

ಸೆವಕ್ ಪ್ರಕಾಶನಾಜೊ 38ವೊ ಬೂಕ್



ಅಂಜ್ಯಾಂವ್

834  
ಶಿಕ್ಷಣ  
JKO

ಜಯೇ ಆಗ್ರಾರ್







ಜಯೋ ಅಗ್ರಾರ್

ಸೆವಕ್ ಪ್ರಕಾಶನಾಚೊ 38ವೊ ಪುಸ್ತಕ್

# ಲಾಂಪ್ಯಾಂವ್

ಸೆವಕ್ ಪತ್ರಾರ್ ಪಾಯ್ಸ್ ಜಾಲ್ಲಂ ಆಪೂರ್ವ್ ಲೇಕನಾಂ

ಜಯೋ ಅಗ್ರಾರ್

Donated By:-

Jayavanth Nayak



2009

ಸೆವಕ್ ಪ್ರಕಾಶನ್

ಅಸಿಸಿ ಕೊಂಪ್ಲೆಕ್ಸ್, ಇಜಯ್ ಇಗರ್ಜೆ ರಸ್ತೆ

ಮಂಗಳೂರ್ - 575 004

3834

Article -> KOM  
JEO




# LAMPYANV

A collection of Konkani Articles  
published in Sevak Monthly in Kannada script  
written by  
**Jeo Agrar**

3834  
GOKON  
JEO

Published by  
**SEVAK PRAKASHAN**  
Assisi Complex, 1st Floor  
Bejai Post, Mangalore - 575 004  
Ph: 0824 - 4271440, 4281440

**DTP, Art Design & Page Layout**  
Sevak Office, Mangalore



Printed at  
Assisi Press, Mangalore

**First Edition : 2009**

Pages : 4+136

Copies : 500

Price : Rs. 75/-



## ಪರ್ಗಟ್ಲಾರಾಚ್ಯೆ ಅಖೆ ಥಾವ್ನ್


**ತುಮಿ ಸಂಸಾರಾಚೊ  
ಉಜ್ವಾಡ್!**

ಉಜ್ವಾಡಾಚಿಂ ಲಕ್ಷಣಾಂ - ಪಳೆಂವ್ಕ್ ದಿಸ್ಚೆಂ; ಮಾರ್ಗದರ್ಶನ್ ದಿಂವ್ಚೆಂ ಆನಿ ಚತ್ರಾಯ್ ಸಾಂಗ್ಚೆಂ.

ನೈತಿಕ್ ಬಳ್ ಆನಿ ಧಯ್ ನಾತಲ್ಲೆ ಹ್ಯಾ ಸಂಸಾರಿ ಜಾಯ್ತೆಂ ಆಸಾತ್. ಸ್ವಂತ್ ಪಾಂಯಾಂನಿ ತಿಂ ರಾವೊಂಕ್ ಭಿಯೆತಾತ್. ಕೊಣ್‌ಯಿ ಉಜ್ವಾಡ್ ಫಾಂಕಯ್ಲಾರ್ ಪಳೆಂವ್ಕ್, ಮಾರ್ಗದರ್ಶನ್ ದಿಲ್ಯಾರ್ ಘೆಂವ್ಕ್, ಚತ್ರಾಯ್ ಸಾಂಗ್ಲಾರ್ ಆಯ್ಕೊಂಕ್ ಆನಿ ಮುಖೆಲ್ಪಣ್ ಘೆತ್ಲಾರ್ ಪಾಟ್ಲಾವ್ ಕರುಂಕ್ ತಯಾರ್ ಆಸಾತ್.

ದಿವ್ಯಾ ಥಳಾ ಕಾಳೊಕ್ ಆಸಾ ಮ್ಹಳ್ಳೆಂ ಸತ್ ಮಾನುನ್ ಘೆವ್ನ್, ದಿವ್ಯಾ ಥಳಾಚೊ ಕಾಳೊಕ್ ಜಾವ್ನ್, ದಿವ್ಯಾ ಥಳಾ ರಾವಾನಾಸ್ತಾನಾ, ದಿವ್ಯಾ ಭೊಂವಾರಿ ಆಸ್ಚೊ ಉಜ್ವಾಡ್ ಘೆಂವ್ಕ್, ಯುವಜಣಾಂಕ್ ಆನಿ ಕುಟ್ಮಾಂಕ್ ಹೊ 'ಲಾಂಫ್ಯಾಂವ್' ಉಪ್ಕಾರೊಂದಿ ಮ್ಹಣ್ ಮ್ಹಜಿ ಆಶಾ.

ವಿಶಯಾಧಾರಿತ್ ಅಂಕೊ ಫಾಯ್ಸ್ ಕರ್ಚೊ ಪ್ರಯತ್ನಾಂತ್, ಜಿಯೊನ್ ಭೋವ್ ಪ್ರಸ್ತುತ್ ಲೇಖನಾಂ ಒದಗ್ತುನ್ ಸಹಕಾರ್ ದಿಲಾ. ಸೆವಕ್ ತಾಕಾ ಋಣಿ ಲೇಖನಾಂಚೊ ಸಂಗ್ರಹ್ ಜಾವ್ನಾಸಾ ಲಾಂಫ್ಯಾಂವ್.




**ಫ್ರಾದ್ ಜೋನ್ ಹ್ಯಾರಿ ಸೋಜ್,  
ಕಪುಜಿನ್**



## ಲೇಕಕಾಚಿಂ ಭೊಗ್ಣಾಂ

### ಖೆಲಯ್‌ತೆಲ್ಯಾಚ್ಯಾ

### ಹಾತಿಂ ಆಸ್ಚೆ 'ಹಾತ್ ಪುತ್ಲಿ' ಆಮ್ಚೆ ಯುವಜಣ್



ಆಜ್‌ಕಾಲ್ ಆಮ್ಚೆ ಸಮಾಜೆಚೆಂ ಚಿತ್ರಣ್ ವಿಚಿತ್ರ್ ದಿಸ್ತಾ. ಆತಂಕ್, ಭೈಂ, ರುಗ್ಡ್ ಮಿನ್, ರಗ್ತಾಪಾತ್, ಕೋಮುವಾದ್, ದೌರ್ಜನ್ಯ್ ಭುರ್ಗ್ಯಾ ವಯ್ರ್, ಸ್ತ್ರಿಯಾಂ ವಯ್ರ್ ಅಶೆಂ ವರವ್ನ್ ಪಳೆತಾನಾ ಸಮುದಾಯೆಚೆಂ ಪಿಂತುರ್ ಪಿಂಜ್ಕೊರ್ ಜಾಲಾ. ಅಸಲ್ಯಾ ಕದ್ವ್ ಜಿಣ್ಯೆಚೆ ಪ್ರಮುಖ್ ಪಾತ್ರ್‌ಧಾರಿ, ಜಿಣ್ಯೆಚೆ ಸ್ವಪ್ನ್ ದಿಶಾ ನಾಸ್ತಾಂ ಫುಡಾರಾಚೆಂ ಯೋಜನ್ ನಾಸ್ತಾಂ ಖೆಲಯ್‌ತೆಲ್ಯಾಚ್ಯಾ ಹಾತಿಂ ಆಸ್ಚೆ 'ಹಾತ್ ಪುತ್ಲಿ' ಆಮ್ಚೆ ಯುವಜಣ್. ತಾಂಚೆ ಖಾತಿರ್ ಹ್ಯಾ ವೆಳಾ ದಿವ್ಪೊಣೆರ್ ಲಾಂಘ್ಯಾವಾಚಿ ಗರ್ಜ್ ಆಸಾ.

ಯುವಜಣಾಂಕ್ ನಿರ್ದಿಷ್ಟತಾ ನಾಸ್ತಾಂ; ಅಸ್ಪಷ್ಟ್ ಶೆವೊಟ್ ಘೆವ್ನ್ ಉಡ್ಕಿ ಮಾರ್ತಾನಾ ತುಟ್ಯಾರ್ ಸೊಂಗ್ಯಾಪರಿಂ ವಾರೆಂ ಆಯ್ಲೆಲ್ಯೆ ದಿಶೆಕ್ ಮಾಲ್ವಾತಾನಾ ಅಭಾನಕ್ ಅವ್ಲಡಾಂ ಅನಪೇಕ್ಷಿತ್ ಅನ್ವರಾಂ, ಕರಾಳ್ ಘಡಿತಾಂ ಸಮಾಜೆಚೆಂ ಧಳ್‌ಚ್ ಹಾಲಯ್ತಾತ್. ಭಾಸ್ ಧರ್ಮ್, ಸಂಸ್ಕೃತಿ ಎಕೆ ವಾಟೆನ್ ಗಿರೆಸ್ತ್ ಮ್ಹಣ್ ಆಮಿ ಫುಗಾರ್ತಾಂವ್ ಆನಿ ತ್ಯಾಚ್ ಕಾರಣಾಂಕ್ ಯುವಜಣಾಂಕ್ 'ಹಾತ್ ಪುತ್ಲಿ' ಕರ್ನ್ ತಾಂಚೆ ಜೀಣ್ ನಿತ್ರಾಣ್ ಕರ್ತಾತ್. ಆಮ್ಚೆ ಸ್ವಾರ್ಥಿ ಫುಡಾರಿ, ತಶೆಂ ತಾಂಚೆಂ ಗುಪ್ತಿಂ ಯೋಜನಾಂ ಹಾಂಚೆಂ ದ್ವಾರಿಂ ಸಾಕಾರ್ ಕರ್ತಾತ್ ಸೆಜಾರ್ಚೆಂ ಘರ್ ರುಳ್ತಾನಾ, ತ್ಯಾ ಉಜ್ಯಾಂತ್ ಬೀಡಿ ಪೆಟೊಂವ್ಚೆ ಪ್ರವೃತ್ತಿಚೆ ಮುಖೆಲಿ ಹೆ

ಆಮ್ಚೆ ಯುವಜಣ್, ಧರ್ಮ್-ದೇವ್-ಭಾಸ್-ಕ್ರಿಸ್ತಿ ತತ್ವಾಂ ಮ್ಹಣ್ ಎಕ್ತಾರ್ ಘಡುನ್ ಆಪ್ಲ್ಯಾ ಹಕ್ಕಾಂ ಖಾತಿರ್ ಫುಡೆಂ ಗೆಲ್ಲೆ. ತಾಣೆಂ ಲಾಟಿಂಕ್ ಪಾಟ್ ದಿಲಿ. ಫಾತ್ರಾಂನಿ ಜಾಪ್ ದಿಲಿ. ಪಾಟಿಂಬೊ ದಿತಾ ಮ್ಹಳ್ಳ್ಯಾ ಫುಡಾರ್ಯಾಂನಿ ಹ್ಯಾ ಯುವಜಣಾಂಕ್ ಲಾತ್ ದಿಲಿ ಪಿಲಾತಾಪರಿಂ ಹಾತ್ ಧುವ್ನ್ ಘಾಯಾ ಪ್ರಾಸ್ ಕೊಂವೊಸ್ ಚಡ್ ಮಾರೆಕಾರ್ ಮ್ಹಣ್ಣೆಪರಿ ಕೊಂವೊಸ್ ಕಾಡಿಲಾಗ್ಲೆ ಪೊಳ್ಕುರೆ ಮುಖೆಲಿ. ತಾಂಚೆಂ ನೀಜ್ ರೂಪ್ ಸಮಾಜೆಕ್ ಕಳ್ತಾನಾ ಏಕ್ ಸವಾಲ್ ಸ್ವಪ್ನ್ ಉದೆತಾ ಆಮ್ಚ್ಯಾ ಯುವಜಣಾಂಕ್ ಕೋಣ್ ಆಧಾರ್?

ತಾಂಚೆ ಧಂಯ್ ಶಿಕಪ್, ಚಿಂತ್ಪಾಂ, ನಿರ್ದಿಷ್ಟ್ ಧೈರ್ಯ್, ಮಾರ್ಗದರ್ಶನ್ ದಿಂವೊ ಗುರು, ಕಮಿಟ್‌ಮೆಂಟ್ ಸಗ್ಳೆಂ ಆಸಾ ತರೀ ವೆಳಾಕಾಳಾ ಪರ್ಮಾಣೆಂ ಜೊಕ್ತಿ ಜಾಣ್ವಾಯ್ ಮೌಲ್ಯಾಂಭರಿತ್ ಸೂತ್ರಾಂ, ಜಿಣ್ಯೆಕ್ ಗರ್ಜೆಚಿಂ ತತ್ವಾಂ, ಸಾಮಾನ್ಯ್ ಕಾನೂನಿ ಮಾಹೆತ್ ಅಖಿಂಡ್ ಪಾಟಿಂಬೊ ಲಾಭಾನಾ ತರ್ ತೆ ಫಕತ್ ಜೀಣ್‌ಭರ್ 'ಹಾತ್ ಪುತ್ಲಿ' ಜಾವ್ನ್‌ಚಿ ಉರ್ದೆಲೆ. ದಿವೊ ನಾಸ್ಚ್ಯಾ ಕಾಳೊಕಾಂತ್ ಸಾಸ್ಪತಲೆ. ಕುಟ್ಮಾಂ ಅಂದ್ಕಾರಾಂತ್ ಆಸ್ತೆಲಿಂ "ಲಾಂಘ್ಯಾಂವ್" ದಿಶಾ ದಾಕಯ್ತಲೊ.

ಕುಟ್ಮಾಚೊ ಸೆವಕ್ ಆನಿ ಪ್ರತ್ಯೇಕ್ ಜಾವ್ನ್ ತಾಚೆಂ ತಾಂಡೆಲಿಪಣ್ ಘೆತ್‌ಲ್ಲೊ ಯು



ಸಂಪಾದಕ್ ಬಾಪ್ ಜೊನ್ ಹ್ಯಾರಿ ಸೊಜಾಕ್ ಯುವಜಣಾಂ ವಿಶಿಂ ಖಿತ್ಕತೆ ಉಮಾಳೆ. ತ್ಯಾ ಖಾತಿರ್ ಆಪ್ಲ್ಯಾ ಮಿಸಾಂವಾಂತ್ ಅತ್ವಿಚ್ ಜವಾಬ್ದಾರಿ ಖಾಂದಿ ಘೆವ್ನ್ ಆಮ್ಚೆ ಯುವಜಣ್ ಷ್ಟಾಂನಿ ಅಂಕುಡ್ಲೆಚೊ, ಪುಡಾರಾಕ್ ಕಾವ್ಲೆಂವ್ಕ್ ನಜೊ, ಕೊಣಾಕಿ ತಗ್ಸೊನ್ ಲ್ಹಾನ್ ಜಾಂವ್ಚೊ ಭಾವ್ ಉಬ್ಜೊಂಕ್ ನಜೊ ಮ್ಹಳ್ಳ್ಯಾ ಧೈಯಾನ್ ತಾಂಕಾಂ ಸಕಾಳಿಕ್ ಯೋಗ್ಯ್ ಚಿಂತ್ಪಾಂ, ಮಿಸಾಂವಾಭರಿತ್ ಲೇಖನಾಂ, ಕಾನೂನಿ ಮಾಹೆತ್, ಸಕಾರಾತ್ಮಕ್ ದೀಷ್ಟ್ ಆಪ್ಲ್ಯಾ ಪತ್ರಾಂ ಸ್ವಾರಿಂ ದಿಂವ್ಕ್ ವಿಶೇಸ್ ಅಂಕಣ್ ಸುರ್ವಾತಿಲೆಂ.

ತಾಚಿ ಮ್ಹಿನತ್, ಚಿಂತಪ್, ಪ್ರಮಾಣಿಕ್ ವಾವ್ರ್ ಆನಿ ಆಮ್ಚಿ ಇಷ್ಟಾಗತೆಚಿ ಭಾಂದಾವಳ್ ಮ್ಹಣ್ತಾನಾ 'ಸೆವಕ್' ಪತ್ರಾಕ್ ಹರ್ ಮಯ್ನ್ಯಾಕ್ ಯುವಜಣಾಂ ಖಾತಿರ್ ವೆವೆಗ್ಳ್ಯಾ ಸಕಾಳಿಕ್ ವಿಶಯಾಚೆರ್ ಲೇಖನ್ ಬರೊಂವ್ಚಿ ಜವಾಬ್ದಾರಿ ಮ್ಹಜ್ಯಾ ಖಾಂದಿ ದಿತಾನಾ ಹಾಂವ್ ತಶೆಂ 'ನಾ' ಮ್ಹಣೊಂ.

ತಸಲ್ಯಾ 25 ಲೇಖನಾಂಚೊ ಪುಂಜೊ 2006ಂತ್ 'ಕಾಲ್ ಆನಿ ಫಾಲ್ಯಾಂ ಮಧ್ಲೆಂ ಆಜ್' ರೂತಾಳ್ಯಾಚ್ಯಾ ಪುಸ್ತಕಾಂತ್ ತುಮ್ಮಾ ಹಾತಿಂ ದಿಲ್ಲಿಂ ಆಸಾತ್. ವಾಚ್ಪ್ಯಾಂ ಥಾವ್ನ್, ಸಬಾರ್ ಯುಜಕಾಂ ಥಾವ್ನ್, ಪರ್ಕಾಂ ಥಾವ್ನ್ ಹೊಗ್ಗಿಕೆಚಿ, ಪ್ರಶಂಸಾಚಿ ಆನಿ ಥೊಡಿ ಜಾಣ್ವಾಯೆಚಿ ಪಲಹಾ ಮ್ಹಾಕಾ ಲಾಬ್ಲ್ಯಾ. ಹ್ಯಾಚ್ ಶಿಂಕ್ಲೆಚೊ ದುಸ್ರೊ ಪುಸ್ತಕ್ 'ಲಾಂಫ್ಯಾಂವ್' ಯುವಜಣಾಂಕ್ ಪ್ರಯೋಜನಾಚೊ, ಕುಟ್ಮಾಂಕ್ ಉಪ್ಯೋಗಾಚೊ ಜಾಂವ್ಚಿ ಮ್ಹಣ್ ಸೆವಕಾರ್ ಪ್ರಗಟ್ ಜಾಲ್ಲಿಂ 6 ಲೇಖನಾಂ ತುಮ್ಮೆ ಹಾತಿಂ ದಿತಾಂ.

ಆಮ್ಚ್ಯಾ ಯುವಕಾಂಕ್ ಜೊಕ್ತ್ಯಾ ವೆಳಾರ್, ಜೊಕ್ತ್ಯಾ ಥಳಾರ್ ಪಾಟ್ ಥಾಪುಡ್ನ್, ಭಯ್ ಭರ್ನ್, ಸಾಂಗಾತ್ ದಿವ್ನ್, ಶೆವೊಟಾಂಕ್ ಪಾವೊಂವ್ಚ್ಯಾ ವ್ಯಕ್ತಿಂಚೊ ಬರ್ಗಾಲ್ ಆಯ್ಲಾ ತಶೆಂ ಭೊಗ್ತಾ. ಹ್ಯಾ ವೆಳಾರ್ ಊಂಚ್ಲೆಂ ತತ್ವಾಂ, ಮೌಲ್ಯಾಂ, ಲಿಸಾಂವಾಂ, ಅನ್ಬೋಗ್, ಸಟನಾಂ, ಆರಾಯ್ಲೆಲೆಂ, ವಿಂಚ್ಲೆಲೆಂ ಆನಿ ಉಪ್ಕಾರಾಚೆಂ ಸಮ್ಮಿಶ್ರಣ್ ಸಾಂಗಾತಾ ಫಾಲ್ನ್ ಹ್ಯಾ ಲೇಖನಾಂನಿ ವಾಂಟ್ಲಾಂ.

ಮ್ಹಜ್ಯಾ ಅಭಿಮಾನಿ ವಾಚ್ಪ್ಯಾಂನಿ, ಸಬಾರ್ ಯುವಜಣಾಂನಿ, ಕಾರ್ಯಾಂನಿ ಮೆಳ್‌ಲ್ಲ್ಯಾ ದ್ವಾಂ ಅಪರಿಚಿತ್ ವ್ಯಕ್ತಿಂನಿಯ್ ಒಳಕ್ ಕರುನ್, ಪ್ರಶಂಸಾ ಉಚಾರ್ನ್, ಪಾಟ್ ಥಾಪುಡ್ನ್ ಗೊಡ್ಯಾ ವಿಷಯಾಂನಿ ಸಮಾಲೋಚನ್ ಕರುನ್, ಬರೆಂ ಮಾಗ್ಲೆಲೆಂ ಆಸಾ. ಹಾಂವ್ ತಾಂಕಾಂ ಮಣಿ. ಮ್ಹಜಿ ಪತಿಣ್ ತಶೆಂ ಭುರ್ಗ್ಯಾಂನಿ ಹರ್ ಲೇಖನ್ ಬರಯ್ತಾನಾ ದಿಲ್ಲೊ ಪ್ರೊತ್ಸಾಹ್ ನಿ ಗುಪಿತ್ ಸಹಕಾರ್ ಉಪ್ಕಾರ್ ಆಟೊವ್ಲೆಕ್ ಫಾವೊ.

ಸೆವಕ್ ಸಂಪಾದಕ್ ಫಾ| ಹ್ಯಾರಿನ್ ಹರ್ ಮಯ್ನ್ಯಾಂತ್ ಜವಾಬ್ದಾರೆಚೊ ಘಾಂಟಿ ಒಜವ್ನ್, ಆಜ್ ಹೊ ಸಂಗ್ರಹ್ ಭಾಯ್ರ್ ಹಾಡುಂಕ್ ಘೆತ್‌ಲ್ಲಿ ಮ್ಹಿನತ್ ಮಾಂದುನ್ ತಾಂ ಆನಿ ತಾಕಾ ಬರೆಂ ಮಾಗ್ತಾಂ. ಸೆವಕ್ ದಪ್ತರಾಂತ್ಲಿ ವಾವ್ರಾಡಿಂಚೊ ನಿತಳ್ ಡಿಟಿಪಿ, ನ್ಯಾಸ್ ಆನಿ ಸಂಪೂರ್ಣ್ ಸಹಕಾರ್ ವಿಸ್ತೊಂಕ್ ಕಷ್ಟಾಂಚೊ. ತಾಂಚೊ ಅಬಾರ್ ಮಾಂದ್ತಾ.


ಜಿಯೋ ಆಗ್ರಾರ್



ಮಾಂಡಾವಳಿ

1. ನೋವ್ ನವೆ ನಿರ್ಧಾರ್	...	0
2. ಹೊ ಕಸ್ಲೊ ಮೋಗ್?	...	1
3. ಆಮಿ ಕೊಣಾಚೆ ಝುಜಾರಿ?	...	2
4. ಚಲೆ-ಚಲಿಯಾಂ ಮಧ್ಲೆ ಪಾಗೊರ್	...	2
5. ಬಾಪಾ ಮ್ಹಾಕಾ ಮಾಗೊಂಕ್ ಶಿಕಯ್	...	3
6. ಏ ಮಾಂ ತುಕಾ ಹಜಾರ್ ಸಲಾಮ್	...	3
7. ಸದಾಂಯ್ ಕಾಜಾರ್ ಜಾಂವ್ಯಾಂ?	...	3
8. ಬಾಪುಯ್ ಜಿವಿತಾಚೊ ದಿವೊ	...	4
9. ಭುರ್ಗಿಂ ವ್ಹಡಿಲಾಂ ಮಧೆಂ ಚುಕ್ಲಾಂ ಕಿತೆಂ?	...	4
10. ಚಲಿಯೆ ತುಜೆ ಸನಮ್	...	5
11. ಲಗ್ನಾ ತಾರುಂ ಬುಡ್ತಾ ಕಿತ್ಯಾಕ್?	...	5
12. ತೊ ಯೆತಾ	...	6
13. ಮಾಂಯ್ ಬಾಪಾಕ್ ಮಾನ್ ದಿ	...	6
14. ಆಮ್ಚಿಂ ಭುರ್ಗಿಂ ಖಂಯ್ ಪಾವ್ತಿತ್?	...	7
15. ಆಟ್ರಾ ಜಾತಾಂ ಕಾಜಾರ್ ಜಾಲ್ಯಾರ್...	...	7
16. ಸೆಮಿನರಿಕ್ ವಚೊಂ ವಾ ನಾಕಾ?	...	7
17. ಇಂಗ್ಲೀಷ್ ಪೊಟಾಚಿ ಭಾಸ್ ಕೊಂಕ್ಣಿ 'ಹರ್ಟಾಚೆ' ಭಾಸ್	...	8
18. ಆಮಾಲ್ ಪಿಯೊವ್ಲೆಂ - ದೆಸ್ಪಾಟ್ಲೆಂ ಘರಾಣೆಂ	...	8
19. ರಾಗ್ ಏಕ್ ಗೀಳ್, ತಾಕಾ ಗಿಳುನ್ ಸೊಡ್	...	9
20. ಕುಟ್ಮಾ ಬೊಂದೆರಾಂನಿ ರಗ್ತಾ ನ್ಹಾಣ್	...	10
21. ಫೆಸ್ತ್, ಅತ್ಮೊ ಆನಿ ತುಂ	...	11
22. ಭುರ್ಗ್ಯಾಂಚೆಂ ಶಿಕಪ್ ವ್ಹಡಿಲಾಂಕ್ ಶಿಕ್ಷಾ ವಾ ಮೋಕ್ಷಾ?	...	11
23. ಪುತಾ, ಆಮ್ಕಾಂ ಭೊಗ್ತಿಯಾ	...	12
24. ತುಜೆ ವೀಣ್	...	12
25. ಘರಾಂತ್ ಮೊಗಾ ಬಾಯ್ಲ್ ವಾ ಮೊಬಾಯ್ಲ್?	...	12
26. ಆಮ್ಕಾಂ ಕಿತ್ಯಾಕ್ ತಾಂಚೆ ಖಬರ್?	...	13






Accn No:003834

ಲಾಂಚ್ಯಾಂವ್

ಜನೆರ್ 2007



1

## ನೋವ್ ನವೆ ನಿರ್ಧಾರ್

ನೋವ್‌ಚ್ ಕಿತ್ಯಾಕ್? ಧಾ ಕಿತ್ಯಾಕ್ ನಜೊ ಮ್ಹಳ್ಳೆಂ ಸವಾಲ್ ವಾಜ್ವಿಚ್. ಧಾ ವಾ ಧಾಚ್ಯೆ ಧಾ ವಾಂಟೆ ತರಿ ಹಾಂವ್ ಖುಶಿಚ್. ನವೆಂ ವರಸ್ ಆಯ್ಲೆಂ ಮ್ಹಣ್ತಾಚ್ ಫಕತ್ ವೆಳಾಕಾಳಾ ತೆಕಿತ್, ರಾತಿಂ ಮೀಸ್, “ಹಾಯ್, ಬಾಯ್”, “ಹ್ಯಾಪ್ಪಿ ನಿವ್ ಇಯರ್”, “ಮಿಡ್‌ನಾಯ್ತ್ ಬೊಲ್” ಜಾವ್ನ್ ನಿಸ್ರೊನ್ ವೆಚೆಂ ಆಮ್ಕಾಂ ಅಲಂಕಾರ್ ನ್ಹಯ್. ನೋವ್ ಮಯ್‌ನೆ ನವೊ ಜೀವ್ ದಿತಾ. ನವ್ಯಾಪಣಾಕ್ ಜೀವ್ ಭರ್ತಾ. ತಶೆಂ ಕಾಂಯ್ ಉಣ್ಯಾರ್ ಉಣೆಂ ನೋವ್ ತರಿ ನವೆ ನಿರ್ಧಾರ್ ಘೆಂವ್ಕ್ ಪ್ರೇತನ್ ಕರ್ಯಾಂಗಿ?

ಚಾಲ್ತ್ಯಾ ಜಿಣ್ಯೆಂತ್ ಹರ್ ದೀಸ್ ಆಮಿ ಲ್ಹಾನ್ ವಾ ವ್ಹಡ್ ನಿರ್ಧಾರ್ ಘೆಂವ್ಚೆ ಸಹಜ್. ಆಜ್ ಖಂಯ್ ವೆಚೆಂ? ಕಿತ್ಲೆ ಖರ್ಚುಂಚೆ? ಫೆಸ್ಟ್ ವಾ ಬರ್ತ್‌ಡೆ ಕಸೊ ಕರಿಚೆ? ಹೆಂ ಪೂರಾ ಗರ್ಜೆಚೆಂ ತರಿ ಸಾಮಾನ್ಯ ನಿರ್ಧಾರ್ ಆಮಿ ವೆಳಾಕಾಳಾ ಪ್ರಕಾರ್ ಪರಿಗತಿಕ್ ಸಮ್ಜೊನ್ ತೆ ಕರ್ತಾಂವ್. ಹಾಂಗಾ ತಾಂಕ್, ಪುರ್ಸತ್, ಪರಿಣಾಮ್ ವರವ್ನ್ ನಿರ್ಧಾರ್ ಘೆತಾಂವ್.

ಘೊಡೆ ಜಬ್ಬೊರ್ ನಿರ್ಧಾರ್ ಆಸ್ತಾತ್. ಲಗ್ನ್ ಜಾಂವ್ಚೆ, ಬಿಜ್ನೆಸ್ ಕರ್ಚೆ, ವಾವ್ರಾಕ್ ಲಾಗ್ಚೆ, ಘರ್ ಜಾಗೊ ಮೊಲಾಂವ್ಚೊ. ಹಾಂಗಾ ಆಮಿ ಸ್ವತಾಚಿ ಪರಿಸ್ಥಿತಿ ಸಮ್ಜೊನ್ ಎಕಾಮೆಕಾಕ್ ಪೂರಕ್ ಜಾಂವ್ಚೆ ನಿರ್ಧಾರ್ ಘೆತಾಂವ್. ನಿರ್ಧಾರ್ ಕೆದ್ನಾಂಚ್ ಮಾರಕ್ ಜಾಂವ್ಚೆ ನ್ಹಯ್.

ಭುರ್ಗ್ಯಾಂನಿ ಘೆಂವ್ಚೆ ನಿರ್ಧಾರ್, ಭುರ್ಗ್ಯಾಂಕ್ ಮಹಾನ್ ತರಿ ವ್ಹಡಿಲಾಂಕ್ ತೆ ಸಾಮಾನ್ಯ, ನಗಣ್ಯ ದಿಸೊಂಕ್ ಪುರೊ. ತಶೆಂ ವ್ಹಡಿಲಾಂನಿ ಘೆಂವ್ಚೆ ನಿರ್ಧಾರ್ ಕಿತ್ಲ್ಯಾ ಕರಿಣಾಯೆಚೆ ತರಿ ಭುರ್ಗ್ಯಾಂಕ್ ತ್ಯಾ ವಿಶಿಂ ಖಿಂತ್, ಚಿಂತಾ ಉಣೆ.



ಏಕ್ ಯುವಜನ್ ಜಾವ್ ಸಂಸಾರಿಕ್ ವಸ್ತು ವಿಶಿಂ ಸುಲಭಾಯೆನ್ ಹಾಂವ್ ನಿರ್ಧಾರ್ ಘೆಂವ್ಕ್ ಸಕ್ತಾಂ. ಮ್ಹಜ್ಯೊ ಆಶಾ-ಅಪೇಕ್ಷಾ ಮ್ಹಾಕಾ ಮೆಳ್ಳಾ ಬಗಾರ್ ಸಮಾಧಾನ್ ನಾ. ಧಾ ಜಾತಚ್ ಸರ್ವ್ ಮ್ಹಜಿಂ ಪ್ರೆಂಡ್ಸ್ ವೆಚಿ ಕೊಲೆಜ್‌ಚ್ ಮ್ಹಾಕಾ ಜಾಯ್. ಹಾತಿಂ ಮೊಬೈಲ್ ಲೇಟೆಸ್ತ್ ಫ್ಯಾಶನೇಬಲ್ ಡ್ರೆಸ್ಸ್, ವೀಕೆಂಡ್ ಪಿಕ್ನಿಕ್, ಪಿಕ್ನಿಕ್, ಹೊಟೆಲಾಂ, ಪಬ್ಲಾಂ, ಬೈಕ್ ವಾ ಕಸಲೆಂಯಿ ಮಿಜಾಸ್ಕೆಚೆಂ ಚಿಂತ್ಲೆಂ ಜಾಯ್. ಹ್ಯಾ ವಿಶಿಂ ಘಳಾಯ್ ನಾಸ್ತಾಂ ನಿರ್ಧಾರ್ ಜಾತಾತ್. ಹೆ ಯುವಜನ್‌ಲೆ ಖತ್ಕತೆ ನಿರ್ಧಾರ್. ಬರೆಂ ವಾ ವಾಯ್, ಲಾಭ್ ವ ನಷ್ಟ್ ತೆಂ ತಾಂಕಾಂ ಹಾಂಗಾ ಗರ್ಜೆಚೆಂ ನ್ಹಯ್. ಕಿತೆಂ ಆಸಾ ತರಿ ಫಕತ್ ಮರ್ಜೆಚೆಂ ಜಾಯ್.

ಆಜ್ ದೆವಾ ಸಕ್ತೆನ್, ಆಶೀರ್ವಾದಾನ್ ಆನಿ ಮ್ಹಾಲ್ಫಡ್ಯಾಂಚ್ಯಾ ಮಾಗ್ಣ್ಯಾನ್ ಆಮ್ಕಾಂ ಹೆಂ ನವೆಂ ವರಸ್ ದೇಣ್ಣಿ ಜಾವ್ನ್ ಲಾಭ್ಲಾಂ. ಸುಖ್, ಶಾಂತಿ, ಸಮೃದ್ಧಿ, ಸಮಾಧಾನ್, ಶ್ರೇಯಸ್ ಆಮಿ ನವ್ಯಾ ವರ್ಸಾಕ್ ಆಶೆತಾಂವ್. ಆಮ್ಚೆ ಮಧ್ಲೆ ಥೊಡೆ ತರಿ ಬರ್ಯಾಂತ್ಲೆ ಬರೆ ನಿರ್ಧಾರ್ ಕರ್ತಾತ್. ಪಾಟ್ಲೆ ಜಿಣ್ಯೆಂತ್ಲ್ಯಾ ಅನ್ಭೋಗಾ ಧ್ವಾರಿಂ ನವೆ ನಿರ್ಣಯ್ ಜಿಣಿ ಬದ್ಲಂಚ್ಯೆ ದಿಶೆನ್ ಘೆತಾತ್. ಥೊಡೆ ಮಾತ್ ತಾಂತುಂ ಸುಫಳ್ ಜಾತಾತ್. ಹೆರ್ ಅನುಕ್ರೀಣ್. ಜರ್ ಘೆತ್ಲೆಲೆ ನಿರ್ಧಾರ್ ಪೊಕ್ಲೆ ತರ್, ಫಳಿತಾಂಶ್ ತಶೆಂಚ್ ಲಾಭ್ತಾ. ಚಿಂತುನ್ ಗೂಂಡ್ ನಿರ್ಧಾರ್ ಘೆತ್ಲ್ಯಾರ್, ಉಂಚ್ಲೆಪಣಾಕ್ ಪಾವಯ್ತಾ.

ಜಾಣ್ತೆಂ ಮ್ಹಣ್ತಾತ್ ಖಿಂಚೊಯ್ ನಿರ್ಧಾರ್ ಘೆತಾನಾ ತೊ “SMART” ಆಸಾಚೆ ಖಿಯ್. ಪರ್ಯಾನ್ ತೊ “ನಿರ್ದಿಷ್ಟ್” (Specific), ದುಸ್ರ್ಯಾನ್ “ಲೇಕ್ ಕರುಂಕ್ ಜಾಂವ್ಚೊ” (Measurable), ತಿಸ್ರ್ಯಾನ್ “ಸಾಧನ್ ಕರುಂಕ್ ಸಾಧ್ಯ್ ತಸಲೊ” (Achievable), ಚೊವ್ತಾನ್ “ಪೊಕ್ಲೊ ನ್ಹಯ್ ಆಸ್ಚೊ -ಖರೊ” (Realistic) ಆನಿ ಪಾಂಚ್ವಾನ್ “ನಿರ್ದಿಷ್ಟ್ ಆವ್ಡೆ ಭಿತರ್ಲೊ” (Time Bound). ನಿದರ್ಶನಾಕ್: “ಹಾಂವ್ ನವೆಂ ಕಾರ್ ಘೆತಾಂ” ಮ್ಹಳ್ಳೊ ನಿರ್ಧಾರ್ ಸಾರ್ಕೊ ತಶೆಂ ದಿಸ್ತಾ. ತರಿ ಹ್ಯಾ ನಿರ್ಧಾರಾಂತ್ ಪಯ್ಲೆಂ ಕಳಯಿಲ್ಲೆ ಪಾಂಚ್ ಅಂಶ್ ಆಸಾತ್ಲಿ ಪಳೆಯಾಂ.

1. ಕಿತೆಂ ಆನಿ ಕಸಲೆಂ ಘೆತಾಯ್? - ‘ಕಾರ್’ ಮ್ಹಳ್ಳಿ ಜಾಪ್ ಆಸಾ. ಪೂಣ್ ಕಸಲ್ಯಾ ಕಂಪೆನಿಚೆಂ?
  2. ಕಿತ್ಲಿಂ ಘೆತಾಯ್? - ಜಾಪ್ ಏಕ್ ಮ್ಹಣ್ ಆಮಿ ಸಮ್ಜೊಂಚೆಂ ತರಿ ಸಾರ್ಕಿ ಜಾಪ್ ನಾ.
  3. ಸಾಧ್ಯ್‌ಗಿ? ಹಾಂವ್ ಮೈನರ್‌ಗಿ? ಜಾಯ್ ತೊ ದುಡು ಆಸಾಗಿ? ಡ್ರೈವಿಂಗ್? ಮ್ಹಾಕಾ ತೆಂ ಚಲಂವ್ಚಿ ಶ್ಯಾಧಿ ಆಸಾ?
  4. ಖರೆಂಗಿ? ನವೆಂ ಕಾರ್, ಪರ್ನೆಂ, ಚಾಲ್ತೆರ್ ಆಸ್ಚೆಂ, ನಿರ್ಧಾರ್ ಘಟ್ - ವ್ಹಯ್. ನವೆಂ ಕಾರ್.
  5. ಕೆದಾಳಾ? ಮಯ್‌ನ್ಯಾ ಭಿತರ್, ವರ್ಸಾ ಭಿತರ್? ಜಾಪ್ ನಾ.
- ದೆಕುನ್ ವಯ್ಲೊ ನಿರ್ಧಾರ್ ಏಕ್ ಪಂಚಾಂಗಾವಿಣೆ ಸಪ್ಲೆಲ್ಲೊ ನಿರ್ಧಾರ್. ಜರ್ ತೊಚ್



ನಿರ್ಧಾರ್ ಹಾಂವ್, “ಎಪ್ರಿಲಾ ಭಿತರ್ ಏಕ್ ನವೆಂ ಮಾರುತಿ ಸ್ವಿಫ್ಟ್ ಲೊನಾರ್ ಘೆತಾಂ”.  
ತಾಂನುಂ ಸ್ಪಷ್ಟತಾ ಆಸಾ. ವೆಳಾ ಆವ್ಡಿ ಆಸಾ. ಮೊಲಾಚಿ ಮಾಂಡಾವಳ್, ಕಾಲೆತಿ ಆನಿ ಕಿತ್ಲಿಂ  
ಮ್ಹಳ್ಳೆಂ ಸವಿವರ್ ಆಸಾ. ಹೊ ನಿರ್ಧಾರ್ ಕಾರ್ಯಗತ್ ಕರುಂಕ್ ಸಲೀಸ್.

ಏಕ್ ಕುಟ್ಮಾಚೊ ಜವಾಬ್ದಾರಿ ಯುವ ಸಾಂದೊ ಜಾವ್ನ್ ನವ್ಯಾ ವರ್ಸಾ ಹಾಂವೆಂ 3  
ಪ್ರಕಾರಾಂಚೆ ನಿರ್ಧಾರ್ ಘೆವ್ಚೆತ್:

1. ಲ್ಹಾನ್ ಆವ್ಡೆಚೆ: ತೆ ಜಟ್ಟಟ್. ಥೊಡ್ಯಾ ದಿಸಾ ಹಫ್ಟಾಕ್ ಲಗ್ತಿ.
2. ತಿಕ್ಕೆ ಲಾಂಬ್ ಆವ್ಡೆಚೆ: ಇಲ್ಲೆಶೆ ಕಾಮಾ ಥಳ್ ಗರ್ಜ್. ಫಳಿತಾಂಶ್ ಸವ್ಯಾಸ್. ಮುಕ್ಲ್ಯಾ  
ವರ್ಸಾಕ್ ರಾಕಾಜೆ ಪಡ್ತಾ.
3. ಲಾಂಬ್ ಆವ್ಡೆಚೆ: ಆತಾಂ ಕೆಲ್ಲೆ ನಿರ್ಧಾರ್ ಅಖಂಡ್ ಪ್ರತಿಫಳ್ ದಿತಾ. ಸಗ್ಳೆ ಜಿಣ್ಯೆಕ್  
ವ ಆನೈಕೆ ಸಂತತಿಕ್ಯಾ ತಾಚೊ ಪ್ರಭಾವ್ ಆನಿ ಫಳಿತಾಂಶ್ ಲಾಭ್ತಾ.

ನವ್ಯಾ ವರ್ಸಾಕ್ ಹರ್ ಎಕ್ಲ್ಯಾಕ್ ನವೆ ನವೆ ನಿರ್ಧಾರ್ ಘೆಂವ್ಕ್ ಮನ್ ಆಸಾ, ಅವ್ಯಾಸ್  
ಆಸಾ. ತೀನ್ ಪ್ರಕಾರಾಂನಿ ಕಸಲೆಯಿ ನಿರ್ಧಾರ್ ಘೆವ್ಚೆತ್. ಪುಣ್ ತೆ ನಿರ್ಧಾರ್ ಜರ್ ತುಕಾ  
ಏಕ್ ಅತ್ಯುನ್ನತ್ ವ್ಯಕ್ತಿ ಜಾಂವ್ಕ್ ಸಹಕಾರ್ ಜಾತಾತ್, ತುಜೆಂ ವ್ಯಕ್ತಿತ್ವ್ ರೂಪಿತ್ ಕರುಂಕ್  
ಸಹಾಯ್ ಕರ್ತಾತ್, ತಾಂನುಂ ಪಯ್ಲೊ ಲಾಭ್ ತುಕಾ. ಹರ್ ದಿಶಾಂನಿ, ಮೌಲ್ಯಾಂನಿ, ಲೌಕಿಕ್  
ಕಶೆಂ ದೈವಿಕ್ ಮಾಪಾನ್. ಉಪ್ರಾಂತ್, ಪೆಲ್ಯಾಕ್.

ಪಿಯುಸಿಂತ್ ಆಸ್ತಾನಾ ಮ್ಹಾಕಾ ಏಕ್ ಪಿಶಿ ಆಲೋಚನ್ ಆಯ್ಲಿ. ಚೊರ್ಯಾಂ ಸಿಗ್ರೆಟ್  
ಪೊಡ್ತೆಲ್ಯಾ ಆಮಿ ತೆಗಾಂ ರೂಮ್‌ಮೆಟಾಂನಿ ತ್ಯಾ ವರ್ಸಾ ಸಿಗ್ರೆಟ್ ಸೊಡುಂಕ್ ನಿರ್ಧಾರ್  
ಕೆಲೊ. ಜನರಾಂತ್ ಸಿಗ್ರೆಟ್ ಆಪಡ್ಲಿನಾ. ತ್ಯಾ ಉಪ್ರಾಂತ್ ನಾಂಚ್ ನಾ. ಪುಣ್ ಫೆಬ್ರೆರಾಂತ್  
ನಾಯ್, ಮಾರ್ಚಾಂತ್ ಬಿಯರ್ ಮ್ಹಣ್ ಹೊಸ್ತೆಲಾ ಥಾವ್ನ್ ಭಾಯ್ರ್ ನಿಕ್ಕಾಜೆ ಪಡ್ಲೆಂ.  
ಏಕಾ ಬರ್ಸಾ ನಿರ್ಧಾರಾನ್ ಆನೈಕಾ ವಾಯ್ಟ್ ನಿರ್ಧಾರಾಕ್ ವಾಟ್ ಕರ್ನ್ ಸೊಡ್ನ್ ದಿಲಿ ತರ್  
ತೆಂ ಫಾಯ್ಲೆ?

ಯುವಜಣಾಂಕ್ ಪ್ರತ್ಯೇಕ್ ರಿತಿನ್ ನೋವ್ ನವ್ಯಾ ಚಿಂತ್ಪಾಚೆ ನಿರ್ಧಾರ್ ಸೂಚಯ್ತಾಂ.  
ಕಾಂತ್ಲೆ ಕಿತ್ಲೆ ಸ್ವೀಕರ್ಪುಂಕ್ ಸಾಧ್ಯ್, ಕಿತ್ಲೆ ಪಾಳುಂಕ್ ಸಾಧ್ಯ್, ಕಿತ್ಲೆ ಹೆರಾಂಕ್ ಪ್ರೇರಣ್  
ನಿಂವ್ಕ್ ಸಾಧ್ಯ್? ಕಿತ್ಲೆಂ ಸಾಂಬಾಳುನ್ ಆಕೇರ್ ಪರ್ಯಾಂತ್ ಉರಂವ್ಕ್ ಸಾಧ್ಯ್, ತೆಂ ವ್ಯಕ್ತಿಚೆ  
ವ್ಯಡತೆರ್, ಹಟ್ ಆನಿ ಉಗ್ತಾ ಸಂವೇದನಾಚೆರ್ ಹೊಂದ್ವೊನ್ ಆಸಾ. ಹೊ ನಿರ್ಧಾರ್  
ಕರ್ತಾ ಸುಚನಾಂ. ಪುಣ್ ಸ್ವೀಕರ್ಪಿಲ್ಲ್ಯಾಂತ್ ಏಕ್ ಉನ್ನತ್ ಸಮಾಜ್ ರೂಪಿತ್ ಕರ್ಚ್ಯಾಂತ್  
ತುಜೊ ವಾಂಟೊ ಮೊಟೊ ಆಸ್ತಾ.

1. ಸಂಬಂಧಿತ್ ಅಧಿಕಾರಿಂಕ್ ಹ್ಯಾ ವಿಶಿಂ ಮಾಹೆತ್:

ನವ್ಯಾ ವರ್ಸಾಂತ್ ಖಿಂಚೆಂಯ್ ಭುರ್ಗೊ ನಿರ್ಗತಿಕ್ ಜಾವ್ನ್, ನಿರಾಧಾರ್ ಜಾವ್ನ್,  
ನಾಥ್ ಜಾವ್ನ್ ಭಿಕಾರಿ ಜಾವ್ನ್, ಅಬಲ್ ಜಾವ್ನ್, ಅನ್ಯಾಯಾಂತ್ ಶಿರ್ಕಾಲ್ಲೆಂ ವಾ ಅನೈತಿಕ್  
ಕರ್ಮಾಕ್ ಗಳ್ಳುಂಚೆಂ, ವಾವ್ರ್ ಕರ್ಚೆಂ, ತುಜ್ಯಾ ದೊಳ್ಯಾಕ್ ಪಡ್ಲೆಂ ತರ್...



ಗಂಭೀರ್ ವಿಶಯ ಹೊ. ಹಿಂ ಭುರ್ಗಿಂ ಆವ್ಚಿಂ ಮಾಣ್ಕಾಂ. ಪರಿಗತಿಂತ್ ಶಿರ್ಕಾಲ್ಲಿಂ ಪಿಂಪ್ರಿಂ ತಿಂ. ತಾಂಕಾಂ ದಯಾ ದಾಕವ್ನ್, ದಾಕ್ಟೆನ್ ನಾಸ್ತಾನಾ ಸಂಬಂಧಿತ್ ಅಧಿಕಾರಿಂಕ್ ಹ್ಯಾ ವಿಶಿಂ ಮಾಹೆತ್ (Childline, CWC, Educational BEO, D.C., SP ವಾ ಸ್ವಯಂ ಸೇವಾ ಸಂಸ್ಥಾಕ್) ಕಳಯ್. ತಾಂಕಾಂ ಅನ್ಯಾಯ್ ಜಾಂವ್ಕ್ ಕಾರಣ್ ಜಾಲ್ಲ್ಯಾಂಕ್ ತುಂ ಜಾಗ್ವಣಿ ಖಾಂಬೊ ಜಾ. ತೆಂ ಭುರ್ಗಿಂ ತಶೆಂಚ್ ವಾಡ್ಲೆಂ ತರ್ ಕಿತೆಂ ಜಾಯ್ತ್? ಆನಿ ತುಜ್ಯಾ ಎಕಾ ಲ್ಹಾನ್ ಕರ್ಚೆ ವರ್ವಿಂ ಕಿತ್ಲ್ಯಾ ಸಂತ್ಯಪ್ತೆನ್ ತೆಂ ಪುಡಾರಾಂತ್ ಜಿಯೆತ್. ತುಂ ತಾಚೊ ರಾಕಣ್ ಆಂಜ್ ಜಾ.

## 2. “ನವ್ಯಾ ವರ್ಸಾ ಮ್ಹಜೆಂ ವಯುಕ್ತಿಕ್ ಜೀವನ್ ಸಾಕೆಂ ಕರ್ತಾಂ.”

ಮ್ಹಾಕಾ ಮ್ಹಜಿ ಮ್ಹಳ್ಳಿ ಜವಾಬ್ದಾರಿ ಆಸಾ. ಕುಟಮ್, ಶಿಕಪ್, ಕಾಮ್, ಸಂಘ್, ಸಂಸ್ಥೆ, ಫಿರ್ಗಜ್, ವಾಡೊ. ಸಗ್ಳೆಂ ಜಾಯ್ ತರಿ ಮ್ಹಾಕಾ ವಯುಕ್ತಿಕ್ ಜಿಣ್ಯೆಂತ್ ವೆಳಾಕ್ ಮಹತ್ವ್ ದೀಂವ್ಕ್, ಮಾಗ್ಣ್ಯಾಕ್ ವೇಳ್ ಧಿರಾಂವ್ಕ್, ವೇಳ್‌ಚ್ ಮೆಳಾನಾ. ಮ್ಹಜೆಂ ಪಯ್ಲೆಂ ಕರ್ತವ್ಯ್ ಮ್ಹಾಕಾಚ್ ತಯಾರ್ ಕರ್ಚೆಂ. ಮ್ಹಜೆ ಥಂಯ್ ಖಡಕ್ಕ್ ಶಿಸ್ತ್. ವೆಳಾಕ್ ವಿಶೇಸ್ ಮಹತ್ವ್ ದೀಂವ್ಕ್ ಆನಿ ಆಡ್ ಗೆಲ್ಲೆ ಸರ್ವ್ ವಾಂಟೆ-ಫಾಂಟೆ ಮ್ಹಜೆ ವಯುಕ್ತಿಕ್ ಜಿಣ್ಯೆಂತ್ಲೆ ‘ಟ್ರಿಮ್’ ಜಾಂವ್ಚಿತ್. ವೆಳಾಕಾಳಾಕ್ ಶಿಕಪ್, ವ್ಹಡಿಲಾಂ ಮ್ಹಜೆ ಥಾವ್ನ್ ಕಿತೆಂ ಆಪೇಕ್ಷಿತಾತ್ ತೆಂ ಲಾಬೊಂವ್ಕ್ ಪ್ರೇತನ್, ಆಳ್ವಾಯ್ ಉಣಿ ಕರ್ನ್, ಸವಯೊ ಮೊಡುಂಕ್ ಹೆಂ ವರಸ್ ಏಕ್ ಹಂತ್ ಜಾಂವ್ಚಿ.

## 3. ವ್ಹಡಿಲಾಂ ಸಂಗಿಂ ಮಾಗ್ಣ್ಯಾಂತ್ ಮೆತೆರ್:

ಮಾಗ್ಣೆಂ ಕುಟ್ಮಾಚೊ ತಶೆಂ ವಯುಕ್ತಿಕ್ ಜಿಣ್ಯೆಚೊ ಪ್ರಮುಕ್ ವಾಂಟೊ. ಆಸ್ತಿಕ್ ವಾ ನಾಸ್ತಿಕ್ ಜಾಂವ್ ಕೊಣೆಯಿ ಮಾಗ್ಣ್ಯಾಕ್ ತಾತ್ಪಾರುನ್ ಜಿಕ್ಲೆಲೆಂ ನಾ. ಹ್ಯಾ ಸುಸಂಸ್ಕೃತಿಕ್ ಸಮಾಜೆಂತ್ ಮ್ಹಾಕಾ ಏಕ್ ದಡಂಗ್ ಸಕ್ತೆನ್ ಭರ್ಲೊ ವ್ಯಕ್ತಿ ಜಾಂವ್ಕ್ ಅವ್ಕಾಸ್ ದಿಲಾ ಆಸ್ತಾಂ... ಮ್ಹಜೆಂ ಕಾಮ್, ಈಷ್ಟ್, ವಯ್ವಾಟ್, ಮೀಟಿಂಗಾಂ ಪ್ರತಿಷ್ಟಾ ಸಗ್ಳೆಂ ಸಾಂಗಾತಾ ಸಾಂಗಾತಾ ಆಸ್ಲ್ಯಾರಿ ಹ್ಯಾ ವರ್ಸಾ ಥಾವ್ನ್ ಕುಟ್ಮಾಚ್ಯಾ ಮಾಗ್ಣ್ಯಾಕ್ ಹಾಂವ್ ಆಸ್ತಾಂ. ಜಾಂವ್ಕ್ ಪುರೊ ಮ್ಹಜ್ಯಾ ಕಾಮಾ-ವಾಂವ್ಚಿನ್ ಸಾಂಜೆಚೊ ವೇಳ್, ಸೂಕ್ತ್ ನ್ಹಯ್, ತರ್ ಸಕಾಳಿಂಚೊ ವೇಳ್ ಫಿಕ್ಸ್ ಕರ್. ಹೆರ್ ಕುಟ್ಮಾಂಚ್ಯಾ ಸಾಂದ್ಯಾಂ ಬರಾಬರ್ ಜೊಕ್ಲೊ ವೇಳ್ ಮಾಗ್ಣ್ಯಾಕ್ ಠರಾವ್ನ್ ‘ಜೆಂ ಕುಟಮ್ ಸಾಂಗಾತಾ ಮಾಗ್ತಾ ತೆಂ ಸಾಂಗಾತಾ ರಾವ್ತಾ’ ತೆಂ ರುಜು ಕರ್. ಹ್ಯಾ ವರ್ಸಾ ಕುಟ್ಮಾ ಮಾಗ್ಣ್ಯಾಂತ್ ತುಂ ಆಸ್ತಾಯ್.

## 4. ಪ್ರಾಯೆಸ್ತಾಂ - ಪಿಡೆಸ್ತಾಂ ಥಂಯ್ ಹುಸ್ಕೊ:

ಫಕತ್ತ್ ಮ್ಹಜ್ಯಾ ಕುಟ್ಮಾಂತ್ಲಿಂ, ಸಯ್ರ್ಯಾಂ ಭಿತರ್ಲಿಂ, ಪ್ರಾಯೆಸ್ತಾಂ - ಪಿಡೆಸ್ತಾಂ ಮಾತ್ ನ್ಹಯ್ ಬಗಾರ್ ಜಶೆಂ ಭುರ್ಗ್ಯಾಂ ಥಂಯ್ ಹುಸ್ಕೊ ದಾಕಂವ್ಚೊ ಉತ್ತೀಮ್ ನಿರ್ಧಾರ್ ಕೆಲಾಯ್ ತಶೆಂ ತುವೆಂ ಭೊಂವ್ಚ್ಯಾ ಶಹರಾಂತ್, ಗಾಂವಾಂತ್, ಮಾರ್ಗಾರ್, ಪೆಂಟೆ ಸಾಲಾಂನಿ ನಿರಾಧಾರ್ ಜಾವ್ನ್ ಆಸ್ಚಿಂ ಪ್ರಾಯೆಸ್ತಾಂ ವಾ ಪಿಡೆಸ್ತಾಂ ಪಳೆತಾಯ್ ತರ್ - ಪ್ಲೀಜ್ ಏಕ್



ಘಡಿ ರಾವ್. ಚೀಂತ್. ಜರ್ ತಿಂ ತುಜ್ಯಾ ಮೊಗಾಚಿಂ ಕೊಣಿ ಜಾಲ್ಲ್ಲಿಂ ತರ್? ಪರಿಗತ್ ಬರಿ ವಾ ವಾಯ್ ಹ್ಯಾ ವ್ಯಕ್ತಿಕ್, ಹ್ಯಾ ಸಂಕಷ್ಟಾಂಕ್ ಘಾಲ್ನ್ ಆಸಾ ಆಸ್ತಾಂ ಆಮ್ಚೆ ಧಾವ್ನ್ ತಾಕಾ ಕುಸ್ಕುಟ್ ಸಹಾಯ್, ಇಲ್ಲೊ ತೆಂಕೊ, ಕಾಂಯ್ ಇಲ್ಲಾ ಭರ್ವಶ್ಯಾನ್ ಜಿಣ್ಯೆಚೆಂ ಅಂತ್ ತೃಪ್ತೆಚೆಂ ಜಾಂವ್ಕ್ ಸಾಧ್ಯ್ ಆಸಾ. ಮ್ಹಾಕಾ ತುಕಾ, ಮದರ್ ತೆರೆಜಾನ್ ತಿಚ್ಯೆ ಜಿಣ್ಯೆಂತ್ ಕೆಲ್ಲೆಂ ಸರ್ವ್ ಕರುಂಕ್ ಆಸಾಧ್ಯ್. ಪೂಣ್ ತಿಚ್ಯೆ ಜಿಣ್ಯೆಚೆಂ ಎಕಾ ದಿಸಾ ಕೆಲ್ಲೆಂ ಕಾಮ್ ಪುಣೀ ಆಮ್ಚ್ಯಾ ಆಖ್ಯೆ ಜಿಣ್ಯೆಂತ್ ಕಿತ್ಯಾಕ್ ಕರುಂಕ್ಲೊಚೊ.

ತಾಂಚೆ ಥಂಯ್ ಖಿಂಚ್‌ಲ್ಲಿ ತುಜಿ ದೀಷ್ಟ್ - ಕುಮ್ಕೆಚೊ ಹಾತ್, ತ್ಯಾ ವ್ಯಕ್ತಿ ಪಾಟ್ಲ್ಯಾನ್ ಏಕ್ ಕೊಡು ಕೊಡು ಕಾಣಿ ಆಸಾ ದೆಕುನ್ ತಾಂಕಾಂ ಕಾಂಯ್ ತರೀ ಗೊಡ್ಪಾಣ್ ಹಾಡುಂಕ್ ನಿರ್ಧಾರ್ ಕರ್ಲೊ.

### 5. ಕುಟ್ಮಾದಾರಾಂ ಲಾಗಿಂ ರಾಜಿ:

ಸರ್ಗಾಕ್ ವೆಚಿ ವಾಟ್ ಸೆಜಾರ್ಚ್ಯಾ ಜಾಲಾಂತ್ಲ್ಯಾನ್ ಮ್ಹಳ್ಳಿ ಸಾಂಗ್ಲಿ ಆಸಾ. ಪೂಣ್ ಕುಟ್ಮಾ ಸಾಂದ್ಯಾಂ ಮಧೆಂ ರಾಗಾ-ಮೊಸ್ರಾಚೊ ಸೊರ್ಮುಣ್ ಜಳ್ತಾ ತರ್, ತಾಂತ್ಲ್ಯಾನ್ ಭಾಯ್ರ್ ಪಡ್ಲ್ಯಾ ಶಿವಾಯ್ ಸೆಜಾರಾ ಕಶೆಂ ಪಾಂವ್ಚೆಂ? ಖಿಂಯ್ ಮೋಗ್ ಆಸಾ, ಅಭಿಮಾನ್ ಆಸಾ, ಹುಸ್ಕೊ ಆಸಾ, ಥಂಯ್ ಸ್ವಾಭಾವಿಕ್ ಜಾವ್ನ್ ರಾಗ್, ಲಡಾಯ್, ಮೊಸೊರ್, ಜಿದ್, ವಿರೋದ್ವಣ್, ಫಾರಿಕ್ವಣ್, ಶಿರಾಪ್ ಆಸ್ತಾ. ಮೊಗಾಚೆಂ ಆನ್ಯೆಕ್ ಮುಖ್ ತೆಂ.

ಹ್ಯಾ ನವ್ಯಾ ವರ್ಸಾಕ್ ಮ್ಹಜ್ಯಾ ಕುಟ್ಮಾ ಭಿತರ್, ಜಾಂವ್ ಕ್ಷುಲ್ಲಕ್ ವಿಷಯ್, ಜಾಗ್ಯಾ ಸಂಬಂಧಿಂ, ಲಗ್ನಾ ಸಂಬಂಧಿಂ, ವ್ಯವಹಾರ ಸಂಬಂಧಿಂ ಆಸ್ಲಲೊ ಮನಸ್ತಾಪ್ ಪಾಲ್ವಂವ್ಕ್ ಮ್ಹಜೆ ಧಾವ್ನ್ ಪಯ್ಲೆಂ ಮೇಟ್ ಆಸೊಂ. ಬಾಪ್ಪು-ಮೌಶಿ, ಆವಯ್-ಬಾಪುಯ್, ಭಾವ್-ಭಯ್ಲಿಂ, ಪಯ್ಲಿಲಿಂ ಕುಟ್ಮಾದಾರಾಂ, ಸೆಜಾರ್ಚಿಂ - ತಾಂಚ್ಯಾ ತಾಂಚ್ಯಾ ಸಮ್ಜಣೆಖಾಲ್ ರಾಜಿ ಜಾಂವ್ಚೊ ನಿರ್ಧಾರ್ ಏಕ್ ನವೆಂ ರಾಜ್ ಸ್ಥಾಪನಾಕ್ ಬುನ್ಯಾದ್ ಘಾಲ್ತಾ.

### 6. ಗಾಂವ್-ಭಾಸ್-ಧರ್ಮ್-ಸಂಸ್ಕೃತಿ:

ಹಾಂವ್ ಏಕ್ ಕೊಂಕ್ಣೊ ಜಾವ್ನ್, ಏಕ್ ಕ್ರಿಸ್ತಾಂವ್ ಜಾವ್ನ್, ಕೆನರಾ ಗಾಂವಾಂತ್, ದೇವ್ ರಾಜ್ ಕರ್ಚ್ಯಾ ಕುಟ್ಮಾಂತ್ ಕಿತ್ಯಾಕ್ ಜಲ್ಮಲಾಂ? ರಚ್ಕಾರಾಚಿಂ ಬಹುಷ್ಯಾ ಕಿತೆಂ ತರಿ ವಿಶೇಸ್ ಯೆವ್ಜಣ್ ಆಸಾಚೆ. ಪೂಣ್ ಹ್ಯಾ ಮ್ಹಜ್ಯಾ ಗಾಂವಾಕ್, ಧರ್ಮಾಕ್, ಭಾಸೆಕ್, ಸಂಸ್ಕೃತಿಕ್ ಹಾಂವ್ ಕಿತ್ಲೊಂ ಪೂರಕ್ ಜಾವ್ನಾಸಾಂ? ಸಂದರ್ಭ್ ಮೆಳ್ತಾನಾ ಹ್ಯಾ ಚಾರ್ ವಸ್ತುಂ ಥಂಯ್ ಕಿತ್ಲಿ ಅಲಕ್ಷಾ. ಉಲಂವ್ಕ್ ಲಜ್, ಪಾಶ್ಚಾತ್ಯೀಕರಣಾಚೆಂ ಅನುಕರಣ್, ಧರ್ಮಾಚೊ ತೀರ್ಲ್ ಕಿತೆಂ ನೆಣಾಂ. ಸಂಸ್ಕೃತಿಚಿ ರೂಚ್ ನಾ. ಆಮ್ಚ್ಯಾಂಕ್‌ಚ್ - ಕೆಂಡ್ಚೆಂ, ಭಾಸೆಕ್-ಕಲೆಕ್ ತಾತ್ಪಾರ್ ಆಮ್ಕಾಂ ಖಿಂಯ್ ಪಾಯ್ತಾ?

ಹ್ಯಾ ನವ್ಯಾ ವರ್ಸಾ ಮ್ಹಜ್ಯಾ ಪರಿಸರಾಂತ್, ಸಾಧ್ಯ್ ತ್ಯಾ ಮಾಪಾನ್ ಹ್ಯಾ ಚಾರ್ ವಸ್ತುಂಚೊ ಭರ್ಪೂರ್ ಪೋಸ್ ಕರುಂಕ್ ಏಕ್ ಥಿರ್ ನಿರ್ಧಾರ್. ಜಾತಾ ತ್ಯಾ ಮಾಪಾನ್ ಕೊಂಕ್ಣಿ ಉಲವ್ನ್ ಕೊಂಕ್ಣಿ ಪತ್ರ್, ಬೂಕ್ ವಾಚುನ್, ಸಂಭ್ರಮಾಂನಿ ಕೊಂಕ್ಣಿ ವಾಪಾರ್,



ಕಾಂಯ್ ಇನಾಮಾಂ ವಾಂಟಾನಾ ಕೊಂಕ್ಣಿ ಕೊವ್ಚೊ, ಬೂಕ್ ದೀವ್ನ್ ಆಮ್ಚ್ಯಾ ಗಾಂವಾಚೊ ತಶೆಂ ಧರ್ಮಾಚೊ ಭರ್ತ್ ಚಡಂವ್ಕ್ ದೊನಾಂಯ್ಚೊ ಅಖಂಡ್ ಮೋಗ್ ಕರ್ಯಾಂ.

### 7. ಈಷ್ಟ್, ಸವಯೊ, ಖರ್ಚ್, ಭೊಂವ್ಡೆಕ್ ನಿಯಂತ್ರಣ್:

ಯುವಪ್ರಾಯ್ ಸೊಬಾಯೆಚೊ ಶಿಖರ್. ವಾಡೊನ್ ಪುಲೊನ್ ಹಾಸ್ತಾನಾ ಬೋವ್ ಸುಂದರ್ ದಿಸ್ತಾಯ್. ಗರ್ಜೆ ವರ್ತೆ ಈಷ್ಟ್, ಸಾಂಗಾತಿ ಜಮ್ತಾತ್. ಉಪ್ರಾಂತ್ ಸ್ವತಾಚೆಂ ನಿಯಂತ್ರಣ್ ತಾಂಚ್ಯಾ ನಿರ್ಧಾರಾಚೆರ್ ಆಸ್ತಾ. ತಾಂಚೆಂ ಅಪೇಕ್ಷೆಕ್ ಸವಯೊ ಬಳ್ ಜಾತಾತ್. ಭೊಂವ್ಡಿ, ತಾಂಚೊ ಗರ್ಜೆ ವೊರೊ ಸಾಂಗಾತ್, ಖೆಳ್ ಉಡ್ಯಾಣಾಂ ಅತರ್ಪಣಾಂ ಮ್ಹಣ್ತಾನಾ ಬೊಲ್ಕಾಕ್ ಕಾತರ್.

ಹ್ಯಾ ವರ್ಸಾಕ್ ಬರ್ಪೂರ್ ಮಾಫಾನ್ ಹ್ಯಾ ವಿಶಿಂ ಏಕ್ ನಿರ್ಧಾರ್. ಧಾ-ವೀಸ್ ಬರೆ ಮಿತ್ರ್ ಆಸ್ಲ್ಯಾರಿ ಎಕ್ಲೊ/ಎಕ್ಲೆಂ ಖರೊ ಮಿತ್ರ್ ಆಸೊಂ. ತುಜೆ ಫ್ರೆಂಡ್ಸ್ ತುಕಾ ಅಸ್ಕತ್ ಕರ್ತಾನಾ, ಜಾಗ್ರುತ್ಕಾಯ್ ಸಾಂಬಾಳ್. ಕಾಮಾಧಳ್, ಶಿಕ್ಪಾ ಧಳ್ ವಾ ಇಗರ್ಜೆ ವರಾರ್ ಜಿತ್ಲೊ ವೇಳ್ ಗರ್ಜೆಚೊ ತಿತ್ಲೊ ಮಾತ್ರ್ ಖರ್ಚುನ್ ತುಜ್ಯಾ ವಯುಕ್ತಿಕ್ ಗರ್ಜಾಂಕ್ ಆನಿ ಕುಟ್ಮಾಕ್ ಫಳ್ ದಿ.

### 8. ದಾನ್:

ದಾನ್ ಮ್ಹಣ್ತಾನಾ ಏಕ್ ಮೇಟ್ ಪಾಟಿಂ. ನಾ ಹಾಂವ್ ಪಯ್ಕಾಂ ವಿಶಿಂ ಉಲಯ್ನಾ. ನವ್ಯಾ ವರ್ಸಾ ತುಂ ತುಜ್ಯಾ ಇಷ್ಟಾಂಕ್ ಸಾಂಗಾತಾ ಹಾಡುನ್ ಚಡ್ ಗರ್ಜೆಚೆಂ ಜೀವ್ ರಾಕಣೆಚೆಂ ಕಾಮ್ ಕರುಂಕ್ ಸಕ್ತಾಯ್. ವರ್ಸಾಂತ್ ದೋನ್ ವಾ ತೀನ್ ಪಾವ್ಲಿಂ ತುವೆಂ ಏಕ್ ರಕ್ತದಾನಿ ಜಾವ್ಯೆತ್. ತುಜ್ಯಾ ಕರ್ಡೆ ವರ್ವಿಂ ಫಾಯೆವ್ನ್ ಮೊರ್ಣಾ ತಣೆರ್ ಆಸ್ಲೊ ಕೊಣಿ, ಬಾಂಟ್ಲೆರಾ ಒಳ್ಳೆಳ್ಳಾಂನಿ ರಗ್ತಾಚಿ ಗರ್ಜ್ ಆಸ್ಚಿಂ ಭುರ್ಗಿಂ - ಅವಯ್ ತುಜೆ ರಗ್ತಾನ್ ವಾಂಚೊಂಕ್ ಪುರೊ. ಕ್ಯಾನ್ಸರ್ ವಾ ಹೆರ್ ಪಿಡೆಸ್ತಾಂಕ್ ತುಜೆಂ ರಗತ್ ಜೀವ್ ದಿತಾ. ಹೆಂ ಕಿತ್ಯಾಕ್ ಜಾಣಾಸೊನಿ ನರ್ಗತಾಂವ್. ರಗ್ತಾದಾನಾಂತ್ ಸ್ವತಾಕ್ ಕಾಂಯ್ ನಷ್ಟ್ ನಾ.

ಹ್ಯಾ ಬರಾಬರ್ ವರ್ಸಾಂತ್ ಏಕ್ ಪಾವ್ಲಿಂ ಪರ್ನಿಂ ನ್ಹೆಸ್ಲಾಂ, ಫೆಸ್ತಾ-ಪರ್ವಿಂ-ಸಂಭ್ರಮಾ ವೆಳಿಂ ಜೆವ್ಣಾ-ಖಾಣಾಂ ಉರ್ಲೆಂ “ವೇಷ್” ಜಾಂವ್ಚ್ಯಾ ಪ್ರಾಸ್ “ಯೂಸ್” ಜಾಂವ್ಚೆ ಪರಿಂ - ಆಸ್ರ್ಯಾಂಕ್, ಭುಕೆಲ್ಲ್ಯಾಂಕ್, ಪಾಯ್ತೆಲ್ಯಾಂವ್ ಮ್ಹಳ್ಳೊ ನಿರ್ಧಾರ್ ತುಕಾ ಕಿತ್ಲೊ ಸಂತೃಪ್ತಿ ಕರ್ತಾ ಪಳೆ.

### 9. ಇತ್ಲೆ ನಿರ್ಧಾರ್ ಹೆರಾಂ ಖಾತಿರ್ ಕರ್ತಾನಾ ತುಕಾಚ್ ತುಂ ವಿಸ್ತಾನಾಕಾ:

ತುಜ್ಯೆ ಭಲಾಯ್ಕೆಕ್ ಉಣ್ಯಾರ್ ದಿಸಾಚೊ ಏಕ್ ಘಂಟೊ ವ್ಯಾಯಾಮ್, ಯೋಗಾ, ಶಿಸ್ಟ್, ನಿತಳಾಯ್ ಮ್ಹಣ್ ಅಮಾನತ್ ಕರ್. ಗರ್ಜೆ ಪುರ್ತಿ ನೀದ್, ವೆಳಾಚಿಂ ಮಾಗ್ಣಿಂ, ಸದಾಂಯ್ ನವೆಂ ಕಿತೆಂ ತರಿ ವಾಚುಂಕ್ ವೇಳ್ ದಿಶಿ ತುಂ ತುಜೆ ಧಂಯ್ ಉಂಚ್ಲೊ ಸ್ಪಿರಿತ್ ಭರ್ತಾಯ್. ನವೆಂ ವರಸ್ ಆಮ್ಕಾಂ ಸುಖ್ ಸಮೃದ್ಧೆಚೆಂ - ನಿರ್ಧಾರ್ ಕಾರ್ಯಾಕ್ ಹಾಡುಂಕ್ ಕುಮ್ಮೆಚೆಂ ಜಾಂವ್.



2

## ಹೊ ಕನಲೊ ಮೋಗ್?

ತ್ಯಾ ಗಾಂವಾಂತ್ ದುಕೊಳ್ ಪಡ್ಲೊ. ಚಕ್ರವರ್ತಿಕ್ ಸಗ್ಳೆ ಪರ್ಜೆನ್ ಸೊವೊಂಕ್ ಸುರು ಕೆಲೆಂ. ಚಕ್ರವರ್ತಿ ದೆದ್ನಾರ್ ಜಾಲೊ. ನಿಸ್ಸಹಾಯಕ್ ಜಾಲೊ. ತೊ ಶಿವಲಿಂಗಾಚೊ ಮಹಾ ಆರಾಧಕ್. ಸಗ್ಳೊ ಸಮಸ್ತೊ, ತಾಣೆಂ ಆಪ್ಲ್ಯಾ ತಕ್ಲೆ ಧಾವ್ನ್ ತಾಚ್ಯಾ ಶಿವಲಿಂಗಾ ಮುಕಾರ್ ದವರ್ನ್ ದೊಳೆ ಧಾಂಪುನ್ ಧ್ಯಾನ್ ಕರುಂಕ್ ಬಸ್ಲೊ.

ಮಾಗ್ಲ್ಯಾ-ಧ್ಯಾನಾಂತ್ ತಾಚೆ ಮತಿಕ್ ಗೆಲೆಂಕೀ ಕಾಂಯ್ ಹ್ಯಾ ಶಿವಲಿಂಗಾಕ್ ಆಪುಟ್ ದುದಾನ್ ಅಭಿಷೆಕ್ ಕೆಲ್ಯಾರ್ ಹ್ಯಾ ಗಾಂವಾಂತ್ ದೂದ್-ಮೊಂವ್ ವ್ಹಾಳೆಲೆಂ. ಭಾತಾ-ದಾನಾಂ ಪಿಕ್ತಲಿಂ ಆನಿ ಧಾರಾಳ್ ವೊರ್ವಿ ಜಾತೆಲಿ ಮ್ಹಣ್ ಭರ್ವಸ್ಲೊ.

ತಕ್ಸಣ್ ಸಗ್ಳೆ ಪರ್ಜೆಕ್ ರಾಯಾಳ್ ಆದೇಶ್ ಗೆಲೊ. “ಫಲಾಣ್ಯಾ ದಿಸಾ ಕೊಣೆಂಚ್ ದೂದ್ ಗಳ್ಳುಂಕ್ ನಜೊ. ರಾಜ್ಯಾ ಭಿತರ್ಲೆಂ ಪುರಾ ದೂದ್ ಅಭಿಷೆಕಾಕ್ ದಿಜೆ ಆನಿ ಸಕಾಳ್ಚ್ಯಾ ಧಾ ವೊರಾಂ ಭಿತರ್ ಹಾಡ್ನ್ ಪಾವಯ್ಜೆ.”

ತ್ಯಾ ಖಾತಿರ್ ಏಕ್ ಮಹಾ ಕಡಾಯ್ ದೂದ್ ಜಮೊಂವ್ಚೆ ಖಾತಿರ್ ದವರ್ಲಿ. ಹಾರಿ ಹಾರಿಂನಿ ಲೊಕಾಂನಿ ಚೆಂಬು ಚೆಂಬು ದೂದ್ ಹಾಡ್ನ್ ಕಡಾಯೆಕ್ ಒತ್ಲೆಂ. ಥೊಡ್ಯಾಂನಿ ಕೊಳ್ಳೆ ಕೊಳ್ಳೆ ಹಾಡ್ಲೆ. ಕೊಣೆಂ ಗಾಯ್ರಾಚೆಂ, ಕೊಣೆಂ ಮೊಸಿಚೆಂ ಆನಿ ಕೊಣೆಂ ಬೊಕ್ಡೆಚೆಂ. ಹೆರ್ ಥೊಡ್ಯಾಂನಿ ವಾಟೆರ್ ಮೆಳ್ತಲ್ಲ್ಯಾ ಪಿಳುಂಕ್ ತಾಂಕ್ಚ್ಯಾ ಸರ್ವಾಂಚೆಂ ಪಿಳ್ಳೆಂ. ತರೀ ತಿ ಕಡಾಯ್ ಭರ್ಲಿ ನಾ.

ಕಡಾಯ್ ಭರ್ಲ್ಯಾ ಶಿವಾಯ್ ರಾಯಾಕ್ ಅಭಿಷೆಕ್ ಕರುಂಕ್ ದೂದ್ ಪಾವಾನಾ. ವೊರಾಂ ಕಾಂಯ್ ಇಕ್ರಾ ಉತರ್ಲ್ಯಾಂತ್. ಏಕ್ ಲ್ಹಾನ್ಕಿ ಕಾಂಯ್ 12 ವರ್ಸಾಂಚಿ ಚಲಿ ಹಾತಾಂತ್ ಏಕ್ ಲ್ಹಾನ್ ಕೊಳ್ಳುಲೊ ಘೆವ್ನ್ ಧಾಂವೊನ್ ಯೆಂವ್ಚೆಂ ದಿಸ್ಲೆಂ. ಕಾಂಯ್ ದೇಡ್-ದೋನ್ ಕುಡ್ತಿಂ ದೂದ್ ತಿಚ್ಯಾ ಕೊಳ್ಳುಲಾಂತ್ ಆಸ್ಲೆಂ ಕೊಣ್ಣಾ.

ರಾಯಾ ಮುಕಾರ್ ತೆಂ ದೂದ್ ಚಲ್ಯೆನ್ ಕಡಾಯೆಕ್ ಒತ್ಲೆಂ. ಸಮಾ ಅರ್ಧಿಂ ಆಸ್ಲಿ ಕಡಾಯ್ ಪುಗೊಂಕ್ ದವರ್ಲಲ್ಲ್ಯಾ ಪಿಟಾನ್ ಪುಗ್ವಾಪರಿಂ ಭರೊನ್ ಆಯ್ಲಿ. ರಾಯಾಚಿಂ ಅಂತರ್ಮಳಾಂ ಉಡ್ಲಿಂ. ಲೊಕಾಕ್ ವ್ಹಡ್ ಮಿಸ್ತೆರ್ ದಿಸ್ಲೊ.

‘ಹೆಂ ಕಶೆಂ ಸಾಧ್ಯ್ ಜಾಲೆಂ ಚಲ್ಯೆ. ತುವೆಂ ಕಿತೆಂ ಕೆಲೆಂಯ್?’ ವಿಚಾರಿ ರಾಯ್.



ಚಲಿ ರಾಯಾ ಮುಕಾರ್ ಸರ್ಪಡೊನ್, “ಪಯ್ಲಾನ್ ಪಯ್ಲೆಂ ಹಾಂವ್ ವೇಳ್ ಕರಾ ಆಯಿಲ್ಲಾಕ್ ಮಾಫಿ ಮಾಗ್ತಾಂ” ಮ್ಹಣಾಲಿ. “ಹಾಂವೆಂ ವೆಳಾರ್ ಪಾವಾಜೆ ಮ್ಹಣ್ ತೀನ್ ಕೊಳ್ಳೆಭರ್ ದೂದ್ ಹಾಡ್ಲೆಂ. ವಾಟೆರ್ ಯೆತಾಸ್ತಾನಾ ಭುಕೆನ್ ಒಳ್ಳೆಲ್ಲಿಂ ಭುರ್ಗಿಂ ದಿಸ್ಲಿಂ ಆವಯ್ಚ್ಯಾ ದುದಾ ಖಾತಿರ್ ಕಿಂಕ್ರಾಟ್ಲಿಂ ಬಾಳ್ಕಿಂ ಪಳೆಲಿಂ; ತಾನೆನ್-ಭುಕೆನ್ ಒಳ್ಳೆಲ್ಲಿಂ ಪಿಡೆಸ್ತಾ ದಿಸ್ಲಿಂ; ತಾಂಕಾಂ ದೂದ್ ವಾಂಟ್ಲೆಂ. ಉರ್ಲೆಂ ದೂದ್ ಹಾಡ್ನ್ ಆಯ್ಲಾಂ ಆನಿ ತೆಂ ಹಾಂಗ್ ಸಮರ್ಪಿಲಾಂ”.

ರಾಯಾಚೆ ಮತಿಚೆ ಪರ್ದೆ ಉಸಲೆ. ಅಶೆಂ ಲೊಕಾಂಚ್ಯಾ ಪೊಟಾ-ಭುಕೆಕ್ ಆನಿ ತಾನೆಕ್ ಕಡ್ವಾಣ್ ಘಾಲ್ನ್, ಲೊಕಾಕಡ್ಲೆ ವೋಡ್ನ್ ಘೆವ್ನ್ ಅಭಿಷೆಕ್ ಕೆಲ್ಲ್ಯಾನ್ ಭುಕ್-ದುಕೊಳ್ ಚಡ್ತೊಲೊ. ಭುಕೆಲ್ಲ್ಯಾಂಕ್ ತಾನೆಲ್ಲ್ಯಾಂಕ್, ಗರ್ಜೆವಂತಾಂಕ್ ತಾಂಕಿ ಭಿತರ್ಲೆಂ ದಿಲ್ಲೆಂ ತರ್ ಹೆ ವೊರ್ಲೆಂ ಮಿಸಾಂವ್ ಜಾತೆಂ. ಆತಾಂ ತರಿ ವೇಳ್ ಉತ್ತೊಂಕ್. ರಾಯ್ ಕಾರ್ಯಾಕ್ ದೆಂವೊ ಜಮ್ಲೆಂ ದೂದ್ ಗರ್ಜೆವಂತಾಂಕ್ ವಾಂಟುಂಕ್ ಅಜ್ಞಾ ದಿಲಿ.

ಹಿ ಏಕ್ ಪುರಾತನ್ ಕಾಳಾರ್ ಘಡ್ಲಿ ಗಜಾಲ್ ಜಾಂವ್ಕ್ ಪುರೊ. ಆಯ್ಚೆ ಸಮಾಜೆಂತ್ ಆಮ್ಚೆ ಭೊಂವ್ತಿಂ ಅಸಲಿ ಪರಿಗತ್ ಆಸಾಗೀ ಪಳೆಂವ್ಚೆಂ ವಾಜ್ಚಿ. ಚಿಂತ್ಯಾಂ ಹಾಂವ್/ತು ಹರೈಕ್ಲೊ ರಾಯ್ ಮ್ಹಣ್, ಭೊಂವ್ತಿಲಿಂ ಸರ್ವಾಂ ಪರ್ಚಾ.

ಹ್ಯಾ ಚಿಂತ್ಪಾನ್ ಎಕಾ ಘರಾ ರಿಗ್ಲೊಂ. ರೊನಾ ಮ್ಹಜೊ ಮಿತ್ರ್ ವ್ಹಡ್ ಕಾಫೆ ತೊಟ ಸಾವ್ಕಾರ್. ಆಜ್ಕಾಲ್ ಘರಾ ಕಾಮೆಲಿಂಕ್ ದವರ್ಚೆಂ ಥೊಡ್ಯಾಂಕ್ ಗರ್ಜೆಚೆಂ, ಥೊಡ್ಯಾಂಕ್ ಮಿಜಾಸ್ಕೆಚೆಂ. ರೊನಾಕ್ ಕೊಡ್ಯಾಳಾಂತ್ ಏಕ್ ಬೊಂಗ್ಲೊ ಆಸಾ. ಆನಿ ತ್ಯಾ ಬೊಂಗ್ಲಾಂತ್ ಪಾಂಚ್ ಜಣಾಂ ಘರಾ ಭಿತರ್ಲಿಂ ಕಾಮಾಂ ಕರ್ಚಿಂ ಕಾಮೆಲಿಂ.

ರಾಂದ್ಪಿ ಸ್ತ್ರೀಯೆಕ್ ಕಾಂಯ್ ಪಾಂತೀಸ್ ಜಾತಿತ್. ಸುಮಾರ್ 20 ವರ್ಸಾಂ ಆದಿ ಕೊನ್ನೆಂಟಾಚೆ ಸಿಸ್ವರಿನ್ ತಲಾಸ್ ಕರ್ನ್ ದಿಲ್ಲಿ ಆಜ್ ಪರ್ಯಾಂತ್ ವಾವುರ್ತಾ.

ತಿಕಾ ಹೆಲ್ಪರ್ ಜಾವ್ನ್ ಚೊವ್ದಾ ವರ್ಸಾಂಚೆಂ ರೇಣು. ತೊಟಾಂತ್ ಕಾಮ್ ಕರ್ಚೊ ರಾಮ ಜಿವ್ಡಾಳ್ ಚಾಬೊನ್ ಸರ್ಲೊ, ತಾಚಿ ಧುವ್ ರೇಣು. ತಾಕಾ ಆಯ್ಲಾನಾಂ ಧುಂವ್ಕ್ ಶಿಂದಪ್ ಕರುಂಕ್ ಮಾತ್.

ಘರ್ಚ್ಯಾಂಕ್ ಆನ್ಯೆಕ್ಲೆಂ ಟೋಪ್ ಸರ್ವೆಂಟ್! ಸೊಭಿತ್ ರುಪಾಚೆಂ, ಪುಡ್ಪುಡಿತ್ ಕುಡಿಚೆಂ ಸೊಳಾ ವರ್ಸಾಂಚೆಂ! ಶಾಂತಾ. ತಾಣೆಂ ಭಿತರ್ ರಾಂದ್ಲೆಂ ಮೆಜಾರ್ ಹಾಡುನ್ ಮಾಂಡುನ್ ದವರ್ಚೆಂ, ವಾಡ್ಚೆಂ, ಭಿತರ್ ವ್ಹರ್ಚೆಂ... ಧನ್ಯಾಂಕ್, ಭುರ್ಗ್ಯಾಂಕ್ ಖಾಣ್-ಪೀವನ್, ಮುಸ್ತಾಯ್ಕೆ ಇಸ್ತ್ರಿ ಆನಿ ವಾಜಾಂ ಮಾಂಡುನ್ ದವ್ರುಂಕ್.

ಚೊವ್ತೆಂ ಸರ್ವೆಂಟ್ ಶೋಭಾ. ಪನ್ನಾಸಾಂಕ್ ಪ್ರಾಯ್ ಮಿಕ್ವಾಲ್ಯಾ. ತೊಟಾಂತ್ ವಾವುರ್ತಾಲಿ ಖಿಂಯ್, ಪಾಟ್ಲ್ಯಾ ಧಾ ವರ್ಸಾಂ ಧಾವ್ನ್ ಹಾಂಗಾಚ್ ವಾವ್ರ್. ಸಗ್ಳ್ಯಾಂಚೆ ವಸ್ತುರ್ ಉಂಬೊಳ್ಕೆಂ, ವೊಲಿ, ಬೆಡ್‌ಶೀಟ್ಸ್, ಸೋಪಾ ಕವರ್ಸ್ ಮ್ಹಣ್ ಸಕಾಳಿಂ ಆಟಾಂಕ್ ಧೊಬಿಪರಿಂ ಉಂಬಳ್ಚ್ಯಾ ಫಾತ್ರಾಲಾಗಿಂ ಗೆಲ್ಲಿ ಪಾಟಿಂ ಯೆತಾನಾ ದೊನ್ಬಾರಾಂ ತೀನ್



ನೊರಾಂಯೀ ಜಾತಾತ್. ಮುಸ್ತಾಯ್ಕಿ ಯೆತೇ ರಾವ್ತಾ. ಉಪ್ರಾಂತ್ ಘರ್ ರುಾಡ್ಚೆಂ, ಪುಸ್ತೆಂ...  
ಫಕತ್ ತಿಣೆಂ ಧುತೇ ರಾವಾಚೆ. ಘರಾಂತ್ ಆಸ್ಚಿಂ ಮಾತ್ ಫಕತ್ 5 ಜಣಾಂ. ಸಾವ್ಕಾರ್,  
ತಾಚಿ ಘರ್ಕಾರ್, ದೊಗಾಂ ಭುರ್ಗಿಂ ಆನಿ ಆವಯ್!

ಪಾಂಚ್ಚೆಂ ಪರ್ಚೆಸಿಂಗ್ ಮೈಡ್. ಘರಾ ಜಾಯ್ತೊ ವಸ್ತು ಹಾಡುಂಕ್, ಬಿಲ್ಲಾಂ  
ಭಾಂದುಂಕ್, ಶೂ, ವ್ಹಾಣೊ ಪೊಲಿಶ್ ಕರುಂಕ್. ಹೆಂ ಮಾತ್ ಮಾದಮೆಚ್ಯಾ ಕುಟ್ಮಾಂತ್ಲೆಂ  
ದುಬ್ಬೆಂ ಭುರ್ಗಿಂ ಖಿಯಾ.

ಹ್ಯಾ ಆನಿ ಅಸಲ್ಯಾ ಕುಟ್ಮಾಂಕ್ ಕಿತೆಂ ಮ್ಹಣ್ಚೆಂ? ಮಿಜಾಸ್ಕಿ? ಆಳ್ಸಾಯ್? ಫ್ಯಾಶನ್?  
ಗರ್ಜ್? ಶೈಲಿ...?

ಜಾಂವ್ಕ್ ಪುರೊ ಪಾಂಚ್ ಮೈಡಾಂಕ್ ಕಾಮ್ ಮೆಳ್ಳೆಂ. ತ್ಯಾ ಭಾಯ್ರ್ ತೇಗ್  
ಪ್ರಾಯ್ವರ್ಸ್... ಗಾರ್ಡನರ್ ಆನಿ ಹೆರ್. ಹ್ಯಾ ಪಾಂಚ್ ಘರ್ಕಾರ್ ಮೈಡಾಂಚಿ ನೀಜ್ ಸ್ಥಿತಿ ರಾತಿಂ  
ನಿದ್ತಾನಾ ಮ್ಹಜ್ಯಾ ಝಳ್ಕೆಕ್ ಪಡ್ಲಿ ಆನಿ ಮ್ಹಜಿ ಭೊಗ್ಲಾಂ ಜಾಗಯ್ಲಾಗ್ಲಿಂ. ರಾಂದ್ಪಾ ಕುಡಾಂತ್ಲಿ  
ವಾವ್ರಾಡಿ... ವಾವ್ರಾ ಉಪ್ರಾಂತ್ ನಿದೊಂಕ್ ರಾಂದ್ಪಾ ಕುಡಾಂತ್‌ಚ್. ನಾ ಮಾಂದ್ರಿ! ನಾ  
ವೋಲ್... ನಾ ಉಶೆಂ! ಗೊಣ್ಯೆರ್ ಪರ್ಶೆಂ ಕಾಪಾಡ್ ಗುಟ್ಲಾವ್ನ್ ನಿದ್ಲಾಂತ್. ಟೋಪ್  
ಸರ್ವೆಂಟ್ ಖಾಟ್ಕೆ ಪಂದಾ. ಪರ್ಚೆಸಿಂಗ್ ಆನಿ ಉಂಬಳ್ಚೆಂ ಗ್ಯಾಲರಿಂತ್. ವಾ! ಗ್ರೇಸ್‌ಪಣಾಚೆಂ  
ಗಿರೆಸ್‌ಕಾಯೆಚೆಂ ಏಕ್ ಚಿಮ್ಮಿಭರ್ ದೃಷ್ಟಾಂತ್ ಆನಿ ಏಕ್ ಸವಾಲ್ ಖಿಯಾ ಲಿಪ್ಲಾಂ  
ಮನ್ಶಾಪಣ್?

ಆನ್ಯೆಕ್ ಘರ್. ಬಾಪುಯ್ ಪರ್ಗಾಂವಾಂತ್ ಘೊಳ್ತಾ. ಆವಯ್ ಸೋಶಿಯಲ್ ಲೈಫಾಕ್  
ಮಿಸಾಂವ್ ಮ್ಹಣ್ ಭೊಂವ್ತಾ. ಕೊಲೆಜಿಕ್ ವೆಚಿಂ ದೊಗಾಂ ಭುರ್ಗಿಂ. ಚಲೊ ಪ್ರವೀಣ್  
ಡಿಗ್ರಿಂತ್ ತರ್ ಚಲಿ ಪ್ರೀತಿ ಪಿಯುಸಿಂತ್. ಹ್ಯಾ ಘರಾಂತ್ಲ್ಯಾ ವಾವ್ರಾಕ್ ಪಂದ್ರಾ ವರ್ಸಾಂಚೆಂ  
ಕಲ್ಪನಾ. ತೀನ್ ವರ್ಸಾಂ ಥಾವ್ನ್ ಘೊಳ್ತಾ. ಸೊಭಾಯೆನ್ ಆಕರ್ಷಿತ್ ದಿಸೊನ್ ಫುಲೊನ್  
ಯೆಂವ್ಚ್ಯಾ ಕುಡಿಚ್ಯಾ ಕಲ್ಪನಾಕ್ ಸಾಂಗಾತ್ ದೀಂವ್ಕ್ ಕೊಣೀ ನಾಂತ್. ತಾಚೆಂ ಭೊಗ್ಲಾಂ  
ವಯುಕ್ತಿಕ್ ಗರ್ಜೊ ಆಯ್ಕೊಂಕ್ ಕೊಣೀ ನಾಂತ್.

ತಾಕಾ ಪಳೆಲ್ಲೊ ಪ್ರವೀಣ್ ಕೊಲೆಜಿಕ್ ತೆನ್ನಾ ತೆನ್ನಾ ಚಕ್ಕರ್ ದೀವ್ನ್ ಕಲ್ಪನಾಕ್  
ಸಾಂಗಾತ್ ದಿತಾ. ಕಾಮಾಂತ್ ಹಾತ್ ಮೆಳ್ಳೊಂವ್ಚೆಂ ನಟನ್ ಕರ್ತಾ. ತಾಂಚೆ ಮಧೆಂ ಪ್ರಾಯೆಚ್ಯೊ  
ಸಹಜ್ ವೊಡ್ಲ್ಯೊ ಜಾಗ್ಣೊ ಜಾತಾತ್. ಸಂಬಂಧ್ ವಾಡ್ತಾ.

ಕಲ್ಪನಾಚೆ ಕುಡಿಂತ್ ಬದ್ಲಾವಣ್ ಜಾತಾ. ಘರ್ಕಾರ್ ವಿಷಯ್ ಕಳೆಲ್ಲೆಂಚ್ ತಾಕಾ  
ಕಾಮ್ ನಾ ಜಾತಾ. ಆತಾಂ ಪ್ರವೀಣ್ ಫಾಂತ್ಯಾರ್ ಕೊಲೆಜ್ ಮ್ಹಣ್ ಧಾಂವ್ತಾ ರಾತ್  
ಜಾಲ್ಯಾರೀ ಯೇನಾ. ತಾಚೊ ಆವಾಜ್ ನಾ. ಸೆಜಾರ್ಚ್ಯಾ ಚಲ್ಯಾಂಕ್ ಕಲ್ಪನಾಕ್ ಭಾಂದುನ್  
ದಿತಾತ್. ಆತಾಂ ಬಾಪುಯ್ ನಾತ್ಲ್ಯಾ ಭುರ್ಗ್ಯಾಚೆ ಆವಯ್ ಜಾವ್ನ್ ಕಲ್ಪನಾ ಮೈಸೂರಾಂತ್ಲ್ಯಾ  
ಏಕಾ ಸಂಸ್ಥಾಂತ್ ವಸ್ತಿ ಕರ್ತಾ.

ಕಾಂಯ್ ಅಸಲಿಂ ಕಿತ್ಲಿಂ ಜಿಣ್ಯೆ ಸತಾಂ ಕೊಡ್ಯಾಳ್ಚ್ಯಾ ಘರಾಂನಿ, ಬೊಂಗ್ಲಾಂನಿ, ಫ್ಲೆಟಾಂನಿ



ಆಸ್ತಿಗಾಯ್. ಸ್ವಪ್ರತಿಷ್ಠೆ, ನಾಂವಾಕ್, ವೃದ್ಧನಾಕ್, ಅಭಿಷೆಕ್ ಕರುಂಕ್ ಅಸಲಿಂ ದುಬ್ಬಿಂ. ಧಾಕ್ಟಿಂ, ನಿರ್ಗತಿಕ್, ಕಾಮೆಲಿ ಭುರ್ಗಿಂ - ಬಾಳಾಂ - ಜಿಂ ನಿತಳ್ ದುದಾ ಸಾರ್ಕಿಂ ಗಿರೆಸ್ತಪಣಾಚ್ಯಾ ಕಡಾಯಾಂನಿ ಘೊಳೊನ್ ನಿರ್ಫಳ್ ಜಾತಾತ್. ತಾಂಚೆಂ ಜೀವನ್ ಭರನಾ. ಆಬ್ಲೆಸ್ಪಣಾಚಿ ಘಾತ್ಕಿ ಕಡಾಯ್ ಅಸಲಿಂ ಕಿತ್ಲಿಂ ಕರ್ತುಬಾಂ ಜಾಲಿಂ ತರೀ ಭರನಾ. ಕೊಣಿ ತರೀ ಹ್ಯಾ ವರ್ವಿಂ ಅಭಿಷೆಕ್ ಜಾವ್ನ್ ನಿತಳ್ ಜಾಯ್ನಾಂತ್ ವ ದುಬ್ಬಾಪಣಾಚ್ಯಾ ದುಕೊಳಾಂತ್ಲೆಂ ವಿಮುಕ್ತ ಜಾಯ್ನಾಂತ್.

ಯುವಜಣಾಂಕ್, ವ ವಾಚ್ಪಾಂಕ್ ಹ್ಯ ದಿಶೆನ್ ಕಾಂಯ್ ತರೀ ಜವಾಬ್ದಾರಿ ಭಾಂದ್ತಾ. ಕಿತ್ಲೊ ತೇಂಪ್ ಆಮ್ಚ್ಯಾ ಆಮ್ಚ್ಯಾ ವ್ಯವಸ್ಥೆಕ್ ಪೊಣೊನ್‌ಂಚ್ ರಾಂವ್ಚೆಂ? ಆಮ್ಕಾಂ ಅಸಲ್ಯಾ ಸಮಸ್ಯಾಕ್ ಝುಜೊಂಕ್ ಜಾಯ್ ತೆಂ ಬಳ್, ಶ್ಯಾಧಿ, ಸಮರ್ಥಿ ಆಸಾ?

ಥೊಡ್ಯಾ ದಿಸಾಂ ಆದಿಂ ಹಾಂವೆಂ ಏಕ್ “ಹಮ್ಮಿಂಗ್ ಬರ್ಡ್” ಪಳೆಲೆಂ. ಧಾಕ್ಟರಲೆಂ ಕಾಂಯ್ ಏಕಾ ಗ್ರಾಮಾ ಪ್ರಾಸ್ ಉಣ್ಯಾ ಜಡಾಯೆಚೆಂ. ತೆಂ ಏಕಾ ಸೆಕುಂಡಾಕ್ 75 ಪಾವ್ಲಿಂ ಪಾಕಾಟೆ ಬಡಂವ್ಕ್ ಸಕ್ತಾ. ಭಾರಿಚ್ ‘ಫ್ಲೇಕ್ಸಿಬಲ್’ (ಸುಡ್ನುಡಿತ್) ಆಸ್ಚೆಂ ಹೆಂ ಸುಕ್ಲೆಂ ಆತಾಂ ಉಡ್ಲೊ ಮಾರ್ತಾ, ಅಂತ್ರಾಳಾರ್ ಉಬ್ತಾ, ಪುಲಾಂ ಭಿತರ್ಲೆಂ ಮ್ಹೊಂವ್ ಚಿಂವ್ತಾ, ವಿಮಾನಾಂ ಪ್ರಾಸ್ ವೆಗಾನ್ ಉಬೊಂಕ್ ಪ್ರೇತನ್... ಸುಡ್ನುಡಿತ್ ಕಾಲೆತಿ.

ಆನ್ಯೆಕ್ ಸುಕ್ಲೆಂ ಆಸಾ. “ಒಸ್ಪೀಚ್”. ತಿನ್ಯಿಂ ಪಾಂಡಾ ತಿತ್ಲಿ ಜಡಾಯ್. ಸುಕ್ಲ್ಯಾ ಪಯ್ಲಿಂ ಬಳ್ಳೆಂತ್, ಅತ್ಯಂತ ಬಳಿಷ್. ಭಾರೀ ವ್ಹಡ್ ಜಾತ್ ಆನಿ ಮ್ಹಾನ್ ಕುಳಿ. ಪುಣ್ ತೆಂ ಉಬೊಂಕ್ ಸಕನಾ. ತಾಚೆ ಹಾತ್ ಪಾಯ್ ಘಟ್‌ಮುಟ್, ಘಂಟ್ಯಾಕ್ 50 ಮೈಲಾಂ ವೆಗಾನ್ ಧಾಂವ್ತಾ. ಪಂದ್ರಾ ಫೀಟ್‌ಭರ್ ಉಡ್ತಾ. ಪುಣ್ ಉಬಾನಾ...

ಕಿತ್ಲೊ ಫರಕ್ ಹ್ಯಾ ದೊನಾಂ ಪಯ್ಲಿಂ. ದೊನೀ ಸುಕ್ಲೆಂ. ತರೀ ಕಿತ್ಲೊ ತಫಾವತ್!! ಗ್ರೇಸ್ತಕಾಯ್, ವೃದ್ಧನಾಚಿ ಜಡಾಯ್ ಆನಿ ತಾಂಚ್ಯಾ ತ್ರಾಣಾ ಪ್ರಾಸ್ ದುಬ್ಬಾ-ಲ್ಹಾನ್ ಆಮ್ಚ್ಯಾ ತಸಲ್ಯಾಂಚೆಂ ಚುರುಕ್‌ಪಣ್ - ಕಾಂಯ್ ಕಿತ್ಲ್ಯಾ ವಾಂಟ್ಯಾಂನಿ ಗಿರೆಸ್ತ್.

ಆಮ್ಚೆ ಸಮಾಜೆಂತ್ಲೆ ‘ಒಸ್ಪೀಚ್’ ಜಾತಿಚೆಂ ‘ಗೀದ್’ ಹೆರಾಂಕ್ ಕೊಂಕುಂಕ್, ಖೊಡಿ ಕಾಡುಂಕ್, ಬೆಂಡುಂಕ್, ಚಿಡಾಂವ್ಕ್ ಭಾರೀ ಮುಕಾರ್. ತಾತಾಂಚೆಂ ಬಳ್ ತಾತಾಂಚೆ ಪರಿಧಿ ಭಿತರ್ ಮಾತ್. ತಿಂ ಕೆದ್ನಾಂಯೀ ಮೌಲ್ಯಾಂನಿ ಉಂಚಾಯೆಕ್ ಪಾವೊಂಕ್ ಸಕಾನಾಂತ್. ತರೀ ತಾಂಚೆ ಭೊಂವ್ತಿಂ ವಾವುರ್ಚೆ, ತಾಂಚೆರ್ ಹೊಂದೊನ್ ಆಸ್ಚ್ಯಾ ಲ್ಹಾನ್-ಭಾಂವ್ಡಾಂಕ್ ದೆಸ್ವಾಟುಂಕ್ ತೆ ನಿಷ್ಣಾತ್! ಗ್ರೇಸ್ತಪಣಾಚ್ಯಾ ಒಸ್ಪೀಚಾಕ್ ಆನಿ ದುಬ್ಬಾಂಕ್ ಸಂಕೇತ್ ದಿಂವ್ಚೆಂ ‘ಹಮ್ಮಿಂಗ್ ಬರ್ಡ್’ ಮಧೆಂ ಕಸಲಿ ವಿಂಚವ್ಣ್ ಆಮಿ ಕರ್ಯೆತ್?

ಯುವಜಣಾಂ ಲಾಗಿಂ ಹಮ್ಮಿಂಗ್ ಸುಕ್ಲ್ಯಾಚಿ ಚುರುಕಾಯ್ ಆಸಾ. ಉತ್ಸಾಹ್ ಆಸಾ. ಉಬಾರ್ ಉಬಾಚೆ ಮ್ಹಳ್ಳಿ ಆಶಾ ಆಸಾ. ಜಾಂವ್ಕ್ ಪುರೊ ಸಮಾಜೆ ಮುಕಾರ್ ಆಮಿ ಲ್ಹಾನ್. ತರೀ ಆಮ್ಚೆ ಪ್ರಾಸ್ ಲ್ಹಾನ್ ಆಸ್ಚ್ಯಾ ಆಮ್ಚಿ ಸೆವಾ ಕರ್ಚ್ಯಾ ಕಿತ್ಲ್ಯಾ ಕಾಮೆಲ್ಯಾಂ ವಿಶಿಂ ಆಮಿ ಚಿಂತ್ಲಾಂ. ಘರ್ ಕಾಮೆಲಿ ಜಾವ್ನ್, ಹೊಟೆಲಾಂನಿ, ವಾಟೆರ್ ಭಿಕ್ ಮಾಗೊನ್, ಕೊಣಾ



ಸ್ತಾಂಚಿಂ ಕಾರಾಂ ಧುವ್ನ್, ಹದ್ಯಾಂನಿ, ಪೆಂಕ್ಟಾಂನಿ, ದಗ್ಲೊಂಚೆ ಪಾಕಾಟೆ ಕಾತರ್ಲೆಲಿಂ ಸುಕ್ಲಿಂ; ನಾಂಕಾಂ ಸಮಾ ವಾಟೆಕ್ ಹಾಡ್ಲೊ ಕಾಯ್ಲೊ ಆಮ್ಕಾಂ ಭಾಂದ್ತಾ.

ತಾಂಕಾಂ ಜರ್ ಅನೀತ್ ಜಾತಾ, ತಾಂಚೊ ದುರುಪಯೋಗ್ ಜಾತಾ, ತಾಂಚೆರ್ ನಾಚಾರ್ ಚಲ್ತಾ, ಮಜೂರಿ ಲಾಭಾನಾ, ಅತ್ಯಾಚಾರ್ ಜಾತಾ, ಬಂದಡೆಂತ್ ಒಳ್ಳೆಳ್ತಾತ್ ನಾಂಕಾಂ ಕೆದೊಳ್ ಪರ್ಯಾಂತ್ ಒಗೆಚ್ ಪಳೆವ್ನ್ ರಾವ್ತಾಯ್? ಕಾಂಯ್ ಆಮ್ಚಿಂ ಸಂಘಟನಾಂ ವ್ಯಾ ವಿಶಿಂ ಕಿತ್ಯಾಕ್ ಚಿಂತುಂಕ್ ಪಾವ್ಲಿನಾಂತ್?

ಥೊಡ್ಯಾ ದಿಸಾಂ ಥಾವ್ನ್ ಶಿರಾಂದಾರಿಚೊ ಪಾವ್ನ್ ಒತ್ತಾಲೊ. ಹಪ್ಪೊಭರ್ ಪಾವ್ನ್ ಪಟಾನಾತ್ಲೊ ಪಳೆವ್ನ್ ಲೋಕ್ ಕಾಂಠಾಳೊನ್ ಗೆಲ್ಲೊ. ಘರ್ ಭಾಯ್ರ್ ಸರೊಂಕ್, ಲಂಬ್ರಮಾಕ್ ವಚೊಂಕ್ ಜಾಯ್ನಾಶೆಂ ಲೋಕ್ ಪುರ್ಪುರ್ತಾಲೊ. ಆಂಗ್ ಭಿಜೊನ್ ಸಗ್ಳೆಂ ದೆಂಡ್‌ಗಾರ್. ಬಸ್ಸಾಂ ರಿಕ್ಷಾ ಪೊಂವ್ತಾಲೊ. ಅಸಲ್ಯಾ ಪರಿಗತೆಂತ್ ಬಸ್ಸಾರ್ ರಿಗ್‌ಲೊ ಎಕ್ಲೊ ಪಯ್ಲಾರಿ ಅತ್ಯಂತ ಧಾದೊಸ್ಕಾಯೆಚ್ಯಾ ಸಂತೃಪ್ತೆನ್ ಉಡಿ ಮಾರ್ನ್ ಪಾವ್ಲಾಚಿ ಸೊಭಾಯ್ ಕರ್ಣಿತಾಲೊ.

“ವ್ಹಾ... ವ್ಹಾ ಕಸಲೊ ಹವೊ. ಕಿತ್ಲೊ ಸುಂದರ್ ಪಾವ್ನ್... ಹಾ... ಹಾ...” ಹೆಂ ಪಯ್ಲಾಲ್ಲ್ಯಾ ಕಂಡಕ್ಪರಾಕ್ ಪಿಂತೆಗ್ ಮಾತ್ಯಾಕ್ ಚಡ್ಲೊ. ಕಿತೆಂ ಸಾಯ್ಬಾ ತುಜಿ ತಕ್ಲಿ ಮಿರ್ಚಿಲ್ಲಾಯೆ? ಸಗ್ಳೊ ಲೋಕ್ ಪಾವ್ಲಾಕ್ ಶಿರಾಪ್ತಾ, ಮುರೊ ದಿತಾ ಆನಿ ತುಂ ಪಾವ್ಲಾಕ್ ತಿಶೆಂ ಕಿತ್ಯಾಕ್ ವಾಖಣ್ತಾಯ್?”

ಪಯ್ಲಾರಿ ಹಾಸೊನ್ ಮ್ಹಣಾಲೊ, “ಕಂಡಕ್ಪರ್ ಸಾಯ್ಬಾ, ಜರ್ ಮ್ಹಜೆಬರಿ ತುಂ ಕಸಲೊಯ್ ತುಂಯೀ ನಾಚ್ತೊಯ್. ಕಾಲ್ ಮ್ಹಜ್ಯಾ ದೊಳ್ಯಾಚೆಂ ಆಪರೇಶನ್ ಜಾವ್ನ್ ದೀಪ್ತ್ ಆಯ್ಲಿ. ಪಾಟ್ಲ್ಯಾ ವೀಸ್ ವರ್ಸಾಂ ಥಾವ್ನ್ ಹಾಂವ್ ದೆಖೊಂಕ್ ಸಕಾನಾತ್ಲೊಂ.”

ಆಮಿ ಕಿತ್ಲ್ಯಾ ವರ್ಸಾಂ ಥಾವ್ನ್ ಕುಡ್ಡೆ? ಭೊಂವ್ತಿಲ್ಯಾ ಸಮಸ್ಯಾಂಕ್ ಪಳೆವ್ನ್ ಕಿತ್ಯಾಕ್ ಕಾಂಠಾಳಾಂವ್? ಕೆದ್ನಾ ಆಮ್ಕಾಂ ನವಿ ದೀಪ್ತ್ ಯೆಂವ್ಚಿ? ಕೆದ್ನಾ ನವ್ಯೆ ದೃಷ್ಟೆನ್ ಕಾರ್ಯಾಕ್ ಕೆಂವ್ಚೆಂ?

“ಮ್ಹಜ್ಯಾ ಲ್ಹಾನಾಂ ಭಾಂವ್ಡಾಂಕ್ ಕಿತೆಂ ತುಮಿ ಕೆಲೆಂ ತೆಂ ಮ್ಹಾಕಾ ತುಮಿ ಕೆಲೆಂ”. ಹ್ಯಾ ನ್ಯಾಖ್ಯಾನಾಕ್ ಆಮಿ ಲ್ಹಾನಾ ಭಾಂವ್ಡಾಂಕ್ ಕಾಮ್ ದಿಲೆಂ, ರಾವೊಂಕ್ ಆಸ್ತೊ ದಿಲೊ, ಕ್ಲೆಸೊಂಕ್ ಮುಸ್ತಾಯ್ಕಿ, ಎಕ್ಲ್ಯಾಕ್ ನ್ಹಯ್ ಪಾಪಾಂಚ್ ಕಾಮೆಲ್ಯಾಂಕ್. ಮೊನ್ನಾತಿಪರಿಂ ಕೊಳೊವ್ನ್, ಗೊಣ್ಯೆರ್ ನಿದಾವ್ನ್, ಬಾಣ್ಯೆರ್ಯಾ ಸಾರ್ಕೆಂ ನ್ಹೆಸಣ್ ದೀವ್ನ್ ಮನ್ಶಾಪಣ್ ನಾತ್ಲೆಲೆಂ ಹೆಂ ಕಸಲೆಂ ಧರ್ಮ್? ಮೋಗ್ ಮ್ಹಳ್ಳ್ಯಾ ನಾಂವಾನ್ ಕಲ್ಪನಾಂಕ್ ಪಿಸ್ತುಲ್ಲ್ಯಾ ಪರಿಂ ಮೋಗ್ ದಾಖಂವ್ಚೊ ಕಸಲೆಂ ಯೋಜನ್?

ಉಗ್ತೆ ಅವ್ಕಾಸ್ ಬರ್ಯಾ ಮನಾಚ್ಯಾ ವಾಜ್ಚಿ ತಶೆಂ ಯುವಜಣಾಂಕ್ ಧಾರಾಳ್ ಆಸಾತ್. ನವಿ ಸಮಾಜ್ ರುತಾ ಕರುಂಕ್ ಪಯ್ಲೆಂ ಮೇಟ್ ಆಮ್ಚ್ಯಾ ಆಮ್ಚ್ಯಾ ಭೊಂವ್ತಿ ಥಾವ್ನ್ ಜಾಂವ್. ಕೆದ್ನಾಂ ತಾಚೆಂ ರಾಜ್ ಹಾಡ್ಚ್ಯಾಂತ್ ಏಕ್ ಪ್ರಮಾಣಿಕ್ ಮೇಟ್ ಕಾಡ್‌ಲ್ಲ್ಯಾಪರಿಂ ಜಾತಾ. ❖



3

## ಅಮಿಂ ಕೂಣಾಚಿ ಝಜಾಲಿ?

ಪಾಂತ್ರಿಸ್ ವರ್ಸಾಂ ಆದ್ಲೆಂ ಏಕ್ ಘಡತ್. ದೇವ್ ಆಪವ್ಣ್ಯಾಕ್ ಕೋಣ್ ತರಿ ಭುರ್ಗಿಂ ಮೆಳ್ತಾತ್‌ಗಿ ಪಳೆವ್ನ್ ವಿಂಚವ್ನ್ ಕರುಂಕ್ ಶಹರಾಂತ್ಲೊ ಎಕ್ಲೊ ಗೊರೊ ಗೊರೊ ಯಾಜಕ್ ಆನಿ ದೊಗಾಂ ಸಿಸ್ತಾಂ ಆಯಿಲ್ಲೊ. ದಾವ್ಯಾ ಬಾಲ್ಕಾಂವಾಂತ್ ಚೆಡ್ವಾಂ ಕಡೆ ಸಿಸ್ತಾಂ ಕಿತೆಂಗಿ ಘುಣ್ಣುಣ್ತಾಲಿಂ. ಉಜ್ವ್ಯಾ ಬಾಲ್ಕಾಂವಾಂತ್ ಪಾದ್ರ್ಯಾಬ್ ಹಾಸೊನ್ ಹಾಸೊನ್ ಧಾವೆ ಕ್ಲಾಸಿಂತ್ಲ್ಯಾ ಭುರ್ಗ್ಯಾಂಕ್ ಗರಿ ಘಾಲ್ತಾಲೊ.

ಮ್ಹಜ್ಯಾ ಸೆಜಾರ್ಚ್ಯಾ ಚಲ್ಯಾಕ್ ಕಿತೆಂ ಉರ್ಬಾ ಚಡ್ಲಿಗಿ. ಲಜೆಚೊ ಮುದೊ ಕೆದ್ನಾಂಯಿ ಗುಟ್ಲಿ ಜಾವ್ನ್ ಬಸ್ಲೊ ಭುರ್ಗೊ ಘರಾ ಆಯಿಲ್ಲೊಚ್ ಆವಯ್‌ಕಡೆ ಆಪ್ಲಿ ಆಶಾ ಉಚಾರಿಲಾಗ್ಲೊ. ಆವಯ್ ಥಾವ್ನ್ ಖಬರ್ ಬಾಪಾಯ್ಕ್, ಪಾವ್ಲಿ. ದೊಗಾಂಯ್ ಸಂತೊಸಾನ್ ಪುಮಾರ್ಲಿಂ. ಸದಾಂ ತೆರ್ಸಾರ್ ಏಕ್ ಕಣ್ ಆಪ್ಲ್ಯಾ ಆಟ್ ಭುರ್ಗ್ಯಾಂ ಪಯ್ಲಿ ಎಕ್ಲ್ಯಾ ದೊಗಾಂಕ್ ತರಿ ತುಜೆ ಸೆವೆಕ್ ಆಪಯ್ ಮ್ಹಣ್ ಸದಾಂ ಮಾಗ್ತಾಲಿಂ. ವಾಡ್ಯಾಚ್ಯಾ ಗುರ್ಕಾರಾಕ್, ಪೊದೊರ್ನ್ ಮೊದೊರ್ನಿಕ್ ಆನಿ ವಿಗಾರಾಕ್ ವಿಷಯ್ ಕಳವ್ನ್ ಪುಡ್ಲ್ಯಾ ಆಯ್ತಾರಾ ಘರಾ ಜೆವಣ್ ಕೆಲೆಂ. ಮಿಸಾ ಉಪ್ರಾಂತ್ ಮೈದಾನಾ ಮುಕ್ಲ್ಯಾ ಪೊಣ್ಣಾ ರುಕಾ ಮುಳಾಂತ್ ಪೊವ್ಣ್ಯಾಂನಿ ಮಾಸ್ ಭಾಂದುನ್ ಹಾಡ್‌ಲ್ಲ್ಯಾ ಮೊಂತಾಮಾಲಾಗ್ಲೆಂ ದೋನ್ ಕಿಲೊ ಬರೆಂ ದುಕ್ರಾಮಾಸ್ ವ್ಹೆಲೆಂ. ಖಬರ್ ಸಗ್ಳ್ಯಾ ಫಿರ್ಗಜೆಂತ್ ವಿಸ್ತಾರ್ಲಿ. ಆಜ್ ತೊ ಚಲೊ ಏಕ್ ದೆವೊತ್ ಯಾಜಕ್ ಜಾವ್ನಾಸಾ.

ತ್ಯಾ ಕಾಳಾರ್, ಸಾದ್ಯಾ ಕುಟ್ಮಾ ಥಾವ್ನ್, ಎಕಾ ವರ್ಸಾಕ್, ಫಿರ್ಗಜೆಂತ್ಲಿಂ ಧಾ-ಪಂದ್ರಾ ಭುರ್ಗಿಂ ದೇವ್ ಆಪವ್ಣ್ಯಾಕ್ ಪಾಳೊ ದಿತಾಲಿಂ. ಆತಾಂ ವೇಳ್ ಧಾಂವ್ಲಾ, ಕಾಳ್ ಘುಂವ್ಲಾ ಆನಿ ಬದಲ್ಲ್ಯಾ. ಆತಾಂ ವಿಗ್ಯಾನ್, ತಾಂತ್ರಿಕತಾ ಸಮಾಜೆಂತ್ ಪ್ರಮುಖ್ ಸ್ಥಾನ್ ಘೆತಾ. ತ್ಯಾ ವರ್ವಿಂ ಲೊಕಾಕಿ ತಾಂಚಿ ಚಿಂತ್ಪಾ ದಿಶಾ ವೆಳಾಕಾಳಾ ತೆಕಿದ್ ಬದ್ಲೊನ್ ದೋನ್-ತೀನ್ ವರ್ಸಾಕ್ ಏಕ್ ದೋನ್ ಭುರ್ಗಿಂಯಿ ಎಕೆ ಫಿರ್ಗಜೆಂತ್ಲೆ ಧಾರ್ಮಿಕ್ ಜಿಣಿ ಆಪೊ ಭೆಸ್ ಜಾವ್ನ್ ವಿಂಚಿನಾಂತ್ ಮ್ಹಳ್ಳೆಂ ಸತ್ ಆಸಾ. ಹೆಂ ಕಿತ್ಯಾಕ್?

ಯಾಜಕ್, ಧಾರ್ಮಿಕ್, ಮಿಶ್ರೊನರಿ, ಮಟ್ವಾಸಿ, ಧರ್ಮಭಯ್ಲಿಂ ಅಶೆಂ ಸಮರ್ಪಿತ್ ಜಿಣಿ ವಿಂಚ್‌ಲ್ಲ್ಯಾ ಸಬಾರಾಂಕ್ ಹಾಂವ್ ಪಾಟ್ಲ್ಯಾ ಸಬಾರ್ ವರ್ಸಾಂ ಥಾವ್ನ್ ಲಾಗ್ಲಿಲ್ಯಾನ್ ಒಳ್ಳಾತಾಂ. ಥೊಡ್ಯಾಂಕ್ ಸಳ್ಕೆನ್ ಥೊಡ್ಯಾಂಕ್ ಒಳ್ಳೆನ್. ಥೊಡ್ಯಾಂಕ್ ಇಷ್ಟಾಗತೆನ್, ಥೊಡ್ಯಾಂಕ್ ಸಾಂಸ್ಥಿಕ್ ವ್ಹಡಿಲ್ ಜಾವ್ನ್, ಅಧಿಕಾರಾನ್ ವಿಗಾರ್ ಜಾವ್ನ್, ಉತ್ತೀಮ್ ದೆಣ್ಯಾವಂತ್, ಪ್ರಸಂಗ್‌ದಾರ್ ಜಾವ್ನ್, ತಾಲೆಂತ್‌ವಂತ್ ಜಾವ್ನ್ ಮ್ಹಾಕಾ ಲಾಗಿಂ ಜಾಲ್ಲ್ಯಾ ಧಾರ್ಮಿಕಾಂ ವಯ್ರ್ ಏಕ್ ಬಾರ್ಕಾಯೆಚಿ ದೀಷ್ಟ್ ಘಾಲ್ತಾಂ.



ತಾಂಚಿ ಜಿಣಿ, ಕರ್ತುಬಾಂ, ಘಟನಾಂ, ಎಕ್ಸುರ್ಟ್‌ನ್, ಸಮರ್ಪಣ್, ಮಿಸಾಂವಾ ವಿಶಿಂ ಮಿಂ ಜಿಮಿಂ ಸತಾಂ ದಿವ್ಯತ್. ಸಬಾರಾಂಕ್ ತಿಂ ಆಡ್ಪೂಕ್, ಕ್ಲೊಡು ಕ್ಲೊಡು ಲಾಗಿತ್. ಲಾಂಛಾಂಕ್ ತಿಕ್ಪಾಣೆಚಿಂ ಆನಿ ಧೊಡ್ಯಾಂಕ್ ಆಂಬೊಟ್ ಜಾತೆಲಿಂ. ಪುಣ್ ಸಬಾರ್ ಗೋಡ್ ಗೋಡ್ ಘಡಿತಾಂ ವಿಸ್ತೊಂಚಿಂ ನ್ಹಯ್.

ಹರ್ ಎಕ್ಲೊ/ಎಕ್ಲೆಂ ಧಾರ್ಮಿಕ್‌ಯಿ ಮನ್ಯಾ ಸಂಯ್ಪಾಚೆ, ಕುಟ್ಮಾಂ ಧಾವ್ನ್ ಫುಲ್‌ಲೆ, ಖಂಚಿಂ ಲೇಕ್ ತಿಂ ದಿತಾತ್, ತಾಂಕಾಂ ವಿಚಾರ್ತೊಲೊ ವ್ಹಡಿಲ್ ಆಸಾ, ತಾಂಕಾಂ ಆಯ್ಕಾ. ಖಣಿಂ ಕೆಲ್ಲೆಂ ಕರಿನಾಕಾತ್. ಅಸಲೊ ಉಪದೆಸ್ ಸರ್ವ್ ಸಾಮಾನ್ಯ್ ಜಾಲಾ.

ಮತಿಂತ್ ಆಸ್ಚೆ ಅನ್ಬೋಗ್, ಕಾಳ್ಜಾಂತ್ಲಿಂ ಭೊಗ್ಲಾಂ ಥೈಲಿ ಥೈಲಿ ಭರ್ನ್ ಆಸ್ಚಾರಿ ತಿಂ ಸ್ಪುತ್ ಕರುಂಕ್ ಹಿ ವೆದಿ ಆನಿ ಅವ್ಕಾಸ್ ನ್ಹಯ್ ದೆಕುನ್ ಧಾರ್ಮಿಕಾಂಚೆ ವೆವೆಗ್ಳೆ ಪ್ರವರ್ಗ್ ತಿಂ ಹಾಂವೆಂ ಪಳೆಲ್ಯಾತ್ ತಶೆಂ ಹಾಂಗಾ ದಿತಾಂ.

ಪಯ್ಲೊ: ಆಪ್ಲ್ಯಾ ಕುಡಿಂತ್, ಚಾಲಿಂತ್, ಹಾವ್-ಭಾವಾಂನಿ ಲೊಕಾಕ್ ಲಾಗಿಂ ಹಾಡ್ಚೊ, ಸ್ಪೆಚೊ, ದೇವ್ ಭಿರಾಂತೆಚೊ ತಶೆಂ ದೆವಾಸ್ಪಣಾಚೊ. ರೀತ್-ನೀತ್-ಸತ್ ಉಕಲ್ನ್ ಧರ್ಚೊ. ಮಾಗ್ಲೆಂ-ಕುಮ್ಗಾರ್-ಫಿರ್ಗಜ್‌ಗಾರಾಂಚಿ ಮಯ್‌ನ್ಯಾಕ್ ಏಕ್ ತರೀ ಭೆಟ್. ಸಂಸಾರಿಕ್ ವಸ್ತುಂಕ್ ಬಾನ್ಡುನಾಸ್ಚೆಂ. ದುಬ್ಳಾಂಚೊ, ಗರ್ಜೆವಂತಾಂಚೊ ಕರಿಣ್ ಹುಸ್ಕೊ ಆಸ್ಚೆಂ. ಉಪ್ವಾಸ್ ಆನಿ ಲೆಂಡವ್ಲಿ ತಶೆಂ ಮಾಗ್ಲೆಂ ಅಸಲಿಂ ಹಾತೆರಾಂ ಜಾವ್ನ್ ಘೆತ್‌ಲ್ಲೆ. ಮಿಸಾಂವ್ ಸ್ಪೆಷ್ ಆಸ್‌ಲ್ಲೆ. ಚಡಾವತ್ ಚಾಳೀಸ್-ಪನ್ನಾಸ್ ವರ್ಸಾಂ ಆದಿಂ ಆಸ್‌ಲ್ಲಾ ಯಾಜಕಾಂ ಪಯ್ಕಿಂ 80% ಹ್ಯಾ ಪ್ರವರ್ಗಚೆ ಆಸ್‌ಲ್ಲೆ.

ದುಸ್ರೊ: ಜಶೆಂ ತುಳು ಭಾಷೆಂತ್ ಏಕ್ ಗಾದ್ ಆಸಾ. “ಪಂಡಿ ಬೇಲೆ, ಪಾಡಿನ್‌ಪು”. ತಿಂ ಕಾಮಾಂ ದಿಲ್ಯಾಂತ್ ತೆಂಯಿ ಇಗರ್ಜೆ ಭಾಂದ್ಪಾ ಭಿತರ್ಲಿಂ. (ಫಿರ್ಗಜೆ ಭಿತರ್ಲಿಂ ನ್ಹಯ್.) ತ್ಲಾಂತ್ ಜಿಣಿ ಸಾರ್ಥಕ್. ವಾವ್ರ್ ಕರುಂ ಯಾ ನಾ... ಉಲವ್ಣ್ಯಾಂತ್ ದೀಸ್ ಪಾಶಾರ್. ಕಾಣ್, ನ್ಹೆಸಣ್, ಬಿಡಾರ್, ಗರ್ಜೊ ಪುಕ್ಪಾಟಾಕ್ ಯೆತಾತ್. ನಾ ಖುದ್ ಚಿಂತಪ್, ನಾ ಟೊವ್, ಹೆರಾಂಕ್ ಆಯ್ಕೊಂಚಿಂ ವ್ಯವದಾನ್ ನಾ. ಸಮುದಾಯಾಂತ್‌ಚ್ ಏಕ್ ಖುದ್ಪೊ. ತಾಂಚೆ ರಗ್ಳೆ ನಾಕಾತ್. ಹೆರಾಂನಿ ತಾಂಕಾಂ ಧೊಸ್ತೆಂ ನಜೊ. ಆತಾತಾಂ ಅಸಲೆ ಪ್ರವರ್ಗಾಚೆ ಧಾರ್ಮಿಕ್ ಸಂಸ್ಥಾಂನಿ 10-15% ದಿಸ್ತಾತ್. ನಾ ತಾಂಕಾಂ ಖುದ್ ಮಿಸಾಂವಾಂಚೆ ಘೊಕ್ ವ ಧಾರ್ಮಿಕ್ ಜಿಣ್ಯೆಚಿಂ ಮಹತ್ವ್. ತರೀ ತಾಂಚಿಂ ಚಿಂತಪ್ ತೆಂ ದೆವಾಚೆ ಖಾಸ್ಗಿ ಏನಿಸ್.

ತಿಸ್ರೊ: ಖರೆಂಚ್ ಫಕತ್ ಆಮ್ಚ್ಯಾ ಸಮುದಾಯಾಕ್ ನ್ಹಯ್ ಸಗ್ಳೆ ಸಮಾಜಿಕ್ ಲಿಸಾಯೆಕ್ ಕಾರಣ್ ಜಾಂವ್ಚೆ. ಬರ್ಯಾಂ ಸಂಗಿಂ ಕುಸುಲ್ಲಿಂ ಫಳಾಂ. ಚಡಾವತ್ ಬರ್ಯಾ ಲೆಂತಾಂನಿ ದೆಣ್ಯಾಂನಿ ಭರ್‌ಲ್ಲೆ ಹ್ಯಾ ವರ್ಗಾಂತ್ ವಿಲೀನ್ ಜಾತಾತ್. ದುಡು, ಚೆಡ್ವಾಂ/ಚಲೆ, ಯೊವ್ಲೆಂ, ಪಾರ್ಟಿ, ಆಸ್ತ್, ಅನ್ಯೆತಿಕ್ ಸಂಬಂಧ್ ತಾಂಚೆ ಜಿಣ್ಯೆಚೊ ವಾಂಟೊ. ಭೋವ್ ಖಣಿಂ ಕಾಂಯ್ 5-7% ಆಸ್ತಿತ್ ತರೀ ಧವ್ಯಾ ರಂಗಾಕ್ ಹೆ ಕಾಳೆ ತಿಬೆ ಚಡ್ ಮಾರೆಕಾರ್



ನಿತಳ್ ದುದಾಂತ್ ಪುಲ್ಟಟ್ ಇರ್ಜಣ್. ಆಪಾಪ್ಲೆ ಪಂಗಡ್, ಖುದ್ದಾ ಚಿಂತಪ್ ನಾತ್ ಆಟೊವ್, ಚೊವೀಸ್ ವೊರಾಯಿ ಸಡಿಳ್ ಜಿಣೆ. ಮಿಸಾಂವ್, ಆಪ್ಲಾಕ್ ಅಸಲ್ಯಾ ಜಿಣ್ಯೆ ಮೆಳ್‌ಲಿ ವೆದಿ ಮ್ಹಣ್ ಸ್ವೀಕರ್ಪಿಲ್ಲೆ ಧಾರ್ಮಿಕ್.

ಚವ್ತೊ: ಕರಿಣ್ ವಾವ್ರಾಡಿ. ದೈವಿಕ್ ವಾವ್ರಾ ಸಂಗಿಂ, ಲೊಕ್ಕಾಕ್ ಭಾಂದ್ಲ್ಯಾ ಕಾಮಾಂತ್ ಮೆತೆರ್ ಆಸ್ತಾನಾಂಚ್ ಹಿತ್ಲಾಂತ್, ತೊಟಾಂತ್ ಕುಡಿಚೆ ದಂಡವ್ಣೆಕ್ ಜಾಂವ್, ಭಲಾಯ್ಕೆ ಜಾಂವ್, ಉತ್ಪನ್ನಾ ಖಾತಿರ್ ಜಾಂವ್ ಖಿಳ್ತಿತ್ ನಾತ್ಲೊ ವಾವ್ರ್. ಇಸ್ಕೊಲಾಂನಿ, ತೊಟಾಂನಿ ಸಂಸ್ಥಾಂನಿ ತಾಂಚೆಂ ಸಮರ್ಪಿತ್ ಜಿಣೆಂ ಲೋಕ್ ಮಾಂದ್ತಾ. ಥೊಡ್ಯಾ ವರ್ಸಾಂ ಆದಿಂ ಏಕ್ ಯಾಜಕ್ ಲಾಂಕುಡ್ ಪೊಡ್ಚೆಂ, ಗಾಯಾಚೆಂ ದೂದ್ ಪಿಳ್ಚೆಂ, ನಾರ್ಲ್ ಕಾಡ್ಚೆಂ ಹಾಂವ್ ಪಳೆಲಾಂ. ತಾಂಚಿ ಜಿಣೆಂಚ್ ಏಕ್ ಮೇಲ್‌ಫಾಂಕ್ತ್.

ಪಾಂಚ್ಯೊ: ಅಧಿಕಾರ್ ಶಾಹಿ... ವ್ಹಡಿಲಾಂಚೆ ಭೊಂವ್ತಿಂ ಪಾಸಾಯೊ. ಪಾತಳ್ ಜಿಬೆನ್ ನ್ಹಯ್ ಆಸ್‌ಲ್ಲೆಂ ವ್ಹಯ್ ಆನಿ ಜಾಯ್ ಆಸ್‌ಲ್ಲೆಂ ಲೋಣಿ ಸಾರೊವ್ನ್ ದಿಂವ್ಚೆ ನಿಷ್ಣಾತ್ ತೀಸ್-ಚಾಳೀಸ್ ವರ್ಸಾಂಚಿ ಧಾರ್ಮಿಕ್ ಜಿಣೆಯಿ ಸುಖಾಚ್ಯಾ ಶಹರಾಚ್ಯಾ, ರಗ್ಲೆ ನಾತ್‌ಲ್ಯಾ ಸಂಪತ್ತೆಚ್ಯಾ ಸ್ಥಾನಾರ್ ಸರ್ವೆ ಹುದ್ದಾ ಖಾತಿರ್ ರಾಕ್ಚೆಂ.

ಸವೊ: ಭಾಂದ್ಲಾಂ ಆನಿ ದಾನ್. ಸ್ವ-ಹಂ. ಗೆಲ್ಲ್ಯಾ ಗೆಲ್ಲ್ಯಾಕಡೆ ಲೋಕ್ ದಿತಾ ದೆಕುನ್ ಭಾಂದ್ಲಾಂ. ಫಕತ್ ನಾಂವಾ ಖಾತಿರ್ ವಾವ್ರ್. ಆಪುಣ್, ಆಪ್ಲಾಚೆಂ, ಆಪ್ಲಾಕ್ ತಾಂಚೆ ಚಿಂತಪ್ ಆನಿ ನಿಮಾಣೆಂ ಹಾಂವ್ ಸೊಡ್ನ್ ವೆತಾಂ. ಹೆಂ ಸಗ್ಳೆಂ ತುಮ್ಮೆಂ. ಧಾರ್ಮಿಕ್ ವ್ಹಡಿಲಾಂಚೆಂ ನಾಂವಾರ್ ಆಸ್ಚಿ ಆಸ್ತ್ ತೆಂ ಕಶೆಂ ಫಿರ್ಗಜೆಚೆಂ ಜಾತಾ ದೇವ್ ಜಾಣಾಂ. ತಾಂ ಥಂಯ್ ದೈವಿಕ್ ಮೊಗಾ ಪ್ರಾಸ್ ಭಾಂದ್ಲ್ಯಾಚ್ಯಾ ಇಂಜಿನಿಯರಾಂಚೊ, ಕಂಟ್ರಾಕ್ಟರಾಂಚೊ ಬ್ಯಾಂಕಾಚ್ಯಾ ಫೈನಾನ್ಸರಾಂಚೊ, ಮ್ಯಾನೇಜ್‌ಮೆಂಟ್ ಒಫಿಸರಾಂಚೊ ಜಿನೊಸ್ ಚಡ್ ಆಸ್ತಾ ಕಸಲಿಂ ಯೋಜನಾಂ ತೊ ಕರುಂದಿ/ಕಸಲಿ ಜಿಣೆಯಿ ಜಿಯೆಂವ್ಚಿ. ತೊ ಲಾಭ್ ಕರ್ತಾ ಮ್ಹಣ್ ವ್ಹಡಿಲಾಂನಿ ವೊಗೆಚ್ ರಾಂವ್ಚೆಂ ವಿಪರ್ಯಾಸ್.

ಅಶೆಂ ಅಜೂನ್ ಕಾಂಯ್ ಥೊಡೆ ವರ್ಗ್ ದಿವ್ಯೆತ್. ಜೆರಾಲ್ ರಿತಿನ್ ಯಾಜ್ ಜಿಣ್ಯೆವಿಶಿಂ ಪೋಕಸ್ ಕೆಲಾ ತರೀ ಧಾರ್ಮಿಕ್ ಭಯ್ಣಿಂಚಿ ಜಿಣಿ ಅಜೂನ್ ಭಿರಾಂಕುಳ್ ಆಸ್ತಾ ಏಕ್ ನಿದರ್ಶನ್ ವಾಚುನ್ ಕಾಡ್ಯಾಂ. ತ್ಯಾ ಕೊಂವೆಂತಾಂತ್ ಹಾಂವ್ ಸದಾಂಚೊ. ಸಾತ್ ಧರ್ಮ್ ಭಯ್ಣಿಂ. ಆಸುಪ್ಪಾಂವ್ ಫೆಸ್ತಾಕ್ ಮರೈಕ್ ಕಾಪಡ್ ನ್ಹೆಸೊಂಕ್ ಮ್ಹಜತ್ ದಿತಾನಾ ಕೊ ಎಕ್ಲ್ಯಾನ್ ದಿಲ್ಲೆಂ ಕಾಮ್ ಕರುಂಕ್ ನಾತ್‌ಲ್ಲೆಂ ಖಿಯಾ. ಚೊವ್ವಾ ತಾರಿಕೆರ್ ದೊನ್ಪಾರಾಂ ಸು ಜಾಲ್ಲೆಂ ಉಲೊವ್ಣೆಂ, ರಾಂ... ಚೆ... ಚೆ... ಉತ್ರೊನ್ ರಾತ್ ಜಾತಾನಾ ಶೆಂಡಿ ಶೆಂಡಿ ಧರ್ಮ್ ಡಾಯ್ತಿಂಗ್ ರುಮಾಂತ್ ಮಾರ್ನ್ ಪಡ್ಚ್ಯಾಂತ್ ಸಂಪ್ಲೆ. ಸಬಾರಾಂಕ್ ಭಾಯ್ಲ್ಯಾ ಭಾವಾಡ್ಚ್ಯಾಂ ಉಗ್ತಾನ್ ಹೆಂ ಕಳ್ಳೆಂನಾ ತರಿ ರಾಂದ್ಪಿಣ್, ತೊಟಾಚೆ ಕಾಮೆಲಿ, ಭೆಟ್ ದಿಂವ್ಚೆ ಹಾಂಚೆಂ ಧಾರ್ಮಿಕ್ ಘಡಿತಾಂ ಪಾಶಾರ್ ಜಾಲಿಂ. ಭಾಯ್ರ್ ಖಿಜ್ಚೆಚ್ ಪುಟ್ಲೆ... ಅಶೆಂ ಘಡಿತಾಂ ಸಬಾರ್ ಆಸಾತ್ ಪುಣ್ ಮನ್ಶಾಂ ಸಂಯ್ಬಾಂತ್ಲೊ ಉಂಚ್ಲೊ ವರ್ಗ್ ಹಿಂ ಧಾರ್ಮಿಕಾಂ ಮ್ಹಣ್ ಮಾಂದು.



ನಾನಾ ಆಜ್ ಕಿತ್ಯಾಕ್ ಹ್ಯಾ ಶೆತಾಂತ್ ಬರ್ಗಾಲ್ ಆಯ್ನಾ?

ದೇವ್ ಆಪವ್ಣಿಂ ಫಕತ್ ಯುವಜಣಾಂನಿ ವಿಂಚ್ಚಿಂ ತರಿ ಕಾಂಯ್ ಶೆಂಬೊರಾಂತ್  
 ಲ್ಲ-ದೋಗ್ ಭೋವ್ ಅಪ್ರೂಪ್. ಚಾಳೀಸ್ ವರ್ಸಾಂ ಉಪ್ರಾಂತ್ ಧಾರ್ಮಿಕ್ ಭೆಸ್ ವಿಂಚ್ಚಾ.  
 ಮಾಪ್/ಪ್ರಮಾಣ್ ಅಜೂನ್ ತಸೊಚ್ ಉರ್ಲಾ ಆನಿ ತಿಕ್ಚೆ ಚಡ್ಲಾ. ಪುಣ್ ಯುವಜಣಾಂ  
 ಲ್ಲ ಪ್ರಮಾಣ್ ಖರೆಂಚ್ ಖೊಬ್ ದೆಂವ್ಲಾ. ಕಿತ್ಯಾಕ್ ಆಸ್ಯೆತ್?

1. ಆದ್ಲಿಂ ಆಮ್ಚಿಂ ಕುಟ್ಮಾಂ ಸಾಂಗಾತಾ ಜಿಯೆತಾಲಿಂ. ಜೊಂಯ್ತ್ ಫ್ಯಾಮಿಲಿ. ಸುಖ್-  
 ಯ್, ದೇವ್-ಮಾಗ್ಣೆಂ, ಸಾಂಗಾತಾ ಆಸ್ತಾಲೆಂ. ಧಾರಾಳ್ ಭುರ್ಗಿಂ ಕುಟ್ಮಾಚಿ ಸೊಭಾಯ್

ದುಬ್ಳಿಕಾಯ್ ಭರ್ಪೂರ್ ಆಸ್ಲಿ ತರಿ ವ್ಹಡಿಲಾಂಕ್ ಗೌರವಾಯಿ ಚಡ್ ಆಸ್ಲೊ. ಆತಾಂ  
 ಕಾಪಾಂ ಜಾವ್ನ್ ಶಿರೊ ಶಿರೊ ಜಾಲ್ಯಾಂತ್. ಚೊವ್ಣಾ ಜಣಾಂಚೆಂ ಕುಟ್ಮಾಂ  
 ಫ್ಯಾರ್ ಪುರೊ ಪುರೊ. ವ್ಹಡಿಲಾಂಕ್ ಪಳೆಂವ್ಕ್ ಜಣ್ ನಾ. ಧಾರ್ಮಿಕ್ ಭೆಸ್ ವಿಂಚ್ಚಾರ್  
 ಕಾರ್ ಕುಟ್ಮಾ ಸಂತಾನ್? ವ್ಹಡಿಲಾಂಕ್ ಪಳೆಂವ್ಕ್ ಕೋಣ್ ಆಸಾ ಮ್ಹಳ್ಳೊ ಪೊಕ್ಲೊ ವಾದ್.  
 ವ್ಹ ಭಿರಾಂತ್ ಉಣಿ ಜಾಲ್ಯಾ. ಕುಟ್ಮಾಂನಿ ಮಾಗ್ಣೆಂ ರಜಾರ್ ನಾ. ಆಯ್ತಾರಾಂಚೆಂ ಮಿಸಾಂ  
 ವ್ಹರಾಯಿ ಜಾತಾತ್. ನಾ ತರಿ ಒ.ಕೆ. ತೆಂ ಏಕ್ ಪ್ರದರ್ಶನ್ ಜಾಲಾಂ. ಸಮಾಜ್, ಧಾರ್ಮಿಕ್  
 ತ್ವಾಕ್ ಮಹತ್ವ್ ದೀನಾ. ವೆಗ್ಯಾನಿಕ್, ತಾಂತ್ರಿಕತಾಕ್ ಆನಿ ಪ್ರಗತೆಕ್ ಪಯ್ಲೆಂ ಸ್ಥಾನ್. ಲೊಕಾ  
 ಯ್ ಶಿಕಪ್ ಚಡ್ಲಾಂ, ರೀಸನಿಂಗ್ ಪವರ್ ಚಡ್ಲಾ. ಪಯ್ಲೆ-ಗಿರೆಸ್ತಪಣ್ ಚಡ್ಲಾಂ. ಅಶೆಂ  
 ವ್ಹಂ ಲೌಕಿಕ್ ಜಿಣಿ ಆನಿ ದೈವಿಕ್ ಜಿಣಿಯೆ ಮದ್ಲಿ ವಿಂಚವ್ಣ್ ಕರ್ತಾಂ ಸಂಸಾರಿಕ್ ಸಂಗಿ ಚಡ್  
 ಫಿರ್ತಿ ದಿಸ್ತಾತ್. ಮನಿಸ್ ಚಡ್ ಸುಡ್ಪುಡಿತ್. ಉಣ್ಯಾ ವೆಳಾ ಆವ್ಡೆಂತ್ ಚಡ್ ಮುನಾಪೊ  
 ಪ್ರವೃತ್ತಿ, ವಾಡ್ಲ್ಯಾ. ಶಿಕ್ಪಾ ರೀತ್ ಫಕತ್ ಸ್ಪರ್ಧಾತ್ಮಕ್ ದಿಶೆನ್ ವಿದ್ಯಾರ್ಥಿಂಕ್ ತಯಾರ್  
 ಲ್ಲತ್. ಮೌಲ್ಯಂ ಶಿಕಯ್ಲಾಂತ್.

2. ಆಮ್ಚ್ಯಾ ಸಮುದಾಯಾಂತ್ ಜಿಯೆಂವ್ಚ್ಯಾ ಧಾರ್ಮಿಕಾಂಚಿ ಜಿಣ್ಯೆ ಶೈಲಿ. ಆಜ್  
 ಯುಕ್ ಹರ್ ಕ್ಷೇತ್ರಾಂತ್ ಧಾರ್ಮಿಕಾಂ ಪ್ರಾಸ್ ನಿಷ್ಣಾತ್ ಜಾಲ್ಯಾತ್. ಧಾರ್ಮಿಕಾಂನಿ  
 ನೀಣ್ ಜಾವ್ನ್ ತಾಂಕಾಂ ಮೇಲ್‌ಫಾಂಕ್ತ್ ಜಾಯ್ಜೆ. ಧಾರ್ಮಿಕ್ ಆಪ್ಲೆಂ ಖರೆಂ ಮಿಸಾಂವ್  
 ಫ್ರಾನ್ ಲೌಕಿಕ್ ಸಂಸಾರಾಂತ್ಲೆಂ ಸುಖ್-ಭೋಗ್, ಆಸ್ತ್-ಬದಿಕ್, ದುಡು-ಸಂಬಂಧ್,  
 ಲ್ಲಾಂ-ವಾಹನಾಂ, ನಾಂವ್-ಗೌರವ್, ಪ್ರತಿಷ್ಠಾ ಆನಿ ಸ್ವಾರ್ಥ್ ಮ್ಹಳ್ಳೆ ಪೊಸ್ಕಾಟೆ ಘೆವ್ನ್  
 ಲ್ಲಾರ್ ಕೋಣ್ ತಾಂಚೆ ಧಂಯ್ ಪ್ರೇರಿತ್ ಜಾತಿತ್? ಭಾಯ್ರ್ ನಿತಳ್ ಜಿಣಿ ಜಿಯೆಂವ್ಕ್  
 ಲ್ಲರ್ ವ್ಹಜನ್‌ಭರಿತ್ ಮೌಲ್ಯಂ ಜಾಯ್. ಮಿಸಾಂವಾಚೊ ಅರ್ಥ್ ಪರತ್ ವಿಮರ್ಶೊ ಕರಿಚೆ  
 ಲ್ಲಾ.

3. ಆಯ್ಚ್ಯಾ ಯುವಜಣಾಂಕ್ ರೋಲ್ ಮೊಡೆಲ್ ಜಾಯ್. ಕಿತ್ಲಿಂ ಧಾರ್ಮಿಕಾಂ ಹರ್  
 ತ್ರಾಂತ್ ರೋಲ್ ಮೊಡೆಲಾಂ ಜಾಲ್ಯಾಂತ್? ಕೊಣಾಕ್ ಕಲ್ಪನಾ ಜಾವ್ಲಾ, ಕೊಣಾಕ್ ಐಶ್ವರ್ಯ  
 ಕೊಣಾಕ್ ಕಿರಣ್‌ಬೇಡಿ, ಕೊಣಾಕ್ ಸೊನಿಯಾ ಗಾಂಧಿ ಆವಡ್ತಾ ತಾಂಕಾಂ ರೋಲ್



ಮೊಡೆಲ್ ಕರ್ನ್ ತಾಂಚೆ ಉಂಚಾಯೆಕ್ ಚಡೊಂಕ್ ಪ್ರೇತನ್ ಕರ್ತಾತ್. ಕಾಂಯ್ ಥೊಡೆ ಸಚಿನ್, ಅಮಿತಾಬ್, ಮನ್‌ಮೋಹನ್ ಮ್ಹಣೊನ್ ಬಿಲ್ ಕ್ಲಿಂಟನ್, ಬುಶ್ ಆನಿ ಲಾದೆನಾಕ್ ತರಿ ರೋಲ್ ಮೊಡೆಲ್ ಕರ್ನ್ ಘೆತಾತ್. ಫಕತ್ ತಾಂಕಾಂ ಸಾಧನ್ ಜಾಯ್ ದೆಕುನ್. ಪುಣ್ ಮದರ್ ತೆರೆಜಾ ತಸಲೆಂ ಜಿವಿತ್ ವಿಂಚವ್ಣ್ ಕರ್ತಲಿಂ ಕಿತ್ಯಾಕ್ ನಾಂತ್ ಆಮ್ಚ್ಯಾ ಸಮುದಾಯಾಂತ್? ಆಜ್ ದೊತೊರ್ನಿಚೆಂ ಮೌಲ್ಯ್ ಆನಿ ವೇಳ್ ದೆಂವ್ಲಾ. ದೊತೊರ್ನ್ ಶಿಕಯ್ತೆಲ್ಯಾಂಕ್ ತೆಂ ಏಕ್ ಶಿಕ್ಷೆಚೆಂ ಮಿಸಾಂವ್ ಜಾಲಾಂ. ಆಮ್ಚಿಂ ಸಂಘಟನಾಂ ಕಿತೆಂಚ್ ಮೌಲ್ಯ್ ದೀಂವ್ಕ್ ಸಕನಾಂತ್. ಚಿಂತ್ಲೆಂ ಫಕತ್ ಮನೋರಂಜನ್ ವಿಷಯಾಂನಿ. ದೇವ್, ಮಾಗ್ಣೆಂ, ಧರ್ಮ್ ಆನಿ ಪವಿತ್ರಪಣ್ ಧರ್ಮ್ ಚಲಯ್ತೆಲ್ಯಾ ಮುಖೆಲ್ಯಾಂ ಥಂಯ್ ದಿಸನಾ ತೆದ್ನಾಂ. ದೇವ್ ಆಪವ್ಣಿಂ ಖಂಡಿತ್ ಬಾವ್ತೆಲಿಂ.


4. ಸಂಸಾರ್ ತಾಂತ್ರಿಕ್ ಯುಗಾಂತ್ ಆಸಾ. ಸಂಸಾರ್ ಲ್ಹಾನ್ ಜಾಲಾ. ಮಾಧ್ಯಮಾಂ ದ್ವಾರಿಂ ಸಗ್ಳೆಂ ಬದಲಾಂ. ಬೊಟಾಂ ತುದ್ಯೆರ್ ಸಗ್ಳೆಂ ಸುಖ್ ಮೆಳ್ತಾ. ವೇಳ್ ಉಣೊ ಜಾಲಾ. ಅಶೆಂ ಆಸ್ತಾಂ, ಆಪುರ್ಬಾಯೆಚಿಂ ಯುವಪಣಾಚಿಂ ಇಕ್ರಾ ಥಾವ್ನ್ ಸೊಳಾ ವರ್ಸಾಂ, ಯಾಜಕಿ ತರ್ಬೆತಿಕ್, ತೀನ್ ಥಾವ್ನ್ ಆಟ್ ವರ್ಸಾಂ ಧಾರ್ಮಿಕ್ ಭಯ್ಣಿಂ ಜಾಂವ್ಕ್, ಕೊಣಾಕ್ ಹೊಗ್ಡಾಂವ್ಕ್ ಮಿಶಿ ಆಸಾ? ಖರೆಂಚ್ ಜಾವ್ನ್ ಹೆಂ ಲಾಂಬ್ ಆವ್ಡೆಚೆಂ ಶಿಕಪ್ ಸಮಾ ಅರ್ಥ್ಯಾ ಆವ್ಡೆಕ್ ಹಾಡ್ಯೆತ್. ಮಾತ್ರಿಮೊನಿ ಸಾಕ್ರಾಮೆಂತ್ ಜೊಡ್ಲ್ಯಾಂಕಿ ಧರ್ಮ್ ವಿಶಿಂ ಚಡ್ ಜವಾಬ್ದಾರಿ ಆಸಾ. ಹ್ಯೊ ಪರೋ ರೆಗ್ರೊ ತಿದ್ದುನ್ ನವೆಂ ಚಿಂತಪ್ ಆಟಂವ್ಕ್ ಆಯ್ಚ್ಯಾ ತಾಂತ್ರಿಕತೆಕ್ ಸಮಾ ಪಡ್ಚೆಪರಿಂ ಬದ್ಲಿ ಕರ್ನ್ ಧಾರ್ಮಿಕ್ ಭೆಸ್ ಜೊಡುಂಕ್ ಮನ್ ಆಸ್‌ಲ್ಲ್ಯಾ ಕೊಣಾಕಿ ವಿಂಚ್ಚಿ ಪ್ರಕ್ರಿಯಾ ಗರ್ಜೆಚಿ.

5. ಆಮಿ ಕ್ರಿಸ್ತಾಂವ್ ಕೊಂಡಾಂತ್ಲೆ ಮಾಣ್ಕೆ: ಸಮಾಜೆಂತ್ಲೆಂ ಬರೆಂ ಸ್ವಿಕರ್ಪುಂಕ್, ಶಿಕೊಂಕ್, ಹೆರಾಂ ಸಂಗಿಂ ಭರ್ಸೊಂಕ್ ನಾಕಾ. ಸಮುದಾಯಾಂತ್ಲೆಂ ಆಡಳ್ತೆಂ, ಆಪಾಪ್ಲೆಂ ಅಸ್ತಿತ್ವ್ ಉರಂವ್ಚೆಂ ಕಶೆಂ ಮ್ಹಳ್ಳೆಂ ಮಿಸಾಂವ್ ಘೆತ್‌ಲ್ಲ್ಯಾ ಧಾರ್ಮಿಕಾಂ ಥಾವ್ನ್ ಆಯ್ಚೆ ಯುವಜಣ್, ಶಿಕ್ಷಿ ಜಾವ್ನ್ ಆಸೊನ್ ಪರಿಸರಾಂತ್ಲೆ ನಿತಳ್ ಝರಿಕ್ ಸೊಧುನ್ ಪರ್ಯ್ ವೆತಾತ್. ತಾಕಾ ಕೊಂಡ್‌ಚ್ ಜಾಯ್ ಮ್ಹಣ್ ನಾ, ತಳೆಂ, ನ್ಹಂಯ್ ವ ದರೊ... ಲೊಕಾಕ್ ಪ್ರೇರಿತ್ ಕರ್ನ್ ಬದ್ಲುಂಕ್ ಮುಖೆಲ್ಯಾಂಕಿ ತರ್ಬೆತಿ ಗರ್ಜ್.

6. ಕುಟ್ಮಾಂನಿ ಮೌಲ್ಯಾಂಭರಿತ್ ಜಿಣಿ ನಾ. ಆಲ್ತಾರಿ ಜಾಗ್ಯಾರ್ ಟಿವಿ, ಇಮಾಜಿ ಜಾಗ್ಯಾರ್ ವಿಸಿಆರ್, ಎಂ.ಪಿ.3, ಸೊಬ್ಬ್ಯಾ ಘರಾಂನಿ ದೈವಿಕ್ ಉಲವ್ಣೆಂ ಉಣೆಂ, ದೈವಿಕ್ ವಾಚಪ್ ನಪಂಯ್ಚ್. ವ್ಹಡಿಲಾಂಚೆಂ ನಡ್ತೆಂ ಸವಲಾತ್ಮಕ್, ಭುರ್ಗ್ಯಾಂಚೊ ವೇಳ್ ಸಂಸಾರಿಕ್ ಜಾಲಾ. ಚೊವಿಸ್ ಘಂಟ್ಯಾಚ್ಯಾ ದಿಸಾಂತ್ ದೇವ್, ಮಾಗ್ಣೆಂ ಮ್ಹಣೊಂಕ್ ಪಾಂಚ್ ಮಿನುಟಾಂ ನಾಂತ್. ಮಾಟೊವ್‌ಭರ್ ಸಯ್ರ್ಯಾಂಕ್ ಚಿಮ್ಮಿಭರ್ ಮೀಟ್ ಕಸಲಿ ರೂಚ್ ದೀತ್?

ಬೆಳೆಂ ಧಾರಾಳ್ ಆಸಾ. ವಾವ್ರಾಡಿ ಥೊಡೆಚ್. ಆತಾಂ ಭೋವ್ ಥೊಡೆಚ್ ಜಾಲ್ಯಾತ್. ತಾಂತುಂಯಿ ಸರ್ಗಾಚೆ ಝುಜಾರಿ ಉಣೆಂ, ಲುಸಿಫೆರಾಚೆ ಶಿಪಾಯಿ ಚಡ್.





4

ಚಲೆ-ಚಲಿಯಾಂ ಮಧ್ಲೆ ಪಾಗೂರ್

ಏಕ್ ಪೌರಾಣಿಕ್ ಕಥಾಂತ್ ವಾಚ್‌ಲ್ಲೊ ಉಡಾಸ್. ಸರ್ಗಾರಾಜಾಂತ್ ದೊಗಾಂ ದೆವಿಂಕ್ ಏಕ್ ದೀಸ್ ಜಬರ್‌ದಸ್ತ್ ಝಗ್ಡೆಂ ಜಾತಾಲೆಂ. ವಿಷಯ್ ಸಂಪೊ ಆಸ್‌ಲ್ಲೊ. ಸವಾಲ್ ಖೆಂಚ್‌ಗಿ ಹಾಂಚೆ ಮಧೆಂ ಕೊಣಾಕ್ ಚಡ್ ಊಂಚ್ ಮ್ಹಳ್ಳೆಂ. ಊಂಚ್ ಸೊಭಾಯೆಂತ್. ಎಕ್ಲೆಂ ಸುರಸುಂದರಿ ಲಕ್ಷ್ಮೀ ದೇವಿ - ಸಿರಿ ದೇವಿ - ಸಂಪತ್ತ್ ದೇವಿ. ಖರೆಂಚ್ ವಿಶೇಸ್ ಸೊಭಾಯೆಚೆಂ. ದುಸ್ರೆಂ ಆನೈಕ್ ಅತ್ತಿಚ್ ಸೊಭಾಯ್ ಆಪ್ಣಾಯ್ಲೆಂ, ದೌರ್ಭಾಗ್ಯ ಲಕ್ಷ್ಮೀ ಏಕಾ ಮೂದೇವಿ ಮ್ಹಣ್ತಾತ್. ಉಲಂವ್ಕ್ ಯೇನಾ ತರಿ ರಿಗ್‌ಲ್ಲೆಂ ಘರ್ ದಳ್ಳಿರ್. ಅಪಶಕುನಿ. ತರಿ ಸೊಭಾಯೆಚಿ ರಾಸ್.

ಆತಾಂ ಹಾಂಚ್ಯಾ ಮಧೆಂ ಕೊಣಾಕ್ ಸೊಭಾಯೆಂತ್ ಉಂಚ್ಲೆಂ ಮ್ಹಣ್ ವಿಂಚ್ಲೆಂ. ಝಾಂಚ್ ವಿಂಚ್ಲೆಂ ತರ್ ದುಸ್ರೆಂ ರಾಗಾನ್ ತಪ್ಕಲ್ ಮಾರ್ನ್ ಘರಾ ಬಸ್ತೆಲೆಂ. ಆಸ್ಲಿ ಸ್ತಬ್ದಿಕ್, ಗೌರವ್, ಮಾನ್, ಪ್ರತಿಷ್ಠಾ, ಖ್ಯಾತ್ ಸಗ್ಳಿ ಹುಮ್ಮೊನ್ ವೆತೆಲಿ. ಅವಲಕ್ಷಣ್... ಅಪಶಕುನ್ ಪಾಟ್ ಸೊಡಿಸೆಂ ನಾ.



ಆನಿ ಜರ್ ಮೂದೇವಿಚೊ ರಾಗ್ ಉಣೊ ಕರುಂಕ್ ತೆಂ ಸೊಭಾಯೆಂತ್ ಉಂಚ್ಲೆಂ ಮ್ಹಳೆಂ ತರ್, ಲಕ್ಷ್ಮೀದೇವಿ, ರಾಗಾರ್ ಜಾತೆಲಿ. ಸಗ್ಗಿ ಸಂಪತ್ತ್ ಖಾಖ್ಯೆಕ್ ಮಾರ್ನ್ ವೆತೆಲಿ. ಸಂಪತ್ತ್ ಏಕ್ ಪಾವ್ಲಿಂ ಗೆಲಿ ತರ್ ಪಾಟಿಂ ಹಾಡುಂಕ್ ಅಸಾಧ್ಯ್ ಜಾತೆಲೆಂ. ಸಿರಿ ಸಂಪತ್ತ್ ನಾ ತರ್ ಹ್ಯಾ ಸಮುದಾಯಾಂತ್ ಮಾನ್-ಮರ್ಯಾದ್-ಗೌರವ್ ನಾ. ಕೊಣೆ ಲೆಕಾಕ್ ಧರಿನಾ. ಕೊಣಾಚ್ಯಾಯಿ ನದ್ರೆಕ್ ಪಡೊಂಕ್ ಜಾಯ್ನಾ.

ಹ್ಯಾ ದೊಗಾಂಯ್ಚ್ಯಾ ಝಗ್ಡ್ಯಾಕ್ ದೇವ್‌ಲೊಕಾಚೆ ನಾರದ್ ಥರ್ತರ್ಲೆ. ಬುದ್ಧಂತಾಂನಿ ತಕ್ಲಿ ಆಟಯ್ಲಿ. ಕೊಣೆಂ ಎಕ್ಲ್ಯಾ ಜಾಣಾರ್ಯಾನ್ ಟೆನ್ಯನ್ ಉಣೆಂ ಕರುಂಕ್ ಹ್ಯಾ ದೊಗಾಂಯಿ ದೇವಿಂಕ್ ಇಲ್ಲೆಂ ಹೆವ್ಪಿನ್ ತೆವ್ಪಿನ್ ಚಲೊಂಕ್ ಸಾಂಗ್ಲೆಂ. ಸಗ್ಗಿಂ ಸಲ್ವೊನ್ ವೆಚ್ಯಾ ವಕ್ತಾ ತ್ಯಾ ಜಾಣಾರ್ಯಾಕ್ ಏಕ್ ಜಾಪ್ ಮೆಳ್ಳಿ.

ದೇವಿಂ ಹೆವ್ಪಿನ್ ತೆವ್ಪಿನ್ ಕ್ಯಾಟ್-ವಾಕ್ ಕರುನ್‌ಂಚ್ ಆಸ್ಲಿಂ. ಪೆಂಕ್ಚಾ ಸಂಗಿಂ ಸಗ್ಗಿ ವಿಶ್ವೆ ಸೊಭಾಯೆನ್ ಹಾಲಯ್ಲಾಗ್ಲಿಂ ವ ತಾಣೆಂ ಚಲ್ಚಿ ತಿ ಸೊಭಾಯ್ ಪಳೆವ್ನ್ ಸಗ್ಗಿ ದೇವ್‌ಲೊಕಾಂತ್ಲೆ ತಾಂಕಾಂಚ್ ವಿಸರ್ನ್ ಪಡ್ಚ್ಯಾಪರಿಂ ಸಪ್ಲೆಲೆ. ಆಬ್ಲೆ ತೆದ್ನಾ ತ್ಯಾ ಜಾಣಾರ್ಯಾನ್ ಜಾಪ್ ದಿಲಿ:

“ಸಿರಿದೇವಿ ತುಂ ನೀಜ್ ಜಾವ್ನ್ ಅಪೂರ್ವ್ ಸುಂದರಿ. ತುವೆಂ ಫುಡೆಂ ಯೆತಾನಾ ತುಜಿ ಸೊಭಾಯ್ ವರ್ಣುಂಕ್ ಅಸಾಧ್ಯ್. ಆನಿ ಮೂದೇವಿ ತುಂ ಖರೆಂಚ್ ಸರ್ವಾಂ ಪ್ರಾಸ್ ಉತ್ತೀಮ್ ಸೊಭಾಯೆಚೆಂ. ತುವೆಂ ಪಾಟ್ ಕರ್ನ್ ವೆತಾನಾ ತುಜಿ ತಿ ಸೊಭಾಯ್ ದೇವ್‌ಲೊಕಾಂತ್ ಸೊಡ್ ಖಿಂಚಾಯ್ ಲೊಕಾಂತ್ ಸಲ್ವಂವ್ಕ್ ಕೊಣಾಯ್ ವರ್ವಿಂ ಜಾಯ್ನಾ.”

ಆಯ್ಕಾಲ್ಲಿಂ ದೊಗಾಂಯ್ ಆಪ್ಲೆ ಮುಕ್ಲೆ ತಶೆಂ ಪಾಟ್ಲೆ ಸೊಭಾಯೆ ಜಾಗೆ ಆನಿಕಿ ಚಡ್ ಹಾಲವ್ನ್ ಹಾಸೊನ್ ಫುಡೆಂ ಗೆಲಿಂ. ದೇವ್‌ಲೊಕ್ ವಿಸ್ಮಿತ್ ಜಾಲೊ.

ಅಸಲೆಂ ಏಕ್ ಸಕಾಲಿಕ್ ಸವಾಲ್ ವಾಚ್ಪ್ಯಾಂಕ್ ಆಜ್ ದಿಜೆ ಮ್ಹಣ್ ಭೊಗ್ತಾ. ಆಮ್ಚಿಂ ಭುರ್ಗಿಂ ಆಮ್ಚೆಂ ದಾಯ್ಜ್, ದಿವೆಂ, ಫುಡಾರ್, ಆಧಾರ್, ಭವಿಷ್ಯ್ ಅಶೆಂ ನಾನಾ ರಿತಿನ್ ತಾಂಕಾಂ ದೆಖ್ತಾಂವ್. ತೆ ತೆ ರಿತಿನ್ ವಾಗಯ್ತಾಂವ್. ಜೊಕ್ತ್ಯಾ ಮಾಘಾನ್ ಶಿಕಯ್ತಾಂವ್. ಯುವಪ್ರಾಯೆಕ್ ತಿಂ ಪಾವ್ತಾನಾ ತಿಂ ಸಪ್ಲಾಂ ಕಿತೆಂ ಜಾತಾತ್? ಚಿಂತ್ಲೆಂ ಸಾಕಾರ್ ಜಾತಾ? ತೆಂ ಸಾಕಾರ್ ಚಲೊ ಕರ್ತಾ ವ ಚಲಿ?

ಸವಾಲ್ ಜಾವ್ನಾಸಾ: ಆಮ್ಚ್ಯಾ ಭುರ್ಗ್ಯಾಂ ಪಯ್ಕಿ ಕೋಣ್ ಊಂಚ್, ಚಲೊ ವ ಚಲಿ? ತಾಂಚೆಂ ಶಿಕಪ್ ಘೆಯಾ, ವಾವ್ರ್ ಘೆಯಾ, ಮೋಗ್ ಘೆಯಾ, ವ್ಹಡಿಲಾಂಚಿ ಜತನ್ ಘೆಯಾ, ವ್ಹಡಿಲಾಂಕ್ ದಿಂವ್ಚೊ ಮಾನ್ ಜಾಂವ್, ತಾಂಕಾಂ ದಿಂವ್ಚೊ ಆಸ್ತೊ ಜಾಂವ್, ಧಾರ್ಮಿಕ್ ಮೆತೆರ್ಪಣ್ ಜಾಂವ್, ಮಾಗ್ಲೆಂ ದೆವಾಸ್ಪಣ್ ಜಾಂವ್, ಸಮಾಜಿಕ್ ಜವಾಬ್ದಾರಿ ಜಾಂವ್, ಕುಟ್ಮಾಚೊ ಹುಸ್ಕೊ ಜಾಂವ್, ಖಿಂಚಿಯ್ ವರವ್ನ್ ಪಳೆಯಾ ಆನಿ ಪ್ರಾಮಾಣಿಕ್ಪಣಿ ಜಾಪ್ ಯೇಂವ್ಚಿ. ಆಮ್ಚ್ಯಾ ಭುರ್ಗ್ಯಾಂ ಪಯ್ಕಿಂ ಕೋಣ್ ಊಂಚ್? ಚಲೆ? ವ ಚಲಿಯೊ? ಎಕ್ಲೊ ಕಂಪೆನಿಚೊ ಮ್ಯಾನೇಜರ್ ಶಹರಾಕ್ ಯೇವ್ನ್ ಫಲಾಣ್ಯಾ ರಿಕಾಣ್ಯಾಕ್ ವೆಚ್ಯಾಕ್ ಎಕ್ಲೆ ಟ್ಯಾಕ್ಸೆರ್ ಬಸ್ಲೊ. ಪಂದ್ರಾ ಕಿ.ಮೀ. ಇತ್ಲ್ಯಾ ಪಯ್ಸ್ ಪಾವ್ತಾನಾ ಮ್ಯಾನೇಜರ್ ಡ್ರೈವರಾನ್ ಪ್ರಾಮಾಣಿಕ್ಪಣಿ



ವಾಕ್ಯ ಕನ್ನಡಿ ರೀತಿ ಪಳೆವ್ವ ಮೊಗಾನ್ ಆಪ್ತೊ ಹಾತ್ ಪಾಟ್ಲಾ ಸಿಟಿರ್ ಧಾವ್ವಾ ಹಳೂ  
ಚ್ಯಾ ಭುಜಾರ್ ದವರ್ನ್ ಹಾಂಗಾಚ್ ದೆಂವೊಂಕ್ ಆಸಾ ಮ್ಹಣ್ತಾನಾ...

ಆಕಾಂತಾನ್ ಡ್ರೈವರ್ ಉಡೊನ್ ಪಡೊನ್ ಟ್ಯಾಕ್ಸಿ ಲಾಗಿಲ್ಲಾ ದೊರ್ಯಾಕ್ ಆಪ್ತಿತಾ.  
‘ಅರೇ ಕಿತ್ಯಾಕ್ ಅಶೆಂಯಿ ಆಕಾಂತೊಯ್ ಡ್ರೈವರ್ ಸಾಬ್?’ ಮ್ಯಾನೆಜರ್ ವಿಚಾರಿ.  
“ಸಾಹೇಬ್” ಸೊರಿ. ಹಾಂವ್ ಕಾಲ್ ಮ್ಹಣಾಸರ್ ‘ಮೊಡಿಂ’ ವ್ಹರ್ಚೆಂ ಅಂಬುಲೆನ್ಸ್  
ವ್ಯಾನ್ ಧಾಂವ್ಡಾಯ್ತಾಲೊಂ. ಆಜ್ ಪಯ್ಲೆ ಪಾವ್ತಿಂ ಟ್ಯಾಕ್ಸಿರ್ ವೆಚೆಂ. ಅಶೆಂ ಕೊಣಾಚೊ  
ವಾಕ್ ಆಯ್ಲೊ ಮ್ಹಣ್ ಆಕಾಂತೊಂ.” ಡ್ರೈವರ್ ಮ್ಹಣಾಲೊ.

ಸಬಾರ್ ವರ್ಸಾಂ ಧಾವ್ವಾ ನೀರಳ್ ನಮೂನ್ಯಾಚಿಂ ಚಿಂತ್ಪಾಂ ಆಟೊವ್ನ್ ಆಮ್ಚಿಂ ಭುರ್ಗಿಂ  
ಡೊ ಜಾಂವ್ ಚೆಡುಂ ಜಾಂವ್, ತಿಂ ದೋನ್ ಹಾತ್ ಆಸ್ಲಾಪರಿಂ, ದೋನ್ ಪಾಂಯ್  
ಸ್ಲಾಪರಿಂ, ದೋನ್ ದೊಳೆ ಆಸ್ಲಾಪರಿಂ ಎಕಾಕ್ ದೂದ್ ಎಕಾಕ್ ದೀಕ್ ಪಿಳುಂಕ್  
ತಾಯೆ ಮ್ಹಣ್ ತಸಲಿಂ. ಸವಾಲಾಂ ಆಟವ್ನ್ ಆಸ್ಚ್ಯಾ ತುಮ್ಮಾಂ ಬಹುಶ್ಯಾ ಮ್ಹಜೆಂ ಸವಾಲ್  
ಮ್ಯಾನೆಜರಾಚೆ ಹಾತಾ ಪರಿಂ, ಆಕಾಂತುನ್ ಚಿಂತುಂಕ್ ಲಾಂವ್ಕ್ ಸಕ್ತಾ.

ಆಜ್ ಆಮ್ಚ್ಯಾ ಭುರ್ಗ್ಯಾಂ ಪಯ್ಕಿ ವ್ಹಡಿಲಾಂಕ್ ಕೋಣ್ ಲಾಗಿಂ? ಕೋಣ್ ಊಂಚ್?  
ಕೋಣ್ ಚಡ್ ಶಿಕ್ತಾ? ಕೋಣ್ ಚಡ್ ಜೊಡ್ತಾ? ಅಸಲಿಂ ಸಬಾರ್ ಸವಾಲಾಂ ಪಾಟ್ಲಾ  
ಸಾಂನಿ ವಿವಿಧ್ ಸಂದರ್ಭಾಂನಿ, ವಿವಿಧ್ ಶಿಬಿರ್ ಆನಿ ಕಾರ್ಯಾಗಾರಾಂನಿ ಸಮಾಜೆಂತ್ಲ್ಯಾ ವಿವಿಧ್  
ಕ್ರಿಯಾಂನಿ ವಾವ್ರ್ ಕರ್ಚ್ಯಾ ವ್ಯಕ್ತಿಲಾಗಿಂ ವಿಚಾರ್ಲ್ಯಾ ತೆದ್ನಾ ಲಾಭ್‌ಲ್ಲಿ ಜಾಪ್ ಮ್ಹಾಕಾ ಚಿಂತುಂಕ್  
ಯ್ತಾ.

ಹ್ಯಾ ಬಾಬ್ಲಿಂ ಕೆಲ್ಲಿ ಏಕ್ ಸಮೀಕ್ಷಾ: ಹೆ ಸಮೀಕ್ಷೆಂತ್ 312 ಜಣಾಂನಿ ಜಾಪಿ ದಿಲ್ಯಾತ್.  
13 ಜಣ್ ದಾದ್ಲೆ 199 ಸ್ತ್ರೀಯೊ. ತೀಸ್ ವರ್ಸಾಂ ಭಿತರ್ಲಿಂ ಯುವಜಣಾಂ: ಚಲೆ 51 ಆನಿ  
ಲಿಯೊ 77. ತಾಂತ್ಲಿಂ 65 ಕ್ರಿಸ್ತಾಂವ್; 38 ಮುಸ್ಲಿಂ; 98 ಹಿಂದು; 33 ಜೈನ್ಸ್; SC/ST/  
ತರ್: 78. ಸರ್ಕಾರಿ ಕಾಮಾಕ್: 158; ವಿದ್ಯಾರ್ಥಿ: 65; ರೈತ್ ಆನಿ ಖಾಸ್ಗಿ ಕಾಮಾರ್ ಆಸ್ಚಿಂ:  
9.

ವಿಚಾರ್ಲ್ಲ್ಯಾ 25 ಸವಾಲಾಂಕ್ ದಿಲ್ಲೊ ಜಾಪಿಯಿ ಕೊಡು ಸತ್ ಉಗ್ಡಾಪೆಂ ಕರ್ತಾತ್.  
ಸಲಿಂ 25 ವೆವೆಗ್ಳಿಂ ಸವಾಲಾಂ ಫಾಲುನ್ ಲಾಭ್‌ಲ್ಲೆ ಜಾಪಿನಿಂ ವ್ಹಡಿಲಾಂಚ್ಯಾ ಚಿಂತ್ಪಾಕ್  
ಮ್ಹೊ ಕಾಡುನ್ ಗಮನ್ ಜಾಗಯ್ಲಾಂ.

ಧೊಡಿಂ ಸತಾಂ ಭಾರಿ ಕೊಡು ಆಸ್ತಾತ್. ತೆಂ ಖರೆಂ ಮ್ಹಣ್ ಕಳಿತ್ ಜಾಲ್ಯಾರಿ ಮರ್ಯಾದ್  
ನಿ ಸಮಾಜೆಂತ್ ಹೆರ್ ಕಿತೆಂ ಮ್ಹಣ್ತೆತ್ ಮ್ಹಳ್ಳ್ಯಾ ಪೊಕ್ಕ್ಯಾ ಭಿರಾಂತೆನ್ ಆಮ್ಕಾಂಚ್ ಆಮಿ  
ಪ್ರೀಕರಣ್ ದಿತಾಂವ್. ಪೊಂಡಾಕ್ ಚುಣೊ ಕಾಡ್ಲಾಪರಿಂ ಭಾಯ್ಲ್ಯಾನ್ ಸಗ್ಳೆಂ ಸಾರ್ಕೆಂ  
ಸಾ ಮ್ಹಣ್ ದಾಕಯ್ತಾಂವ್. ಏಕ್ ಸ್ಪಷ್ಟ್ ಚಿತ್ರಣ್ ಆಮ್ಚೆ ಸಮಾಜೆಂತ್ ಆಸಾಗಿ ಚಲೆ  
ಲಿಯೊ ಸಮಾನ್ ಮ್ಹಣ್. ಪೂಣ್ ವಾಸ್ತವಿಕ್ ಜಾವ್ನ್ ನಾಂತ್. ಚಲ್ಯಾಂ ಪ್ರಾಸ್ ಚೆಡ್ವಾಂ  
ರ್ ಕ್ಷೇತ್ರಾಂನಿ ಊಂಚ್.



ಸಮಾಜಶಾಸ್ತ್ರ, ಮನು ವಾದ ವರ್ವಿಂ ಪುರುಷ ಪ್ರಧಾನ್ ಸಮಾಜ ರಚುನ್ ಸ್ತ್ರಿಯಾಂಕ್ ಸಮಾಜಿ ಧಾವ್ನ್ ಖೂಬ್ ಪಯ್ಸ್ ದವರ್ಲೆಂ ಮ್ಹಣ್ತಾ. ತರೀ ತ್ಯಾ ಉಪ್ರಾಂತ್ಲೆ ಪೊಫೆತ್, ಮಹಾತ್ಮಾ, ಫುಡಾರಿ, ನಿತಿಕರ್ತ್, ಚಿಂತ್ನಿ ಕೊಣೆಯಿ ಹಾಂತುಂ ಸಮತೋಲನ್ ಹಾಡ್ಲೆಂ ನಾ. ಪವಿತ್ರ ಪುಸ್ತಕಿ 99.38% ಪುರುಷ ಪ್ರಧಾನ್ ಮ್ಹಳ್ಳೆಂ ಸತ್ ಆನಿ ಆಮ್ಚೆ ಧರ್ಮ ಆನಿ ಸಮಾಜಯಿ ತ್ಯಾಚ್ ವಾದಾಕ್ ಉಬೆಂ ಆಸ್ಲೆಂ ಆನಿ ಆತಾಯಿ ಆಸಾ.

ಆಚ್ ಆವಯ್ ಬಾಪಾಯ್ ಆಪಾಪ್ಲ್ಯಾ ಭುರ್ಗ್ಯಾಂಕ್ ಜೆರಾಲ್ ರಿತಿನ್ ಆನಿ ಧಾ ಬಾರಾ ವರ್ಸಾಂ ಪರ್ಯಾಂತ್ ಸಮಾನ್ ದೃಷ್ಟೆನ್ ಪಳೆತಾತ್. ಹ್ಯಾ ಆವ್ದೆಂತ್ ಚಲಿಯಾಂಕ್ ಚಡ್ ಕಾಮ್, ಚಲ್ಯಾಂಕ್ ಇಲ್ಲೆಂ ಚಡ್ ಸ್ವತಂತ್ರ್. ಪೂಣ್ ಸಮಾನ್ ರಿತಿಚೆ ಅವ್ಕಾಸ್ ಶಿಕ್ಪಾಂತ್ ತಶೆಂ ಹೆರ್ ಮೆತೆರ್ಪಣಾಂತ್ ಲಾಭ್ತಾತ್.

ದುಸ್ರೊ ಹಂತ್ ಧಾ ಧಾವ್ನ್ ವೀಸ್-ಎಕ್ವೀಸ್ ವರ್ಸಾಂಚೊ. ಚಲಿಯಾಂ ಥಂಯ್ ಹ್ಯಾ ಹಂತಾರ್ ಚಡ್ ಬಿಂದಾಸ್ ಪುಪ್ರತ್ತಿ. ಚಲ್ಯಾಂಕ್ ಮಾನಸಿಕ್ ದಾಂಬ್ಲಿ. ನ್ಹೆಸ್ಲಾಂತ್, ಖಾಣಾಂತ್ ತಶೆಂ ಅವ್ಕಾಸಾಂನಿ ಚಲಿಯಾಂಕ್ ಚಡ್ ಆನಿ ಚಡ್ ಸಡಿಳಾಯ್. ವ್ಹಡಿಲಾಂ ಚಲಿಯಾಂ ವಿಶಿಂ ಚಡಿತ್ ಜಾಗ್ರುತ್ಯಾಯ್ ಸಾಂಬಾಳ್ತಾತ್ ತರಿ ಚಲಿಯೊ ಸುಮಾರ್ 80% ಆವಯ್ ಬಾಪಾಯ್ಕ್ “ಗೋಲ್‌ಮಾಲ್ ಫಳಾಂ” ಖಾವವ್ನ್ ಚುಕಾರಿ ಮಾರ್ತಾತ್. ಚಲೆ ಹ್ಯಾ ಹಂತಾರ್ ಸಗ್ಳೆಂ ಸ್ವತಂತ್ರ್ ಆಸ್ಲಾರಿ ಪಾಡ್ - ಬರೆಂ ದೊನಿ ಉಸ್ತನ್ ಮಸ್ತನ್ ಮುದ್ದಾ ಪಾಂಯಾರ್ ರಾಂವ್ಚೆಂ ಯೋಜನ್ ಕರ್ತಾತ್.

ಹ್ಯಾ ಹಂತಾರ್ ಚಲ್ಯಾಂಕ್ ಶಿಕ್ಪಾಕ್ ಪ್ರೋತ್ಸಾಹ್ ಉಣೊ ಜಾತಾ. ಪೂಣ್ ಚಲಿಯಾಂಕ್ ಬರ್ಪೂರ್ ಪಾಟಿಂಬೊ. ದೋನ್ ಕಾರಣಾಂ ಖಾತಿರ್. ಪಯ್ಲೆಂ ಚಲೊ ವೆಳಾರ್ ಜೊಡುನ್ ಘರಾಕ್ ಆಧಾರ್ ಜಾಂವ್ಪಿ ಮ್ಹಣ್ಚೆಂ ಚಿಂತಪ್. ದುಸ್ರ್ಯಾನ್ ಚಲಿಯೆಕ್ ಚಡ್ ಶಿಕಯ್ಲ್ಯಾರ್ ಉಂಚ್ಲೊ ಜಾಂವಂಯ್, ಚಡಿತ್ ಸುಖ್, ತಾಣೆಂ ಸಮಾಜೆಂತ್ ಲ್ಹಾನ್ ಪ್ರಾಯೆರ್ ವಾವ್ರಾಕ್ ವೆಚೆಂ ರಿಸ್ಕೆಚೆಂ ಅಸಲೆಂ ಚಿಂತಪ್.

ಹ್ಯೆ ಪ್ರಾಯೆರ್ ಚಲಿಯೊ ಆವಯಾಂಕ್ ಲಾಗಿಂ ಆನಿ ಬಾಪಾಯಾಂಕ್ ಜಿಕ್ಕೆಂ ಸಾಧನ್ ಕರ್ತಾತ್. ದೊಗಾಂಯ್ಕಿ ಲಾಗಿಂ ಜಾಲ್ಲ್ಯಾಂ ಪಯ್ಕಿ 60% ವಯ್ ಚಲಿಯೊ ವ್ಹಡಿಲಾಂಕ್ ಫಟವ್ನ್ ವಾಟ್ ಚುಕ್ಕೆಂ ಸಾಮಾನ್ಯ ಜಾಲಾಂ. ಉರ್ಲಿಂ ಹಟಾನ್, ಗೌರವಾನ್ ಆನಿ ಸಮಾಜೆಂತ್ ಪ್ರತಿಷ್ಠೆನ್ ಜಿಯೆಂವ್ಕ್ ದಾದ್ಲ್ಯಾ ಬರಾಬರ್ ಸ್ಪರ್ಧ್ಯಾಂತ್ ಕ್ರಿಯಾತ್ಮಕ್ ಧರಾನ್ ಪೆಚಾಡ್ತಾತ್. ತಿಂ ಯಶಸ್ವಿ ಸಾಧಕಿಂ ಜಾವ್ನಾಸ್ತಾತ್.

ಚಲೆ ಹ್ಯಾ ಹಂತಾರ್ ಧಾವ್ನ್ ಅಂತರ್ಮುಖಿ ಜಾಂವ್ಚೆ ದಿಸೊನ್ ಯೆತಾತ್. ಸ್ವತಾ ವಿಶಿಂ ಚಡ್ ಚಿಂತ್ಲೆ. ಕುಟುಂಬ್, ವ್ಹಡಿಲಾಂ, ಜವಾಬ್ದಾರಿ, ಕಷ್ಟ್, ಸಾಂಗಾತ್ಪಣ್ ಮ್ಹಣ್ತಾಂ ಖರೈ ಜಿಣ್ಯೆ ವಾಟೆಚಿ ದಿಶಾ ಚುಕ್ತಾ.

ಅಸಲ್ಯಾ ಚಿಂತ್ನಾಂನಿ ದುಸ್ಪಾಟ್ಲೊ ತರ್ನಾಟೊ ಎಕ್ಲೊ ಪುಡೆಂ ಕಿತೆಂ ಕರ್ಚೆಂ ಕಳಿತ್ ನಾಸ್ತಾಂ ಚಲೊನ್ ಚಲೊನ್ ಪುಡೆಂ ಗೆಲೊ. ರಾತ್ ಪಿಕೊನ್ ಯೆತಾನಾ ಎಕಾ ರಾನಾ ಮಧೆಂ



ಸಲ್ಲ್ಯಾ ತಳ್ಳಾಲಾಗಿಂ ತೊ ಪಾವ್ಲೊ. ಖಿಂತಿನ್ ಫುಡಾರಾಚಿಂ ಚಿಂತ್ನಾಂ ಆಟಯ್ತೆ ಥಂಯ್  
ಸೊನ್ ಹಾತಿಂ ಮೆಳ್ಲೊ ಎಕೆಕ್‌ಚ್ ಫಾತೊರ್ ಉದ್ಯಾಕ್ ಉಡೊಂವ್ಕ್ ಲಾಗ್ಲೊ. ಥಂಯ್ಚ್  
ದೊ. ಫಾಂತೆಂ ಜಾತಾನಾ ಹಾತಾಂತ್ ನಿಮಾಣೊ ಫಾತೊರ್ ಆಸ್ಲೊ. ದೊಳೆ ವಾಟಾರ್  
ಕಳೆತಾ ತರ್ ಏಕ್ ಅಮೂಲ್ಯ 'ರತ್ನ್' ತೆಂ ಜಾವ್ನಾಸ್ಲೆಂ.


ಚಲ್ಯಾನ್ ಸಗ್ಳಿ ರಾತ್ ತಳ್ಳಾಕ್ ಉಡಯ್ಲೆಲಿಂ 'ರತ್ನ್' ಚೊರಾಂನಿ ಫಾರುನ್ ತ್ಯಾ  
ತಾಗ್ಯಾರ್ ಸಾಂಡುನ್ ಚುಕಾರಿ ಮಾರ್ಲಿ ಕೊಣ್ಣಾ. ತರ್ನೈ ಪ್ರಾಯೆರ್ ಜೊಕ್ತಿ ದಿಶಾ ನಾಸ್ತಾಂ,  
ಫಾವೊತೆಂ ಮಾರ್ಗದರ್ಶನ್ ನಾಸ್ತಾಂ, ವ್ಹಡಿಲಾಂಚೆಂ ಖಾಸ್‌ಪಣ್ ನಾಸ್ತಾಂ ಆಸ್ಚ್ಯಾ ಆಯ್ಚ್ಯಾ  
ತಲ್ಯಾಂನಿ ಶಿಕಪ್, ಮೌಲ್ಯಂ, ಧರ್ಮ್, ಭೈಂ, ಜವಾಬ್ದಾರಿ, ಸಹಕಾರ್, ಶಿಸ್ತ್ ಮ್ಹಳ್ಳಿಂ  
ಹಜಾರೊಂ ಹಜಾರ್ ಮೌಲ್ಯಂ ಪಯ್ಸ್ ಉಡವ್ನ್ ಫಕತ್ ಹಾತಿಂ ಆಸ್ಲೆಂ ಏಕ್ ಸಾಧನ್  
ಮಾತ್ರ್ ಘೆವ್ನ್ ತೃಪ್ತಿ ಭೊಗಾಜೆ ಪಡ್ತಾ.

ಆಮ್ಚೆ ಲಾಗಿಂ ದೊಳೆ ಉಗ್ತೆ ಕರ್ಚೆ ತಸಲ್ಯೊ ವದ್ಯೊ, ಸಮೀಕ್ಷಾ, ಲೇಖ್‌ಪಾಕಾಂ ಆನಿ  
ಸತಾಂ ಆಸ್ಚ್ಯಾರಿ ವ್ಹಡಿಲಾಂ ಆಪ್ಲೆಂ ಸ್ವಾರ್ಥಿ ಸುಕೆಂ ಡಂಬಾಚಾರ್, ಗೂಂಡ್ ಚಿಂತ್ನಾಂ  
ನಾತ್‌ಲ್ಲ್ಯಾ ಯೋಜನಾಂ/ಧೋರಣಾಂ ದ್ವಾರಿಂ ಯುವಜಣಾಂ ಥಂಯ್ ಜಯ್ತ್ ಪಾಗೊರ್  
ಉಬಾರ್ತಾತ್ ಮ್ಹಳ್ಳೆಂ ದಿಸೊನ್ ಯೆತಾ. ಚಲಿಯೊ ಜಾಂವ್ ಚಲೆ ಜಾಂವ್ ಸೃಷ್ಟಿ  
ನಿಯಮಾಖಾಲ್, ಸಮಾಜಿಕ್ ಪರ್ವಣ್‌ಖಾಲ್, ಕಾನೂನ್ ಧಳಾಚೆರ್ ತಾತಾಂಕಾಂ ತಾತಾಂಚೆಂ  
ಜವಾಬ್ದಾರೆಚೆಂ, ಕಾಯ್ದಾಚೆಂ ತಶೆಂ ತಾಂಕಿಚೆಂ ಶಿಕಪ್ ಜೊಡ್ಚೆ, ಕುಟ್ಮಾಂತ್ ವಾಗ್ಚೆಂ, ಕಾಮ್  
ಆಪ್ಣಾಂವ್ಚೆಂ, ಆಪ್ಣಾ ಪಸಂದೆಚೆಂ ಸಾಂಗಾತ್ಪಣ್ ಆಪ್ಣಾಂವ್ಚೆಂ ಸಮಾನ್ ಹಕ್ಕ್ ಆಸಾ. ಹ್ಯಾ  
ಹಕ್ಕ್‌ಕ್ ಫಾವೊತೊ ಅವ್ಕಾಸ್, ಸವ್ಲತ್ ಆನಿ ವೆದಿ ತಯಾರ್ ಕರ್ಚೆಂ ಹಕ್ಕ್ ತಾಂಕಾಂ ಜಲ್ಮ್  
ಮಿಲ್ಯಾಚೆಂ. ಜರ್ ಆಜ್ ಆಮ್ಚ್ಯಾ ಸಮಾಜೆಂತ್, ಸಮುದಾಯಾಂತ್ ಚಲೆ - ಚಲಿಯಾಂಚ್ಯಾ  
ಚಕ್ಪ ಮಧೆಂ, ತಾಂಚ್ಯಾ ಮೌಲ್ಯಂ ಮಧೆಂ, ತಾಂಚ್ಯಾ ವಿಂಚವ್ಣೆ ಮಧೆಂ, ತಾಣೆಂ ವ್ಹಡಿಲಾಂಕ್  
ಮಿಂವ್ಚ್ಯಾ ಮಾನ್-ಸಂಬಂಧಾ ಮಧೆಂ ತಫಾವತ್ ಆಸಾ ತರ್ ತಾಕಾ ಕಾರಣ್ ವ್ಹಡಿಲಾಂ. ಆನಿ  
ವ್ಹಡಿಲಾಂಚೆಂ ಭೇದ್ ಭಾವಾಚೆಂ ಚಿಂತಪ್.

ಮುಲ್ಲಾಚ್ಯೊ ಕಾಣೆಯೊ ತುಮಿ ಆಯ್ಕಾಲ್ಯಾತ್ ಆಸ್ತಲ್ಯೊ. ತಾಂತ್ಲಿ ಏಕ್ ಅಶಿ ಆಸಾ: ಎಕ್ಯೆ  
ಹಾತಿಂ ಹಾತಿಂ ಲಾಂಫ್ಯಾಂವ್ ಘೆವ್ನ್ ತೊ ವಾಟೆನ್ ಚಲ್ತಾಲೊ. ರಿಕಾಣ್ಯಾಕ್ ಪಾಂವ್ಚ್ಯಾ ಆದಿಂ  
ಕಾಂಯ್ ಪಂಚ್ಚಿಸ್ ಜಣಾಂಕ್ ತೊ ಆದಾಳ್ಲೊ. ಹರೈಕ್ಲೊ ತಾಕಾ ಗಾಳಿ ಯೆಟುನ್ ವೆತಾಲೊ.  
ಮುಲ್ಲಾಯಿ ತಾಂಕಾಂ ಪಾಟಿಂ ಜಾಪ್ ದಿತಾಲೊ. "ಕಿತೆಂ ತುಮ್ಚೆ ದೊಳೆ ಫುಟ್ಕಾತೆ? ಮ್ಹಜೆ  
ಹಾತಿಂ ಆಸ್ಲೊ ಲಾಂಫ್ಯಾಂವ್ ದಿಸಾನಾಯೆ?" ನಿಮಾಣೆಂ ಎಕ್ಲ್ಯಾನ್ ತಾಕಾ ಜಾಪ್ ದಿಲಿ,  
'ದಿಸ್ಲೊ ತರೀ ಕಸೊ? ಮುಲ್ಲಾ ತುವೆಂ ಲಾಂಫ್ಯಾಂವ್ ಪೆಟೊಂವ್ಕ್‌ಚ್ ನಾಂಯ್'.

ಆಮ್ಚ್ಯಾ ಭುರ್ಗ್ಯಾಂಚೆ ವಾಗವ್ಣೆಂತ್ ದಿವೊ ಜರ್ ಆಮಿ ಜಳಯ್ಣಾಂವ್ ತಿಂ ಆನಿ ಆಮಿ  
ಹರ್ ಪಾವ್ತಿಂ ಆದೊನ್ ಪಡ್ಚೆಂ ಸಹಜ್. ಹಾತಿಂ ಲಾಟರಿ ಶಿಕಪ್ ಮ್ಹಳ್ಳೊ ಲಾಂಫ್ಯಾಂವ್  
ಪಾವಾನಾ.





5

## ಬಾಪಾ ಮ್ಹಾಕಾ ಮಾಗೊಂಕ್ ಶಿಕಯ್

ಮಾಗ್ಲೆಂ ಆಜ್ ಕಾಲ್ಚೆಂ ಚಿಂತಪ್ ಆನಿ ಸಂಶೋಧನ್ ನ್ಹಯ್. ಪವಿತ್ರ್ ಪುಸ್ತಕಾಂನಿ ಪ್ರೊಫೆತಾಂನಿ ಮಾಗ್ಲೆ ವಿಶಿಂ, ಪುರ್ವಜಾಂನಿ ಮಾಗ್ಲ್ಯಾಧ್ವಾರಿಂ ಜೀಣ್ ರೂಪಿತ್ ಕೆಲ್ಲ್ಯಾವಿಶಿಂ, ಆಪೊಸ್ತಲಾಂನಿ ಜೆಜುಲಾಗಿಂ ಆಮ್ಕಾಂ ಮಾಗೊಂಕ್ ಶಿಕಯ್ ಮ್ಹಳ್ಳೆ ವಿಶಿಂ ಉಲ್ಲೇಖ್ ಆಸಾ. ಹರ್ ಧರ್ಮ್, ಜಾತ್, ಕುಳಿಯಾಯಿ ಮಾಗ್ಲೆಂ ಆಮಿ ಜಾಣಾಂವ್. ಗಾಂವ್ ಜಾಂವ್ ಪರ್ಗಾಂವ್, ಭಾವಾರ್ಥಿ ವ ನಾಸ್ತಿಕ್ “ಮಾಗ್ಲೆಂ” ಜಿಣ್ಯೆಚೊ ಏಕ್ ಅಂಶ್ ಜಾವ್ನ್ ಗೆಲಾ.

ಎಕ್ಲೆ ವ್ಯಕ್ತಿಚೆಂ ಪರಿಪೂರ್ಣ್ ವ್ಯಕ್ತಿತ್ವ್ ಚಾರ್ ಪ್ರಮುಖ್ ವಿಷಯಾಂಚೆರ್ ಆಧಾರಿತ್ ಆಸ್ತಾ.

**ಪಯ್ಲೆಂ: ತಾಚೆಂ ದೈಹಿಕ್ಪಣ್ (Physical):** ತಾಚೆ ಬಾಹ್ಯ್ ಸೊಬಾಯ್, ಘಟಾಯ್, ಮೊಟಾಯ್, ಲಾಂಬಾಯ್, ದಡಂಗ್ಪಣ್, ಹಾವ್-ಭಾವ್, ದೀಷ್ಟ್ ಅಸಲಿಂ...

**ದುಸ್ರೆಂ: ತಾಚೆಂ ಬೌದ್ಧಿಕ್ಪಣ್ (Intellectual):** ತಾಚೆ ಬುದ್ಧಂತ್ಯಾಯ್, ಚಿಂತ್ಪಾ ಸಕತ್, ನಿರ್ಧಾರ್ ಘೆವ್ಪಾಚಿ ತಾಕತ್, ಜಾಣ್ವಾಯ್, ಉತ್ರಾಂ, ಯೋಜನಾಂ, ಅಸಲಿಂ.

**ತಿಸ್ರೆಂ: ಭಾವೋದ್ವೇಗ್ (Emotional):** ತಾಚೆಂ ಭಾವನಾಂ, ವೆವೆಗ್ಳ್ಯಾ ಸಂದರ್ಭಾಂನಿ ಹೊಂದ್ವೊಂಚಿ ರೀತ್, ಭೈಂ, ದಾಕ್ಟೆಣ್, ಹೆರಾಂ ಥಂಯ್ ಸಂಬಂಧ್, ಅಸಲಿಂ.

**ಚೊವ್ತೆಂ: ಆಧ್ಯಾತ್ಮಿಕ್ (Spiritual):** ಹಾಂಗಾ ನಾದಿಸ್ಪೊಸ್ತಿ ಸಕ್ತಿ, ಭಾವಾಡ್ತ್, ಪಾತ್ಯೆಣಿ, ದೇವ್, ಮಾಗ್ಲೆಂ, ಧೈರ್, ಭಲಾಯ್ಕಿ, ತೃಪ್ತಿ, ಸಮಾಧಾನ್ ಅಸಲಿಂ ಸಬಾರ್ ವ್ಯಕ್ತಿತ್ವಾಚೆಂ ಲಕ್ಷಣಾಂ ಮಿಸ್ಕೊನ್ ಆಸ್ತಾತ್.

ಪಾಲ್ಟಾ ದಿನಾಂನಿ ಎಕಾ ಮಾಗ್ಲ್ಯಾ ಪಂಗಡಾಕ್ “ಹಾಂವ್ ಆನಿ ಮ್ಹಜೆಂ ಖಾಸ್ಗಿ ಮಾಗ್ಲೆಂ”



ವಿಶಿಂ ಉಲಂವ್ ಸಂದರ್ಭ್ ಲಾಬ್‌ಲ್ಲೊ. ತ್ಯಾ ಪರ್ಯಾಂತ್ ಹಾಂವ್ ಮ್ಹಜ್ಯಾ ಖಾಸ್ಗಿ ಜೀವನಾಂತ್ ತೀನ್ ಪ್ರಕಾರಾಂನಿ ಮಾಗ್ತಾಲೊಂ. ಏಕ್ ದಿಸಾಕ್ ದೋನ್ ತೀನ್ ಪಾವ್ಲಿಂ ಖಾಸ್ ಖಾಸ್ಗಿ (personal) ಮಾಗ್ಲೆಂ. ದುಸ್ರೆಂ: ದಿಸಾಕ್ ಏಕ್ ಪಾವ್ಲಿಂ ಕುಟ್ಮಾಚೆಂ ಮಾಗ್ಲೆಂ ಆನಿ ತಿಸ್ರೆಂ: ಹಫ್ತಾಕ್ ಏಕ್ ಪಾವ್ಲಿಂ ಸಮುದಾಯಾಂಚೆ ಸಂಗಿಂ.

ಪೂಣ್ ಕಿತ್ಯಾಕ್ ಮಾಗ್ತಾಲೊಂ? ಕಿತೆಂ ಮಾಗ್ತಾಲೊಂ? ಕಾಂಯ್ ನಿರ್ದಿಷ್ಟ್ ರೀತ್‌ನೀತ್ ವಿಶಿಂ ಕಾಂಯ್ ಗುಮಾನ್ ದಿನಾತ್ಲೊಂ. ಪೂಣ್ ಮಾಗ್ಲ್ಯಾವಿಧಿರ್ ಉಡಯ್ಲೆಲ್ಯಾ ಎಕಾ ಸವಾಲಾಕ್ ಆಯಿಲ್ಲೊ ಜಾಪಿ ಮ್ಹಾಕಾ ಮಾಗೊಂಕ್ ಶಿಕಯ್ಲಾಗ್ಲೊ.

ಸವಾಲ್ ಅಸಲೆಂ: ತುಂ ಕಿತ್ಯಾಕ್ ಮಾಗ್ತಾಯ್? ಆನಿ ಜಾಪಿ ಅಶ್ಯೊ ಆಸ್ಲೊ:

### 1. ಭಿಯಾನ್ ಮಾಗ್ತಾಂ:

ಚಡಾವತ್ ಪಯ್ಲೊ ಕುಮ್ಗಾರ್ ಸೆಂವ್ಚ್ಯಾ ಪ್ರಾಯೆಚ್ಯಾ ಪ್ರಾಸ್ ಲ್ಹಾನ್ ಭುರ್ಗ್ಯಾಂನಿ ಮಾಗ್ಲೆಂ ಮ್ಹಣ್ಲೆಂ; ಮಾಗ್ಲೆಂ ಶಿಕ್ಲೆಂ ಫಕತ್ ವ್ಹಡಿಲಾಂಚ್ಯಾ ಭಿಯಾನ್, ತಾಂಚ್ಯಾ ಮಾರಾಂಚ್ಯಾ ಭಿಯಾನ್. ಮಾಗ್ಲೆಂ ಯೆನಾ ತರ್ ದೇವ್ ರಾಂದ್ಲಿಂತ್ ಘಾಲ್ನ್ ಭಾಜ್ತಾ, ಸೊರ್ಮುಣಾಂತ್ ಕರ್ಪಾಯ್ತಾ, ಉಜ್ಯಾಂತ್ ಲಾಸ್ತಾ ಮ್ಹಳ್ಳೆಂ ಭೆಂ. ಮಾಗ್ಲೆಂ ಮ್ಹಣೊಂಕ್ ಯೆನಾ ತರ್, ಇಸ್ಕೊಲಾಂತ್ಲಿಂ ಭುರ್ಗಿಂ ಹಿಣ್ಣಿತಾತ್, ಇನ್ಸಲ್ತ್ ಕರ್ತಾತ್ ಮ್ಹಳ್ಳೆಂ ಭೆಂ. ಥೊಡ್ಯಾಂಕ್ ಲಿಪ್ತೆಂ ಭೆಂ ತರ್ ಥೊಡ್ಯಾಂಕ್ ಉಗ್ತಾನ್ ಭೆಂ ದಿಸ್ತಾ. ಮಾಗ್ಲ್ಯಾ ಜಮ್ಯಾಂತ್ ಆಯಿಲ್ಲಿ ಎಕ್ಲಿ 40 ವರ್ಸಾಂಚಿ ಸ್ತ್ರೀ ಮ್ಹಣಾಲಿ: 'ತಿಕಾ ಸತ್ರಾ ವರ್ಸಾಂ ಪ್ರಾಯೆರ್ ಕಾಜಾರ್ ಜಾಲ್ಲೆಂ ಖಂಯ್. ಸಾಂಜೆಚೆಂ ಮಾಗ್ಲೆಂ ಮ್ಹಳ್ಳಾರ್ ಸಗ್ಳೊ ಜೀವ್ ಥರಥರ ಕಾಂಪ್ತಾಲೊ. ಲ್ಹಾನ್ ಆಸ್ತಾನಾ - ಏಕ್ ಪಾವ್ಲಿಂ ದುಖಿಚ್ಯಾ ಮಿಸ್ತೆರಾಂತ್ ಪಾಂಚ್ವೊ ಮಿಸ್ತೆರ್ ಜೆಜು ಜಿವಂತ್ ಜಾಲೊ ಮ್ಹಳ್ಳೆಂ ಖಂಯ್. ತಿಚ್ಯಾ ಬಾಪಾಯ್ನ್ ಘಾಲ್ಲೆ ಕುಟಿಕ್ ತ್ಯಾ ದೀಸ್ ಥಾವ್ನ್ ರಾತಿಂ ಮಾಂದ್ರೆರ್ ಮುತೊಂಕ್ ಸುರು ಕೆಲ್ಲೆಂ ಕಾಜಾರಾ ಉಪ್ರಾಂತಿ ಜ್ಯಾರಿ ಆಸ್‌ಲ್ಲೆಂ ಖಂಯ್.' ಭಿಯಾಚ್ಯಾ ಮಾಗ್ಲ್ಯಾಂತ್ ಚಿಂತ್ಪಾಂ ನಾಂತ್, ಭೊಗ್ಲಾಂ ನಾಂತ್, ಸಂಪೂರ್ಣ್ ಭಾಗ್ ಘೆಂವ್ಚಿ ಪ್ರಕ್ರಿಯಾ ನಾಂಚ್ ನಾ. ಧಾರ್ಮಿಕಾಂಕ್ ಕುಲ್ಪಾಂಚೆಂ ಭೆಂ. ಖೊಡಿಂಚೆಂ ಭೆಂ. ದೆಕುನ್ ಮಾಗ್ಲೆಂ ಕರ್ಚೆಯಿ ಆಸ್ತಾತ್.

### 2. ದವ್ಲತೆನ್ ಮಾಗ್ತಾಂ:

ದವ್ಲತ್ ಭಾಯ್ಲ್ಯಾ ಆಡಂಬರಾಚಿ. ಭಾಯ್ಲ್ಯಾ ಪ್ರದರ್ಶನಾಚಿ. ಥಂಯ್ ಭಕ್ತ್ ನಾ, ದೇವಾಚೆಂ ಸ್ಪಂದನ್ ನಾ, ಮಾಗ್ಲ್ಯಾಚೆಂ ವಾತಾವರಣ್ ನಾ. ಆಪ್ಲಿ ಜಾಣ್ವಾಯ್ ಪ್ರದರ್ಶನ್, ಪವಿತ್ರ್ ಪುಸ್ತಕಾಂತ್ಲಿ, ಮಿರಾನ್, ವೇದಾ ಬೈಬಲಾಂತ್ಲೊ ವೊಳಿ ವೊಳಿ ತೊಂಡ್ಪಾಶಿಂ ಸಾಂಗ್ಲೊ. ಭೊಗ್ಲಾಂ ನಾಂತ್, ಆಪ್ಣಾಕ್ ಮಾಂದಿಜೆ, ಆಪ್ಣಾಕ್ ಚಾರ್ ಚೊವ್ಣಾಂನಿ ಶಾಭಾಸ್ಗಿ ದಿಜೆ; ಒಳ್ಳಾಜೆ ಮ್ಹಣ್ಲ್ಯಾ ಪ್ರವೃತ್ತೆಚಿ. ಹರ್ ಪಾವ್ಲಿಂ ಫೆಸ್ತಾ-ಸಂಭ್ರಮಾಕ್ ಆಯ್ತಾರಾಂನಿ ವ ಲೋಕ್ ಭರ್‌ಲ್ಲಾ ತೆನ್ನಾ ವಾಚ್ಪಾಂಕ್ ಝಗಡ್ಡೆಂ, ತಾಳೊ ನಾ ತರಿ, ಕಂತಾರಾಂನಿ ಬೊಬೊ ಘಾಲ್ಚೊ, ಕಂತಾರಾಂಚೊ ಸಂಖೊ ಸಾಂಗೊಂಕ್ ಬಾಂಗ್ ದಿಂವ್ಚೊ ಅಸಲ್ಯಾ ಪ್ರವರ್ಗಾಚ್ಯಾಂನಿ.



### 3. ದಾಖವ್ಣೆ ಖಾತಿರ್ ಮಾಗ್ಣೆಂ:

ಜೆ ಆಯ್ಚೆ ಸಮಾಜೆಂತ್ ಆಮಿ ಕಿತೆಂ “ಸಂದೇ ಕ್ರಿಶ್ಚಿಯನ್ಸ್” ಮ್ಹಣ್ತಾಂವ್ ಸಗ್ಳೆಂ ಆಮಿ ದಾಖವ್ಣೆ ಖಾತಿರ್ ಮಾಗ್ಣೆಂತ್ ಶಾಮೀಲ್. ಹೆರಾಂ ಖಾತಿರ್ ಆಮಿ ಜಿಯೆತಾಂವ್. ಹೆರಾಂ ಖಾತಿರ್ ಆಮಿ ಇಗರ್ಜೆಕ್ ವೆತಾಂವ್. ಹೆರಾಂ ಖಾತಿರ್ ಬರೆಂ ನ್ಹೆಸ್ತಾಂವ್. ಹೆರಾಂ ಖಾತಿರ್ ಪ್ರದರ್ಶನ್ ಕರ್ತಾಂವ್. ಕುಟ್ಮಾಕ್, ಇಷ್ಟಾಂಕ್, ವಾಡ್ಯಾಗಾರಾಂಕ್ ದಾಕಂವ್ಣೆ ಖಾತಿರ್ ವೆಳಾಕಾಳಾ ಪ್ರಮಾಣೆಂ ವೇಸ್ ಪಾಂಗುರ್ತಾಂವ್. ಆಮ್ಚೆಂ ಹಾಜರ್ಪಣ್ ವೆವೆಗ್ಳ್ಯಾ ರಿತಿನ್ ವ್ಯಕ್ತ್ ಕರುಂಕ್ ಪೆಚಾಡ್ತಾಂವ್. ಶಾಸ್ತ್ರಾಗಾರಾಂಚೆ (ಲೂಕ್ 20:46). ಫಾರಿಜೆವ್-ಪುಬ್ಲಿಕಾನಾಂಚೆ ಒಪಾರಿಂತ್ಲೆ ಫಾರಿಜೆವ್ ಸಂತತೆಂತ್ಲೆ ಹ್ಯಾ ವರ್ಗಾಚೆ. ಆನಿ (ಲೂಕ್ 11:39) ಭಾಯ್ಲ್ಯಾನ್ ಮಾತ್ ಕೊಪಾಂ ನಿತಳ್ ಕರ್ಚ್ಯಾ ಪ್ರವರ್ಗಾಚೆ ಮನಿಸ್ ಹ್ಯಾ ವರ್ಗಾಂತ್ ದಿಸ್ಚೆ ಆಮಿ ವರವ್ನ್ ಪಳೆವ್ಯೆತ್.

### 4. ದಾಕ್ಷಿಣಿ ಖಾತಿರ್ ಮಾಗ್ಣೆಂ:

ಸಾಮಾನ್ಯ ವರ್ಗ್ ಮಾತ್ ನ್ಹಯ್, ಧಾರ್ಮಿಕಾಂ ಥಂಯ್ ಸಬಾರ್ ಪಾವ್ಲಿಂ ಆಸಲಿಂ ಚಿಂತ್ಪಾಂ ಘೆತಾತ್. “ಕರಿಣ್ ಪುರಾಸಣ್ ಜಾತಾ. ಹೆಂ ಏಕ್ ಮೀಸ್ ಕಿತ್ಯಾಕ್‌ಗಿ? ಇಲ್ಲೊ ವೇಳ್ ಚಡ್ ನಿದ್ಯೆತೆಂ” ಸಾಂಜೆಚೆಂ ಮಾಗ್ಣೆಂ ಕೊಣಿ ಆಸಾತ್ ತರ್ ದಾಕ್ಷಿಣಿನ್ ದವ್ಲತೆನ್ ದಾಕಂವ್ಣೆ ಖಾತಿರ್ ಕರ್ತಾಂವ್. ಗರ್ಜ್ ಮ್ಹಣ್ ನ್ಹಯ್. ಆಯ್ತಾರ್ ಸೊಂತ್, ಫೆಸ್ತ್, ಸಂಭ್ರಮಾಚೆಂ ಮೀಸ್ ಆನಿ ಮಾಗ್ಣೆಂ ಮನ್-ಚೀತ್ ದೀವ್ನ್ ಮ್ಹಣಾನಾಂವ್. ಪೂಣ್ ಬಗ್ಲೆಚೊ ದಿಂಬಿ ಮಾರ್ತಾ ಪಾಂವ್ ಮಾರಿನಾ ತರ್, ತೊ ಕೊಂಗ್ಯಾ ದೊಳ್ಯಾಂನಿ ಪಳೆತಾ ದೆಕುನ್, ತೊ ಶಾಂತಿ ದಿತಾನಾ ಹಾಂವ್ ನಮಸ್ಕಾರ್ ಕರಿನಾ ತರ್, ತೊ ರಾಗಾನ್ ಪಳೆತಾ ದೆಕುನ್, ಉಟಾನಾ ಊಟ್, ಬಸ್ತಾನಾ ಬಸ್, ದಿಂಬಿ ಮೊಡ್, ಹಾತ್ ಜೋಡ್ ಸಗ್ಳೆಂ ಯಾಂತ್ರಿಕ್. ಕೂಡ್ ದಿವ್ಕಾಂತ್ ಮತ್ ಹುಬ್ಬಿಂತ್ ಉರ್ತಾ.

ಭುರ್ಗ್ಯಾಂಕ್ ಸಾಂಗಾತ್ಯಾಂಚಿ/ವ್ಹಡಿಲಾಂಚಿ, ದಾಕ್ಷಿಣಿ, ಯುವಜಣಾಂಕ್ ವ್ಹಡಿಲಾಂಚಿ ಇಷ್ಟಾಂಚಿ ದಾಕ್ಷಿಣಿ, ವ್ಹಡಿಲಾಂಕ್ ಸಮಾಜೆಚಿ ದಾಕ್ಷಿಣಿ ಆನಿ ಧಾರ್ಮಿಕಾಂಕ್ ಲೊಕಾಚಿ ಆನಿ ದೇವಾಸ್ಪಣಾಚಿ ದಾಕ್ಷಿಣಿ. ನಿಮಾಣೆಂ ದೇವ್ ದಾಕ್ಷಿಣಿಕ್ ಪಡೊನ್ ದೊಳೆ ಧಾಂಪುನ್ ಕಾಂಯ್ ಬೆಸಾಂವ್ ದಿತಾಗಾಯ್?

### 5. ಗರ್ಜಿ ಖಾತಿರ್ ಮಾಗ್ಣೆಂ:

ಮನ್ಯಾಚ್ಯೊ ಗರ್ಜೊ ತಡ್‌ಗಡ್ ನಾಸ್ಲೊ. ದೂಖ್ ಆಸ್ತಾಂ ಸುಖಾಕ್, ಸುಖ್ ಆಸ್ತಾಂ ವಸ್ತುಂಕ್, ವಸ್ತು ಆಸ್ತಾನಾ ಆಸ್ತಿಕ್, ಆಸ್ತ್ ಆಸ್ತಾನಾ ಸಮಾಧಾನಾಕ್, ಶಾಂತಿ ಆಸ್ತಾನಾ ಭಲಾಯ್ಕೆಕ್, ಭಲಾಯ್ಕಿ ಆಸ್ತಾನಾ ಸೆಜಾರ್ಚಿಂ ಪಾಡ್ ಜಾಂವ್... ಅಶೆಂ ಕಾಂಯ್ ಗರ್ಜೊ ಪಟ್ಟಿ ಕೆಲ್ಯಾರ್ ಘಂಟ್ಯಾ ಘಂಟ್ಯಾಕ್ ಗಲ್ಪಾಂತ್ಲ್ಯಾ ರೆಂವೆಬರಿಂ ಚಡತ್ ವೆತಾ.

ಹ್ಯೊ ಗರ್ಜೊ ಲಾಬೊಂಕ್ ಮೆಳೊಂಕ್ ವ ಮೆಳಾತ್ ಮ್ಹಣ್ ಪಾತ್ಯೆಂವ್ಚೊ ಏಕ್ ಮಾತ್ ಜಾಗೊ ಮಾಗ್ಣೆಸಾಲ್. ಮಾಗಾ ಆನಿ ತುಮ್ಕಾಂ ಮೆಳ್ತಲೆಂ. ದೆಕುನ್ ಗರ್ಜೊ ಪಳೆವ್ನ್ ಜೊಕುನ್ ಜಿಕ್ಣೊಂಕ್ ಜಾಂವ್ಚೊ ವಿಂಚ್ನಾರ್ ಗರ್ಜೊ ದೇವ್ ಮ್ಹಳ್ಳ್ಯಾ ಕಂಪ್ಯೂಟರಾಕ್ ಫೀಡ್



ಕರೆ ವೆತಾಂವ್. ಥೊಡೆಂ ಔಟ್‌ಪುಟ್ ಬರೆಂ ಥೊಡೆಂ ಗರ್ಜೆಚೆಂ ಫೈಲ್ಸ್ “ಕರಪ್ಪಾ” ಜಾತಾತ್. ಥೊಡೆ ಪೊಲ್ಡರ್ಸ್ ಉಗ್ತೆಚ್ ಜಾಯ್ತಾಂತ್. ಪೂಣ್ ಕೊಣಾಚಿ ಗರ್ಜ್ ಕಿತ್ಲ್ಯಾ ಗರ್ಜೆಚಿ ತೆಂ ನಿಂವ್ಚೊ ಸಾರ್ಕೆಂ ಜಾಣಾ.

### 6. ಸವಯೆನ್ ಮಾಗ್ಣೆಂ:

ಆಮ್ಚ್ಯಾ ಧರ್ಮಾಂತ್ ಉಬಿ ದೊತೊರ್ನ್, ಉಪದೆಸ್, ಮಿಸ್ತೆರ್ ಆನಿ ಕಂತಿಗ್ ಮ್ಹಣ್ ಪಾಟ್ಲ್ಯಾ ದೋನ್ ಹಜಾರ್ ವರ್ಸಾಂ ಥಾವ್ನ್ ತೆಂಚ್ ಮಾಗ್ತಾಂವ್, ತೆಂಚ್ ಮ್ಹಣ್ತಾಂವ್, ತೆಂಚ್ ಪುಸ್ತುಸ್ತಾಂವ್. ಸವಯೆನ್ ಮ್ಹಳ್ಳ್ಯಾಂತ್ ಭಾವನಾಂ ನಾಂತ್, ಭೊಗ್ಲಾಂ ನಾಂತ್, ಚಿಂತುನ್ ಉಚಾರ್ಲಿ ನಾ. ಕಿತೆಂಯಿ ಜಾತಾ ಕಶೆಂಯಿ ಜಾತಾ. ಸುರ್ವಾತಿಲ್ಲೆಂ ಆಕೇರ್ ಕೆಲ್ಯಾರ್ ಜಾಲೆಂ. ಅರ್ಧ್ಯಾಕ್ ಅರ್ಧ್ ಸಬ್ ಗೀಳ್ನ್ ಅರ್ಧ್‌ಕುರೆಂ ಉಚ್ಚಾರ್ ದಿಂವ್ಚೆ ಸಬ್ “ಅಭಾಸ್” ಜಾತಾತ್. ಉದಾ: ಎಕಾ ಕುಟ್ಮಾಂತ್ ತೆರ್ಸಾ ವೆಳಾರ್ ಲದಿನ್ ಆಯ್ಕಾಲ್ಲಿ - ಹರೈಕ್ ಸಾಂದೊ ಸೂಪರ್ ಸ್ಪೀಡಾರ್ ಜಾಪ್ ದಿತಾಲೊ: “ಆಮಾ ಪಾಸತ್ ವಿನತಿ ಕರ್” ಜಾಪ್ “ಆಮ್ಚಾಣ್” ತೀಕ್ ಕರ್ ಜಾಲ್ಲಿ. ಇಗರ್ಜೆಂತ್ ಆಯ್ಕಾಲ್ಲೆಂ: “ವಾಖಣ್ ತುಕಾ ಕ್ರಿಸ್ತಾ” - “ವಾಗೊಣಿ ಮ್ಹಾಕಾ ದಿಸ್ತಾ”, “ಪವಿತ್ರ ಕಾಳ್ಜಾ”, “ಪವಿತ್ರ ಕಾಚಾ” ಅಶೆಂ ಆಯ್ಕಾತಾನಾ ಖಿಂಚೊ ದೇವ್ ಸೊಸಿತ್?

### 7. ಭಕ್ತಿನ್ ಮಾಗ್ಣೆಂ:

ಭಕ್ತ್ ಪ್ರಭಾವಾನ್, ದಬಾವಾನ್, ಶಿಕ್ಪಾನ್ ಯೆಂವ್ಚಿ ನ್ಹಯ್. ತಿ ಸಮೋಣೆನ್ ಕಿರ್ಲಾತಾ. ಭಕ್ತ್ ದೊಳೆ ಧಾಂಪುನ್ ಮಂತ್ರಾಂ ಘುಣ್ಣುಣ್ಣೆಂ ನ್ಹಯ್. ತಿ ಕಾಳ್ಜಾಚಿ ಭಾಸ್. ದೆವಾಕ್ ಆನಿ ಭಕ್ತಿಕಾಕ್ ಅಸಲಿಚ್ ಭಾಸ್ ಜಾಯ್ ಮ್ಹಣ್ ನಾ. ಹೆರಾಂನಿ ಶಿಕಯ್ಲೆಲೆಂ ಮಾಗ್ಣೆಂ ಹೆರಾಂಚ್ಯಾ ಮೊಚ್ಯಾಂನಿ ಚಲ್ಚೆಪರಿಂ. ಭಕ್ತಿವಿಣೆಂ ಖಿಂಚಾಯ್ ಪ್ರವರ್ಗಾಂನಿ ಮಾಗ್ಣೆಂ ನಿಷ್ಪ್ರಯೋಜಕ್.

### ಮಾಗ್ಣೆಂ ಕಿತ್ಯಾಕ್ ಗರ್ಜೆಚೆಂ?

ಸಬಾರ್ ವಿಗ್ಯಾಂನಿ, ದೊತೊರಾಂಕ್, ಸಂಶೋದಕಾಂಕ್ ಮಾಗ್ಚ್ಯಾ ಭಿತರ್ಲಿ ಸಕತ್ ಅಜೂನ್ ಸೊಧುನ್ ಕಾಡುಂಕ್ ಜಾಂವ್ಕ್ ನಾ. ಏಕ್ ಬಳಿಷ್ಟ್ ಖರೋಖರ್ ಸತ್ ಗಜಾಲ್ ಹಾಂಗಾ ಮುಲ್ಲೇಕ್ ಕರ್ತಾಂ.

ಬೆಂಗ್ಳುರಾಂತ್ಲ್ಯಾ ರಿನಿವಲ್ ರಿಟ್ರೀಟ್ ಸೆಂಟರಾಂತ್ ಇಂಗ್ಲಿಷ್ ರೆತಿರ್ ಚಲ್ತಾಲಿ. ಮ್ಹಜಿ ಖಾಸ್ ಕುಟ್ಮಾದಾರ್ನ್, ಇಷ್ಟಿಣ್ ಪಾಟ್ಲ್ಯಾ ದೋನ್ ವರ್ಸಾಂ ಥಾವ್ನ್ ಥಂಯ್ ಮಾಗ್ಚ್ಯಾಕ್ ವೆತಾಲಿ. ತ್ಯಾ ದೀಸ್ ಕರಿಣ್ ಅಸ್ವಸ್ಥ್ ಜಾಲ್ಲಿ. ದಾಕ್ಟೆರಾಂನಿ “ವೆರಿ ಸೊರಿ” ವೇಳ್ ಉತ್ರಾಲಾ ಮ್ಹಳ್ಳಿ ಜಾಪ್ ದಿತಾನಾ ಆಕಾಸ್ ಕೊಸಾಳ್ಕೊ ಅನ್ಬೊಗ್ ಆಮ್ಕಾಂ ಲಾಗಿಂ ಆಸ್‌ಲ್ಲ್ಯಾಂಕ್ ಜಾಲೊ. ಉಸ್ಮಡ್ ಉಲ್ಬಣ್ ಜಾವ್ನ್ ಕಾಳ್ಜಾ ಉಡಿ ಸವಾಸ್ ಜಾತೆ ಯೆತಾಲಿ. ತಿಚೊ ಪತಿ ಘಳಾಯ್ ಕರಿನಾಶೆಂ ರೆತಿರ್ ಸೆಂಟರಾಚ್ಯಾ ಸಿಸ್ಟರ್ ಸಿಂತಿಯಾಕ್ ಫೋನ್ ಕರ್ನ್ ವಿಷಯ್ ಕಾಂಗ್ತಾ. ಜಮ್‌ಲ್ಲ್ಯಾ 200 ಭಕ್ತಿಕಾಂನಿ ತನ್-ಮನ್-ಭಕ್ತಿನ್ ಸಿ| ಸಿಂತಿಯಾಚೆ ಮುಖೆಲ್ಪಣಾರ್ ತಿಚೆ ಖಾತಿರ್ ಮಾಗೊನ್ ದೆವಾಚೆ ಮಹಿಮೆಕ್ ಹೊಗ್ಗಿಕ್ ದಿವ್ನ್ ತಿಚೆ ಭಲಾಯ್ಕೆಕ್ ವಿನತಿ ಕೆಲಿ. ಜುಸ್ತ್ ಅರ್ಧ್ಯಾ ಘಂಟ್ಯಾನ್ ತಿ ಉಟೊನ್ ಬಸ್ಲಿ. ತ್ಯಾ ಉಪ್ರಾಂತ್ ಆಜ್ ಪರ್ಯಾಂತ್



ನಾ ಉಸ್ತದ್, ನಾ ಅಸ್ವಸ್ಥಪಣಾಚಿಂ ಲಕ್ಷಣಾಂ. ದಾಕ್ತೆರ್ ಖರೆಂಚ್ ವಿಸ್ಮಿತ್ ಜಾಲ್ಲೆ. ಮಾಗ್ಣ್ಯಾ ಸಕತ್ ಬೋವ್ ಲಾಗ್ನಿಲ್ಯಾನ್ ಪಳೆಲ್ಲೊ ಅನ್ಬೋಗ್ ಮ್ಹಾಕಾ ಸಾಂಗ್ತಾ, ಮಾಗ್ಣೆಂ, ಕುಡಿಕ್ ರಗತ್ ಕಿತ್ಲೆಂ ಗರ್ಜೆಚೆಂ, ಜಿವಾಕ್ ವಾರೆಂ ಕಿತ್ಲೆಂ ಗರ್ಜೆಚೆಂ, ತಿತ್ಲ್ಯಾಚ್ ಮಾಪಾನ್ ವ್ಯಕ್ತಿನ್ ಮಾಗ್ಣ್ಯಾಲಾಗಿಂ ಸಂಬಂಧ್ ದವರಿಜೆ.

ಮಾಗ್ಣ್ಯಾಕ್ ಪಾತ್ಯೆಣಿ, ತತ್ವಾಂ, ಆದರ್ಶಾಂ ಧ್ವಾರಿಂ ರುತಾ ಕರ್ಚೆ ಪ್ರಾಸ್, ಮಾಗ್ಣೆಂ ಭೊಗ್ಚೆಂ ಆನಿ ತೆಂ ಗರ್ಜ್ ಮ್ಹಳೆ ಭಾವನಾತ್ಮಕ್ ಸಂಬಂಧ್ ಗೂಂಡ್ ಜಾವ್ನ್ ಆಸ್ಚೆಂ ಚಡ್ ಬರೆಂ. ಮಾಗ್ಣ್ಯಾ ಧ್ವಾರಿಂ ಭಲಾಯ್ಕಿ, ಉಣೊ ರಗ್ತಾದಾಬ್, ಲಾಂಬ್ ಆವ್ಕ್, ಸಮಧಾನಿಕ್ ಚಿಂತ್ಪಾಂ, ದೇವಾ-ಸಕ್ತಿ ಆನಿ ಮನ್ಯಾಧರ್ಮ ಮಧೆಂ ಸಂಬಂಧ್ ರುತಾ ಜಾತಾ. ಸಬಾರ್ಕಿಂ ಕಾರ್ಕಿಂ ದುಡ್ವಾ ಬಳಾನ್, ಮನ್ಯಾ ಸಕ್ತಿನ್, ಅಧಿಕಾರಾನ್ ಜಾಂವ್ಕ್ ಅಸಾಧ್ಯ್ ಜಾಲ್ಲಿಂ ಫಕತ್ ಮಾಗ್ಣ್ಯಾ ಧ್ವಾರಿಂ ಜಾಲ್ಲಿಂ ಆಮಿ ಜಾಣಾಂವ್. ಪಯ್ಲಾರ್ ಹಿಂದೂ ಭಾವ್ ಗಾಯತ್ರಿ ಮಂತ್ರ, ಮುಸ್ಲಿಂ-ಸಿಖ್-ಜೈನ್ ಪರ್ಯಾಂತ್ ಧ್ಯಾನ್-ಮಾಗ್ಣ್ಯಾನ್ ಪಯ್ಲ್ ಕರ್ತಾನಾ ಕ್ರಿಸ್ತಾಂವ್ ಹ್ಯಾ ಸಂಗಿರ್ ಪಾಟಿಂ ಉರ್ಲ್ಯಾತ್ ತಶೆಂ ಭೊಗ್ತಾ.

ಯುವಜಣಾಂಕ್ ಏಕ್ ಹಿಶಾರೊ: ಮಾಗ್ಣ್ಯಾ ಜಿಣಿ ಭರ್ವಸೊ ಚಡಯ್ತಾ. ಶಿಕಪ್, ನೌಕರಿ, ಕಸಲೆಯಿ ಜಿವಿತ್ ತುಂ ಘೆ - ಮಾಗ್ಣ್ಯಾಕ್ ಸ್ಥಾನ್ ದವರ್. ಮಾಗ್ಣೆಂ ಒಕತ್ ನ್ಹಯ್, ಪೊರ್ಮುಲಾ ನ್ಹಯ್, ತಿ ಏಕ್ ಉತ್ತಿಮ್ ಸಾಧಕಾಚಿ ವಾಟ್. ಚಡ್ತಾವ್ ಆಪ್ಚಿಂ ಮಾಗ್ಣಿಂ ಧಳಾಂ ಪ್ರಶಾಂತ್ ಜಾಗ್ಯಾಂನಿ ಪ್ರಕೃತಿ ಉಸ್ಕಾರ್ ಆಸ್ತಾತ್. ಸಕಾಳಿಂ ಸಾಂಜೆಚೆಂ “ಜೋಗಿಂಗ್ ಆನಿ ವೊಕ್” ತ್ಯಾ ಧಳಾ ಪರ್ಯಾಂತ್ ಕೆಲ್ಯಾರ್ ಮಾನಸಿಕ್ ಧೈರ್, ದೈಹಿಕ್ ಸಕತ್ ಚಡವ್ಯೆತ್.

ಕಿತ್ಲೊ ಘಡಿಯೊ ಆಮಿ ಖೆಳಾಂತ್, ಹೊಟೆಲ್ ಪಾರ್ಕಾಂನಿ, ತೊಟಾಂ ಭಾಟಾಂನಿ, ಭೊಂವ್ಡೆರ್ ಆನಿ ಪಯ್ಲಾರ್ ಖರ್ಚೆತಾಂವ್ ಪಳೆಯಾ. ಕಾಂಯ್ ಮಾಗ್ಣ್ಯಾಕ್ - ಭಕ್ತಿಪಣಿಂ ಧೊಡ್ಲೊ ಘಡಿಯೊ ದಿಲ್ಯಾತ್.

ವಯುಕ್ತಿಕ್ ಮಾಗ್ಣೆಂ ತುಜಿ ಸಕತ್. ತೆಂ ತ್ರಾನ್ ಘೆಂವ್ಕ್ ಸಕಾಳ್ ಸಾಂಜೆರ್ ಆತ್ಮಿಕ್ ಆನಿ ದೈವಿಕ್ ಟೊನಿಕ್ ಭರ್ತಿ ಕರ್. ಜಿತ್ಲೆಂ ನಿತಳ್ ತುಂ ಮಾಗ್ತಾಯ್ ಜಿತ್ಲೆಂ ಭಕ್ತಿಪಣಿಂ ತಿತ್ಲೆಂ ಊಂಚ್ ಆದರ್ಶ್, ತತ್ವ್, ತಾಲೆಂತಾಂ, ಸಾಧನಾಂ ತುಜಿಂ ಜಾತಾತ್.

ದುಸ್ರ್ಯಾನ್ ಕುಟ್ಮಾ ಮಾಗ್ಣೆಂ: ನವೆಂ ರೂಪ್, ನವೆಂ ಚಿಂತಪ್ ಕುಟ್ಮಾ ಮಾಗ್ಣ್ಯಾಂತ್ ಯೆಂವ್ಚಿ. ಶಿಕಯ್ಲೆಲಿ ಉಬಿ ದೊತೊರ್ನ್ ಅವ್ಮರಿ, ತೇರ್ಸ್ ಫಕತ್ ಯಾಂತ್ರಿಕ್ ರಿತಿನ್ ಮಾಗ್ಣೆಂ ಸಂಪಯ್ತಾ. ತೆದ್ನಾಂ ಶಿಕಪ್ ಉಣೆಂ. ಸಗ್ಳಿಂ ತೊಂಡ್ಪಾಶಿಂ ಸಾಂಗೊನ್ ಆಸ್ಲೆಲಿಂ ಮಾಗ್ಣಿಂಚ್ ಆಮಿ ಆಜ್ ಪರತ್ ಗುಣ್ಗುಣಾಂವ್?

ಏಕ್ ಪವಿತ್ರ್ ಪುಸ್ತಕಾಂತ್ಲೆಂ ವಾಚಪ್, ಉಪ್ಕಾರ್ ಆಟವ್ಚಿ, ಹೊಗ್ಗಿಕ್, ಹೆರಾಂ ಖಾತಿರ್ ಮಾಗ್ಣೆಂ, ತುಮ್ಮಿ ಸ್ಥಿತಿಗತ್, ಕುಟ್ಮಾಂತ್ಲೆ ಕಷ್ಟ್, ದುಬ್ಳಿಕಾಯ್ ಮಾಗ್ಣ್ಯಾರ್ ದವರ್ಲ್ಯಾರ್ ಬೆಸಾಂವಾಚೊ ಪಾವ್ಸ್ ಯೆಂವ್ಚ್ಯಾಂತ್ ದುಭಾವ್ ನಾ.

ತುಂ ಹ್ಯಾ ಮಾಗ್ಣ್ಯಾಚೊ ಮುಖೆಲಿ ಜಾ. ಆತಾಂ ತುಂ ಆಮ್ಕಾಂ ಮಾಗೊಂಕ್ ಶಿಕಯ್! ❖





6

## ಏ ಮಾಂ ತುಕಾ ಹಜಾರ್ ಸಲಾಮ್

‘ಸಂಸಾರಾಂತ್ ಆವಯ್ ದೆವಾಚೆಂ ಪ್ರತಿರೂಪ್’ ಮ್ಹಳ್ಳೆಂ ಆಯ್ಕಲಾಂ. ಖರೊಖರ್ ಥೊಡ್ಯಾ ವಿಷಯಾಕ್ ಹೆಂ ಸತ್. ತಿಚ್ಯೆ ಥಾವ್ನ್ ರಚನ್, ತಿಚ್ಯೆ ಥಾವ್ನ್ ಜನನ್, ತಿಚೆಂ ಲಾಲನ್ ಪೋಷಣ್, ತಿಚ್ ಸಾಂಬಾಳ್ನಾರ್; ಪಡ್ಲೆಂತ್, ರಡ್ಲಾಂತ್ ತಿ ಭುಜ್ವಣ್ನಾರ್, ದುಖಾಂತ್ ಭುಕೆಂತ್ ಖಿಂತಿಂತ್ ತಿ ಭರ್ವಸೊ, ಸಂಸಾರಿ ಪಯ್ಲೆಂ ಉಸ್ಕೆಂ, ಚೀಂವ್, ಭಾಸ್ ಆನಿ ಚಲಪ್ ಆವಯ್ಲೆಂ.

### ಏ ಮಾಂ ತುಕಾ ಹಜಾರ್ ಸಲಾಮ್

ದೆವಾನ್ ಕಾಂಯ್ ಹ್ಯಾ ಶತಮಾನಾಂತ್ ಆಪ್ಲೆಂ ಪ್ರತಿರೂಪ್ ಬದ್ಲಿಲಾಂ? ಕಾಂಯ್ ಆಪ್ಲೆ ರಚ್ಣೆಚೆಂ ಕಾಮ್ ದಿಲ್ಲ್ಯಾ ದಾದ್ಲ್ಯಾ ಆನಿ ಸ್ತ್ರಿಯೆಚ್ಯಾ ಜವಾಬ್ದಾರೆಂತ್ ಸ್ತ್ರಿಯೆ ಥಂಯ್ ಕರೋರಾಯೆಚಿ ಮತ್, ಕಾಂತಾಳ್ಯಾಚಿ ಚಾಲ್, ಕುಟ್ಮಾ ಜಿವಿತಾಚ್ಯಾ ಖೆಳ್ಕುಳಾಚೊ ಖೆಳ್ ಗರ್ಭಾಸಾಪ್ ದವರ್ಚಿ ನಿತಳಾಯ್(?) ಜಬ್ಬೊರ್ ಮಾಘಾನ್ ದಿಲ್ಯಾಗಾಯ್? ಅಶೆಂ ಸಾಂಗ್ಲ್ಯಾಂತ್ ಕಾರಣಾಂ ಆಸಾತ್, ದೊಳ್ಕಾಂ ಮುಕಾರ್ ಶೆಂಭರೊಂ ಘಡಿತಾಂ ಆಸಾತ್‌ಕಿ, ಜಿವಿ ಜಿವಿ ಸಾಕ್ಸ್ ಜಾವ್ನ್ ನೆಣ್ಣಿಂ ನೆಣ್ಣಿಂ ಬಾಳಾಂ ಮ್ಹಜೆ ಭೊಂವ್ತಿ ಆಸಾತ್.



ಜಿಲ್ಲಾಚ್ಯಾ ಭುರ್ಗ್ಯಾ ರಾಕಣೆಂ ಸಮಿತಿಚೊ ಸಾಂದೊ ಜಾವ್ನ್, ಮ್ಹಾಕಾ ಸರ್ಕಾರಾನ್ ನೆಮ್ಲಲೊ ಆಸ್ತಾಂ, ಮ್ಹಜೆಂ ಸಮೊರ್ ಆಯ್ಲಿಂ ಥೊಡಿಂ ಕಠೋರ್ ಸತಾಂ ಹಾಂಗಾ ಉಲ್ಲೇಕ್ ಕರ್ತಾಂ.

ಸವಿತಾ ಘಕತ್ 17 ವರ್ಪಾಂಚೆಂ. ದುಸ್ರ್ಯಾ ಪಿಯುಂತ್ ಶಿಕ್ತಾ. ಸಾಂಗಾತಿ ಚಲ್ಯಾಚೆ ಸಳಾವಳಿಂತ್ ಆವಯ್ ಜಾಲೆಂ. ಚಾರ್ ಮಯ್‌ನೆ ಒಗಿಂಚ್ ಆಸ್ಲೆಲ್ಯಾ ಸವಿತಾಕ್ (ತೆಂಯ್ ಕಾನೂನಾ ಪ್ರಕಾರ್ ಭುರ್ಗೆಂ ತೆಂ ಹಾಂಗಾ ಗಮನಾರ್ಹ್) ಕುಡಿಂತ್ಲಿಂ ಬದ್ಲಾವಣ್ ಮ್ಹಾರೊಗ್ ಪಡ್ಲಿ. ಅಬರ್ಶನಾಕ್ ಸಬಾರ್ ಕಡೆ ಧಾಂವ್ಲೆಂ. ಚಲೊ ಚುಕಾರಿ ಮಾರ್ನ್ ಪೊಳ್ಳಾ ಗೆಲ್ಲೊ. ಗರ್ಭಾಂತ್ಲ್ಯಾ ಮಾಸುಮ್ ಪಿಂಪ್ರ್ಯಾಕ್, ಜಾಚಿ ಕಾಂಯ್ ಚೊಕ್ ನಾಸ್ತಾಂ ತಾಕಾ ಶಿಂದುನ್, ಚಿರುನ್ ಭಾಯ್ರ್ ಉಡೊಂವ್ಕ್ ಸವಿತಾನ್ ಒಳ್ಳಿಚ್ಯಾ ಹರ್ ನರ್ಸಿಂಗ್ ಹೋಮ್, ಆಸ್ಪತ್ರ್ಯಾಂನಿ ಸರ್ಕಸ್ ಕೆಲೆಂ. ಒಳ್ಳಿಚ್ಯಾ ಎಕಾ ಮಿತ್ರಾ ಧ್ವಾರಿಂ ವಿಷಯ್ ಕಳ್‌ಲ್ಲ್ಯಾ ಆಮಿ ತಾಕಾ ಕಾಯ್ದಾ ಪ್ರಕಾರ್ ರಾಕಣ್ ಕರುನ್ ಭುರ್ಗ್ಯಾಕ್ ಜಲ್ಮ್ ದಿವಯ್ಲೆಂ ಕೆಲೆಂ. ಆಚ್ ತೆಂ ಭೊವ್ ಸುಂದರ್ ಚಲ್ಯಾ ಭುರ್ಗ್ಯಾಕ್ ಬಾಳಾಂತ್ ಜಾಲಾಂ. ಸಮಾಜ್, ಕುಟುಂಬ್, ಅಂತಸ್ತ್, ಪ್ರಾಯ್ ಆನಿ ಫುಡಾರ್ ಚಿಂತುನ್ ಸವಿತಾ ಹ್ಯಾ ಭುರ್ಗ್ಯಾಕ್ ಅನಾಥ್ ಕರುನ್ ಸಾಂಡುನ್ ವೆಚೆಂ ಪಡ್ಲಾಂ. ಏಕ್ ನಿದರ್ಶನ್ ಸವಿತಾಚೆಂ ಮಾತ್ರ್ ತರಿ ದ.ಕ. ಜಿಲ್ಲಾಂತ್ ಅಸಲ್ಯಾಂ ಅಕ್ರಮ್ ಸಂಬಂಧಾ ಧ್ವಾರಿಂ, ಲಗ್ನಾ ಭಾಯ್ರ್ಯಾ ಸಂಬಂಧಾ ಧ್ವಾರಿಂ ಜಾಲ್ಲ್ಯಾ ಭುರ್ಗ್ಯಾಂಕ್ ಅನಾಥ್ ಕರುನ್ ಗೆಲ್ಲಿಂ ದೆವಾಚಿಂ ಪ್ರತಿರೂಪ್ ಜಾಲ್ಲ್ಯೊ ಆವಯೊ ಕಿತ್ಲೊ ಕೋಣ್ ಜಾಣಾಂ? ಪೂಣ್ ಆಮ್ಚ್ಯಾ ಹಾತಾಕ್ ಪಾಟ್ಲ್ಯಾ ಸ ಮಯ್‌ನ್ಯಾಂನಿ ಮೆಳ್‌ಲಿಂ ಅಸಲಿಂ ಭುರ್ಗಿಂ ಸಾಟ್!

ಏ ಮಾಂ, ಅನಾಥ್ ಕೆಲ್ಲ್ಯಾ ಹ್ಯಾ ಭುರ್ಗ್ಯಾಂಚೆ ತರ್ಫೆನ್ ತುಕಾ ಹಜಾರ್ ಸಲಾಮ್! ಸಲಾಮ್ ಜಲ್ಮ್ ದಿಲ್ಲಾಕ್!

ಸಲ್ಮಾ ಆನಿ ರೇಷ್ಮಾ, ಘರ್ಚಿ ದುಬ್ಳಿ ಕಾಯ್ ತಡ್ವುಂಕ್ ಜಾಯ್ನಾಶೆಂ ಘರ್ ಸೊಡ್ನ್ ವೆತಾತ್. ಗಾಂವಾಂತ್ ಕಿತೆಂ ಕಿತೆಂ ಗುಸು ಗುಸು ಖಬರ್! ಪೊಲಿಸಾಂಕ್ ಕಂಪ್ಲೆಯ್ನ್, ಹೆಣೆಂ ತೆಣೆಂ ಸೊದ್ತಾತ್. ಚಲಿಯಾಂಚೊ ಪಾತ್ಸೊ ನಾ. ಸಲ್ಮಾಕ್ ಸೊಳಾ ವರ್ಪಾ ಆನಿ ರೇಷ್ಮಾಕ್ 18.

ಧಾ ದೀಸ್ ಸಂಪ್ಲೆ. ಚಲಿಯಾಂಚೊ ವಿಷಯ್ ನಿವೊಲ್ಲೆ. ಆವಯ್ ಪಯ್ಲಿಚ್ ಅಂತರ್‌ಲ್ಲಿ, ಬಾಪಯ್ನ್ ಲೊಕಾಚೆಂ ಉಲವ್ಣೆಂ ಆಯ್ಕುಂಕ್ ತಾಂಕಾನಾಶೆಂ ನೇತ್ರಾವತಿ ನ್ಹಂಯ್ತ್ ಜೀವ್ ಅರ್ಪಿಲೊ.

ಪಯ್ಲಿಲ್ಯಾ ಗೋವಾ ಥಾವ್ನ್ ಪಂದ್ರಾ ದಿಸಾಂ ಉಪ್ರಾಂತ್ ಆಮ್ಚ್ಯಾ ಸಮಿತಿಕ್ ಭುರ್ಗ್ಯಾಂಚಿ ಮಾಹೆತ್ ಲಾಬ್ಲಿ. ಕಾರ್ಯಾಚರಣಾಂತ್ ಧಾಕ್ಚ್ಯಾ ಚಲಿಯೆಕ್ ಆಮಿ ವಾಂಚಿವ್ನ್ ಪಾಟಿಂ ಹಾಡ್ಲೆಂ. ಪ್ರಥಮ್ ಚಿಕಿತ್ಸಾ, ಪಯ್ಲಿ ಮಾಹೆತ್ ಸಂಗ್ರಹ್ ತಶೆಂ ವೈದಕೀಯ್ ತಪಾಸಣ್ ಕರ್ತಾಂ ಚಲಿ, ಪಾಟ್ಲ್ಯಾ ಬಾರಾ ದಿಸಾಂನಿ ಸತತ್ ವೀಸ್ ದಾದ್ಲ್ಯಾಂಕ್ ಬಲಿ ಜಾಲ್ಲೆಂ. ತೆಂಯ್ ಸ್ವಂತ್ ಬಾಪ್ಲ್ಯಾನ್ ಹ್ಯೆ ಚಲಿಯೆಕ್ ದಂದ್ಯಾಕ್ ವಿಕ್‌ಲ್ಲೆಂ, ಕಾಮಾಚ್ಯಾ ನಾಂವಾನ್ ಆಮ್ಚ್ಯಾ ಗಮನಾಕ್ ಆಯ್ಲೆಂ.

ಚಲಿಯೆಚ್ಯಾ ತಪಾಸಣೆಂತ್ ವಿಷಯ್ ಸಬಾರ್ ಲಾಬ್ಲೆಲೆ ತರಿ ತೆಂ ಮಾರಕಾರ್ ಎಚ್‌ಐವಿಕ್ ಒಳಗ್ ಜಾಲ್ಲೆಂ. ತ್ಯಾ ಭಾಯ್ರ್ ಚಲಿ ಆವಯ್ ಜಾಂವ್ಚ್ಯಾರ್ ಆಸಾ.



ಫಾಲ್ಕಾಂ ಹೆಂ ಭುರ್ಗಿಂ ಎಕಾ ಬಾಳ್ಕಾಕ್ ಜಲ್ಮ್ ದಿತಲೆಂ. ಮಾರೆಕಾರ್ ಪಿಡೆ ಶಿಡೆಂತ್ ಜಲ್ಮ್ ಘೆಂವ್ಚೆಂ ಹೆಂ ಬಾಳ್ಕೆಂ, ಫಾಲ್ಕಾಂ ರಸ್ತಾರ್ ಸಾಂಡುನ್ ವೆತಲೆಂ. ಹಿಂ ಬಾಳ್ಕೆಂ ಕೊಣಾಚಿಂ ಪ್ರತಿರೂಪಾಂ?

ಬಾರಾ ವರ್ಸಾ ಭಿತರ್ಲಿಂ ಎಚ್‌ಐವಿ ಆಸ್ಚಿಂ ಸುಮಾರ್ ದೋನ್ ಹಜಾರ್ ಭುರ್ಗಿಂ ಆಮ್ಚ್ಯಾ ಜಿಲ್ಲಾಂತ್ ಆಸಾತ್. ಕೊಣಾ ಚುಕಿನ್ ?

ಪಾಟ್ಲ್ಯಾ ದಿಸಾಂನಿ ಪತ್ರಾರ್ ಏಕ್ ವ್ಹಡ್ ಅಕ್ಸರಾಚೆಂ ಜಾಯ್ರಾತ್ ಪಳೆಲೆಂ. ಏಕ್ ತರ್ನಾಟೆ ಚಲಿಯೆಚೆಂ ಜಾಯ್ರಾತ್.

“ಮ್ಹಾಕಾ ಲಗ್ನ್ ಜಾಲಾಂ. ಮ್ಹಜ್ಯಾ ಭುರ್ಗ್ಯಾಕ್ ಜೊಕ್ಲೊ ಬಾಪುಯ್ ಜಾಂವ್ಚೊ ದಾದ್ಲೊ ಜಾಯ್. ವಿಂಚವ್ಣ್ ಮ್ಹಜಿಚ್ ಆಸ್ತೆಲಿ.

ಸರ್ವ್ ಸವ್ಲತೆ ಸಂಗಿಂ 50,000/- ಸಾಂಬಾಳ್. 2 ಮಯ್‌ನ್ಯಾ ಉಪ್ರಾಂತ್ ಲೇಕ್‌ಪಾಕ್ ಚುಕ್ತಾ. ತ್ಯಾ ಉಪ್ರಾಂತ್ ಎಕಾಮೆಕಾಕ್ ಕಾಂಯ್ಚ್ ಸಂಬಂಧ್ ಆಸ್ಚೊನಾ/ಆಸ್ಚೊ ನ್ಹಯ್!”

ತಿಚೊ ಇ ಮೇಯ್ಲ್ ಎಡ್ರೆಸಿ ದಿಲ್ಲೊ. ತ್ಯಾ ಮತ್ಲಬಿ ಚಲಿಯೆಕ್ ಆಯ್‌ಲ್ಲಿಂ ಪತ್ರಾಂ 2 ಲಾಖ್ ಖಂಯ್. ಬಾಪುಯ್ ಕೊಣಿ ಜಾಂವ್ಚಿ... ಪೂಣ್ ಸವಾಲ್ ಆಜ್ ಆವಯ್ಪಣ್ ವಿಕ್ಲ್ಯಾಕ್ ಪಡ್ಲಾಂ ತೆಂ ವ್ಹಯ್‌ಮೂ?

ದಾದ್ಲೊ ಸಾರ್ಕೊನಾ, ಕರಿಣ್ ಪಿಯೆತಾ, ತೊ ಪಿಡೆಸ್ತ್, ತಾಕಾ ಸಾಮರ್ಥಿ ನಾ, ತಾಕಾ ಪುರ್ಸತ್ ನಾ, ತಾಕಾ ಭುರ್ಗಿಂ ಜಾಯ್ನಾಂತ್ ಮ್ಹಣ್ ದಾಕ್ಟೆರಾನ್ ಸಾಂಗ್ಲಾಂ, ಮ್ಹಳ್ಳೆಂ ಆಧುನಿಕ್ ಸಾಂಗಪ್ ಆನಿ ಚಿಂತಪ್ ಕುಟ್ಮಾ ಜಿಣ್ಯೆಚೆಂ ರೂಪ್, ಅಸ್ಥಿತ್ವ್ ಆನಿ ತತ್ತ್ವಚ್ ಭೆಸಾಂ ಭೆಸಾಂ ಕರ್ತಾ. ಅಸಲ್ಯಾ ಪಂಗಡ್ಯಾ ಸ್ತ್ರಿಯಾಂ ಪ್ರಾಸ್ ಉಂಚ್ಲೊ ವರ್ಗ್ ಏಕ್ ಆಸಾ ಜಾಂಚಿ ಜಾಪ್ “ಆಮಿ ಸೋಶಿಯಲ್, ಟೂ.... ಸೋಶಿಯಲ್. ಎನ್‌ಜೊಯ್ ಲೈಫ್, ಜಸ್ತ್ ಪೊರ್ ಚೆಂಜ್ ವ “ಟ್ರೈ ಅದರ್ಸ್, ಬಿ ಒಪನ್ ಯಾರ್...!”

ಅಸಲ್ಯಾ ಭಾಂದಾವಳಿಂತ್ ಜಲ್ಮ್ ಘೆಂವ್ಚಿಂ ಭುರ್ಗಿಂ ಕಶಿಂ ವಾಗಿತ್? ಹ್ಯಾ ಆಧುನಿಕ್ ಚಿಂತ್ಪಾ ಶೈಲೆಚ್ಯಾ ದೇವ್ ಭಿರಾಂತ್, ನ್ಯಾಯ್ ನೀತ್ ನಾ ಆಸ್ಚ್ಯಾ; ಗಿರೆಸ್ತ್‌ಪಣಾಂತ್ ಕುಸ್ಚ್ಯಾ ಅಸಲ್ಯಾ ಕುಸ್ಚ್ಯಾ ಅಗ್ಲಾಂ ಸಾರ್ಕಾ ಆವಯ್‌ಚೊ ಕುಸ್ಚೊ ದೇವ್ ಕಿತ್ಯಾಕ್ ಕಿಮ್ಮುನ್ ಕಾಡಿನಾ?

ಸಗ್ಳೊ ಸಂಸಾರ್ ಜಿಕ್ಲೊಂಕ್ ಸಕತ್ ಆಸ್ಚ್ಯಾ ಸುಭಾಂಗ್ ಬಾಪಾಯಾಂಕ್ ಕೊರೊಡಾಂನಿ ದುಡು ಜಮೊವ್ನ್ ದವರ್ಚಿ ಶ್ಯಾಧಿ ಆಸಾ, ಕೇದ್ ಆಸ್‌ಲ್ಲಾ ಕಡೆ ಗುಡ್ಡಾವ್ನ್, ಉದಕ್ ಆಸ್ಚೆ ಕಡೆ ಧುವ್ನ್ ಚಲಿಯಾಂಕ್ ಶಿರಿಗುಂಡಿ ಬಾಂದ್ಪಾಸಾರ್ ಗಳ್ಪಾಸಾರ್ ಉಮ್ಕಾಳಾಂವ್ಚೆ ದಾದ್ಲೆ ಹರ್ ಸ್ತ್ರಿಯಾಂಚ್ಯಾ ಅಸಲ್ಯಾ ಅಬಲ್‌ಪಣಾಂತ್ ಅಶಕ್ತ್‌ಪಣಾಂತ್ ಪ್ರಮುಖ್ ವಾಂಟೆಲಿ ಆನಿ ಪಾತ್ರ್‌ದಾರಿ. ಅಸಲ್ಯಾ ಅನೀತ್‌ದಾರಾಂಕ್ ಕಸಲಿ ಶಿಕ್ಷಾ ಫಾವೊ ಜಾಯ್? ವಾಚ್ಪಿಚ್ ನಿತಿಕರ್ತ್ ಜಾಯಾ.

ದೆವಾನ್ ದಿಂವ್ಚೆಂ ಉತ್ತಿಮ್ ದೆಣೆಂ “ಭುರ್ಗಿಂ!” ಸಬಾರ್ ಕಾಜಾರಿ ವೊರ್ತ್ಯಾ ಜವಾಬ್ದಾರೆನ್ ಹೆಂ ಸ್ವೀಕರ್ಚಿತಾತ್. ಬರಿಂ ಜಲ್ಮ್ ದಾತಾರಾಂ ತಾಂಚ್ಯಾ ಭುರ್ಗ್ಯಾಂಕ್ ಜತನ್, ಪೋಷಣ್, ರಕ್ಷಣ್, ಜ್ಞಾನ್ ಆನಿ ಫುಡಾರ್ ಫಾವೊ ಕರ್ತಾತ್. ಹಿಂ ದೇವ್ ಭಿರಾಂತೆಚಿಂ, ಗೌರವ್ ಆನಿ ಶಿಸ್ತೆಚಿಂ,



ಆದರ್ಶ ಪಾಳಿಂ ಕುಟ್ಮಾಂ ಜಾವ್ನಾಸ್ತಾತ್.

ಕಸಲ್ಯಾಗಿ ಸಂಕಷ್ಟಾಂನಿ ಆಸ್ಲ್ಯಾ ಭುರ್ಗ್ಯಾಕ್, ನಿರಾಧಾರ್, ನಿರ್ಗತಿಕಾಂಕ್, ಸಾಂಡ್‌ಲ್ಲ್ಯಾ ಆನಿ ಅನಾಥ್ ಭುರ್ಗ್ಯಾಂಕ್ ಸಮಾಜೆಂತ್ ಉಂಚ್ಲಿ ಮೌಲ್ಯಧಾರಿತ್ “ಪೊಸ್ಕೆ ಘೆಂವ್ಚಿ ರಿವಾಜ್” ಶತಮಾನಾಂ ಥಾವ್ನ್ ಚಾಲ್ತೆರ್ ಆಸಾ. ವೆಳಾಕಾಳಾ ತೆಕೆತ್ ತಾಚಿಂ ರೀತ್ ನೇಮಾ ಬದ್ಲಲ್ಯಾಂತ್ ತರಿ ಉದ್ದೇಶ್ ತೊಚ್. ಆವಯ್ ಬಾಪುಯ್ ನಾತ್‌ಲ್ಲ್ಯಾ ಅನಾಥಾಂಕ್ ಕುಟ್ಮಾಚೊ ಸಾಂದೊ ಮ್ಹಣ್ ಅಧಿಕೃತ್ ರಿತಿನ ಸ್ವೀಕರ್ಪುಂಚಿಂ. ಹಾಂಗಾಂ ಚಾತ್, ಧರ್ಮ್, ಪ್ರಾಯ್, ಚಲೊ ಚಲಿ ಹೆಂ ಪಳೆತೆಲಿಂಯಿ ಪೊಸ್ಕಿಂ ಆಸ್ತಾತ್. ಖುದ್ ನ್ಹಯ್ ತರಿ ಹೆರಾಂಕ್ ಲಾಭ್‌ಲ್ಲೆಂ, “ದೆಣೆಂ” ಆಪ್ಲೆಂ ಮ್ಹಣ್ ಘೆಂವ್ಕ್, ಸ್ವೀಕರ್ಪುಂಕ್ ವ್ಹಡ್ ಮಾನಸಿಕ್ ತಯಾರಾಯ್ ಗರ್ಜ್.

ಅಸಲಿಂ ‘ಪೊಸ್ಕೆಂ’ ಘೆಂವ್ಚೆ ಭುರ್ಗಿಂ 7 ವರ್ಸಾಂ ವಯ್ಲೆಂ ತರ್ ಭುರ್ಗ್ಯಾಚಿ ಪರ್ವಣ್ ಗರ್ಜೆಚಿ.

“ಪೊಸ್ಕಾಕ್” ಸ್ವೀಕರ್ಪಿಲ್ಲಿಂ ವ್ಹಡಿಲಾಂ ಸ್ವತಾಚೊ ಊಣ್ ಒಳ್ಳೊನ್, ಕಷ್ಟ್ ಸಂಕಷ್ಟ್ ಸಮೊನ್, ಭುರ್ಗ್ಯಾಚಿ ಜತನ್ ದೆವಾಚೆಂ ಕಾಮ್ ಮ್ಹಣ್ ಮಾಂದ್ತಾತ್.

ಪೂಣ್ ಬದ್ಲೊಂಚ್ಯಾ ಸಮಾಜೆಂತ್ ಅನಾಚಾರಾನ್, ಅನೈತಿಕಪಣಾನ್, ಅಬ್ಲೆಸಾನ್ ಬಾಜಾರಿ ಜಿಣ್ಯೆಂತ್ ಜೊಡ್‌ಲ್ಲ್ಯಾ ಸಂಬಂಧಾಚಿಂ ಎಕ್ಲೆ ವಾಟೆನ್ ಭುರ್ಗಿಂ ಗರ್ಭಾಂತ್ ಸಮಾಧಿ ಜಾತಾತ್, ತರ್ ದುಸ್ರ್ಯಾನ್ ಜಲ್ಮಲ್ಲೆ ಘಡಿಯೆ ಆವಯ್ ಏಕ್ ಥೆಂಬೊ ದೂದಿ ಬಾಳ್ಕಾಕ್ ದಿನಾಸ್ತಾ ದಿಕ್ಪರ್ಪುನ್ ಸಾಂಡುನ್ ಘಾಲ್ಲಿಂ ಬಾಳಾಂ ಆಸ್ತಾಂತ್ ಸಮಾಜೆಚಿಂ ಖೆಳ್ಕುಳಾಂ ದಾಖಿಂವ್ಚೊ ಆರ್ಸೊ ಜಾವ್ನ್ ಆಸ್ತಾತ್.


ಪುಡ್ಲಿ ಪರಿಗತ್ ವೆಳಾರ್ ನಿಯಂತ್ರಿತ್ ಜಾಯ್ನಾ ತರ್, ಮನ್ಶ್ಯಾ ಸಂತತೆಕ್ ಏಕ್ ಮಾರೆಕಾರ್ ಖರ್ಗ್ ಖಂಡಿತ್ ಯೆತೆಲೆಂ. ಭಾಡ್ಯಾಕ್ ಬಾಪುಯ್! ಭಾಡ್ಯಾಚ್ಯೊ ಆವಯೊ! ಅನ್ಯ್ ದಾದ್ಲ್ಯಾಚೆಂ ಅರ್ಟಿಫಿಶಿಯಲ್ ಗರ್ಭಧಾರಣ್! ದೊಳೆ ಕಿಡ್ಲಿ ಏಕ್‌ಲ್ಲ್ಯಾ ಪರಿಂ ‘ವೀರ್ಯ್’ ವಿಕಾಪ್ ಭುರ್ಗಿಂ ವಿಕಾಪ್ ಮಾಮುಲಿ ಜಾಲಾಂ. ಆಮಿ ಖಂಚ್ಕೆ ದಿಶಾನ್ ಚಲ್ತೆ ಆಸಾಂವ್?

ದುಸ್ರೆ ಕ್ಲಾಸಿಂತ್ ಶಿಕ್ಪಾ ಹೆ ಚಲಿಯೆಕ್ ಎಕಾ ಮುಸ್ಲಿಂ ಕುಟ್ಮಾನ್ 600/- ರುಪ್ಯಾಂಕ್ ಮೊಲಾಕ್ ಘೆತ್‌ಲ್ಲೆಂ ಸತ್ ವಿಟ್ಲಾಂತ್ ದಾಖಲ್ ಜಾಲಾಂ. ಇಸ್ಕೊಲಾಚ್ಯಾ ಕುಡಾ ಥಾವ್ನ್ ರಾಂದ್ಪಾ ಕುಡಾಕ್ ಹ್ಯಾ ಭುರ್ಗ್ಯಾಕ್ ಟ್ರಾನ್ಸ್‌ಫರ್ ಕರ್ಚ್ಯಾಂತ್ ಇಸ್ಕೊಲಾಚಿಂ ವ್ಹಡಿಲಾಂ, ಹೊಸ್ಪೆಲಾಚಿ ವಾರ್ಡನ್ ಆನಿ ಆವಯ್ ಶಾಮೀಲ್!

ಭುರ್ಗ್ಯಾಂಚೆಂ ವಿಕಾಪ್, ಆವಯ್ ಬಾಪಾಯ್ಚೆಂ ಬೆಜವಾಬ್ದಾರಿಪಣ್ ಧರ್ಮ್-ನೀತ್-ದೇವ್‌ಭಿರಾಂತ್-ಶಿಸ್ತ್ ನಾಸ್ಲೆಂ ಶಿಕಪ್ ಆನಿ ಮೌಲ್ಯಾಂ ಆಮ್ಚ್ಯಾ ಸಮಾಜೆಕ್ ದುಬ್ಲೆಂ ಕರ್ತಾಂ. ಕರಿಣ್ ಅಸಹಯಾಕ್ ಕರ್ತಾ. ವ್ಹಡಿಲಾಂಕ್ ಪ್ರಾಯ್ ಬಸ್ಲಾ. ಭುರ್ಗಿಂ ಲ್ಹಾನ್! ಜವಬ್ದಾರೆಚೆಂ ಜುಂ ಆತಾಂ ಯುವಜಣಾಂ ವಯ್ರ್ ಆಸಾ.

ಕಿತ್ಲ್ಯಾ ಯುವ ಸಂಘಟಕಾಂಕ್ ಹ್ಯಾ ವಿಷಯ ವಯ್ರ್ ಪ್ರಭಾವಿತ್ ಕಾರ್ಯಿಂ ಮಾಂಡುನ್ ಹಾಡುನ್ ನವೆಂ ರೂಪ್ ಸಮಾಜೆಕ್ ದಿಂವ್ಕ್ ಸಕತ್ ಆಸಾ? ಮನ್ ಆಸಾ? ತಾಂಕ್ ಆಸಾ? ❖





## ಸದಾಂಯ್ ಕಾಜಾರ್ ಜಾಂವ್ಯಾಂ?

ಲಗ್ನ್ ಏಕ್ ಸಂಸ್ಕಾರ್, ಖರಾರ್, ಸೊಲ್ಲೊ, ಸಂಸ್ಕೊ ಅಶಿಂ ವ್ಯಾಖ್ಯಾನಾಂ ಶಿಕ್ಷಿ ದಿತಾತ್. ದೊಡ್ಲೊ ಆನಿ ಸ್ತ್ರೀ ಮ್ಹಳ್ಳೊ ದೋನ್ ಎಕ್ಸುರೊ ವಾಟೊ ಏಕ್ ಜಾಂವ್ಚೆಂ ಜಂಕ್ಷನ್ ಲಗ್ನ್ ಜಾವ್ನಾಸಾ. ತ್ಯಾ ಉಪ್ರಾಂತ್ ದೊಡೊ ಜಾಲ್ಲೊ ರಸ್ತೊ ಎಕಾಮೆಕಾಕ್ ಪೂರಕ್ ಜಾವ್ನ್ ರಾಜ್ ಸೊ ತಶೆಂ ಮುಕಾರ್ತಾ. ಸುರ್ವಾತೆರ್ ಭುಮಿ ವೈಕುಂತಾಂತ್ಲಿ ಸೊಬಾಯ್! ದೊನಿ ಬಗ್ಲೆನ್ ದೊದಾ - ಮ್ಹೊಂವಾಚ್ಯೊ ಝರಿ! ಪುಲಾಂ-ಗಂದಾಚೊ ಸ್ವಾದ್! ಸರ್ಗಾಕ್ ಎಕ್‌ಚ್ ಗೇಣ್! ಎಕಾಮೆಕಾಕ್ ಸಮರ್ಪಿತ್ ಜಿಣ್ಯೆ ಭಾಸಾವ್ಣಿ ಕೆಲ್ಲ್ಯಾ ದಾದ್ಲ್ಯಾ-ಸ್ತ್ರಿಯೆಚಿಂ ತರುಣ್‌ಪಣಾಲಿಂ ಮೊಗ್ಲಾಂ-ಸಪ್ಲಾಂ-ಚಿಂತ್ನಾಂ ಸಗ್ಳಿಂ ಆನಂದಾಚಿಂ, ಧಾದೊಸ್ಕಾಯೆಚಿಂ, ತೃಪ್ತೆಚಿಂ. ಜರ್ ಹಿಂ ಉತ್ರಾಂ ಜಿಣಿಯೆಚಿಂ ಅಮರ್ ಪಿಂತುರಾಂ ಜಾವ್ನ್ ಉರ್ಲಿಂ ತರ್...? ಶಾಶ್ವತ್‌ಪಣಿ ಸಕಾರ್ ಜಾವ್ನ್‌ಚ್ ದೊಳ್ಕಾಂ ಸಮೋರ್ ಉಬಿಂ ತರ್...?

ತೆಂ ಭಾಗ್ ಎಕೆಕ್ಲ್ಯಾ ಜೊಡ್ಯಾಕ್ ಎಕೇಕಾ ವೆಳಾ ಆವ್ಡೆ ಪರ್ಯಾಂತ್ ಫಾವೊ ಜಾತಾ. ದೊಡಿಂ ಜೊಡಿಂ ಹೆಂ ಭಾಗ್ ಶಾಶ್ವತ್ ಸಾಂಬಾಳ್ತಾತ್ ತರ್, ಹೆರ್ ಥೊಡ್ಯಾಂಕ್ ಥೊಡೆ ದೀಸ್ ಮಾತ್. ಥೊಡ್ಯಾಂಕ್ ಮಯ್‌ನೆ ತರ್ ಥೊಡ್ಯಾಂಕ್ ಥೊಡಿಂ ವರ್ಸಾಂ! ಸುರ್ದೆರ್ ಆಸ್‌ಲ್ಲಿ ದೊಭಾಯ್, ರೂಚ್, ಸ್ವಾದ್, ಸ್ಪಂದನ್, ಸಮ್ಜಣಿ ಆನಿ ಸಮರ್ಪಣ್ ಕಿತ್ಯಾಕ್ ಸವ್ಯಾಸ್ ಪಂಯ್ಚ್ ಜಾತಾ?

ಧರ್ಮ್-ಖಿಂಚೆಂಯ್ ಜಾಂವ್, ಶಿಕಪ್ ಕಿತ್ಲೆಂಯ್ ಆಸೊಂ, ಸಂಸ್ಕಾರಾ ರಿತಿ-ನೆಮಾ ರಾಲ್ ವ ಕಾನೂನಿ ಕಾಯ್ದಾ ಪರ್ಮಾಣೆಂ ಲಗ್ನ್ ಕರ್ನ್ ಘೆತಾನಾ ತ್ಯಾ ಜೊಡ್ಯಾಂನಿ ಎಕಾಮೆಕಾಕ್ ಕರ್ಚಿ ಸೊಭಿತ್ ಭಾಸಾವ್ಣಿ ಆಸಾ. ತ್ಯಾ ಭಾಸಾವ್ಣೆಂತ್ ಪಯ್ಲ್ಯಾನ್ ದೆವಾ - ಪೃಥ್ವೀಕರ್ತಾಚಿಂ ಬೆಸಾಂವಾಂ ಮಾಗ್ತಚ್ ಎಕಾಮೆಕಾಕ್ ಅದಲ್ ಬದಲ್ ಕರ್ಚಿಂ ವ್ಯಕ್ತ್ ವ ಗುಪ್ತ್ ಉತ್ರಾಂಚೊ ಸಾರಾಂಶ್ ಭೋವ್ ಅರ್ಥಾಭರಿತ್. ಕ್ರಿಸ್ತಿ ಲಗ್ನಾಂನಿ ಪವಿತ್ರ್ ಆಲ್ತಾರ್‌ಚ್ ವೆದಿ ದುನ್, ಕ್ರಿಸ್ತಾಕ್‌ಚ್ ಸಾಕ್ಸ್ ಕರುನ್ ಯಾಜಕಾಕ್ ದೆವಾಲೊಕಾ ಮದ್ಲೊ ಪುರ್ವಿತ್‌ಪಣಾಚೊ ಲಯ್ಲಾರ್ ಕಾರ್ಬಾರಿ ಕರುನ್, ಪ್ರೇಕ್ಷಕ್ ಕುಟ್ಮಾದಾರಾಂಕ್ ತಾಂಚಿ ಹಾಜಿ ಜವಾಬ್ದಾರೆಚಿ ಧ್ವಣ್ ಜಾಗ್ವಣ್ ದೀವ್ನ್ ಹೊಕಲ್-ನೊವ್ರೊ ಎಕಾಮೆಕಾಕ್ ಉಗ್ತಾ ಉಚಾರ್ಚೆನ್ ಉತ್ರಾಂ ಲಾಸ್ ಕರ್ತಾತ್. ತಾಣಿಂ ಮಾತ್ ಕರ್ಚಿ ಹಿ ಭಾಸಾವ್ಣಿ ಹಾಜರ್ ಆಸ್‌ಲ್ಲಾ ಹರೈಕ್ಲ್ಯಾ ಲಗ್ನಾ ದೊಡ್ಯಾಕ್ ತಾಂತಾಂಚ್ಯೊ ಭಾಸಾವ್ಣೊ ನವೀಕೃತ್ ಕರ್ಚೊ ಜಾಗ್ವಣ್ ಘಾಂಟಿ ಆವಾಜ್ತಾತ್. ಸುಖಾಂತ್ ತಶೆಂ ದುಖಾಂತ್; ಕಷ್ಟಾಂತ್ ತಶೆಂ ಪಿಡೆಂತ್ ಎಕಾಮೆಕಾಕ್ ಸಮ್ಜಾತೆಲ್ಯಾಂವ್,



ಮೋಗ್ ಕರೆಲ್ಯಾಂವ್, ವಿಶ್ವಾಸಿ ರಾವ್ತಲ್ಯಾಂವ್ ಆನಿ ಮಾನಾನ್ ಲೆಕ್ತಲ್ಯಾಂವ್. ಅನ್ವಾರಾ-  
ಆಕಾಂವ್ತಾ ಸಾಕ್ತಾ ಜಿಯೆತಲ್ಯಾಂವ್, ಆದರ್ಶ ದೆಕಿವಂತ್ ಕುಟಮ್ ಭಾಂದ್ತಲ್ಯಾಂವ್.  
ಎಕಾಮೆಕಾಚ್ಯಾ ತಾಜ್ಯಾಕ್ ಖಾಂದ್ ದಿತಲ್ಯಾಂವ್.”

ಜೂಡಿ-ಎಡ್ವರ್ಡ್‌ಚೆಂ ಮೊಗಾರ್ ಪಡೊನ್ ಕಾಜಾರ್ ಜಾಲೆಂ. ಆಪುರ್ಬಾಯೆಚೆಂ  
ಜೊಡೆಂ. ಜೋರ್‌ದಾರ್ ಲಗ್ನಾ ಸಂಭ್ರಮ್. ಅರ್ಥಾಭರಿತ್ ಮೀಸ್ ಆನಿ ತ್ಯೊ ಭಾಸಾವ್ಣೆಚ್ಯೊ  
ವೊಳಿ. ವರ್ಸಾಂ ದೋನ್ ಜಾತಾನಾ ತಾಂಕಾಂ ಏಕ್ ಅಪುರ್ಬಾಯೆಚೊ ಚೆರ್ಕೊ ಜಲ್ಮಾತಾ.  
ವಾಡಾತ್ ಯೆತಾನಾ ಜೂಡಿ-ಎಡಿಚ್ಯಾ ಲಗ್ನಾ ಜಿವಿತಾಂತ್ ಸವ್ಕಾಸ್ ಏರ್ ಯೇಂವ್ಕ್ ಸುರು  
ಜಾತಾ. ಉಟ್ಲಾರಿ ರುಗ್ಡೆಂ, ಘುಂವ್ಲಾರಿ ಗಾಳಿ-ಶಿರಾಪ್, ಘರಾಂತ್ ರುಜ್. ಹೆಂ ಪಳೆಲ್ಲ್ಯಾ  
ಚೆರ್ಕ್ಯಾನ್ ಎಕಾ ದಿಸಾ ಆವಯ್ಕ್ ಏಕ್ ಲ್ಹಾನ್ ಸವಾಲ್ ಕೆಲೆಂ.

“ಮಾಂ ಹಾಂವ್ ಕಸೊ ಜಾಲೊಂ?” ಶಿಕ್ಪಿ ಸಮ್ಜೊಣೆಚೆಂ ಜೂಡಿ ಚೆರ್ಕ್ಯಾಕ್ ವಿವರಿತಾ:

“ಹಾಂವೆಂ ಆನಿ ತುಜ್ಯಾ ಡೆಡಿನ್ ಮಸ್ತ್ ಮೋಗ್ ಕೆಲ್ಲೊ ದೆಕುನ್ ದೆವಾನ್ ದಿಲ್ಲೆಂ  
ಬೆಸಾಂವ್ ಪುತಾ.”

“ತರ್ ಮೋಗ್ ಕೆಲ್ಲಾಕ್ಲಣ್ ದೇವ್ ಭುರ್ಗಿಂ ದಿತಾಗಿ ಮಾಂ?”

“ನಾ ಪುತಾ, ತಾಕಾ ಏಕ್ ಸಾಕ್ರಾಮೆಂತ್ ಆಸಾ. ಚೆಡುಂ-ಚೆಡೊ ಎಕಾಮೆಕಾ ಉತರ್  
ದಿತಾತ್. ಯಾಜಕ್ ಬೆಸಾಂವ್ ದಿತಾತ್. ಉಪ್ರಾಂತ್ ಲೋಕ್ ಪರ್ವಣ್ಗಿ ದಿತಾತ್.”

“ಕಿತ್ಲಿ ಬರಿ ರಿವಾಜ್ ಮಾಂ. ಪೂಣ್ ತಿಂ ಕಸಲೆಂ ಉತರ್ ದಿತಾತ್ ಮಾಂ?”

“ಆಮಿ ಎಕಾಮೆಕಾಚೊ ಮೋಗ್ ಕರ್ತಾಂವ್... ವಿಶ್ವಾಸಿ ರಾವ್ತಾಂವ್... ಮಾನಾನ್  
ಲೆಕ್ತಾಂವ್ ಆನಿ ....”

“ಮಾಂ... ತರ್ ತೆಂ ಕಾಜಾರ್, ಅರ್ಥಾಭರಿತ್ ಉತ್ರಾಂ ಫಕತ್ ತ್ಯಾ ದಿಸಾ ಖಾತಿರ್  
ಮಾತ್ರ್‌ಗಿ? ತಶೆಂ ತರ್ ಮ್ಹಜ್ಯಾ ಯೆಣ್ಯಾಚೆಂ ಬೆಸಾಂವ್ ದೆವಾನ್ ತ್ಯಾ ದೀಸ್ ಮಾತ್ರ್  
ದಿಂವ್ಚೆಂ?”

ಜೂಡಿಕ್ ಚಲ್ಯಾಚೆಂ ಜಾಣ್ವಾಯೆಚೆಂ ಉತ್ರಾಂ ದೊಳೆ ಉಗಡುಂಕ್ ಸಹಕಾರ್ ಜಾಲಿಂ.  
ಲಗ್ನಾ ದಿಸಾಚೊ ಸಂಭ್ರಮ್ ಬಾವ್ತಾ, ಈಷ್ಟ್-ಸಯ್ರಿಂ ಫಾಸಾಳ್ತಾತ್. ಪೂಣ್ ಹರ್ ದಿಸಾ ತ್ಯಾ  
ಉತ್ರಾಂ ಬರಾಬರ್ ಹರೈಕಾ ಕಾಜಾರಾ ಜೊಡ್ಯಾಚೆಂ ಲಗ್ನ್ ಜಾಯ್. ತೆಂ ಲಗ್ನ್ ಉತ್ರಾ,  
ಬಾಳ್ತಾ, ಫುಲ್ತಾ. ಜೂಡಿ-ಎಡಿ ತ್ಯಾ ಉಪ್ರಾಂತ್ ಹರ್ ಸಾಂಜೆರ್ ಆಮೊರೆ ಉಪ್ರಾಂತ್  
ಹಾತಾಂತ್ ಹಾತ್ ಘೆವುನ್ ಪುತಾಚೆ ಸಾಕ್ಲೆ ಮುಕಾರ್ ತಿಂಚ್ ಭಾಸಾವ್ಣೆ ಉತ್ರಾಂ ಉಚಾರ್ತಾತ್.  
ತಾಂಚ್ಯಾ ಲಗ್ನಾ ಜಿಣ್ಯೆಂತ್ಲೊ ಘಡಿಯೊ ಆತಾಂ ಚಡ್ ಅರ್ಥಾಭರಿತ್ ಜಾವ್ನಾಸಾತ್. ಸುಖಾನ್  
ಜಿಯೆಂವ್ಚೆಂ ಭಾಗಿ ಆದರ್ಶ್ ಜೊಡೆಂ ತಾಂಚೆಂ ಆಜ್.

ಕಿತ್ಯಾ ಖಾತಿರ್ ಮೊಗಾಚ್ಯಾ ಭಾಂದಾಂತ್ ಎಕ್ವಟ್ಟೆಲ್ಯಾ ಜೊಡ್ಯಾ ಥಂಯ್ ಮನಸ್ತಾಪ್,  
ನಾಸಮ್ಜಣಿ, ವಿಚ್ಛೇದನ್ ಆನಿ ಫಾರಿಕ್ಪಣ್ ಉದೆತಾ?

ಏಕ್ ಜಯ್ತ್ ವೊಡಾ ರುಕಾಚೆ ಬಳಾಧಿಕ್ ಫಾಂಟ್ಯಾರ್ ಏಕ್ ಸೊಭಿತ್ ಧಾಕ್ಪುಲಿ



ಗಿಬುರ್ಜಿ ಘುಡ್ ಭಾಂದುನ್ ಜಿಯೆತಾಲಿ. ಹೆರಾಂ ನಮುನ್ಯಾವಾರ್, ರಂಗೀನ್ ಸುಕ್ಲ್ಯಾಂಕ್ ಕಳೆತಾನಾ ತಿಕಾ ಆಪ್ಲೆಂ ಲ್ಹಾನ್ವಣ್ ಕಾಂಟಾಳ್ಕಾಕ್ ಲಾಗ್ಲೆಂ. ದೆವಾಕ್ ಫಿರ್ಕಾಡ್ ದಿಲಿ. “ತುವೆಂ ಮೊರಿಕ್ ಶೆಂಬರ್ ರಂಗಾನ್ ಸಜಯ್ಲಾಂಯ್, ಕಿರಾಕ್ ಉಲೊಂವ್ಚ್ಯಾ, ಕೊಗ್ಗಿಕ್ ಗಾಂವ್ಚ್ಯಾ, ಗಿದಾಕ್ ಮೊಳ್ಳಾ ಪರ್ಯಾಂತ್ ಉಬೊಂಕ್ ತ್ರಾಣ್ ದಿಲಾಂಯ್. ಮ್ಹಾಕಾ ಕಿತ್ಯಾಕ್ ಯೆದೆಶೆಂ ಕೊಣಾಕಿ ಪರ್ವಾ ನಾಸ್ಚ್ಯಾ ಮಾಘಾನ್ ರಚುನ್ ದಗ್ಗಿತಾಯ್?”

ದೇವ್ ಜಾಪ್ ದೀವ್ನ್ ಮ್ಹಣ್ತಾ: “ತುಂಯಿ ಮನ್ಯಾಪರಿಂ ಖೊಡಿ ಉಲಯ್ತಾಯ್. ತುಕಾ ಹೆರ್ ಸುಕ್ಲ್ಯಾಂಕ್ ಆಸ್ಚೆಂ ಅಪಾಯ್ಬಿರಿತ್ ಜಿವಿತ್ ದಿಂವ್ಚೆಂ ನಾಕಾ ಮ್ಹಣ್ ಹ್ಯಾ ಪರಿಂ ರಚ್ಲಾಂ. ತುಜೆ ಥಂಯ್ ಕಿತೆಂ ವಿಶೇಸ್ ಆಸಾ ತೆಂ ಸಮ್ಜೊ.”

ಹರ್ ದಾದ್ಲ್ಯಾ ಸ್ತ್ರಿಯೆ ಥಂಯ್ ವೆವೆಗ್ಳೆಂಪಣ್ ಆಸ್ಲಾರಿ ವಿಶೇಸ್ ಗೂಣ್ ತಾಂಚೆ ಥಂಯ್ ಆಸಾತ್. ಎಕ್ಲ್ಯಾಕ್ ಉಂಚ್ಲೆ ಗೂಣ್ ಫಾವೊ ಕೆಲ್ಯಾರ್ ತಾಚ್ಯಾ ಸಾಂಗಾತ್ಯಾಲಾಗಿಂ ಧೊಡೆಂ ಊಣ್ ಆಸೊಂಕಿ ಪುರೊ. ತೆಂ ಊಣ್ ಸಾಂಗಾತ್ಯಾಚ್ಯಾ ಗುಣಾಂನಿ ಭರ್ಚೆಂ, ಎಕಾಮೆಕಾಚೆ ಸೊಭಾಯ್, ರೂಪ್, ತಾಲೆಂತಾಂ, ಗೂಣ್, ಬಳ್, ಭೊಗ್ಲಾಂ, ತಾಂಕಿ, ಕೆದ್ನಾ ಸಮ್ಜೊಂಚೆಂ ಮನ್ ದಾದ್ಲೊ-ಸ್ತ್ರೀ ಕರ್ತಾ ತೆದ್ನಾಂ ಸಾಂಗಾತ್ಯಾಲಾಗಿಂ ಅಭಿಮಾನಾಚೊ ಮೋಗ್, ವಿಶ್ವಾಸ್ ದೃಢ್ ಜಾತಾ. ಸಗ್ಳೆಂ ಎಕಾಚ್ ರುಪಾಚೆಂ, ಮಾಘಾಚೆಂ ಜಾಲ್ಲೆಂ ತರ್ ಅಮೆರಿಕಾ, ಆಫ್ರಿಕಾ, ಇಂಡಿಯಾಂತ್ ಆಸ್ಚಿ ಕಾಲೆತಿ, ವೈವಿದ್ಯಪಣ್ ಆಸ್ತೆಂಚ್ ನಾ. ತಶೆಂಚ್ ಗೂಣ್ ಆನಿ ಭಿತರ್ಲಿ ಸಕತ್.

ಜೆದ್ನಾಂ ಗಿಬುರ್ಜಿ ಪರಿಂ ಹೆರಾಂಲಾಗಿಂ ತೆಂ ಆಸಾ, ಹೆಂ ಆಸಾ, ಪಯ್ಲೆ, ಆಸ್ತ್, ಬದಿಕ್, ಬೊಂಗ್ಲೆ, ವಾಹನಾಂ ಮ್ಹಾಕಾ ಕಿತ್ಯಾಕ್ ಹಿ ಗತ್ ಮ್ಹಳ್ಳಾರ್ ಥಂಯ್ ಸಂಬಂಧಾಂತ್ ಫುಟ್ ದಿಸ್ತಾ. ಸ್ತ್ರಿಯೆಚೆಂ ಉತ್ರಾಂ ದಾದ್ಲ್ಯಾಕ್ ಆನಿಕಿ ಧಾಕ್ಪುಲೊ ಕರ್ತಾ, ಹಲ್ಕ್ ಜಾತಾ. ದಾದ್ಲ್ಯಾಚೆಂ ತೊಪ್ಪಿಂ ಉತ್ರಾಂ ಸ್ತ್ರಿಯೆಕ್ ದುರ್ಬಳ್ ಕರ್ತಾತ್, ಪಾತ್ಯೆಣಿ ದಂಡಳ್ತಾ. ಸುಖ್ ಆನಿ ಜಯ್ತ್ ಕಿಮ್ಚೊನ್ ವೆತಾ. ಲಗ್ನ್ ತುಟಾ. ಪೂಣ್ ಖರೆಂಚ್ ಲಗ್ನಾ ಜಿವಿತ್ ಬಾಳ್ವಾಚೆ ತರ್ ಮೊಗಾ ಪ್ರಾಸ್ ಚಡಿತ್ ಬಳಾಧಿಕ್ ಹಾತೆರ್ ಜಾವ್ನಾಸಾ ವಿಶ್ವಾಸಾಚೆಂ, ಪಾತ್ಯೆಣೆಚೆಂ.

ಏಕ್ ಭಾರಿ ದೆವೊತ್, ಸದಾಂ ಮಿಸಾಕ್ ವೆಚಿ, ಸದಾಂ ಬೈಬಲ್ ವಾಚ್ಚಿ ಸ್ತ್ರೀ ಏಕ್ ದೀಸ್ ಬಾಯ್ಬಲಾಂತ್ಲಿ ಹಿ ವೊಳ್ ವಾಚ್ತಾ: “ಜರ್ ತುಕಾ ಸಾಸ್ವಾ ತಿತ್ಲೊ ಭಾವಾಡ್ತ್ ಆಸಾ ತರ್ ಆನಿ ಪರ್ವತಾಕ್ ವಚ್ ಮ್ಹಣ್ತಾಯ್ ತರ್ ತೊ ಖಂಡಿತ್ ವೆತಾ.”...

ತಿಕಾ ಹ್ಯೆ ವೊಳಿಂತ್ಲೆಂ ಸತ್ ವರವ್ನ್ ಪಳೆಂವ್ಕ್ ಆಸ್ಲೆಂ. ತಿಣೆಂ ಮನ್ ಕೆಲೆಂ. ಘರಾ ಪಾಟ್ಲ್ಯಾನ್ ಸೆಜಾರ್ಚ್ಯಾಂಚೊ ಉಬಾರ್ ಗುಡೊ ಆಸ್ಲೊ ಕೆದ್ನಾಂಯಿ ತಿಕಾ ಆಡ್ಕಳ್. ತ್ಯಾ ಗುಡ್ಯಾಕ್ ರಾತಿಂ ನಿದೊಂಕ್ ವೆಚ್ಯಾ ಪಯ್ಲೆಂ “ಹಾಂಗಾ ಥಾವ್ನ್ ಸಕಾಳ್ ಜಾಂವ್ಚ್ಯಾ ಪಯ್ಲೆಂ ಉಸಳ್” ಮ್ಹಣ್ ಫರ್ಮಾವ್ನ್ ತಾತಿ ಜಾಲಿ.

ಸಕಾಳಿಂ ಉಟಾನಾ... ಗುಡೊ ಖಂಯ್ ವಚೊಂಕ್ಚಾ. ಥಂಯ್ಚ್ ಆಸ್ಲೊ. ವೋಕ್ಲ್ ಶಿರ್ಕಾವ್ನ್ ಪಳೆಲಾಗಿ. ವ್ಹಯ್ ಗುಡೊ ಏಕ್ ಇಂಚ್‌ಯಿ ಹಾಲೊಂಕ್ಚಾತ್ಲೊ. “ಮ್ಹಾಕಾ



ಗೊತ್ತಾಸ್ಲೆಂ ಹೊ ಗುಡೊ ವಚಾನಾ ಮ್ಹಣ್....” ತಿ ಪುರ್ಪುರ್ಲಿ. ಭಿತರ್ಲ್ಯಾ ಭಿತರ್ ಪಾತ್ಯೆಣಿ ನಾತ್ಲ್ಯಾಕ್ ಆನ್ಯೆಕ್ಲ್ಯಾ ವಯ್ರ್ ಭಾಯ್ಲ್ಯಾನ್ ಕಸೊ ಭರ್ವಸೊ ಯೆಂವೊ? ಕಸೊ ವಿಶ್ವಾಸ್ ಆಸ್ಲೊ. ತಿಚೆ ಜಿಬೆನ್ ಮಾತ್ ಹುಕುಂ ದಿಲಿ ಸೊಡ್ನ್ ಕಾಳ್ಜಾಂತೂನ್, ಮತಿ ಥಾವ್ನ್ ಸಂಪೂರ್ಣ್ ಪಾತ್ಯೆಣೆನ್ ಖಂಡಿತ್ ನ್ಹಯ್.

ಅರ್ಧಕುರೆಂ ವಿಶ್ವಾಸಿ ಜಿವಿತ್; ಲಗ್ನಾ ಪಯ್ಲ್ಯಾ ತಡಿಕ್ ಪಾವಯ್ನಾ. ಧಾಕ್ಪುಲೆಂ ಲ್ಹಾರ್ ಸಯ್ತ್ ಲಗ್ನಾತಾರುಂ ಧರ್ಣಿಕ್ ಶೆವ್ಪಾಯ್ತಾ.

ಹರ್ ಜೊಡೆಂ ಆಪ್ಲ್ಯಾ ಸಾಂಗಾತ್ಯಾಚೆಂ ಬರೆಂ, ಸದ್ಗುಣ್, ಸಕಾರಾತ್ಮ್ ಜಿಣಿ ಹೊಗ್ಗಿಕೆನ್ ಸ್ವಿಕಾರುಂಚ್ಯಾ ಪ್ರಾಸ್ ಕಸಲೆ ಪಾಡ್ ಗೂಣ್ ಆಸಾತ್, ಕೊಣಾಲಾಗಿಂ ಸಂಬಂಧ್ ಆಸಾತ್, ದುಬಾವಿ ನಕಾರಾತ್ಮ್ ಚಿಂತ್ಪಾಂ ಆಸಾತ್ ತಿಂ ಮಾತ್ ದೊಳ್ಳಾಂ ಹುಜಿರ್ ನಾಚಯ್ತಾತ್ ಸೊಡ್ನ್ ತ್ಯಾ ಭಾಯ್ರ್ ಉಗ್ತೊ ಸಂವಾದ್ ಕರ್ಯಾಂ, ತುಟ್ಚೆ ಸಂಬಂಧ್ ಬಳಾಧಿಕ್ ಕರ್ಯಾಂ ಮ್ಹಳ್ಳೆಂ ಚಿಂತಪ್ ಭೋವ್ ಥೊಡ್ಯಾಂಕ್.

ತೊ ಏಕ್ ಜುಬ್ಲೆವ್. ಭೋವ್ ಗದ್ದಳಾಯೆನ್ ಜಾಲೊ. ಮಂತನಾಚೆಂ ಕುಟಮ್. ಹಜಾರಾಂನಿ ಸಯ್ರಿಂ ಫುಲಾಂ ತುರೆ, ವ್ಹಡ್ ವ್ಹಡ್, ಲಾಂಬ್ ಲಾಂಬ್ ಫುಲಾಂ ರೈಲೆ ಜುಬ್ಲೆವ್ವಾರಾಚೆ ಗಳ್ಯಾಕ್ ಘಾಲ್ತಾಲಿಂ. ತ್ಯಾ ಉಪ್ರಾಂತ್ ತೆ ಫುಲಾಂ ರೈಲೆ ಘಾಲುನ್ ತಾಂಕಾಂ ಸಂಗೀತ್ ಪಂಗಡ್ಚ್ಯಾ ನಾದಾಕ್ ನಾಚಂವ್ಕ್ ಆಪವ್ಣೆಂ ದಿಲೆಂ.

ನಾಚ್ತಾಂ ನಾಚ್ತಾಂ ಫುಲಾಂ ರುಡ್ಲಿಂ. ಖಾಲಿ ಸುತಾಂ ಮಾತ್ ಗಳ್ಯಾ ಭೊಂವ್ತಿಂ ಜನಿವಾರಾ ಪರಿಂ ರೆವೊಡ್ ಘಾಲ್ನ್ ಆಸ್ಲಿಂ. ಸ್ತ್ರೀ ಸಳ್ಳಳ್ಳಿ. ಇತ್ಲಿಂ ಸೊಭಿತ್ ಸೊಭಿತ್ ಫುಲಾಂನಿ ಕೆಲ್ಲೆ ರೈಲೆ ಸಗ್ಳೆ ಗೆಲೆ... ಸಗ್ಳಿಂ ಪಿಸಾಂತೂರ್ ತಶೆಂ ಬೆಜಾರಾಯ್ ತಿಚೆ ಥಂಯ್ ಆಸ್ಲಿ. ಪೂಣ್ ದಾದ್ಲೊ ಆಂಬೊರ್ ಪಿಕೊ ಹಾಸೊನ್ ತಿಕಾ ಜಾಪ್ ದಿತಾ: “ಪಳೆ ಡಿಯರ್ ಆಮಿ ಪಾಕ್ಯಾಂಚ್ಯಾ ಹಾಂತುಳ್ಳಾರ್ ನಾಚ್ತಾಂವ್. ಸಯ್ರ್ಯಾಂನಿ ಕಿತ್ಲೊ ಮೋಗ್ ದಿಲೊ ಪಳೆ”. ತೆಂ ಜಾಯ್ತೆ ಸಕಾರಾತ್ಮ್ ಚಿಂತಪ್ ಜಾಂವ್ ದಾದ್ಲ್ಯಾಚೆಂ ವ ಸ್ತ್ರೀಯೆಚೆಂ ಹರ್ ಸಲ್ವಣೆ ತೆದ್ನಾ.

‘ಮೋಗ್’ ವ್ಯಕ್ತಿಚ್ಯಾ ಜಿವಾಂತ್ ರಗ್ತಾ ತಿತ್ಲೊಚ್ ಮಹತ್ವಾಚೊ ಏಕ್ ವಾಂಟೊ. ತ್ಯಾ ವಿಶಿಂ ಶಿಕವ್ಣೆಚಿ ಗರ್ಜ್ ಖಂಡಿತ್ ನಾ. ತೆಂ ಏಕ್ ಭೊಗಾಪ್, ಏಕ್ ಸಹಜ್ ಪ್ರಕ್ರಿಯಾ. ರಗ್ತಾಪರಿಂ ಉಣೊ ಜಾಲೊ ತರ್ ಡೇಂಜರ್. ಚಡ್ ಜಾಲೊ ತರೀ ಡೇಂಜರ್. ನಿಯಂತ್ರಣಾರ್ ಸಮರ್ಪಕ್ ಮಾಘಾನ್ ಸಾಂಬಾಳ್ತಾಯ್ ತಾಂತುಂ ಗಿರೇಸ್ತಪಣ್ ಆಸಾ.

ದೇವಾನ್ ಸಂಸಾರ್ ರಚುನ್ ಜಾತಚ್, ಮನ್ಯಾಕ್ ರಚುನ್ ಮೋಗ್ ಆನಿ ಸುಖ್ ಖಂಯ್ ತರಿ ಲಿಪವ್ನ್ ದವ್ರುಂಕ್ ಚಿಂತ್ಲೆಂ ಖಂಯ್. ಹಣೆಂ ತೆಣೆಂ ವಾಟಿರ್ ಶಿಂಪ್ಣಾಯ್ಲ್ಯಾರ್ ಸಲೀಸಾಯೆನ್ ಮೋಗ್ ಆನಿ ಸುಖ್ ಲಾಬ್ತಾ. ಲೊಕಾಕ್ ತಾಚೊ ಮಹತ್ವ್ ಕಳಾಜೆ. ತಾಣೆಂ ಸೊಧುನ್ ತ್ರಾಸಾನ್ ತೊ ಘೆಜೆ ಮ್ಹಣ್ ದರ್ಯಾಂತ್, ಮೊಳ್ಳಾರ್, ಪರ್ವತಾಂನಿ ಜಾಗೊ ಸೊದ್ಲೊ. ನಿಮಾಣೆಂ ದಾದ್ಲ್ಯಾ ಆನಿ ಸ್ತ್ರೀಯೆಚ್ಯಾ ಕಾಳ್ಜಾಚ್ಯಾ ಎಕಾ ಕುಡ್ಯಾಂತ್ ಸುಖ್, ಆನ್ಯೆಕಾಂತ್ ಮೋಗ್ ಲಿಪಯ್ಲೊ ಖಂಯ್. ಆಜ್ ಮೊಗಾ ಖಾತಿರ್, ಸುಖಾ ಖಾತಿರ್ ಆಮಿ



ಹಾಂವ್ ಗಾಂವ್ ಸೊದ್ನಾಂ ಕರ್ತಾಂವ್. ಪಯ್ಕಾಂನಿ, ಆಸ್ತಿನಿ ಹಾಂಕಾಂ ಸೊದ್ತಾಂವ್. ಪೂಣ್ ಕಾಳ್ಜಾ ಭಿತರ್ ವಿಮರ್ಸುನ್ ದೆಖ್ತಲ್ಯಾಂಕ್... ಹಾಂ ಥಂಯ್ ಆಸಾ ದರ್ಯಾ ಪ್ರಾಸ್ ಗೂಂಡ್, ಮೊಳ್ಳಾ ಪ್ರಾಸ್ ವಿಶಾಲ್ ಮೋಗ್ ಆಮಾ'ಮ್ಚ್ಯಾ ಕಾಳ್ಜಾಂತ್.

ಏಕ್ ಗಾದ್ ಆಸಾ “ಝಗ್ಡೆಂ ಕರುಂಕ್ ಜಾಯ್ ತರ್ ಥಂಯಾಂತಿ ಫಾತೊರ್” ಮ್ಹಣ್. ಆತಾಂತಾಂ ತಾಂತ್ರಿಕ್ ಕಾಳಾರ್ ದಾದ್ಲ್ಯಾ ಸ್ತ್ರಿಯೆಕ್ ಎಕಾಮೆಕಾಚೆಂ ತೋಂಡ್ ಸಾರ್ಕೆಂ ಕಫ್ಲ್ಯಾಂತ್ ಏಕ್ ವೊರ್ಯಿ ಪಳೆಂವ್ಕ್ ಮೆಳಾನಾ. ಏಕ್ ಸ್ತ್ರೀ ರಾಗಾನ್ ಸದಾಂ ವೇಳ್ ಕರ್ನ್ ಘರಾ ಯೆಂವ್ಚ್ಯಾ ದಾದ್ಲ್ಯಾಕ್ ಪುರ್ಪುರ್ತಾ: “ಹಾಂವ್ ಆಸಾಂಗಿ ಮೆಲ್ಯಾಂಗಿ ತುಕಾ ಪಡೊನ್ ಗೆಲ್ಲೆಂ ನಾ ಮ್ಹಜ್ಯಾ ಫೊಂಡಾಕ್ ಏಕ್ ಮೂಟ್ ಮಾತಿ ಘಾಲುಂಕಿ ತುಕಾ ಪುರ್ಸತ್ ನಾ!

ದಾದ್ಲೊ ತಿಕಾ ದಿಂವ್ಚಿ ಜಾಪ್ ಪಳೆಯಾಂ: ‘ಹಾಂ ವಯ್ಗಿ ತುಂ ಮೆಲೆಂಯ್ಲೀ? ಸಾಂಗ್ಲ್ಲ್ಯಾಪರಿಂ ಆತಾಂ ಖಂಯ್ ಥಾವ್ನ್ ಉಲಯ್ತಾಯ್? ಸರ್ಗಾರ್ ವ ಯೆಮ್ಕೊಂಡಾ ಥಾವ್ನ್? ವ ಹಾಂವೆಂ ಮೀಸ್ ದೀಜಯ್ ಮ್ಹಣ್ ಪುಲ್ಗತ್ತಿಂತ್ ಉಮ್ಕಾಳಾಯ್?’ ಅಸಲ್ಯಾ ನಂಜಿ ಉಲೊವ್ಚ್ಯಾಂತ್ ಲಗ್ನ್ ಘಡಾನಾ, ಉರಾನಾ, ಫಾಸಾಳಾ.

ಉಲೊವ್ಚ್ಯಾಂತ್ ಸ್ತ್ರಿಯ್ ಕಾಂಯ್ ಪಾಟಿಂ ನಾ. ಅಸಲ್ಯಾ ಘೊವಾಕ್ ಬೂದ್ ಶಿಕಂವ್ಕ್ ಏಕ್ ದೀಸ್ ಬಾಜಾರಾಕ್ ಗೆಲ್ಲಿ ಬಾಯ್ಲ್ ಪಾಟಿಂ ಯೆತಾನಾ ರಾತ್ ಜಾತಾ. ದಾದ್ಲೊ ರಾಗಾನ್ ನಿದ್ಲಾ. ಸ್ತ್ರೀ ಯೆತಾನಾ ಎಕಾ ಮಾಂಕ್ಡಾ ಪಿಲಾಕ್ ಹಾಡ್ನ್ ಆಯ್ಲ್ಯಾ. ಸೀದಾ ಬೆಡ್ಡಾರ್ ಮಾಂಕ್ಡಾಕ್ ಹಾಡ್ನ್ ಪೊಟ್ಲನ್ ನಿದ್ಲಿ.

“ಹೇಯ್ ತ್ಯೆ ಫಾಣೆನ್ ಭರ್ಲ್ಲ್ಯಾ ಮಾಂಕ್ಡಾಕ್ ಬೆಡ್ಡಾರ್ ಕಿತ್ಯಾಕ್ ದವರ್ತಾಯ್?” ಮ್ಹಾಕಾ ಪುಣೆ ಫಾಣ್ ಸೊಸುಂಕ್ ಜಾಯ್ನಾ.”

ಸ್ತ್ರೀ ಜಾಪ್ ದಿತಾ: “ಲಗ್ನಾಚೆ ಸುರ್ವೆರ್ ಮ್ಹಾಕಾಯ್ ತಸಲಿಚ್ ಫಾಣ್ ಹ್ಯಾ ಮಾಂಕ್ಡಾ ಥಾವ್ನ್ ಯೆತಾಲಿ. ಆತಾಂತಾಂ ದೀಸ್ ಗೆಲ್ಲ್ಯಾಪರಿಂ ಸವಯ್ ಜಾಂವ್ಕ್ ನಾಯೆ?” (ದಾದ್ಲ್ಯಾಕ್ ದಾಕವ್ನ್)

ಲಗ್ನ್ ಏಕ್ ಘಂಟ್ಯಾಚೊ ಖೆಳ್, ತೀನ್ ಘಂಟ್ಯಾಚೊ ನಾಟಕ್ ನ್ಹಯ್. ತಿ ಏಕ್ ಜಿಣ್ಯೆಚಿ ಸುರ್ವಾತ್. ಜರ್ ಮೂಳ್, ಪಂಚಾಂಗ್, ಸುರ್ವಾತ್ ಘಟ್‌ಮುಟ್ ಆಸಾ ತ್ಯಾ ವಯ್ಲಿ ಕಸಲಿಯಿ ಜಡಾಯ್ ಬಾಳ್ವಾತಾ. ಜಾಂವ್ ಕುಟ್ಮಾ ತೊಂದ್ರೆ, ಭುರ್ಗ್ಯಾಂಚಿ ರಗ್ಗೆ, ಸಾಂಗಾತ್ಪಣಾಂತ್ ತ್ರಾಸ್.

ಸುರ್ವಾತ್ ಲಗ್ನಾ ಉಪ್ರಾಂತ್ ಜಾಂವ್ಚಿ ನ್ಹಯ್; ಯುವ ಪ್ರಾಯೆರ್. ಸುರಿ ಲಾಗ್ತಾಗಿ? ಉಜೊ ಜಳ್ತಾಗಿ? ಮ್ಹಣ್ ಕೊಣೆ ಸ್ವತಚೆರ್ ಪ್ರಯೋಗ್ ಕರಿನಾ ತಶೆಂ ಮೋಗ್, ಲೈಂಗಿಕತಾ, ವಾಪಾರ್ ಲಗ್ನ್ ಜಾಂವ್ಚೆಂ ನ್ಹಯ್. ಲಗ್ನ್ ಏಕ್ ಖೆಳ್ ನ್ಹಯ್.

ಹ್ಯಾ ಜಿವಿತಾಂತ್ ಕಾಳ್ಜಾ ಭಿತರ್ ಮೊಗಾಚಿ ಝರ್, ವಿಶ್ವಾಸಾಚೊ ವ್ಹಾಳೊ, ಸಮ್ಜಣೆಚೊ ದರ್ಯೊ ಆನಿ ಮಾನಾನ್ ಲೆಕ್ಚೊ ಸಾಗೊರ್ಚ್ ಆಸೊಂ. ತೆಂ ಜಿವಿತ್ ಆನಿ ತಾಕಾ ಕೆಲ್ಲೊ ಭಾಸಾವ್ಣೊ ಬಾಳ್ತಾತ್.



## 8

## ಬಾಪುಯ್ ಜಿವಿತಾಚೊ ದಿವೊ

ಹರ್ ವ್ಯಕ್ತಿಚೆಂ ಜಿವಿತ್ ಸುರು ಜಾತಾ ಏಕ್ ಆವಯ್ ಏಕ್ ಬಾಪುಯ್ ಧಾವ್ನ್. ಗರ್ಭ್, ಜಲ್ಮ್, ಭುರ್ಗೇಪಣ್, ವಾಡಾವಳ್, ತರ್ನಾಟ್ಪಣ್. ಕಿತ್ಲೆಂ ಫುಡೆಂ ಗೆಲ್ಯಾರಾಯಿ ತ್ಯಾ ವ್ಯಕ್ತಿಕ್ ತೊಚ್ ಬಾಪುಯ್, ತಿಚ್ ಆವಯ್. ಸಂಸಾರಾಂತ್ ರಚ್ನಾರಾಚೆಂ ಪ್ರತಿರೂಪ್ ಆನಿ ಸ್ಥಾನ್ ಜಲ್ಮ್ ದಾತಾರಾಂಕ್ ದಿಲಾಂ ಮ್ಹಣ್ತಾತ್ ತತ್ವಶಾಸ್ತ್ರಿ.

ಎಕ್ಲೆ ವ್ಯಕ್ತಿಚೆ ವಾಡಾವಳಿಂತ್, ಚಿಂತ್ಪಾಂತ್, ವ್ಯಕ್ತಿತ್ವಾಂತ್ ಹ್ಯಾ ದೊಗಾಂಯ್ಚೊ ಪಾತ್ರ್ ಮಹತ್ತರ್. ಲಿಪ್ತೊ ವ ಉಗ್ತೊ, ತಿಂ ಜಿವಂತ್ ಆಸಾತ್ ವ ನಾ ತರಿ ಪ್ರಭಾವಾಯಿ ವೊರ್ತೊ. ದೆಶಾಂತ್ ತಶೆಂ ಪಾಶ್ಚಾತ್ಯಾಂತ್ ಹ್ಯಾ ದೊಗಾಂ ಮದೆಂ ಕೋಣ್ ಶ್ರೇಷ್ಟ್, ಆವಯ್ಪಣ್ ವ ಬಾಪಯ್ಪಣ್ ಮ್ಹಣ್ ವಾದ್ ವಿವಾದ್, ಸಂಸೋದಾಂ-ಸಂವಾದಾಂ, ತರ್ಕ್-ವಿತರ್ಕಾಂ ಶೆಕ್ಡ್ಯಾಂ ಧಾವ್ನ್ ಜಾತೆ ಆಸಾತ್. ಹರ್ ಪಾವ್ಲಿಂ ಆವಯ್ಪಣಾಕ್ ಮಾನ್, ಗೌರವ್, ಶ್ರೇಷ್ಟತಾ, ತೆಂಕೊ ಆನಿ ಅಂಕ್ ಲಾಭ್ತಾತ್. ಬಾಪಾಯ್ಪಣ್ ಆಪ್ಲೆಪಣ್ ಚಿರ್ಮುಟಾಂವ್ಕ್ ಲಾವ್ನ್ ನಪಂಯ್ಚ್ ಜಾತಾ.

ಏಕ್ ಲೇಖಿಕ್ ಬರಯ್ತಾ: ಆವಯ್ ಮೊಗಾಚೆಂ ಭಂಡಾರ್, ದೆವಾಚೆಂ ಪ್ರತಿರೂಪ್, ತ್ಯಾಗಾಚೆಂ ಪ್ರತೀಕ್, ಸಮ್ಜಣೆಚೆಂ ತುಫೆಂ, ಬದ್ಲಂಕ್, ಮೊಲಾಂವ್ಕ್, ವಿಕುಂಕ್ ವ ಘೆಂವ್ಕ್ ಅಸಾಧ್ಯ್ ತಸಲೆಂ ವಚ್. ಆವಯ್ಪಣಾ ವಯ್ ಲೇಖಿಕಾಚ್ಯಾ ಭೊಗ್ಲಾಂಕ್ ಮಾನ್ ಬಾಗಾಯ್ತಾಂ.

ತ್ಯಾಚ್ ಆವಯ್ ಸ್ಥಾನಾರ್ ಆಸ್ಚಿ ಸ್ತ್ರೀ ಆಜ್ ಸಗ್ಳಿ ಪ್ರಕೃತಿ ಆಪ್ಣಾಚೆರ್ ದವರ್ನ್ ಆಸ್ಚ್ಯಾ ಭರ್ವಸ್ಯಾಕ್ ಕಿತ್ಲೆಂ ಸಾಂಬಾಳ್ತಾ? ಆವಯ್ಪಣಾಕ್ ಕುರಾಡ್ ಮಾರ್ಚಿ, ಆವಯ್ಪಣಾಕ್ ಅವ್ಮರ್ಯಾದ್ ಹಾಡ್ಚಿ, ಆವಯ್ಪಣಾಚ್ಯಾ ಪವಿತ್ರಪಣಾಕ್ ವಿಕ್ರಾಕ್ ಘಾಲ್ಚಿಂ ಕಿತ್ಲಿಂ ಘಡಿತಾಂ ವಾಚ್ಪ್ಯಾಂಕ್ ಜಾಯ್? ಹೆಂ ಖಂಡಿತ್ ಜಾವ್ನ್ ಸ್ತ್ರೀಯೆಕ್ ಲಾಬ್ಲಲೊ ಸ್ವತಂತ್ರಾಚೊ ದುರುಪಯೋಗ್, ಸ್ವೇಚ್ಛಾಚಾರ್ ಜಿಣಿ, ಕ್ಷಣಿಕ್ ಸುಖ್. ಆಪ್ಲ್ಯಾ ಸಂಯ್ಬಿಕ್ ಭೊಗ್ಲಾಚೆರ್ ನಿಯಂತ್ರಣ್ ನಾಸ್ತಾಂ ಕೂಡ್ ವಿಕೊ ದಂದೊ, ಭಾಡ್ಯಾಕ್ ಆವಯ್ಪಣ್, ಲಗ್ನಾ ಸಾಕ್ರಮೆಂತಾ ಭಾಯ್ರ್ ಅನ್ಯ್ ಸಂಬಂಧ್... ಉಪ್ರಾಂತ್? ಕಸಲೆಂ ಜಿವಿತ್? ಗರ್ಜೆಕ್ ಗಳ್ಳಿ, ಮರ್ಜೆಕ್ ಮಸ್ತಿ. ಉಪ್ರಾಂತ್ ಗರ್ಭ್ ಅಪವಿತ್ರ್... ಮೊಗಾ ಉಬೆಂತ್ ಜಲ್ಮೊಂಚ್ಯಾ ಬಾಳ್ಕಾಚಿ ಖುನ್, ಗರ್ಭಪಾತ್.. ಅಶೆಂ ಪಟ್ಟಿ ಲಾಂಬ್ತಾ.

ಹ್ಯಾ ಖರೋರ್ ಘಡಿತಾಂನಿ ಕಾಂಯ್ ಫಕತ್ ಸ್ತ್ರೀಯೊ ಮಾತ್ರ್ ಭಾಗಿದಾರ್ ನ್ಹಯ್. ಖಂಯ್ ಆಸಾತ್ ಆಮ್ಚೆ ದಾದ್ಲೆ ಜೆಂ ಬಾಪಯ್ಪಣ್ ಪ್ರಸ್ತುತ್ ಕರ್ತಾತ್ ತೆ?

ಆಜ್ ಏಕ್ ಗಂಭೀರ್ ಸವಾಲ್ ಸಮಾಜೆಂತ್ ಉಬೆಂ ಆಸಾ. ಕಿತ್ಯಾಕ್ ಆಮ್ಚೆ ದಾದ್ಲೆ ಪಿಗ್ಗಾಲ್ಯಾತ್? ಖಂಯ್ ಲಿಪ್ಲಾಂ ಆಮ್ಚ್ಯಾ ದಾದ್ಲ್ಯಾಚೆಂ ಬಾಪಾಯ್ಪಣ್? ಬಾಪಯಾಂಚಿ ಜವಾಬ್ದಾರಿ ಕೊಣೆಂ ವೊಡುನ್ ಘೆತ್ಲ್ಯಾ? ಕಾಂಯ್ ಆಮ್ಚ್ಯಾ ಸಮಾಜೆಚ್ಯಾ ದಾದ್ಲ್ಯಾಂಕ್



ಕೊಣೆಂ ತರಿ ವಂಚಿತ್ ಕೆಲಾಂ?

ಬಾಪಯಾಂನಿ ಜಾಯ್ತೆಂ ಶಿಕೊಂಕ್ ಆಸಾ

ಆಯ್ಕಿ ಸಮಾಜ್ ತಾಂತ್ರಿಕ್ ಯುಗಾಂತ್ಲ್ಯಾನ್ ಪಾಶಾರ್ ಜಾತಾ. ಜೋಡ್ ಆನಿ ಮೊಡ್, ತ್ಯಾಚ್ ಖಾತಿರ್ ಪಯ್ಕಾಂಚಿ ವೋಡ್. ಹ್ಯಾ ಪರಿಗತೆಂತ್ ದಾದ್ಲೊಯಿ ಘೊಳ್ತಾ, ಸ್ತ್ರಿಯಿ ಜೊಡ್ತಾ. ದಾದ್ಲೊ ಸ್ತ್ರಿಯೆ ಪ್ರಾಸ್ ಏಕ್ ಮೇಟ್ ಊಂಚ್ ಆಸೊಂಕ್ ಸರ್ಕಸ್ ಕರ್ತಾ. ಪೂಣ್ ಸ್ತ್ರಿಯೆಕ್ ಆಸ್ಚೆ ಆವ್ಯಾಸ್, ಆಧಾರ್, ಜೋಡ್ ದಾದ್ಲ್ಯಾಕ್ ಬೋವ್ ಲ್ಹಾನ್ ಕರ್ತಾ. ಮೆಟ್ರೊ ಶಹರಾಂನಿ ಐಟಿ/ಬಿಟಿ ಕಂಪೆನಿಂತ್ ಜೊಡ್ಲ್ಯಾ ಯುವ ಪಂಗಡಾ ವಿಶಿಂ ಕೆಲ್ಲಿ ಸಮಿಕ್ಷಾ ಸಾಂಗ್ತಾ ದಾದ್ಲೆ 88 ಕಾರಣಾಂ ಖಾತಿರ್ ಸ್ತ್ರಿಯೆಚ್ಯೆ ಮುಟಿ ಭಿತರ್ ಆಸಾತ್ ಖಿಯಾ. ತ್ಯಾ ಖಾತಿರ್ ಸವ್ಯಾಸ್ ದಾದ್ಲೆ ಆಪ್ಲೆಂಪಣ್ ಹೊಗ್ಡಾಯ್ತೆ ಆಸಾತ್. ಹೆಂ ಸಾಮಾನ್ಯ ಪಂಗಡಾಕ್, ಹರ್ ಶಹರ್ ಆನಿ ಗಾಂವಾಕೀ ವಿಸ್ತಾರ್ಲಾಂ.

ತೊ ಏಕ್ ಸನ್ವಾರ್. ಅವಯ್ ಬಾಪುಯ್ ದೊಗಾಂಯ್ ಖೊಬ್ ಜೊಡಿರ್ ಆಸಾತ್. ಆಜ್ ರಜಾ. ತರ್ಯಿ ತಾಂಚೊ ಏಕ್‌ಚ್ ಬಾಳ್ ಆಶಿಷಾಕ್ ಲಾಗಿಂ ಘೆವ್ನ್, ಒಳ್ಳೊನ್ ಮೋಗ್ ವ್ಯಕ್ತ್ ಕರುಂಕ್ ತಾಂಕಾಂ ವೇಳ್ ನಾ ವ ಆಳ್ಪಾಯ್ ಗಾಯ್? ಸಗ್ಳೆಂ ಆಸ್ಲ್ಯಾರಯಿ ಸ ವರ್ಸಾಂಚ್ಯಾ ಆಶಿಷಾಕ್ ಸಗ್ಳೆಂ ಶೂನ್ಯ ತಶೆಂ ಭೊಗ್ತಾಲೆಂ. ಘರ್ ಕಾಮೆಲ್ಯಾಂಚ್ಯಾ ಉಸ್ಕಾರ್ ವಾಡ್ಲೊ ತೊ ಅವಯ್ ಬಾಪಯ್ ಪಾಸ್ಚೆಕ್ ರಾಕೊನ್ ಆಸ್ಲೊ. ವ್ಹಡಿಲಾಂಕ್ ಸಂಸಾರಿಕ್ ಸಂಗಿಂಕ್ ವೇಳ್ ಆಸ್ಲೊ, ದೀಸ್ ಪರ್ತಾಲೊ. ರಾತಿಂ ನಿದೊಂಕ್ ವೆಚಾ ಆದಿಂ ಬಾಪಾಯ್ಲೊ ಹಾತ್ ಧರ್ನ್ ಬಾಳ್ ಆಶಿಷ್ ವಿಚಾರಿ: “ಮ್ಹಾಕಾ ತುಜ್ಯಾ ಉತ್ರಾಂನಿ ಏಕ್ ದೋನ್ ಕಾಣಿಯೊ ಸಾಂಗ್ ಡಾಡಾ, ಪ್ಲೀಜ್...” ಬಾಪಾಯ್ ಕಿತೆಂ ಭೊಗ್ಲೆಂ ಕೋಣ್ ಜಾಣಾಂ. ಸವ್ಯಾಸ್ ಭುರ್ಗ್ಯಾಚ್ಯಾ ಬೆಡ್ ರುಮಾಕ್ ವಚೊನ್ ಕಾಣಿ ಸುರ್ವಾತಿಲಿ. ಏಕ್, ದೋನ್... ಪಾಂಚ್... ಸ. ಭುರ್ಗೊ ತದೇಕ್ ಜಾವ್ನ್ ಆಯ್ಕಾತ್ ರಾವೊ. ಬಾಪುಯ್ ಚಿಂತಾಂ ಬುಹಶ ಪುತಾಕ್ ನೀದ್ ಆಯ್ಲಿ. ಸವ್ಯಾಸ್ ಉಟೊನ್ ವೆಚ್ಯಾಕ್ ಉಟಾನಾ ಪುತಾಯಿ ಉಟಾ ಆಪ್ಲ್ಯಾ ಖಿಟ್ಯಾ ಬಗ್ಲೆನ್ ದಿಂಬಿ ಘಾಲ್ನ್ ಬಾಪಯ್‌ಕಡೆ ಮ್ಹಣ್ತಾ, ‘ನಿದೊಂಕ್ ವೆಚ್ಯಾ ಪಯ್ಲೆಂ ಮ್ಹಜೆಂ ಮಾಗ್ಲೆಂ ಜಾಯ್ಲೆ ಡಾಡಾ.’

ಬಾಪುಯ್ ಬಾಗ್ಲಾ ಲಾಗಿಂ ರಾವೊನ್ ಪುತಾಚೆಂ ಮಾಗ್ಲೆಂ ಆಯ್ಕತಾ, “ದೆವಾ ಮ್ಹಜ್ಯಾ ಮೊಗಾಳಾ, ಮ್ಹಾಕಾಯ್ ಡ್ಯಾಡಿಬರಿಂ ವ್ಹಡ್ಲೊ ಮನಿಸ್ ಕರ್. ಡ್ಯಾಡಿ ಬರಿಂ ಮೋಗ್ ಕರ್ಚೆಂ ಕಾಳಿಜ್ ದಿ. ಅಸಲೊ ಡ್ಯಾಡಿ ದಿಲ್ಲ್ಯಾಕ್ ಥ್ಯಾಂಕ್ಯೊ...” ಬಾಪಾಯ್ ಕಿತೆಂ ಭೊಗ್ಲೆಂ ತೆಂ ವರ್ಣುಂಕ್ ಅಸಾಧ್ಯ್. ತೊಯ್ ದಿಂಬೆರ್ ಪಡ್ಲೊ. “ದೆವಾ ಮ್ಹಜ್ಯಾ ಪುತಾನ್ ಚಿಂತ್ಲ್ಯಾ ತಿತ್ಲೊ ವ್ಹಡ್ ಮನಿಸ್ ಮ್ಹಾಕಾ ಕರ್” ಮ್ಹಣ್ ಮ್ಹಣಾಲಾಗ್ಲೊ.

ಹರ್ ಭುರ್ಗ್ಯಾಂಕ್ ಆಪ್ಲಿ ಅವಯ್ ವ ಬಾಪುಯ್ ವಿಶಿಂ ಉಂಚ್ಲೆಂ ಚಿಂತಪ್ ಆಸ್ತಾ. ಪೂಣ್ ವ್ಹಡಿಲಾಂ ತ್ಯಾ ಮಾಘಾಕ್ ಕೆನ್ನಾ ವಾಡ್ತಾತ್. ವ್ಹಡಿಲಾಂನಿ ಭುರ್ಗ್ಯಾಂಕ್ ದಿಂವ್ಚಿ ಶ್ರೇಷ್ಠ್ ಆಸ್ತ್ ಜಾವ್ನಾಸಾ ತಾಂಚ್ಯಾ ಸ್ವಂತ್ ಜಿಣ್ಯೆಚೆಂ ನಿದರ್ಶನ್. ತಾಣೆಂ ಭುರ್ಗ್ಯಾಂಕ್



ಏಕ್, “ರೋಲ್ ಮೊಡೆಲ್” ಜಾಯ್. ತೆಂ ಕಶೆಂ, ಕೆದ್ನಾಂ ಕಿತ್ಯಾಕ್? ಭುರ್ಗೊಂ ಕಿತೆಂ ಜಾವ್ನ್ ವಾಡಾಜೆ ಮ್ಹಣ್ಣ್ಯಾ ಪ್ರಾಸ್ ತಿಂ ಕಸಲ್ಯಾ ಸ್ಥಿತೆಂತ್ ವಾಗ್ತಾತ್ ತೆಂ ಚಿಂತನ್ ಗರ್ಜೆಚೆಂ. ಸಬಾರ್ ವ್ಹಡಿಲಾಂ ಭುರ್ಗ್ಯಾಂಕ್ ವೊರ್ತ್ಯಾ ಮಾಘಾನ್ ದೆಕ್ತಾತ್. ತಾಂಚೆ ಮದ್ಲ್ಯಾ ಮೊಗಾಚೊ ಬಾಂಧ್ ಕಿತ್ಲೊ ಗೂಂಡ್, ಕಿತ್ಲೊ ಪ್ರಭಾವಿತ್ ಆನಿ ಕಿತ್ಲ್ಯಾ ಸ್ಪಂದನಾಚೊ ತೆಂ ಸಮ್ಜೊಂಕ್ ಜಾಲ್ಲೆಂ ಏಕ್ ನೀಜ್ ಘಡಿತ್ ವಾಚ್ತಾಂ.

ಕಾಜಾರ್ ಜಾವ್ನ್ ಇಕ್ರಾ ವರ್ಸಾ ಉಪ್ರಾಂತ್ ತ್ಯಾ ಜೊಡ್ಯಾಕ್ ಏಕ್ ಚೆರ್ಕೊ ಭುರ್ಗೊ ಜಾಲೊ. ವಾಡ್ತಾನಾ ತೊ ತಾಂಚ್ಯಾ ಕಾಳ್ಜಾಚೊ ಕುಡ್ಕೊಚ್ ಜಾಲೊ. ಚಲ್ಯಾಕ್ ದೋನ್ ವರ್ಸಾ ಜಾಲ್ಲಿಂ. ಏಕ್ ದೀಸ್ ಸಕಾಳಿಂ ಕಾಮಾಕ್ ವೆಚ್ಚೆ ರಾಟಾವಳಿಂತ್ ದಾದ್ಲ್ಯಾಕ್ ಒಕ್ತಾಚ್ಯಾ ಎಕ್ಲೆ ಬಾಟ್ಲೆಕ್ ದಾಂಖ್ಲೆ ಧಾಂಪುಂಕ್ ವಿಸರ್ ಪಡ್ಲಿ. ಅಫಿಸಾಕ್ ಪಾವ್ತಚ್ ಉಡಾಸ್ ಜಾಲೊ. ಬಾಯ್ಲೆಕ್ ಪೋನ್ ಕರ್ನ್ ವಿಷಯ್ ಸಾಂಗ್ಲೊ ಆನಿ ಬಾಟ್ಲಿ ಕಬಾಟಾಂತ್ ದವ್ರುಂಕ್ ಸಾಂಗ್ಲೆಂ. ಸ್ತ್ರಿಯಿ ದೊನ್ಪಾರಾಚ್ಯಾ ಜೆವ್ಣಾಚ್ಯಾ ತಯಾರಾಯೆರ್ ಪಡ್ಲಿ. ವಿಸ್ರಾಲಿ.

ಭುರ್ಗೊ ಪೊಕ್ರಿಪಣಾಂ ಕರಿತ್ ಬಾಟ್ಲೆ ಲಾಗಿಂ ಪಾವ್ಲೊ. ಒಕತ್ ಪಿಯೆಲಾಗ್ಲೊ. ತಾಂತುಂ ಭುರ್ಗ್ಯಾಂಕ್ ಮಾರೆಕಾರ್ ಒಕತ್ ಆಸ್ಲೆಂ. ಘಂಟ್ಯಾ ಉಪ್ರಾಂತ್ ಸ್ತ್ರಿಯೆಕ್ ಇಲ್ಲಿ ಪುರ್ಸತ್ ಜಾಲಿ ಆನಿ ಒಕ್ತಾಚೊ ಉಡಾಸ್ ಆಯ್ಲೊ. ತ್ಯಾ ವಗ್ತಾ ಚಲೊ ಚಡ್ ಸಿರಿಯಸ್ ಜಾಲ್ಲೊ. ಅವಯ್ನ್ ಆಸ್ಪತ್ರೆಕ್ ವ್ಹೆಲೊ. ಆಸ್ಪತ್ರೆಚ್ಯಾ ವಾಟೆರ್ ಎಕ್ಲೊಚ್ ಭುರ್ಗೊ ಹಾಂಕಾಂ ಸಾಂಡುನ್ ಮರಣ್ ಪಾವ್ಲೊ.

ಸ್ತ್ರಿಯೆಕ್ ಭುರ್ಗ್ಯಾಚ್ಯಾ ಮರ್ಣಾ ಪ್ರಾಸ್ ಪತಿಕ್ ಕಿತೆಂ ಜಾಪ್ ದಿಂವ್ಚಿ ಮ್ಹಳ್ಳಿ ಕರಿಣ್ ದುಖಾಳ್ ಖಿಂತ್ ಜಾಲಿ. ಪತಿ ಆಯ್ಲೊ. ಪರಿಗತ್ ಮೌನ್‌ಪಣಿ ಪಳೆಲಾಗ್ಲೊ. ತಾಚ್ಯಾ ತೊಂಡಾಂತ್ಲ್ಯಾನ್ ತೆದ್ನಾಂ ಚ್ಯಾರ್‌ಚ್ ಸಬ್ ಭಾಯ್ರ್ ಪಡ್ಲೆ. ಆಮ್ಚೆ ಥಾವ್ನ್ ಕಸಲೆ ಪೂರಾ ಸಬ್ ಭಾಯ್ರ್ ಪಡ್ಲೆ, ಜರ್ ಅಸಲ್ಯಾ ಘಡಿತಾಂತ್ ಆಮಿ ಭಾಗಿದಾರ್ ಜಾಲ್ಲ್ಯಾಂವ್ ತರ್?

ತ್ಯಾ ದಾದ್ಲ್ಯಾನ್ ಆಪ್ಲ್ಯಾ ಸ್ತ್ರಿಯೆಕ್ ಪೊಟ್ಟುನ್ ಧರ್ನ್ ಮ್ಹಳೆಂ “ಹಾಂವ್ ತುಕಾ ಸಮ್ಜತಾಂ, ಡಾರ್ಲಿಂಗ್.” ಪುತಾಚ್ಯಾ ಮರ್ಣಾಚೆಂ ದೂಖ್ ಮತಿಂತ್ ಆಸೊನ್ ಕಿತೆಂ ಗಾಳಿ, ಶಿರಾಪ್ ಸ್ತ್ರಿಯೆಕ್ ದಿಲೊ ತರ್ ಕಾಂಯ್ ಪೂತ್ ಪಾಟಿಂ ಯೆತ್? ಏಕ್ ಖರ್ಯಾ ಬಾಪಾಯ್ಚೆಂ ದೂಖ್ ವ್ಯಕ್ತ್ ಕರುಂಕ್ ಕಿತ್ಲೊಶ್ಯೊ ವಾಟೊ ಅಸ್ಲೊ ತರಿ ಬಾಪಾಯ್ಪಣಾಚೊ ಮಜ್ಬೂತ್ ಗೂಣ್ ಪಳೆಯಾ. ತಾಚೆಂ ಅಚಾನಕ್ ಚಿಂತಿನಾಸ್ಲ್ಯಾ ಜಾಪಿಕ್ ಸ್ತ್ರಿಯೆ ಥಂಯ್ ಪುತಾಚ್ಯಾ ಮರ್ಣಾಚ್ಯಾ ದುಖಾ ಪ್ರಾಸ್ ಪತಿಚ್ಯಾ ಮೊಗಾ ಥಂಯ್ ಚಡ್ ಪ್ರಭಾವ್ ಪಡ್ಲೊ.

ಆಯ್ಚ್ಯಾ ಸಮಾಜೆಂತ್ಲ್ಯಾ ಬಾಪಯಾಂನಿ ಭುರ್ಗ್ಯಾಂ ಥಾವ್ನ್ ಕಿತ್ಲೆಲೆಂ ಶಿಕೊಂಕ್ ಆಸಾ. ವಿಲಿಯಮ್ ವರ್ಡ್ಸ್‌ ವರ್ತ್ ದೆಕುನ್ ಮ್ಹಣ್ತಾ: “ಭುರ್ಗೊ ಮನ್ಯಾಚೊ ಬಾಪುಯ್” ಮ್ಹಣ್. ವ್ಹಡಿಲಾಂಕ್ ಭುರ್ಗ್ಯಾಂನಿ ಜ್ಞಾನಾಚೆ ವಿಷಯ್ ಮಾತ್ ನ್ಹಯ್ ಆಸ್ತಾಂ ಮನ್ಯಾ ಸಂಬಂದಾಚೆ ವಿಷಯ್ ದಿಜೆ. ವ್ಹಡಿಲಾಂ ಪ್ರಾಸ್ ಭುರ್ಗ್ಯಾಂಕ್ ತಾಂಚೆಂಚ್ ಚಿಂತಪ್, ವಯುಕ್ತಿಕ್ ನಿರ್ಧಾರ್, ತಾಂಚೆಚ್ ಅಬಿರುಚ್ ಆಸ್ತಾ. ಕೆದೊಳ್ ಪರ್ಯಾಂತ್ ವ್ಹಡಿಲಾಂ ಹೆಂ ಸಮ್ಜೊಂಕ್



ಸಕನಾಂತ್, ತೆದೊಳ್ ಪರ್ಯಾಂತ್ ವ್ಹಡಿಲಾಂ ಆಪಾಪ್ಲೆಂ ವ್ಹಡ್ಪಣ್ ಮಾತ್ಯಾರ್ ವಾವಯ್ತತ್ ಸೊಡುನ್ ಭುರ್ಗ್ಯಾಂಚ್ಯಾ ಲೆವೆಲಾಚೆಂ ಸ್ಪಂದನ್ ಕರಿನಾಂತ್.

ಎಕಾ ಟಿನೇಜ್ ಚಲ್ಯಾಕ್ ಎಕಾ ಪಾರ್ಟಿಕ್ ವಚೊಂಕ್ ಭಾಯ್ರ್ ಸರ್ ಮ್ಹಣ್ತಾ ಆವಯ್. “ಖಿಂಚ್ಯಾ ರಂಗಾಚೆಂ ಶರ್ಟ್ ಫಾಲಿಜೆ ಸಾಂಗ್ ಮಾಂ” ವಿಚಾರಿ ಪೂತ್. “ಖಿಟ್ಲಾರ್ ತೀನ್ ರಂಗಾಚೆಂ ಶರ್ಟ್ ಆಸಾತ್. ಬ್ಹೂ ತುಕಾ ಸೊಬಿತ್ ದಿಸ್ತಾ ತೆಂಚ್ ಫಾಲ್.”

ಪುತಾಕ್ ಪಸಂದ್ ಆಸ್ಚೆಂ ಎಕೀ ಶರ್ಟ್ ತಾಂತುಂ ನಾತ್ಲೆಂ.

“ತ್ಯಾ ಉಪ್ರಾಂತ್ ತುಜ್ಯಾ ಪಸಂದೆಚೊ ರಂಗ್ ಖಿಂಚೊ ಮಾಂ?” ಪೂತ್ ವಿಚಾರಿ.

“ಜರ್ತರ್ ತುಕಾ ಬ್ಹೂ ನಾಕಾ ತರ್ ಕ್ರೀಮ್ ಶರ್ಟ್ ಫಾಲ್.”

ಚಲೊ ಆಪ್ಲ್ಯಾ ಮರ್ಚೆಚೆಂ ಟೀಶರ್ಟ್ ಕಬಾಟಾಂತ್ಲೆ ಕಾಡುನ್ ತಯಾರ್ ಜಾಲೊ. ಪೂಣ್ ಆವಯ್ ಆಪ್ಲ್ಯಾ ಉತ್ರಾಕ್ ಮಾನ್ ದಿನಾತ್‌ಲ್ಯಾಕ್ ಮತಿಂತ್ ಜಳೊಂಕ್ ಲಾಗಿ.

ಟಿನೇಜ್ ಭುರ್ಗ್ಯಾಪಣಾರ್ ಧಾವ್ನ್ ಪ್ರಾಪ್ತ್ ಪ್ರಾಯೆಕ್ ವೆಚೊ ಏಕ್ ಪ್ರಮುಕ್ ರಸ್ತೊ ಹಾಂಗಾಸರ್ ನಿಸ್ರಾಟಿ ವಾಟ್ ಚಡ್. ರೂಚ್ ಚಡ್. ತಾಳ್ಚೊ ಚಡ್. ಹ್ಯಾ ಆಯಿನ್ ಸುಂದರ್ ವಾಟೆರ್ ಸಾಂಗಾತ್ ದಿಂವ್ಕ್ ಬೋವ್ ಗರ್ಜೆಚೊ ಸಾಂಗಾತಿ ಜಾವ್ನಾಸಾ ಬಾಪುಯ್. ಬಾಪಾಯ್ ಹ್ಯೆ ಪ್ರಾಯೆರ್ ಏಕ್ ಈಷ್ಟ್, ಏಕ್ ಸಾಂಗಾತಿ, ಏಕ್ ಸಮಾಲೋಚಕ್, ಏಕ್ ಧಯ್ರ್ ದಿಂವ್ಚೊ ಮಿತ್ರ್ ತಶೆಂ ಭುರ್ಗ್ಯಾಂಕ್ ಆಧಾರುಂಕ್ ತಯಾರ್ ಆಸಾಚೆ.

ಬಾಪುಯ್ ನಾಸ್ಚೆಂ ಜಿಣೆಂ ಸಬಾರ್ ಭುರ್ಗ್ಯಾಂಕ್ ಜಿವಿತಾಚಿ ಕಾಳ್ಜಿ ವಾಟ್ ದಾಕಯ್ತಾ.

ಸಬಾರ್ ಭುರ್ಗ್ಯಾಂಕ್ ಘರ್ ಆಸಾ, ಆಸ್ಟ್ ಆಸಾ, ಸಂತೊಸ್ ಆಸಾ, ಆವಯ್ ಬಾಪಯ್ ಆಸ್ತಾತ್, ಕಾರಾಂ ಬೊಂಗ್ಲೆ, ಈಷ್ಟ್, ಸಯ್ರಿಂ... ಸಗ್ಳಿಂ ಆಸ್ತಾತ್. ಪೂಣ್ ಸಮಾಧಾನ್ ದಿಂವ್ಚೆಂ ವಾತಾವರಣ್ ಆಸಾನಾ. ಸಬಾರ್ಯಾ ಭುರ್ಗ್ಯಾಂಕ್ ಕಾಂಯ್ಚ್ ಆಸನಾ, ಪೂಣ್ ಮೋಗ್ ದಿಂವ್ಚಿ ಆವಯ್, ಸಮಾಧಾನ್ ದಿಂವ್ಚೊ ಬಾಪುಯ್ ಆಸಾ ಥಂಯ್ ಉತ್ತೀಮ್ ಭುರ್ಗ್ಯಾಂಚೊ ಫುಡಾರ್ ರುತಾ ಜಾತಾ.

ಯುವಜಣಾಂ ಥಂಯ್ ಅಸಲ್ಯಾ ಬಾಪಾಯ್ಚ್ಯಾ ಜವಾಬ್ದಾರಿಯುತ್ ವ್ಯಕ್ತಿ ವಿಶಿಂ ಟಿನೇಜಿರ್ ಯೆಂವ್ಚೆಂ ಸಹಜ್ ಚಿಂತಪ್ ಅಶೀರ್ ಜಾವ್ನಾಸಾ. ತೊ ಕಿತೆಂ ಜಾಣಾಂ? ತೊ ಆಮ್ಕಾಂ ಸ್ವತಂತ್ರ್ ದಿನಾ, ಜಾಯ್ ತಶೆಂ ಖರ್ಚುಂಕ್ ದಿನಾ? ತಾಚ್ಯೊ ರೆಗ್ಳೊ ರುಚನಾಂತ್, ತಾಕಾ ಆಮ್ಚೆ ಫಿಲಿಂಗ್ಸ್ ಸಮ್ಜನಾಂತ್. ತಾಕಾ ಆಮ್ಚೆ ಈಷ್ಟ್ ರುಚನಾಂತ್ ಅಶೆಂ...

ಬಾಹ್ಯ ರಿತಿನ್ ತಶೆಂ ಭೊಗ್ತಾ. ಬಾಪುಯ್ ಆಪ್ಲೆ ಟಿನೇಜಿರ್ ಆಪ್ಲ್ಯಾ ಭುರ್ಗ್ಯಾ ವಿಶಿಂ ಚಡ್ ಬಾವುಕ್ ಜಾತಾ. ತಾಕಾ ಚಡ್ ಜವಾಬ್ದಾರಿ ಭೊಗ್ತಾ. ತಾಚೆಂ ಚಿಂತಪ್ ಆನಿ ದೀಷ್ಟ್ ಹ್ಯಾ ವಗ್ತಾ ರೊಂದ್ ಜಾತಾ. ಹ್ಯಾ ದೊನಾಂ ಮಧೆಂ ಜೆದ್ನಾಂ ಏಕ್ ಸಮ್ಜಣೆಚೊ ಭಾಂದ್ ರುತಾ ಜಾತಾ ಥಂಯ್ ಬಾಪಯ್ಣಾನ್ ಖರೆಂ ಉರ್ತಾ. ಯುವಜಣಾಂಕ್ ಆಸ್ಚೊ ಏಕ್‌ಚ್ ದಿವ್ಚೊ ಆನಿ ತೊ ಜಾವ್ನಾಸಾ ಬಾಪುಯ್. ತಾಚ್ಯಾ ಆಧಾರಾರ್ ವಾಡೊಂಕ್ ಪ್ರಯತ್ನ್ ಕರ್ತಾನಾ, ತಾಚ್ಯಾ ಬಾಪಯ್ಣಾಚೆಂ ಮೌಲ್ಯ್ ತುಜ್ಯಾ ಜಿವಿತಾಂತ್ ಚಡಿತ್ ಪ್ರಕಾಸ್ತಾ.



9

## ಭುರ್ಗಿಂ - ವ್ಹಡಿಲಾಂ ಮಧೆಂ ಚುಕ್ಲಾಂ ಕಿತೆಂ?

ತ್ಯಾ ಕುಟ್ಮಾಂತ್ ಕರಿಣ್ ವಾದಾಳ್! ದೀಸ್ ಉಜ್ವಾಡ್ಚೆ ವ ಪಾಲ್ವಾಚೆ ತರ್, ಸಕಾಳ್ ಜಾಯ್ಚೆ ವ ಸಾಂಜ್ ಉದೆಚೆ ತರ್, ತ್ಯಾ ಘರಾಂತ್ ಝಗ್ವಾಚೆಂ ವಾದಾಳ್, ಉಲೊವ್ಣಾಚೊ ಘಡ್ಗಡೊ, ಗಾಳಿ-ಶಿರಾಪಾಂಚೊ ವಾದ್-ವಿವಾದ್ ಸಾಂಗಾತಾ ಉಚಾಂಬಳ್ ಜಾಯ್ಚೆ. ತಶೆಂ ಮ್ಹಣ್ ತ್ಯಾ ಘರಾಂತ್ ಧಾ ವೀಸ್ ಜಣಾಂ ನಾಂತ್. ಸಂಘಟಿತ್ ವ್ಹಡ್ಲಿಂ ಕುಟ್ಮಾಂ ನ್ಹಯ್. ಫಕತ್ ಪಾಂಚ್ ಜಣಾಂ ಆಸ್ಚೆಂ ಭೋವ್ ಲ್ಹಾನ್ ಕುಟಮ್. ಆವಯ್ ಬಾಪುಯ್ ತಾಂಕಾಂ ದೊಗಾಂ ಭುರ್ಗಿಂ ಏಕ್ ಪೂತ್ ಆನಿ ಏಕ್ ಧುವ್ ಆನಿ ಘರಾಂತ್ ಏಕ್ ವ್ಹಡ್ಲಿಮಾಂಯ್.

ಝಗ್ವಾಚೆ ದಾವ್ ವಾಡ್ಯಾಂತ್ ವಿಸ್ತಾರ್ಲಿ. ಗುರ್ಕಾರ್, ಪುಡಾರಿ, ವಿಗಾರ್, ಗಾಂವ್ಚೆ ವ್ಹಡಿಲ್, ಪೋಲಿಸ್, ಸಗ್ಳೆ ಯೆವ್ನ್ ಗೆಲ್ಲೆ. ಕೊಣಾಚ್ಯಾ ಉತ್ರಾಂತಿಯಿ ಹ್ಯಾ ಕುಟ್ಮಾಂತ್ಲೊ ಸೊರ್ಮುಣ್ ಪಾಲ್ವಂವ್ಚಿಂ ಉತ್ರಾಂ ವ ತಂತ್ರಾಂ ನಾತ್ಲಿಂ. ಸಗ್ಳ್ಯಾಂನಿ ದಿಲ್ಲಿಂ ಸಮೋಣೆಚಿಂ ಸೂತ್ರಾಂ ಘಾಯಾಂಕ್ ವಯ್ಲ್ಯಾನ್ ಲಾಂವ್ಚೆಂ ಮುಲಾಮ್ ಮಾತ್ರ್ ಜಾಲ್ಲೆಂ. ತೊ ಘಾಯ್ ಜಾಂವ್ಕ್ ಮೂಳ್ ಕಾರಣ್ ಕಿತೆಂ? ಥೊಡ್ಯಾಂನಿ ಕಾರಣ್ ಸೊಧ್ಲೆಂ ಆಸಾ. ಏಕಾ ಪಂಗಡಾನ್ ದುಸ್ರ್ಯಾಕ್ ದುರೊನ್ ಮ್ಹಾಕಾ ತೆಂ ಕೆಲೆಂ, ಮ್ಹಾಕಾ ಹೆಂ ಕೆಲೆಂ ಮ್ಹಣ್ತಾನಾ ದುಸ್ರೊ ಮ್ಹಾಕಾ ಮರ್ಯಾದ್ ದಿನಾಂತ್, ಉತರ್ ಆಯ್ಕಾನಾಂತ್ ಅಶೆಂ ಪಟ್ಟಿ ಲಾಂಬ್ತಾ. ತಾಚ್ಯಾಕಿ ಪುಡೆಂ ವಚೊನ್ ಕಾರಣಾಂಚಿಂ ಪಾಳಾಂ ಸೊಧುನ್ ಗೆಲ್ಯಾರ್ ಕಾಂಯ್ ಆಮ್ಕಾಂ ಇಲ್ಲೆಂ ತರಿ ಉಜ್ವಾಡಾಚೆಂ ಕೀರ್ಣ್ ಝಳ್ಕಾತ್.

ಏಕ್ ಪಾವ್ಲಿಂ ಏಕ್ ತರ್ನಿ ಆವಯ್ ಅರಿಸ್ಪೊಟಲಾಲಾಗಿಂ ಯೆವ್ನ್ ಏಕ್ ಸಲಹಾ ವಿಚಾರ್ತಾ. “ಮ್ಹಜ್ಯಾ ಭುರ್ಗ್ಯಾಕ್ ಹಾಂವೆಂ ಕೆದಾಳಾ ಥಾವ್ನ್ ಟ್ರೈನಿಂಗ್ ದೀವ್ಕ್ ಪುರು ಕರಿಚೆ?”

“ಕಸಲೆಂ ಟ್ರೈನಿಂಗ್ ಜಾಯ್?”

“ಜಿಣ್ಯೆಕ್ ಗರ್ಜೆಚೆಂ ಕಸಲೆಯಿ ಶಿಕಯ್ಚೆ ಮ್ಹಣ್ ಚಿಂತ್ಲಾಂ.”

“ತುಜ್ಯಾ ಭುರ್ಗ್ಯಾಕ್ ಕಿತ್ಲಿ ಪ್ರಾಯ್ ಜಾಲಿ?”

“ಪಾಂಚ್ ವರ್ಸಾಂ”

“ಕಿತೆಂ? ಪಾಂಚ್ ವರ್ಸಾಂ? ಥಾಂವ್ ಬಾಯೆ ಹಾಂಗಾ ಥಾವ್ನ್ ಥಾಂವ್ನ್ ಮ್ಹಣ್ ಅರಿಸ್ಪೊಟಲ್ ಬೊಬಾಟ್ಲೊ. ತರ್ನಿ ಆವಯ್ಕ್ ವಿಷಯ್ ಕಳ್ಳೊನಾ.



“ಬಾಯೇ ಎದೊಳ್‌ಚ್‌ ತುವೆಂ ಭುರ್ಗ್ಯಾಚಿಂ ಪಾಂಚ್‌ ಅಮೂಲ್ಯ್‌ ವರ್ಸಾಂ ಹೊಗ್ಡಾಯ್ಲಾಂಯ್‌.”

ಆಮಾಮ್ಚ್ಯಾ ಕುಟ್ಮಾಂತ್‌ ಆಮ್ಚ್ಯಾ ಭುರ್ಗ್ಯಾಂಕ್‌ ಬರೆಂ ವಾಯ್ಲ್ಯಾ, ಕಷ್ಟ್-ಸುಖ್‌, ಮೋಗ್-ಇಷ್ಟಾಗತ್‌, ರಾಗ್-ಝಗ್ಡ್ಯಾಚೊ ತಫಾವತ್‌ ಶಿಕೊಂವ್ಚೊ ಕೆದ್ನಾ? ತಾಂಕಾಂ ಸಮ್ಜಾನಾ ಮ್ಹಣ್‌ ಆವಯ್-ಬಾಪಾಯ್ನ್‌ ಕರ್ಚೊ ಕೊಂಡಾಟೊ ಆಜ್‌ ಆಮಿಂ ಕುಟ್ಮಾಂ ಬುಡೊಂವ್ಕ್‌ ಲಾಗ್ಲಾ. ಭುರ್ಗ್ಯಾಂಕ್‌ ಸಮ್ಜೊಣಿ ಯೆತಾನಾ ತಾಂಕಾಂ ಲಾಬ್ಚಿ ಕೌಶಲ್ಯತಾ ಮಾತ್‌. ವ್ಹಡಿಲಾಂ ಥಂಯ್‌ ಮೋಗ್-ಗೌರವ್‌, ಕುಟ್ಮಾಂತ್‌ ಸೊಡ್‌ದೊಡ್‌, ಸ್ಪಂದನ್‌ ಹೆರಾಂ ಸಂಗಿಂ ಭರ್ಸೊನ್‌ ಜಿಯೆಂವ್ಚೆ ಮೌಲ್ಯಭರಿತ್‌ ಗೂಣ್‌ ಶಿಕಾಜೆ ಜಾಲ್ಲೆಂ ಭುರ್ಗೊಂ ಗರ್ಭಾಂತ್‌ ಆಸ್ಚ್ಯಾ ಘಡಿಯೆ ಧಾವ್ನ್‌ಂಚ್‌.

ದೊಳ್ಯಾಂನಿ ದಖೊನ್‌, ಉತ್ರಾಂನಿ ಆಯ್ಕೊನ್‌, ವ್ಹಡಿಲಾಂಚೆ ಹಾವ್-ಭಾವ್‌ಚ್‌ ಭುರ್ಗ್ಯಾಂಕ್‌ 60% ಲಿಸಾಂವ್‌ ಶಿಕಯ್ತಾ ಆನಿ ತೆ ತಾಂಚೆ ಮತಿ ಪಡ್ವಾರ್‌ ಶಾಶ್ವತ್‌ ನೊಂದಾವ್ಚಿ ಜಾತಾ.

ಏಕ್‌ ಪಾವ್ಲಿಂ ಸಾಂ ಫ್ರಾನ್ಸಿಸ್‌ ಸಾವೆರ್‌. ಕಾಮಾನ್‌ ಥಕೊನ್‌ ಕರಿಣ್‌ ಪುರಾಸಣೆನ್‌ ಆಪ್ಲ್ಯಾ ಘರಾ ಆಯ್ಲೊ. ಸಬಾರ್‌ ತೆಂಪಾ ಧಾವ್ನ್‌ ಮಿಶೊನರಿ ವಾವ್ರ್‌, ಪಯ್ಲ್ಯಾ, ಶೆರ್ಮಾಂವ್‌, ಮಿಸಾಂವ್‌, ಕಾಮ್‌ ಮ್ಹಣ್‌ ತಾಣೆಂ ಆಪ್ಲಿ ಭಲಾಯ್ಕಿಯಾ ಬಿಗ್ಡಾಯ್ಲಿ. ಉಲೊಂವ್ಕ್‌ ತ್ರಾಸ್‌ ಜಾಲೆ. ಥೊಡೆ ದೀಸ್‌ ಕಡ್ಡಾಯ್‌ ವಿಶ್ರಾಂತ್‌ ಗರ್ಜೆಚೊ ಮ್ಹಣ್‌ ತಾಕಾ ವಯ್ಜಾಂನಿ ಸಲಹಾ ದಿಲಿ.

ಫ್ರಾನ್ಸಿಸ್‌ ಸಾವೆರಾನ್‌ ಆಪ್ಲ್ಯಾ ಸಾಂಗಾತ್ಯಾಳಾಗಿಂ “ಮ್ಹಾಕಾ ಆನಿ ಏಕ್‌ ಹಫ್ತೊ ಕೊಣಿ ಯೇವ್ನ್‌ ವಿಚಾರ್ಲ್ಯಾರಿ ಉಟಯ್ತಾಕಾತ್‌, ಧೊಶಿನಾಕಾತ್‌. ಕೆದೊ ವ್ಹಡ್‌ ಸಮಸ್ಸೊ ತರಿ” ಮ್ಹಣ್‌ ತಾಚ್ಯಾ ಕುಡಾಕ್‌ ರಿಗ್ಲೊ.

ಎಕೆ ಘಡ್ಯೆನ್‌ ಪರತ್‌ ಭಾಯ್ರ್‌ ಯೇವ್ನ್‌ ಆಪ್ಲೆಂ ವಾಕ್ಯ್‌ ತಾಣೆಂ ತಿದ್ವಿಲೆಂ: “ಹೆಂ ಭುರ್ಗೊಂ ಆಯ್ಲಿಂ ತರ್‌ ತಾಂಕಾಂ ಲಾಗು ಜಾಯ್ನಾಂ ಕಳೆಂಮೂ?”

ಸಗ್ಳ್ಯಾ ತಾಚ್ಯಾ ಸಾಂಗಾತ್ಯಾಂಕ್‌ ಶೊಕ್‌. ಎಕ್ಲ್ಯಾನ್‌ ವಿಚಾರ್ನ್‌ಂಚ್‌ ಸೊಡ್ಲೆಂ. ಫ್ರಾನ್ಸಿಸ್‌ ಮ್ಹಣ್ತಾ: “ಲ್ಹಾನ್‌ ಭುರ್ಗೊಂ ಲ್ಹಾನ್‌ ತರಿ ಆಮ್ಚೆ ಧಾವ್ನ್‌ ತಾಣೆಂ ಶಿಕ್ಲೆಂ ಜಾಯ್ತೆಂ ಆಸ್ತಾ. ತೆಂ ತಾಣೆಂ ಆತಾಂಚ್‌ ಶಿಕಾಜೆ.” ತಾಚೊ ಭುರ್ಗ್ಯಾ ವಯ್ರ್‌ ಆಸ್ಚೊ ಮೋಗ್‌ ಕೊಣ್ಣಾ ಮ್ಹಣ್‌ ಚಿಂತ್‌ಲ್ಲಾ ಸಾಂಗಾತ್ಯಾಕ್‌ ತೊ ಪರತ್‌ ಮ್ಹಣ್ತಾ “ಕೆದ್ನಾ ಆವಯ್‌ ಬಾಪುಯ್‌ ಭುರ್ಗ್ಯಾಂಕ್‌ ಶಿಕೊವ್ಣ್‌ ದೀಂವ್ಕ್‌ ಸಲ್ವತಾತ್‌, ಕೆದ್ನಾ ಭುರ್ಗ್ಯಾಂಕ್‌ ಆತಾಂ ಆಮಿ ‘ಶೇಪ್‌’ ಕರುಂಕ್‌ ಜಾಯ್ನಾ ಥಂಯ್‌ ಮ್ಹಜೊ ಪಾತ್‌ ಹಾಂವ್‌ ಸಮ್ಜತಾಂ.”

ತಸಲೆಂ ಶಿಕಪ್‌, ಲಿಸಾಂವ್‌, ಮೌಲ್ಯಂ, ಮೋಗ್‌ ಆನಿ ಸಮ್ಜೊಣಿ ಕೆದ್ನಾಂ ಭುರ್ಗ್ಯಾಂಕ್‌ ಶಿಕಯ್ಲೆ? ಕಶೆಂ ಶಿಕಯ್ಲೆ? ಖಂಯ್‌ ಶಿಕಯ್ಲೆ? ಕೊಣೆ ಶಿಕಯ್ಲೆ?

ವೆಳಾಕಾಳಾ ತೆಕಿದ್‌, ವೆಳಾಕಾಳಾ ಪ್ರಕಾರ್‌ ಯೋಗ್ಯ್‌ ಲಿಸಾಂವ್‌ ಭುರ್ಗ್ಯಾಂಕ್‌ ಪಾವಾನಾ ತರ್‌ ತಾಂಚೆ ಪ್ರವೃತ್ತಿ ಮೊನ್ನಾತೆ ಪರಿಂ ಜಾತಾ ಮ್ಹಣ್ತಾತ್‌. ಸಮಾಜ್‌ ಶಾಸ್ತ್ರಜ್ಞ್‌.



ಎಕಾ ರಾನಾಂತ್ ವೆವೆಗ್ಗೊ ಮೊನ್ನಾತಿ ಆಸ್ಲೊ. ಏಕ್ ದೀಸ್ ತಾಣೆಂ ಸಕ್ಡಾಂ ಸಾಂಗಾತಾ ಮೆಳೊನ್ ಏಕ್ ಇಸ್ಕೂಲ್ ಸುರ್ವಾತುಂಕ್ ಯೋಜನ್ ಕೆಲೆಂ. ಮಾಲ್ಗಡ್ಯಾಂನಿ ಅನುಮೋದನ್ ಕೆಲೆಂ. ದಿಲ್ಲಿ ಸಲಹಾ ನಿರ್ಧಾರ್ ಜಾಲೊ. ಉದ್ದೇಶ್ ಆಸ್ಲೊ ಸವಿಸ್ತಾರ್ ಸಮ್ಮೋಣೆಚೆಂ ಶಿಕಪ್ ದಿಂವ್ಚೆಂ.

ಸುಕ್ಲೆಂ, ಚಾನಿಯೊ, ಕೊಲೆ, ಉಂದಿರ್, ಸೊಂಸೆ, ಮಾಸ್ಕಿ ಆನಿ ಮಾನಸಿಕ್ ಜಾವ್ನಾಸ್ಚಿ ವಾಳಯ್‌ಯಿ ಸಗ್ಳಿಂ ವಿದ್ಯಾರ್ಥಿ ಜಾಲಿಂ. ಕಸಲೆ ಸಿಲೆಬಸ್ ಕರ್ಚೆ? ತಾಣೆಂ ಉಪ್ಯೆಂವ್ಚೆಂ, ಉಬ್ಜೆಂ, ರೂಕ್ ಚಡ್ಜೆಂ, ಬಿಳಾಂ ಕಾಡ್ಚೆಂ, ಖಾಣ್ ಸೊದ್ಚೆಂ, ಅಶೆಂ ಸಬಾರ್ ವಿಷಯ್ ಶಿಕೊಂವ್ಕ್ ಠರಾಯ್ಲೆಂ.

ಭಾರಿ ಬರೆಂ ಚಲ್ತಾಲೆಂ ಶಾಳಾಚೆಂ ವೆಳಾಕ್ರಮ್. ವಿದ್ಯಾರ್ಥಿ ಸುಡ್ಪುಡಿತ್. ಅಂತಿಮ್ ಪರೀಕ್ಷಾ ಆಯ್ಲಿ. ಸುಕ್ಲಾಂಕ್ ಉಬ್ಜಾಂತ್ 'ಎ' ಗ್ರೇಡ್ ಲಾಬ್ಲಿ. ಪೂಣ್ ಬಿಳಾಂ ಕಾಡುಂಕ್ ಪ್ರೇತನ್ ಕರ್ನ್ ಕರ್ನ್ ಆಪಾಪ್ಲೊ ಬೊಂಚಿ ಕುಡ್ಕೆ ಕರ್ನ್ ಘೆತ್ಲೊ ಆನಿ 'ಎಫ್' ಗ್ರೇಡ್ ಲಾಬ್ಲಿ. ಕ್ರಮೇಣ್ ಉಬ್ಜಾಂತ್ 'ಸಿ' 'ಡಿ' ಲಾಬ್ಲಿ, ರೂಕ್ ಚಡ್ಜಾಂತ್ 'ಡಿ' ಅಶೆಂ ಪಾಟಿಂ ಪಾಟಿಂ ಗೆಲಿಂ. ಉಪ್ಯೆಂವ್ಕ್ ಜಾಲೆಂಚ್ ನಾ.

ಚಾನಿ ರುಕಾರ್ ಉಡ್ಕಾಣಾಂ ಘಾಲ್ತಾಂತ್ 'ಎ' ಗ್ರೇಡಿರ್‌ಚ್ ಪಾಸ್. ಉಪ್ಯೆಂವ್ಕ್ ಆನಿ ಉಬೊಂಕ್ ತಿಚ್ಯಾ ವರ್ವಿಂ ಜಾಲೆಂಚ್ ನಾ. ಮಾಸ್ಕಿ ಉಪ್ಯೆಂವ್ಚಾಂತ್ 'ರಾಂಕ್'. ತೆಂ ಸೊಡ್ನ್ ಉಡ್ಕಾ ಭಾಯ್ರ್ ಯೇವ್ನ್ ಕಿತೆಂಯ್ ಕರುಂಕ್ ಸಕ್ಲಿಚ್ ನಾ. ಕೊಲೊ ಖಾಣ್ ಸೊಧುನ್ ಭೊಕೊಂವ್ಚಾಂತ್ 'ಎ' ಗ್ರೇಡ್ ತರಿ ತಾಚೆಂ ನಡ್ತೆಂ ಸಾರ್ಕೆಂ ನಾತ್‌ಲ್ಲೆಂ. ತಾಣೆಂ ಫೀಸ್ ಬಾಂದ್ಲೆನಾಂತ್. ಆಡಲ್ತ್ಯಾ ವಿರೋಧ್ ಕುಕಾರೊ ಮಾರ್ಲೊ. ತುಮ್ಮಾ ಸಿಲೆಬಸಾಂತ್ ನಿದ್ಚೆಂ ಆನಿ ಚೋರ್ನ್ ಖಾವ್ನ್ ಬೊಬೊ ಘಾಲ್ಚೆಂ ಪಾರ್‌ಕ್ರಮ್ ಜಾಯ್ ಮ್ಹಣ್ ತಾಚೆಂ ಮಾಗ್ಲೆಂ. ಉಂದಿರ್ ಮಾತಿ ಖೊಂಡುನ್ ಬಿಳಾಂ ಕರ್ಚಾಂತ್ 'ಎ' ಗ್ರೇಡ್. ಹೆರ್ ಸರ್ವಾಂತ್ ಫೈಲ್ ಜಾತೆ ಆಯ್ಲೊ.

ಪುಣ್ ಅರ್ಧಿ ಪರ್ಕಿ ವಾಳಯ್ ಮಾತ್ ಸಗ್ಳೆಂ ಕರುಂಕ್ ಸಕ್ಲಿ. ಆಪ್ಲೆ ಪಾಕಾಟೆ ಘೆವ್ನ್ ಉಬ್ಲಿ, ದೊಳೆ ಧಾಂಪುನ್ ಉಪ್ಯೆಲಿ, ಖಾಣ್ ಬೊಕಾಯ್ಲೆಂ, ಬಿಳಾಂ ಖೊಂಡ್ಲಿಂ ಆನಿ ಇಸ್ಕೂಲಾಂತ್ "ಡಿಸ್ಸಿಂಗ್ರನ್" ವಿದ್ಯಾರ್ಥಿ ಜಾಲಿ.

ಆಮ್ಚಿಂ ಭುರ್ಗಿಂ ಕಸಲ್ಯಾ ಇಸ್ಕೂಲಾಂತ್ ಆಸಾತ್? ಕಸಲೆಂ ಶಿಕಪ್ ಲಾಬ್ತಾ? ಹೆಂ ಕೊಣೆಂ ತಯಾರ್ ಕೆಲ್ಲೆಂ? ಹಾಂತುಂ ಶೈಕ್ಷಣಿಕ್ ಶಿಕಪ್ ಮಾತ್ ಲಾಭ್ತಾ ಸೊಡ್ನ್ ಜೀವನಾ ಶಿಕಪ್ ನಾ ತೆಂ ಕೆದ್ನಾ ವ್ಹಡಿಲಾಂಕ್ ಕಳ್ಚೆಂ? ಭುರ್ಗ್ಯಾಂಕ್ ಖಂಚೆಂ ಸಾಧ್ಯ್, ಕಿತೆಂ ಆಶೆತಾತ್, ಕಿತೆಂ ತಾಂಚಿ ಕೌಶಲ್ಯತಾ ಸಮ್ಮೊಂಚೆ ವ್ಹಡಿಲ್ ನಾಂತ್.

ಮೊನ್ನಾತಿ ಸರ್ವ್ ಇಸ್ಕೂಲ್ ಯಶಸ್ವೆನ್ ಚಲ್ತಾ ಮ್ಹಣ್ ಖುಶೆರ್ ಆಸ್ಲೊ. ಕಾರಣ್ ವಿಸ್ತಾರ್ ಸಮ್ಮೋಣೆಚೆಂ ಶಿಕಪ್ ತಿಂ ದಿತಾಲಿಂ ಪಳೆ. ಆಮ್ಚಿಂ ವ್ಹಡಿಲಾಯಿ ಭುರ್ಗೊ ಶಿಕ್ತಾ ಕಾರಣ್ ತಾಕಾ ಬರ್ಯಾ ಇಸ್ಕೂಲಾಂತ್ ಶಿಕಪ್ ಲಾಭ್ತಾ ಮ್ಹಳ್ಳೆಂ ಪೊಕ್ಲೆಂ ಚಿಂತಪ್ ಆಟಯ್ತಾತ್.



ಭುರ್ಗಿಂ ಆಶೆಲ್ಲೆಂ ಸಗ್ಳೆಂ ದಿಂವ್ಚೆ ಪ್ರಾಸ್ ಕಿತೆಂ ಸಾರ್ಕೆಂ, ಕಿತೆಂ ಉಪ್ಕಾರಾಚೆಂ ತೆಂ ಸಮೋನ್ ವಾಟ್ ದಾಖಿಂವ್ಚೆಂ ಕರ್ತವ್ಯ್ ವ್ಹಡಿಲಾಂಕ್ ಭಾಂದ್ತಾ.

ಝೀನಿಯಾ ಮಾದಕ್ ಗಾವ್ಪಿಣ್ ಆನಿ ಉಂಚ್ಲೆ ನಾಚ್ಪಿಣ್. ಲ್ಹಾನ್ ಪ್ರಾಯೆರ್‌ಚ್ ಪಯ್ಲೆ ವ್ಹಾಳೊನ್ ಆಯ್ಲೆ. ತಾಚೆಂ ಹರ್ 'ಶೋ' ಹೌಸ್‌ಫುಲ್ ಆನಿ ಫುಲ್‌ಮನಿ. ಪೂಣ್ ತಾಚೊ ಬಾಪುಯ್ ಝೀನಿಯಾನ್ ಜೊಡ್‌ಲ್ಲ್ಯಾ ಪಯ್ಲಾಂತ್ಲೆ ಚಡ್ತಾವ್ ಪಯ್ಲೆ ಜಬರ್‌ದಸ್ತೆನ್ ತರಿ ಆಪ್ಣಾಯ್ತಾಲೊ. ಕಾರಣ್ ನಾಸ್ತಾಂ ಝೀನಿಯಾಕ್ ಪಯ್ಲಾಂ ಖಾತಿರ್ ಕಿರ್ಕಿರಿ ಕರ್ತಾಲೊ. ಸ-ಸಾತ್ ವರ್ಸಾಂ ನಾಂವ್-ಪಯ್ಲೆ ಆಪ್ಣಾಯ್ಲೆಲೆಂ ಝೀನಿಯಾ ಬಾಪಾಯ್ಚೆ ವಿರಾರಾಯೆಕ್ ಗಾಂವ್ಚೆಂ ಆನಿ ನಾಚ್ಚೆಂ ಸೊಡ್ತಾ.

ತಿಣೆಂ ಯೆದೊಳ್ ಜಮಯ್ಲೆಲೆ ಲಾಕಾಂನಿ ಆಸ್ಲೆ. ತೆ ಬಸೊನ್ ದೊಡ್ತೆ ಕರುಂಕ್ ಯೋಜನ್ ಘಾಲೆಂ. ಥೊಡೆಂ ಥೊಡೆಚ್ ಶೇರ್ ಮಾರ್ಕೆಟಿಂತ್ ಘಾಲೆ. ನವ್ರೊ ಉಗ್ತೊ ಜಾಂವ್ಚ್ಯಾ ಕಂಪೆನ್ಯಾಂನಿ ಹಿಶೆ ಘೆತ್ಲೆ. ಏಕ್ ದೀಸ್ ಹಾತಾಂತ್ಲೆ ಸಗ್ಳೆ ಪಯ್ಲೆ ಹೊಗ್ಡಾವ್ನ್ ಝೀನಿಯಾ ಗಳೊನ್ ಗೆಲೆಂ. ಸಗ್ಳ್ಯಾ ನವ್ರಾ ತಶೆಂ ಪರ್ನ್ಯಾ ಕಂಪೆನಿಚ್ಯಾ ಹಿಶಾಂನಿ ತಾಕಾ ನಾಮ್ ಘಾಲ್ಲೆ. ತಿಚ್ಯಾ ಬ್ಯಾಡ್‌ಲಕಾಕ್ ತೆಂ ಬಾಪಾಯ್ಚ್ ಸರ್ಸರಿ ಯೆಟ್ತಾ. ಪ್ರಾಯೆನ್ ಪಿಕ್‌ಲೊ ಬಾಪುಯ್ ಹಳ್ಳಾರ್ ಉಟೊನ್ ಏಕ್ ಚೀಟ್ ಝೀನಿಯಾಚೆ ಹಾತಿಂ ದಿತಾ.

ಝೀನಿಯಾಕ್ ತಿ ವಾಚ್ತಚ್ ಝಿಂಟ್ ಉಡ್ತಾ. ಬಾಪಾಯ್ಚ್ ಆಪ್ಣಾಯ್ಲೆಲೆ ಸರ್ವ್ ಪಯ್ಲೆ ಚಾಚೊ ಚುಕಾನಾಶೆಂ ಬ್ಯಾಂಕಾಂತ್ ಝೀನಿಯಾಚ್ಯಾ ನಾಂವಾರ್ ದವರ್‌ಲ್ಲ್ಯಾ ಬ್ಯಾಂಕಾಚೆಂ ಸ್ಟೇಟ್‌ಮೆಂಟಾಂ ತಿಂ ಜಾವ್ನಾಸ್ಲಿಂ. ಬಾಪಾಯ್ಚ್ ಝೀನಿಯಾ ಥಾವ್ನ್ ಘೆತ್‌ಲ್ಲೆ ವೀಸ್ ಲಾಖ್ ಆಜ್ ಎಕಾ ಕೊರೊಡಾ ವಯ್ರ್ ವಾಡ್‌ಲ್ಲೆ.

ಬಾಪಾಯ್ಚಿ ದೂರ್‌ದೃಷ್ಟಿ, ಭುರ್ಗ್ಯಾಂ ವಿಶಿಂ ಸಕಾರಾತ್ಮಕ್ ಚಿಂತಪ್, ಭುರ್ಗಿಂ ಹಿಣ್ಣಿತಾನಾ ಭೊಗ್ಪಾಣೆಂ, ಮೌಲ್ಯಭರಿತ್ ಶಿಕಪ್, ಖಿಂಚಾಯ್ ಕುಟ್ಮಾಂನಿ ವಾದಾಳ್ ಹಾಡಿನಾ, ಘಡ್ಗಡೊ ಝಿಗ್ಪಾಣೆಂ ಹಾಡಿನಾ.

ಏಕ್ ಭುರ್ಗೊ ಗುಡ್ಯಾರ್ ರಾವೊನ್ ಬೋಬ್ ಮಾರ್ತಾಲೊ ಖಿಯಾ. 'ಹೊ' ಮ್ಹಣ್ತಾನಾ ಪಾಟಿಂ 'ಹೊ' ತಾಕಾ ಆಯ್ಕಾತಾ. 'ತುಂ ಕೋಣ್' ಮ್ಹಣ್ತಾನಾ 'ತುಂ ಕೋಣ್' ತಾಕಾ ಆಯ್ಕಾತಾ. 'ತುಂ ಪಿಸೊ' ಮ್ಹಣ್ತಾನಾ ತೆಂಚ್ ತಾಕಾ ಆಯ್ಕಾತಾ. ಪರತ್ ಪರತ್ ತೊ ಬೊಬಾಟ್ತಾ ಆನಿ ಪರತ್ ಪರತ್ ತೆಂಚ್ ಆಯ್ಕಾತಾ.

ಆಮ್ಚಿಂ ವ್ಹಡಿಲಾಂ ತ್ಯಾ ಭುರ್ಗ್ಯಾಪರಿಂ ಕಿತೆಂ ಶಿಕಯ್ತಾತ್, ಕಿತೆಂ ವೊಂಪ್ತಾತ್ ತೆಂಚ್ ಲುಂವ್ತಾತ್. ಭುರ್ಗ್ಯಾನ್ ವಾಸ್ತವಿಕತಾ ಸಮ್ಜೊಂಕ್ ಪ್ರೇತನ್ ಕೆಲೆಂನಾ. ತಶೆಂ ಆಮ್ಚೆ ವ್ಹಡಿಲ್ ಭ್ರಮಿದೆಂತ್ಲೆ ಉಟೊನ್, ಯಾಂತ್ರಿಕ್ ಚಿಂತ್ನಾಂತ್ಲೆ ಸುಟೊನ್, ಭುರ್ಗ್ಯಾಂ ಖಾತಿರ್ ತಾಂಚ್ಯಾ ಫುಡಾರಾ ಖಾತಿರ್ ಕುಟ್ಮಾಂತ್ಲ್ಯಾ ಶಾಂತಿ ಖಾತಿರ್ ವಾಸ್ತವಿಕತೆಂತ್ ಚಿಂತ್ಯಾ. ತುಮ್ಮಾಂ ಆನಿ ಆಮ್ಕಾಂ ಭುರ್ಗ್ಯಾಚಿ ಜತನ್ ಕಷ್ಟ್ ಜಾತಾ ತೆಂ ಖರೆಂ. ದೆಕುನ್ ಕಾಂಯ್ ಸೊಮ್ಯಾನ್ ಸಾಂಗ್‌ಲ್ಲೆಂ "ಲ್ಹಾನಾಂ ಭುರ್ಗ್ಯಾಂಕ್ ಮ್ಹಜೆ ಸರ್ಶಿಂ ಯೇಂವ್ಕ್ ಸೊಡಾ..."





10

## ಚಲಿಯೆ ತುಜೆ ಸನಮ್

ಘರಾಂತ್ ನವೊ ಜೀವ್ ಜಲ್ಮ್ ಘೆವ್ಚೊ ಅದ್ಭುತ್ ಸಂಭ್ರಮ್. ವೆವೆಗ್ಳ್ಯಾ ಸಮುದಾಯಾಂನಿ ವೈವಿದ್ಯಮಯ್ ಆಚರಣಾಂ ಹ್ಯಾ ಬಾಬ್ತಿನಿ. ಲಗ್ನ್ ಜಾಲ್ಲೆಂ ಜೊಡೆಂ ಆಪ್ಲೆಂ ಸಂತಾನ್ ಮುಕಾರುಂಕ್ ಯಶಸ್ವಿ ಜಾಲ್ಲೆಂ ಮ್ಹಳ್ಳೊ 'ಅಹಂ' ತಾಂತುಂ ಆಸ್ತಾ. ಹಾಚೊ ಸುರ್ವಾತ್ ಸ್ತ್ರೀ ಗರ್ಭೆಸ್ತ್ ಜಾಲ್ಯಾ ಮ್ಹಳ್ಳ್ಯಾ ದಿಸಾ ಥಾವ್ನ್‌ಂಚ್ ಸುರ್ವಾತಾ. ಅಸಲೆ ಸಂತೊಸ್, ಸಂಪ್ರದಾಯ್ ಸಬಾರ್ ಕಡೆ ಆಜೂನ್ ಜಿವೆ ಜಿವೆ ಆಸಾತ್ ಭಾರತಾಂತ್ ತಶೆಂ ಪರ್ಗಾಂವಾಂನಿ.

ಚಲಿ ವ ಚಲೊ? ವಿಂಚಪ್, ಆಶಾ, ಸಪ್ಲಾಂ ಆನಿ ಆಕಾಂಕ್ಲಾ ಜಲ್ಮ್‌ದಾತಾರಾಂ ತಶೆಂ ಕುಟ್ಮಾಂದಾರಾಂ ಮಧೆಂ ದರ್ಯಾಂತ್ಲ್ಯಾ ಲಾರಾಂ ಪರಿಂ ಉದೆವ್ನ್ ಉಚಾಂಬಳ್ ಜಾತಾತ್. ಭೋವ್ ಪುರಾತನ್ ಗಾದ್ ಅಶಿ ಆಸಾ: “ಘರಾಂತ್ ಚೆಡೊ ಬರೊ, ಗೊಟ್ಯಾಂತ್ ಚೆಡುಂ ಬರೆಂ”. ಪೂಣ್ ಆಜ್?

ಚೆಡೊ ಮ್ಹಣ್ತಾನಾ ತೊಂಡಾರ್ ಹಾಸೊ, ಕಾಳ್ಜಾಂತ್ ಭರ್ವಸೊ, ಪುಡಾರಾಚೊ ಆಶಾ ದೀಪ್ ಅಶೆಂ ಭಾರತೀಯ್ ಚಿಂತಪ್. ಚೆಡುಂ ತರ್ ಕಪಾಲಾರ್ ಮಿರ್ಚೊ, ದೊಳ್ಳ್ಯಾಂತ್ ದುಖಾಂ, ಖಿಂತಿಚಿ ಛಾಯಾ. ತಿಚೆರ್ ಖರ್ಚುಂಚೊ ಹರ್ ಪಯ್ಲೊ ನಷ್ಟ್. ಅಶೆಂ ಚಿಂತಪ್ ಆಮ್ಚ್ಯಾ ದೆಶಾಂತ್ಲೆಂ.

ಕಾರಣ್ ಭೋವ್ ಸಂಪೆಂ. ಭಾರತ್ ಏಕ್ ಮಹಾನ್ ದೇಶ್. ವಿಭಿನ್ನ ಸಂಸ್ಕೃತಿ ವೈವಿದ್ಯಮಯ್ ಸಂಸ್ಕಾರ್, ವಿವಿಧ್ ಧರ್ಮ್, ಥರಾವಳ್ ಭಾಸ್, ಎಕೆಕ್ಲ್ಯಾಕ್ ಎಕೆಕ್ ಆಚರಣ್, ಬುದ್ಧಂತ್ ಚಿಂತ್ಪಾಂ, ನೈಸರ್ಗಿಕ್ ಸೊಬಾಯ್, ಪ್ರಾಕೃತಿಕ್ ಸಂಪನ್ಮೂಲಾಂ, ತ್ಯಾ ಮದ್ಗಾತ್ ಸ್ತ್ರಿಯಾಂಕ್ ಅಪೂರ್ವ್ ಗೌರವ್ ಪ್ರಶಂಸಾ. ಪೂಣ್ ಸಮಾಜ್ ಮಾತ್ ಪ್ರರುಷ್ ಪ್ರಧಾನ್.

ಕೇರಳ್ ರಾಜ್ಯಾಕ್ ಸೊಡುನ್ ಭಾರತೀಯ್ ದೆಶಾಂತ್ ಸಮಾಜ್ ಶಾಸ್ತ್ರಜ್ಞ್ ಮನುಚೆಂ ಸೂತ್ರ ಇತ್ಲೆಂ ರೊಂಬೊನ್ ಗೆಲಾಂಗಿ, ಆತಾಂ ಹುಮ್ಮುಂಕ್ ಗೆಲ್ಯಾರ್ ಸಗ್ಳಿ ಸಮಾಜ್ ಕೊಸಾಳ್ತಾ ಮ್ಹಳ್ಳೆಂ ಪೊಕ್ಲೆಂ ಭೆಂ.

“ಸ್ತ್ರೀ ದೈಹಿಕ್ ತಶೆಂ ಮಾನಸಿಕ್ ರಿತಿನ್ ಭೋವ್ ಅಬಲ್. ನಿರ್ಧಾರ್ ಘೆಂವ್ಚಿ ಸಕತ್ ತಿಕಾ ನಾ. ತಿಕಾ ಕುಟಮ್ ಸಾಂಬಾಳ್ಚಿ ಕಲಾ ಮಾತ್ ಕಳಿತ್. ತಶೆಂ ದಾದ್ಲ್ಯಾಕ್ ಸಾಂಬಾಳ್ಚಿ ಶ್ಯಾಧಿ ಮಾತ್ ಆಸಾ.” ಮ್ಹಣ್ ಮನುನ್ ದಿಲ್ಲೆಂ ವಾಕ್ಮೂಲ್, ಜೆಂ ತ್ಯಾ ಕಾಳಾಕ್ ಮಜ್ಬೂತ್ ಸಮಾಜ್ ಬಾಂಧಾವಳೆಂತ್ ಅವಶ್ಯ್ ಆಸ್ಲೆಂ ತರಿಯಿ, ಅಜೂನ್ ತಾಚ್ಯಾ ಚಿಂತ್ಪಾಚೊ ವಾಕ್ಮೂಲಾಚ್ಯಾ ಬರ್ಪಾಂಚೊ ಪ್ರಭಾವ್ ಆನಿ ಪರಿಣಾಮ್ ‘ಸ್ತ್ರೀ’ ವರ್ಗಾಕ್ ಕರೋರ್ ಜಾಲಾ.

ಆಜ್ ಕಾಳ್ ಬದಲ್ಲ್ಯಾ. ತಂತ್ರಜ್ಞಾನ್ ವಾಡ್ಲಾಂ. ಸ್ತ್ರೀ ಆಜ್ ದಾದ್ಲ್ಯಾಕ್ ಪಾಟಿಂ ಘಾಲ್ಚೊ ಖೊಬ್ ಘಡೆಂ ಧಾಂವಾತ್ ಆಸಾ. ದಾದ್ಲ್ಯಾಕ್ ಖಿಂಚ್ಯಾಯ್ ಕ್ಷೇತ್ರಾಂತ್ ಲಜೆಕ್ ಘಾಲ್ಚೊ



ತಿತ್ಲೆಂ ತಾಲೆಂತ್ ತಿಚೆ ಥಂಯ್ ಭರ್ಲಾಂ. ತೆದ್ನಾಂ ಸ್ತ್ರಿಯಾಂಕ್/ಚಲಿಯಾಂಕ್ ಭಾಯ್ಲ್ಯಾ ಸಮಾಜೆಚೆಂ ದರ್ಶನ್, ಶಿಕಪ್ ಆನಿ ಆವ್ಯಾಸಾ ಥಾವ್ನ್ ವಂಚಿತ್ ಕೆಲ್ಲ್ಯಾ ದಾದ್ಲ್ಯಾ ವರ್ಗಾ ಥಂಯ್ ಆಜ್ ಸ್ತ್ರೀ ಬಹುಶ್ಯಾ ಫಾರಿಕ್ಪಣಾ ತಾನೆರ್ ಉಬ್ತೆ ಆಸಾ ಹರ್ ಪ್ರವರ್ಗಂತ್. ದಾದ್ಲೆ ಖರ್ಶೆತಾತ್, ಚಲಿಯೊ ಸ್ವತಂತ್ರ್ ಉಬ್ಲೆಕ್ ಆಯ್ಲೊ.

ಆದಿಂ ಜಶೆಂ ದಾದ್ಲೆ ಝುಜಾಕ್ ವಚೊನ್, ಭಾಯ್ರ್ ಘೊಳುನ್ ಆಸ್ತಾಂ, ಸ್ತ್ರಿಯಾಂಕ್ ಘರಾಂನಿ ಬಂದಿ ಕರುನ್ ಭುರ್ಗಿಂ ಬಾಳಾಂ, ವ್ಹಡಿಲಾಂಕ್ ಮಾನ್ ಗೌರವ್ ಮ್ಹಣ್ ಘರಾಂ ಭೊಂವ್ತಿಂಚ್ ಉರ್ಚ್ಯಾಕ್ ಫಾಲ್ಗಿ ವೋಯ್ ಆಜ್ ಮೊಡೊನ್ ಗೆಲ್ಯಾ. ಸ್ತ್ರಿಯೊ ಗಡ್ ಉತ್ತೊಂಕ್ ಸಕ್ಲ್ಯಾತ್. ಆಜ್ ಭಾರತೀಯ್ ಪುರುಷ್ ಪ್ರಧಾನ್ ಸಮಾಜ್ ಫಾಸಾಳ್ಚ್ಯಾ. ಜೆದ್ನಾ ಆಸ್ತ್ ಬದಿಕ್, ದುಡು ಸಂಪತ್, ದಾದ್ಲ್ಯಾಚ್ಯಾ ನಾಂವಾರ್ ಆಸ್ತಾಲಿ ಆನಿ ತಾಕಾ ಲಬ್ಲೊನ್ ತೆಂ ಮಾತ್ರ್ ಸಮಾಜೆಂತ್ ಭೋವ್ ಪ್ರಧಾನ್ ಆಸ್ತಾಲೆಂ; ಆಯ್ಚೆ ಸಮಾಜೆಂತ್, ಹ್ಯೊ ಸಾಂಕ್ಳಿ ಮೊಡೊನ್ ಪಡ್ಲ್ಯಾತ್.

ಚಲಿಯೊ/ಸ್ತ್ರಿಯೊ ಭಾರತೀಯ್ ಕಾನೂನ್ ಪ್ರಕಾರ್ ಸಮಾನ್ ಹಕ್ಕಾಂ ಘೆಂವ್ಕ್ ಸಕ್ಲ್ಯಾಂತ್. ಹರ್ ಕ್ಷೇತ್ರಾಂತ್ ಸ್ತ್ರಿಯಾಂಕ್ ಅಮಾನತ್ ಹುದ್ದೆ, ಹಕ್ಕಾಂ ಪದ್ವೊ ಆಸಾತ್. ಖೊಬ್ ಜೊಡ್ತಾತ್. ಆಸ್ತ್ ಬದಿಕ್, ತಶೆಂ ಸ್ವತ ಜಿಯೆಂವ್ಚಿ ಶ್ಯಾಧಿ ಜೊಡ್ಲೆಲಿ ಆಸ್ತಾಂ, ದಾದ್ಲ್ಯಾಪಣಾಕ್ ಆಜ್ ಕುರಾಡೆಚೊ ಮಾರ್ ಬಸ್ಲಾ. ಪ್ರಧಾನ್‌ಪಣ್ ಸವ್ಯಾಸ್ ವಾಂಟುನ್ ಗೆಲಾಂ.

ಚಲಿಯೆ ಥಂಯ್ ರುಪಾಂ ಆಸಾತ್. ತೀನ್ ಪ್ರಕಾರಾಚಿಂ ಭಾಂದಾವಳ್:

ಏಕ್ - ಮಾತ್ರ್‌ಪಣ್: ತಾಂತುಂ ಆವಯ್ಪಣ್ ಆಸಾ. ಮೋಗ್ ತ್ಯಾಗ್, ಸಮ್ಜೊಣಿ, ಭೊಗ್ಸಾಣೆಂ ತಿಚೆ ಥಂಯ್ ಉಮಾಳ್ತಾ. ಏಕ್ ಆವಯ್ ಆನಿ ತಿಚ್ಯಾ ಜಾಗ್ಯಾರ್ ಆಸ್ಚಿಂ - ಮೌಶಿ, ಆಕಯ್, ಆಜಿ, ಪೊಣ್ಜಿ, ಮೊದೊರ್ನ್ ಅಂಟೊ... ಮಾತ್ರ್ತ್ ರೂಪಿತ್ ಕರ್ಚಿಂ ದೆವಾ ರುಪಾಚಿಂ ವಿಂಚ್ಕಾರ್ ಪ್ರತಿರುಪಾಂ.

ದುಸ್ರೆಂ - ಸಾಂಗಾತ್ಪಣ್: ಹಾಂತುಂ ಮಿತ್ರತ್ವ್, ಧಾರಾಳ್ ಸಮ್ಜೊಣಿ, ಮೋಗ್ ದಿಂವ್ಚಿ, ಘೆಂವ್ಚಿ ಇಷ್ಟಾಗತ್. ಚಡಾವತ್ ಸಮಾನ್ ಪ್ರಾಯೆಂ ಮಧೆಂ ವಿಂಚವ್ಣ್. ಹ್ಯಾ ಪ್ರಕಾರಾಂತ್ ಲಗ್ನ್ ಘಡ್ತಾ. ಜಿಣ್ಯೆ ಸಾಂಗಾತ್ಪಣ್ ಲಾಬ್ತಾ. ತ್ಯಾ ಬರಾಬರ್ ಸಾಂಗಾತ್ಪಣ್ ದಿಂವ್ಕ್ ಏಕ್ ಭಯ್ಣ್ ಜಾವ್ನ್, ಕಸಿನ್ಸ್ ಜಾವ್ನ್, ಕ್ಲಾಸ್‌ಮೆಟ್ಸ್ ಜಾವ್ನ್, ಇಷ್ಟಿಣ್ಯೊ ಜಾವ್ನ್, ಸಮಾಜೆಚ್ಯಾ ವಾಡಾವಳೆಂತ್ ಏಕ್ ಅಪೂರ್ವ್ ಸಂಬಂಧ್ ರುತಾ ಕರ್ಚೆಂ ಹಂತ್. ಚಲಿ ಹಾಚೊ ಪ್ರಮುಖ್ ವಾಂಟೊ.

ತಿಸ್ರೆಂ - ಬಾಳ್ಪಣ್: ಹಾಂಗಾ ಏಕ್ ಧುವ್, ನಾತ್ ಜಾವ್ನ್, ವ್ಹಡಿಲಾಂಕ್ ಖಾಲ್ ಜಾವ್ನ್ ಫುಡ್ಲ್ಯಾ ಸಮಾಜೆಕ್ ಬಳ್ವಂತ್ ಹಾತೆರಾಂ ಜಾವ್ನ್, ವ್ಹಡಿಲಾಂಚೆ ಸಂತತೆಕ್ ದಿವೊ ಜಾವ್ನ್ ಉರ್ಚೆಂ ಹಂತ್. ಹಾಂಗಾ ಬಿಂದಾಸ್ ಪ್ರವೃತ್ತಿ ಶಿಕ್ಲಿ ಉರ್ಬಾ.

ಚಲಿಯೆಕ್/ಸ್ತ್ರಿಯೆಕ್ ಆಮ್ಚೆ ಸಮಾಜೆಂತ್ ವಿಶೇಸ್ ಮಾನ್, ಗೌರವ್ ದಾಖ್ಲಾಂನಿ ಆಸಾ.



ಮಾರ್ಚ್ ಆಟ್ ತಾರಿಕ್ ಅಂತರಾಷ್ಟ್ರೀಯ ಸ್ತ್ರಿಯಾಂಚೊ ದಿವಸ್ ಆಚರಣ್ ಕರ್ತಾತ್. ಹ್ಯಾ ದಿಸಾ ಸಂಯುಕ್ತ ಸಂಸ್ಥಾನಾಂತ್ ಕಾಮೆಲಿ ಸ್ತ್ರಿಯಾಂನಿ ಪಯ್ಲೆ ಪಾವ್ತಿಂ ಸರ್ಕಾರಾ ವಿರೋಧ್ ಆಪಾಪ್ಲ್ಯಾ ಹಕ್ಕಾಂ ಖಾತಿರ್ ಪ್ರತಿಭಟನ್ ಕೆಲ್ಲೆಂ. ಪೊಲಿಸ್ ಕ್ರೋದಾಕ್ ಸುಮಾರ್ 600 ಸ್ತ್ರಿಯಾಂನಿ ಪ್ರಾಣ್ ದಿಲ್ಲಾ ಹ್ಯಾ ಉಡಾಸಾಕ್ ಆಚರಣ್ ಕರ್ಚೊ ದಿವಸ್ ಆಜ್ ವ್ಹಡಾ ಉಮೆದಿನ್ ಉರ್ಬೆನ್ ಸ್ತ್ರಿಯೊ ಪೂರಕ್ ಘೋಷಣಾಂ ಕರುನ್ ಸಂಭ್ರಮ್ತಾತ್.

ಆಯ್ಚೆ ಸಮಾಜೆಂತ್ ಸ್ತ್ರಿಯಾಂ ಖಾತಿರ್ ಝುಜ್ತಾಂವ್, ಬರೆಂ ಕರ್ತಾಂವ್, ಮ್ಹಣ್ಲ್ಯಾ ಸ್ತ್ರೀ ಸಂಘಟನಾ, ಆನಿ ಸ್ತ್ರೀ ಸಮಾಜ್ ಸೇವಕಾಂ ಧ್ವಾರಿಂಚ್ 80% ಸ್ತ್ರಿಯಾಚೆಂ ಶೋಷಣ್ ಚಲ್ತಾ. ಹೆಂ ಕರೋರ್ ಸತ್. ಪಾತ್ಯೆ ವ ನಾ ಪಾತ್ಯೆ.

ದ.ಕ. ಜಿಲ್ಲಾಂತ್ ಸುಮಾರ್ ಇಕ್ರಾ ಹಜಾರ್ ಚಲಿಯೊ/ಸ್ತ್ರಿಯೊ ಘರ್ ಕಾಮೆಲಿ ಜಾವ್ನ್ ಆಸಾತ್. ಹಾಂತುಂ ಚಾರ್ ಹಜಾರ್, ಅಟ್ರಾ ವರ್ಸಾಂ ಭಿತರ್ಲಿಂ ತರ್, ಲಗ್ಬಗ್ ದೇಡ್ ಹಜಾರ್ ಚೊವ್ಡಾ ವರ್ಸಾಂ ಭಿತರ್ಲಿಂ. ವಿಶೇಸ್, ಕಿತೆಂಗಿ ಮ್ಹಳ್ಯಾರ್ ಹ್ಯಾ ದೇಡ್ ಹಜಾರ್ ಭುರ್ಗ್ಯಾಂ ಪಯ್ಕಿಂ 90 ಭುರ್ಗಿಂ ಸಮಾಜೆಂತ್ ಪ್ರತಿಷ್ಠೆನ್, ವ್ಹಡ್ ಆಲಂಕೃತ್ ಪದ್ವೊ ಆಪ್ಣಾವ್ನ್ ನಾಂವ್ ಜೊಡ್ಲ್ಯಾ ಕ್ರಿಸ್ತಿ ಕುಟ್ಮಾಂನಿ ಘೊಳ್ತಾತ್. ತ್ಯಾ ಪಯ್ಕಿಂ 75% ಭುರ್ಗಿಂ ಲೈಂಗಿಕ್ ದೈಹಿಕ್ ಮಾನಸಿಕ್ ದೌರ್ಜನ್ಯಾಂಕ್ ಬಲಿ ಜಾವ್ನ್ ವಳ್ವಳ್ತಾತ್. ಆಮ್ಚ್ಯಾ ಸ್ತ್ರೀ ಮುಖೆಲ್ಯಾಂಕ್ ಹ್ಯಾ ವರ್ವಿಂ ದೀಪ್ತ್ ಕುಡ್ಡಿ ಜಾಲ್ಯಾ. ಕಿತ್ಯಾ ಖಾತಿರ್ ಅಸಲಿ ಪರಿಗತ್ ಆಮ್ಚ್ಯಾ ಸಮಾಜೆಂತ್ಲ್ಯಾ ಚಲಿಯಾಂಕ್? ಚೆಡುಂ ಆಮ್ಕಾಂ ಏಕ್ ಸಮಸ್ಯೆ? ಚೆಡ್ವಾ ಧ್ವಾರಿಂ ಕಂಠಕ್? ಚೆಡ್ವಾ ವರ್ವಿಂ ಆನಿಷ್ಟ್, ನಷ್ಟ್, ಅವ್ಮರ್ಯಾದ್? ಚಲೊ ಖಿಂಚ್ಕ್ ಮಾಘಾನ್ ಚಲಿಯಾಂ ಪ್ರಾಸ್ ಬಳಿಷ್ಟ್? ಗರ್ಜೆಚೊ? ಆಮಿ ಖಿಯಾಂ ಚುಕ್ಲ್ಯಾಂವ್?

ಜರ್ ತರ್ ಚಲಿ ಚಲೊ ಮ್ಹಣ್ಲ್ಯಾ ಪ್ರಾಸ್ ಜಾಂವ್ ಚಲೊ ವ ಚಲಿ, ತಾಂಕಾಂ ಏಕ್ ವ್ಯಕ್ತಿ ಜಾವ್ನ್ ಕಿತೆಂಯ್ ಕಾಂಯ್ ಪೂರ್ವ್ ಕಲ್ಪಿತ್ ಚಿಂತ್ಪಾಂ ನಾಸ್ತಾಂ ಸ್ವಿಕಾರ್ಲೆಂ ತರ್ ಹೊ ಏಕ್ ಸಮಸ್ಯೆ ಖಂಡಿತ್ ನ್ಹಯ್! ಪೂಣ್ ವ್ಹಡಿಲಾಂಚಿ ದೂರ್‌ದೃಷ್ಟ್ ಕಲುಷಿತ್ ಜಾವ್ನಾಸಾ. ಗರ್ಭೆಸ್ತ್ ಜಾಲ್ಯಾಂ ಮ್ಹಳ್ಳಿ ಖಬರ್ ಸ್ತ್ರಿಯೆನ್ ದಿಂವ್ಚೊ ತಡವ್, ಪಯ್ಲೆಂ ಧಾಂವ್ತಾಂವ್ ಸ್ಕ್ಯಾನಿಂಗ್ ಸೆಂಟರಾಕ್. ಚಲೊ ವ ಚಲಿಗಿ, ತಿಳುಂಕ್; ನಾಕಾ ತರ್ ಪಿಳುಂಕ್.

ಕಾನೂನಿ ರಿತಿನ್ ಮಾನಸಿಕ್ ಊಣ್ ವ ಅವಯ್ ಜಿವಾಕ್ ರಿಸ್ಕ್ ಆಸ್ಚೆ ಸಂದರ್ಭಾರ್ ಮಾತ್ ಅಂತಿಮ್ ಜಾವ್ನ್ ಗರ್ಭಾಪಾತ್ ಕರುಂಕ್ ಮಾನ್ಯತಾ ಆಸಾ ತರಿ ಲಭ್ಯ್ ಅಂಕ್ಯ್-ಸಂಖ್ಯೆ ಪ್ರಕಾರ್ 82% ಗರ್ಭಾಪಾತ್ ಲಗ್ನಾ ಪುರ್ವಿಲ್ಯಾ ಲಗ್ನಾ ಭಾಯ್ಲ್ಯಾ ಸಂಬಂಧಾಂಕ್ ಲಗ್ನಿ. ಹಾಂತುಂ ಚಲೊ-ಚಲಿ ಪಳೆಂವ್ಚ್ಯಾಕಿ ಗರ್ಭಾಚ್ ನಾಕಾ ಮ್ಹಳ್ಳೊ ಪೈಶಾಚಿಕ್ ನಿರ್ಣಯ್. ಹ್ಯಾ ಪಯ್ಕಿ 60% ವಯ್ರ್ ಚಲಿಯಾಂಚೆಂ ಭ್ರಾಣ್ ಪಿಡ್ವಾರ್ ಜಾತಾ. ಹೆರ್ ಗರ್ಭಾಪಾತಾಂನಿ 93% ಚಲಿಯೊ ನಾಕಾತ್ ಮ್ಹಳ್ಳಾ ಉದ್ದೇಶಾನ್. ದೋತ್, ಖರ್ಚ್ ಎಕಾಡ್ಚ್ಯಾನ್ ತರ್ ಚಲಿಯಾಂಕ್ ಶಿಕಂವ್ಚೆಂ ನಷ್ಟಾಚೆಂ, ಉಪ್ರಾಂತ್ ಲಗ್ನ್-ರೀತ್-ರಿವಾಜ್ ಆನ್ಯೆಕಾ ಕುಶಿನ್. ಚಲಿ ಭಾಯ್ರ್ ವೆತಾ, ಕುಟ್ಮಾಕ್ ಕಾಂಯ್ ಲಾಬ್ ನಾ, ಅಶೆಂ ಸಗ್ಳೆಂ ಲೇಕ್ ಲೇವಾದೇವಿಚೆಂ. ಆಸ್ತ್-



ಬದಿಕ್, ಹಕ್ಕಾಂ ಸ್ತ್ರೀಯಾಂಕಿ ಸಮಾನ್ ಲಾಭಾನಾ ಫಾಲ್ಯಾಂ ಜಾಂವ್ಯಾಂಚ್ಯಾ ಹಾತಿಂ ಆಸ್ತಾ ನಿಸ್ಸಂತಾನ್ ಜಾಂವ್ಕ್ ನಾಕಾ. ತರ್ ಫಾಲ್ಯಾಂಚ್ಯಾ ಕಷ್ಟಾಂಕ್ ಆಜ್‌ಚ್ ನಿರ್ಧಾರ್, ಫಳಿತಾಂಶ್ ಜಾವ್ನ್ ಚಲಿಯಾಂಚೊ ಗರ್ಭಪಾತ್. ಹೆಂ ವ್ಹಡಿಲಾಂಚೆಂ ಚಿಂತಪ್.

ಚಲಿ-ಚಲ್ಯಾ ಮಧ್ಲ್ಯಾ ದೈಹಿಕ್ ತಫಾವತೆಕ್ ಸೊಡುನ್ ಜರ್ ಫಕತ್ ಏಕ್ ವ್ಯಕ್ತಿ ಜಾವ್ನ್ ಮಾತ್ ಪಳೆಲ್ಯಾರ್ ಹರ್ ಕ್ಷೇತ್ರಾಂತ್, ಕಾಮಾ ಧಳಾರ್, ಘರಾಂತ್, ಪಬ್ಲಿಕ್ ಜಿಣ್ಯೆಂತ್ ವ ಕುಟ್ಮಾ ಜಿವಿತಾಂತ್, ಶಿಕ್ಷಾಂತ್ ತಶೆಂ ಸಾಧನಾಂತ್, ಚಿಂತ್ಪಾಂನಿ ತಶೆಂ ಕಾರ್ಯಾಂನಿ ದೊಗಾಂಯ್ ಸಮಾನ್. ಭರ್ವಸೊ ದವರ್‌ಲ್ಲ್ಯಾ ಚಲ್ಯಾ ಪ್ರಾಸ್ ದುಬಾವ್ತಲ್ಯಾ ಚಲಿಯಾಂ ವಯ್ರ್ ವ್ಹಡಿಲಾಂಕ್ ಚಡ್ ಅಭಿಮಾನ್.


### ವ್ಹಡಿಲಾಂಚೆಂ ದೃಷ್ಟಿಕೋನ್

ಆಜ್ ಕಥೊಲಿಕ್ ಸಮಾಜೆಂತ್ ದೆಖ್ಚೆಂ ಏಕ್ ಸಾಮಾನ್ಯ ಚಿತ್ರಣ್ ಸರಿಸಮಾ ಉಲ್ಟಾ ಜಾವ್ನಾಸಾ. ಹಾಂಗಾ ಕುಟ್ಮಾಂನಿ ಚಲ್ಯಾಂಕ್ ಆನಿ ಚಲಿಯಾಂಕ್ ಪಳೆಂವ್ಚಿ ರೀತ್ ಪಳೆತಾನಾ ಥೊಡ್ಯಾ ವರ್ಸಾಂನಿ ಚಲೆ ಕುಟ್ಮಾ ಥಾವ್ನ್ ಸಂಪೂರ್ಣ್ ನಿರ್ನಾಮ್ ಜಾಂವ್ಚಿ ಸ್ಥಿತಿ ದಿಸ್ತಾ. ಚಲಿಯಾಂಕ್ ಗೌರವ್, ಅವ್ಕಾಸ್, ಮಾನ್ಯತಾ, ರಿಸರ್ಟೇಷನ್ ಸಗ್ಳೆಂ ಭೋವ್ ಗರ್ಜೆಚೆಂ. ಶಿಕಪ್, ಉನ್ನತ್ ವ್ಯಾಸಂಗ್ ಆನಿಕಿ ಗರ್ಜೆಚೆಂ. ಪೂಣ್ ಕಿತೆಂ ಪರಿಗತ್ ಆಸಾ ಆಯ್ಚ್ಯಾ ಚಲ್ಯಾಂಚೆ? ಕುಟ್ಮಾಂನಿ ತಾತ್ಪಾರಾಚೊ ಮನೋಭಾವ್. ಚಲಿಯಾಂಕ್ ದಿಂವ್ಚಿ ಸೌಲತ್-ಸಳ್ಳಿ ಚಲ್ಯಾಂಕ್ ವಾಟ್ ಚುಕಯ್ತಾ. ಸರ್ಕಾರಿ ಧೋರಣಾಂ, ಕುಟ್ಮಾಂನಿ ಚಲ್ಯಾಂಚೆರ್ ಫಾಲ್ಕೊ ಪ್ರಭಾವ್, ಅಧಿಕಾರ್ ಚಲವ್ಣಿ, ಆಜ್ ಸಮಾಜೆಂತ್ಲಿಂ ಧಾಕ್ಪಾಲಿಂ ಕುಟ್ಮಾಂ ಚಲಿಯಾಂಕ್ ಪ್ರೇರಣ್ ದಿತಾತ್ ತೆಂ ದೆಖ್ತಾ, ಚಲ್ತಾ. ಥಂಯ್ ಫಾರಿಕ್ಪಣಾಚೊ ಉಜೊ ಮುಮುರ್ತಾ. ಸಂದರ್ಭ್ ಮೆಳ್ತಾನಾ ತೊ ರಾಗ್ ಚಲಿಯಾಂಚೆರ್ ಪಾತಕ್ ಆಧಾರುನ್ ನಿತ್ಯಾಯ್ತಾ. ತಿತ್ಲೊ ನಿಸ್ಸಹಾಯ್ ಮಾಫಾನ್ ಚಲೊ ವಾಗ್ತಾ.

ಆಯ್ಚ್ಯಾ ಕುಟ್ಮಾಂತ್ಲೊ ಸಂಘರ್ಷ್ ಚಲಿಯಾಂ-ಚಲ್ಯಾಂ ಪ್ರಾಸ್ ವ್ಹಡಿಲಾಂನಿ ಭುರ್ಗ್ಯಾಂಕ್ ವಾಗೊಂವ್ಕ್ ಘೆಂವ್ಚಿ ರೀತ್-ಸಾರ್ಕಿ ನಾಸ್ತಾಂ ವಾಡ್ತೆ ಆಸಾ. ಚೆಡುಂ ತೆವ್ಣೆಂ ರುಪಾಚೆಂ ದೆಣೆಂ ತರ್ ಚಲೊ ಹ್ಯಾ ಜವಾಬ್ದಾರೆ ಬರಾಬರ್ ಆಧಾರಾಚೊ/ಜವಾಬ್ದಾರೆಚೊ ಖಾಂಬೊ. ಆಯ್ಚೆಂ ಚಿಂತ್ಪಾಂ ಪೊಕ್ಲೆಂ ಪಳೆಯಾ. ಸಗ್ಳೆಂ ಪುರುಷ್ ಕೇಂದ್ರಿಕ್ಯತ್! ದೇವ್ ಚೆಡೊ. ತಾಚೆಂ ಏಜೆಂಟ್ ಚೆಡೆ. ಸಮಾಜ್ ಬದ್ಲಂಚೆಂ, ಚಿಂತ್ಪಾಂ ಬದ್ಲಂಚೆ ವ್ಹಡ್ ಜವಾಬ್ದಾರಿ ಯುವಜಣಾಂ ವಯ್ರ್ ಆಸಾ. ಚೆಡುಂ-ಚೆಡೊ ಫಕತ್ ಏಕ್ ರಚ್ಚೆಚ್ಯಾ ಕಾಮಾಕ್ ದೈಹಿಕ್ ಬದ್ಲಾವಣ್ ಆಸ್ಚಿಂ ಹಾತೆರಾಂ. ಪೂಣ್ ದೊಗಾಂಯ್ ಉಂಚ್ಲೆಂ ವ್ಯಕ್ತಿತ್ವಾಂ ತೆಂ ಸ್ವೀಕರುಂಕ್ ಪ್ರೇತನ್ ಕರ್ಯಾಂ.

ಮಾತ್ ಪ್ರಧಾನ್ ಕೇರಳಾಂತ್ ಆಜ್ ಪರಿಗತ್ ಇತ್ಲಿ ಫಾಸಾಳ್ಕಾಕಿ ಚಲಿ-ಚಲೊ ದೊಗಾಂಯ್ ಎಕಾಮೆಕಾಚೆಂ ಗಣ್ಣೆಂ ನಾಸ್ತಾಂ ಸ್ಟೇಜ್‌ಚಾರ್ ಜಿವಿತಾಂತ್ ಆಸಾತ್. ಭಾರತಾಂತ್ ಉತ್ಪಾದನ್ ಜಾಂವ್ಚ್ಯಾ ಸಗ್ಳ್ಯಾ ಸೊರ್ಯಾಚೆಂ 62% ಪಿಯೊವ್ಣೆಂ ಕೇರಳಾಂತ್ ಖಾಲಿ ಕರ್ತಾತ್. ಕಿತ್ಯಾಕ್?





11

## ಲಗ್ನಾ ತಾರುಂ ಬುಡ್ತಾ ಕಿತ್ಯಾಕ್?

ಪ್ರಶಾಂತ್ ಹವೊ. ಸಾಂಜೆಚ್ಯಾ ವೆಳಾರ್ ಪ್ರಕೃತಿಚಿ ದೊಡ್ಡಿ ಸೊಭಾಯ್ ಚಾಕುಂಕ್, ದರ್ಯಾ ತಡಿರ್ ಉದರೊಂಚ್ ನಿದೊನ್ ಪ್ರಧ್ವಿಚ್ಯಾ ಪಾಕ್ಯಾರ್ ದೀಷ್ಟ್ ಖಿಂಚಯ್ಲಿ. ದೋನ್ ಧಾಕ್ಪಲಿಂ ಸುಕ್ಲಿಂ ಭೋವ್ ಪಯ್ಸ್ ಥಾವ್ನ್ ಎಕಾಮೆಕಾ ಸಾಂಗಾತ್ ದೀವ್ನ್, ಉಬ್ತಾ ಉಬ್ತಾಸ್ತಾನಾ ಥೊಡ್ಯೊ ಉಡ್ಯೊ ಮಾರುನ್, ತೃಪ್ತೆಚ್ಯೊ ಹಾಸೊ ಹಾಸಾತ್, ಧಲತ್ ಮೊಳ್ಳಾ ಪರ್ಯಾಂತ್ ತಕ್ಲಿ ಲಾಗೊಂವ್ಚಿ ಆಶೆನ್ ಉಬ್ತೆ ಯೆತಾಲಿಂ.

ಕಿತ್ಲ್ಯಾ ಆಪುರ್ಬಾಯೆಚಿ ಜೊಡಿ, ಕಿತ್ಲಿ ಸಮ್ಜಣಿ, ಮಾಯಾಮೊಗಾಚೊ ಸಾಂಗಾತ್... ಮ್ಹಜಿ ಮತ್ ಚಿಂತುಂಕ್ ಲಾಗ್ಲಿ. ಆನಿ ತ್ಯಾ ಆಯಿನ್ ಘಡ್ಯೆ ವ್ಹಾಳೆಂ ಏಕ್ ಕರಿಣ್ ವಾರೆಂ, ಜೊಡಿ ಸುಕ್ಲ್ಯಾಂಕ್ ಕಾಡುನ್ ವೆವೆಗ್ಳ್ಯಾ ಪೊಂತಾಕ್ ಶೆವ್ಪೊಂಕ್ ಲಾಗ್ಲೆಂ. ಪರತ್ ತಿಂ ಎಕಾಮೆಕಾಕ್ ಘುಂವೊನ್ ಪಳೆಂವ್ಚ್ಯಾ ಸ್ಥಿತೆರ್ ನಾ ಜಾಲಿಂ. ತದ್ವಿರುದ್ಧ್ ದಿಶಾಂನಿ ಉಬ್ಲಿಂ. ಭೋವ್ ಪಯ್ಸ್ ಪಾವ್ಲಿಂ.

ಅಶೆಂ ಕಿತ್ಯಾಕ್? ಭರ್ಮಾಚ್ಯಾ ಸಂಭ್ರಮಾಂತ್, ಘನ್-ಮಾನಾಚ್ಯಾ ಸಯ್ರ್ಯಾಂ ಹುಜ್ರಿಂ, ಇಗರ್ಜೆ ಘಾಂಟಿ ನಾದಾ ಸಂಗಿಂ ಸಂಗೀತ್ ಆನಿ ನಾಚಾ ದ್ವಾರಿಂ, ಜಮ್ಲೆಲ್ಯಾಂಚ್ಯಾ ಬೆಸಾಂವಾಂನಿ ಏಕ್ ಜಾಲ್ಲಿಂ ಕಿತ್ಲೆಶಿಂ ಜೊಡಿಂ ಆಮ್ಚ್ಯಾ ಭೊಂವಾರಾಂತ್, ಕುಟ್ಮಾಂನಿ ಆಜ್ ವಿವಿಂಗಡ್ ಉಬೊಂಕ್ ಲಾಗ್ಲಾಂತ್. ಕುಟ್ಮಾ ಜಿಣ್ಯೆಂತ್ ಯೇರ್ ಹಾಡುಂಕ್ ಸಕ್ಲ್ಯಾಂತ್. ಜಿತ್ಲ್ಯಾ ವೆಗಿಂ



ಲಗ್ನ್ ಘಡ್ತಾ ತಿತ್ಲ್ಯಾಚ್ ವೆಗ್ಗಿಂ ಸಂಬಂಧ್ ತುಟಾತ್. ಹೆಂ ಅವಿಲ್ಯಾ ದಿಸಾಂನಿ ವಾಡಾತ್, ಅವ್ರಾ ಪರಿಂ ಚಡಾತ್ ಯೆತಾ. ನಿಯಂತ್ರಣ್ ನಾಸ್ತಾಂ, ಆಡಾಂವ್ಚೆ ಸ್ಥಿತೆರ್ ಸಮಾಜ್ ನಾಸ್ತಾಂ ಅಸಹಾಯಕ್ ಪರಿಸ್ಥಿತಿ ಉಬ್ಜಾಲ್ಯಾ.

“ಸುಖಾಂತ್ ದುಖಾಂತ್...” ತಿ ಭಾಸ್ ದೆಸ್ವಾಟೊನ್ ಗೆಲ್ಯಾ.

“ಮೋಗ್, ವಿಶ್ವಾಸ್, ಸಮೋಣಿ, ಭೊಗ್ಸಾಣೆಂ, ಸೊಡ್‌ದೊಡ್...” ಭಲಾಯ್ಕೆವಂತ್ ಉತ್ರಾಂ ತುಟೊನ್ ಪಡ್ಲ್ಯಾಂತ್.

ಲಗ್ನ್ ಜಾತಾನಾ, ಜರ್ ದರ್ವಡ್ಯಾನ್ ನಿರ್ಧಾರ್ ಘೆತ್ಲಾಯ್ ತೊ ಆಚ್ ಪಿಕೊನ್ ಆವ್ಲೆ ಫಿತರ್ ಕುಸ್ಕೊನ್ ಕುಸ್ಕೊಂಕ್ ಲಾಗ್ಲಾ... ಫಳಿತಾಂಶ್ ಲಗ್ನ್-ವಿಚ್ಛೇದನ್.

### 1. ಲಗ್ನ್ ಏಕ್ ಕಮಿಟ್‌ಮೆಂಟ್:

ಸುಖ್-ಸಂತೊಸ್-ದುಖ್-ಪಿಡಾ ಸಗ್ಳೆಂ ಸಮಾನ್ ಮಾಘಾನ್ ವಾಂಟುನ್ ಘೆಂವ್ಕ್ ಜೊಡ್ಯಾಲಾಗಿಂ ಸಕತ್ ಆಸಾ? ತೆಂ ಲಗ್ನ್ ಉರ್ತಾ. ಎಕೊಡ್ಯಾಕ್ ಜೊಡಿಂ, ಜೊಡ್ಯಾಕ್ ಕುಟಮ್ ಮ್ಹಣ್ತಾ ಥಂಯ್ ಘರ್, ಭುರ್ಗಿಂ, ಕುಟ್ಮಾದಾರಾಂ, ಪಯ್ಕಿ, ಖರ್ಚ್, ಶಿಕಪ್, ಭುರ್ಗ್ಯಾಂಚೆಂ ಪೋಷಣ್ ಆನಿ ವಾಡಾವಳ್, ವಾವ್ರ್, ಸಂಬಂಧ್ ಹ್ಯಾ ಹರೈಕಾ ವಿಷಯಾ ಥಂಯ್ ಸಮರ್ಪಿತ್ ‘ಕಮಿಟ್‌ಮೆಂಟ್’ ಗರ್ಜೆಚೆಂ. ತೆಂ ಸಾಂಬಾಳ್ತಾಯ್ - ಲಗ್ನ್ ಜಿಣಿ ಉರ್ತಾ, ಬಾಳ್ತಾ, ನಂದನ್ ಜಾತಾ. ಎಕಾ ವಿಷಯಾಂತ್ ತರಿ ಕುಸ್ಕೊಂಕ್ ಲಾಗ್ಲೆಂ ಲಗ್ನ್ ಜಿಣಿ ಕುಂಟೊನ್ ಚಮ್ಕಾತಾ. ಏಕ್ ದೀಸ್ ಪಚಕ್ಕ್.

### 2. ಲಗ್ನ್ ಭಾಯ್ಲೊ ಸಂಬಂಧ್:

ಲಗ್ನ್ ಕಶೆಂಯ್ ಘಡೊಂ, ಖಂಯ್ ತರಿ ಘಡೊಂ. ಆಯ್ಕೆ ಬದ್ಲೊಂಚೆ ಸಮಾಜೆಂತ್ ಲಗ್ನ್ ಫಕತ್ ಏಕ್ ಸಂಸ್ಕಾರ್, ಸಾಕ್ರಾಮೆಂತ್ ಜಾವ್ನ್ ಉರೊಂಕ್ ನಾ ತರಿ ಲಗ್ನ್ ಮ್ಹಣ್ತಾನಾ ‘ದಾದ್ಲೊ-ಸ್ತ್ರೀಯೆ’ ಮದ್ಲೊ ವಯುಕ್ತಿಕ್ ಸಂಬಂಧ್ ಆನಿ ತೊ ಪವಿತ್ರ್ ತೆಂ ಸತ್ ನೆಗಾರುಂಕ್ ಅಸಾಧ್ಯ್. ಪೂಣ್ ಚಡಿತ್ (ಲಗ್ನ್ 68%) ಲಗ್ನ್ ವಿಚ್ಛೇದನಾಂ ಫಕತ್ ಲಗ್ನ್ ಸಂಬಂಧಾಂ ಭಾಯ್ಲ್ಯಾ ವ್ಯಕ್ತಿಂಚ್ಯಾ ಗರ್ಜೆ ಭಾಯ್ಲ್ಯಾ ಮೆತೆರ್ಪಣಾನ್ ಘಡ್ತಾತ್. ಕುಟ್ಮಾ ಜಿಣಿ ಫಾಸಾಳ್ತಾತ್. ತಾಂತುಂ ಫಕತ್ ಲೈಂಗಿಕ್ ಸಂಬಂಧ್ ಮಾತ್ರ್ ಖಂಡಿತ್ ನ್ಹಯ್. ಮಾಂಯ್-ಮಾಂವ್, ನಂದ್ಲೊ, ಬಾವೊ, ಈಷ್ಟ್-ಇಷ್ಟಿಣೊ, ಅಂಕಲ್-ಆಂಟೊ ಅಶೆಂ ಲಗ್ನ್ ಜೊಡ್ಯಾ ಭಾಯ್ಲೆಂ ವ್ಯಕ್ತಿಂಚೆಂ ಮೆತೆರ್ಪಣ್ ದಾಖಾಂವ್ಚ್ಯಾ ವ್ಯಕ್ತಿಂಚೆ ಪಟ್ಟಿ ಲಾಂಬ್ತಾ. ಜೆದ್ನಾ ಬಾಯ್ಲ್ಯಾಂನಿ ತಾಂಚೆಂ ಖಾಸ್‌ಪಣ್ ವ್ಯಕ್ತ್ ಕರಿಜೆ, ಆಪಾಪೊ ದಬಾವ್ ದಾಕಯ್ಜೆ. ಆಪಾಪೊ ಅಧಿಕಾರ್ ಚಡಯ್ಜೆ ಮ್ಹಣ್ಲೆಂ ಸ್ವಾರ್ಥಿ ಚಿಂತ್ನಾಂ ವಾವ್ರ್ ಕರುಂಕ್ ಲಾಗ್ತಾತ್, ತೆದ್ನಾ ಜೊಡ್ಯಾ ಮಧೆಂ ‘ಚೈನಾ ವಣದ್’ ಉಬಿ ಜಾತಾ. ಜರ್ ಜೊಡ್ಯಾನ್ ಅಸಲ್ಯಾಂಕ್ ವೆಳಾರ್ ಪ್ರತಿರೋಧ್ ದಾಖಯ್ಲೊ ತಸಲ್ಯಾ ಸಂಬಂಧಿಕಾಚೊ ಪ್ರತಿಕಾರ್ ಸುರು. ಘರಾಂತ್ ಥಾವ್ನ್ ಭಾಯ್ರ್, ಆಸ್ತಿಂತ್ ವಾಂಟೊ ನಾ, ರುಗ್ಣೆಂ, ಮನಸ್ತಾಪ್ ಅಶೆಂ ಘೊವ್-ಬಾಯ್ಲ್ಯಾಂ ಮಧೆಂ ಕಿರ್ಕಿರಿ, ಸವ್ಕಾಸ್ ಸುರು ಜಾಲ್ಲಿಂ ಕಿಟಾಳಾಂ ಜೊಗಾಸಾಣೆನ್ ಪಾಲ್ವಂವ್ಕ್ ಸಕಾನಾಂವ್ ತರ್ ಲಗ್ನ್ ಕುಟಮ್ ‘ವಿಚ್ಛೇದನ್’



ಉಜ್ಯಾಕ್ ಬಲಿ.

### 3. ಖರ್ಚಾ ವರ್ವಿಂ ಚರ್ಚಾ:

ಆಜ್ ದಾದ್ಲ್ಯಾಕ್ ಸ್ತ್ರೀ ಹರ್ ಶೆತಾಂತ್, ಹರ್ ಹಂತಾರ್ ಸಮಾನ್ ರಾವ್ಲ್ಯಾ. ಧಯ್ರಾನ್ ಉಬಿ ರಾವೊಂಕ್ ಪ್ರೇತನ್ ಕರ್ತಾ. ಆದಿಂ ಚೆಂ ಗರ್ಜೆಕ್ ಆಸ್ಲೆಂ ತೆಂ ಆತಾಂ ಮರ್ಚೆಚೆಂ ರೂಪ್ ಘೆಂವ್ಕ್ ಸಕ್ಲಾಂ. ನಿದರ್ಶನಾಕ್ ಘರಾಂತ್ ಸಗ್ಳಾಂನಿ ಸಂತೊಸಾನ್ ಖಾಂವ್ಕ್ ತಯಾರ್ ಕರ್ಚೊ ತಾಂದ್ಲಾ ಭಾಕ್ರೊ ಆಜ್ “ಪಿಜಾ” ಭಾಕ್ರೊ ಜಾಲ್ಯಾತ್. ಆದಿಂ ಗರ್ಜೆಚೆಂ ಆತಾಂ ತಿಂ ಮರ್ಚೆಚೆಂ.

ದೊಗಾಂಯ್ ಜೊಡ್ತಾತ್. ಹಾತಾಂತ್ ಜೋಡ್ ಆಸ್ತಾಂ ಮೊಡುಂಕ್ ಮನ್ ಚಡ್. ಪಳೆಲ್ಲೆಂ ಆಶೆಂವ್ಚೆಂ ಸಹಜ್. ಘರಾಂತ್ ಗರ್ಜ್ ನಾ ತರಿ ಘರ್‌ಭರ್ ಪುರೊ ಸಾಮಾನ್ ಭರೊನ್ ಆಸಾಜೆ. ಹಾಂಗಾ ಸಮ್ಜೊಣಿ ಆಸ್ಚೆ ಮನ್ಯಾ ಸಂಬಂಧ್ ನಿದ್ಲ್ಯಾತ್, ವಸ್ತು ಸಂಬಂಧ್ ಚಡ್ಲ್ಯಾತ್. ಘರ್ ಚಲಂವ್ಚೆ ಎಕಾ ಡ್ರೈವರಾನ್ ನ್ಹಯ್ ದೋನ್ ಬಗ್ಲೆನ್ ದೊಗಾಂ ನಾವಿಕಾಂನಿ. ದಾದ್ಲ್ಯಾ ಸ್ತ್ರೀಯೆಕ್ ಘರ್, ಕಾರ್, ಬಜಾರಾಕ್ ಚೆಂ ಯೆತಾ ತೆಂ ಸರ್ವ್ ಘೆಂವ್ಕ್ ಆಶಾ. ಬ್ಯಾಂಕ್ ಬ್ಯಾಲೆನ್ಸ್ ಪೊಕ್ಲೆ ಜಾತೆ ಯೆತಾ ತರಿ, ಪರ್ವಾ ಆಸಾನಾ. ಸಬಾರ್ ಲಗ್ನಾಂ ಫಕತ್ ಹ್ಯಾ ಖರ್ಚಾ ಬಾಬಿಂ, ಪಯ್ಲೆ, ಆಸ್ತ್ ಆನಿ ವಸ್ತುಂ ಬಾಬಿಂ ಫಾಸಾಳ್ಚ್ಯಾಂತ್. ಲಗ್ನಗ್ 8% ಭಾರತಾಂತ್.

### 4. ಸಮಾಲೋಚನ್ ನಾ:

ಆಮಿ ಕುರಾಡ್ ಪಾಜಿನಾಶೆಂ ರೂಕ್ ಕಾತರ್ಚೆ ವಾವ್ರಾಡಿ. ಲಗ್ನ್ ಜಾಲ್ಯಾ ಉಪ್ರಾಂತ್ ತ್ಯೊ ಭಾಸಾವೊಣ್ಯಾ, ಕಿತ್ಲೆ ಪಾವ್ವಿಂ ಪುನರಾವರ್ತಿತ್ ಕೆಲ್ಯಾತ್, ಕಿತ್ಲೆ ಪಾವ್ವಿಂ ಲಗ್ನಾ ಸಮರ್ಪಣಾ ವಿಶಿಂ ಚಿಂತ್ಲಾಂ, ಕಿತ್ಲೆ ಪಾವ್ವಿಂ ಆಮ್ಚಿ ಮತ್ ಪಾಜ್ಲ್ಯಾ. ನಾ ತರ್ ತಿ ಬಡ್ಡ್ ಜಾತಾ ಗ್ಯಾರಂಟಿ. ಜೆದ್ನಾಂ ಜೊಡ್ಯಾ ಮಧೆಂ ಧಾಕ್ಪಲಿ ಫುಟ್ ಯೆಂವ್ಚಿಂ ಖುಣಾಂ ದಿಸ್ತಾತ್ ಹರ್ ಜೊಡ್ಯಾನ್ ತೆದ್ನಾಂ ಮಾಹೆತ್‌ವಂತ್ ಕೌನ್ಸೆಲರಾಲಾಗಿಂ ವೆಚೆಂ ಗರ್ಜೆಚೆಂ. ಆಮಿ ಹ್ಯಾ ವಿಶಿಂ ಪಾವ್ವಾಂತ್ ಭಿಜ್‌ಲ್ಲ್ಯಾ ಕುಂಕ್ಡಾಪರಿಂ ನರ್ಗೊನ್ ಆಂಗ್ ಹಿಂವ್ಚ್ಯಾಂತ್ಲಾಂವ್. ಮೊಗಾಕ್, ಸಮರ್ಪಣಾಕ್, ವಿಶ್ವಾಸಾಕ್, ಚಿಂತ್ಲಾಂಕ್, ಸಮ್ಜೊಣೆಂಕ್ ಬರ್ಗಾಲ್ ಯೆತಾಸ್ತಾನಾ ನಿತಳ್ ಹವೊ ಥಂಯ್ ವ್ಹಾಳೊಂವ್ಕ್ ಫಕತ್ ಅನ್ನೋಗಿ ಸಮಾಲೋಚಕ್ ನವಿಂ ಜನಲಾಂ ಉಗ್ತೆಂ ಕರುಂಕ್ ಸಕ್ತಾತ್. ಜರ್ ಜೊಡ್ಯಾ ಮಧೆಂ ಪಾಗೊರ್ ಭಾಂದ್ಚೆಂ ಕಾಮ್ ಕೊಣಿ ತಿಸ್ರೊ ವ್ಯಕ್ತಿ ಕರ್ತಾ, ತರ್ ತೆಂ ಜೊಡ್ಯಾ ಪ್ರಾಸ್ ಪಯ್ಲೆಂ ಗೂಂಡ್ ಚಿಂತ್ಪಿ ಮಾರ್ಗದರ್ಶಕಾಚಿ ನದ್ರೆಕ್ ದಿಸ್ತಾ. ಜರ್ ದಾದ್ಲೊ ವಾ ಸ್ತ್ರೀ ಆಪಾಪ್ಲೆ ಸಮಸ್ಯೆ ಭಿತರ್ ಜಿರವ್ನ್, ಕರ್ನೊನ್ ದುಖಾಂ ಈರೊವ್ನ್ ಆಪ್ಣಾಕ್‌ಚ್ ಸಾಂಬಾಳುಂಕ್ ಪ್ರೇತನ್ ಕರ್ತಾತ್ ತಿಂ “INTROVERT” ಜಾತಾತ್. ಆಪ್ಣಾ ಭಿತರ್‌ಚ್ ನಿರ್ಧಾರ್ ಘೆಂವ್ಚೆ, ಮತಿಕ್ ಸೈಸ್ ಹಾಡ್ಚೆ ಆನಿ ಕ್ರಮೇಣ್ ಭಲಾಯ್ಕಿ ಕಂಗಾಲ್ ಕರ್ಚಿ.

ಎಕಾ ಲಗ್ನಾ ಸಂಬಂಧಾಂತ್ ಸ್ಪಷ್ಟ್ ಮಾಹೆತ್‌ವಂತ್ ಸಮಾಲೋಚಕಾಚಿ ಸಹಾಯ್ ಗರ್ಜೆ ಪುರ್ತಿ ಘೆಂವ್ಕ್ ಪಾಟಿಂ ಕರ್ಚಿಂ ಜೊಡಿಯಾ ಆಯ್ಚ್ಯಾ ಸಮಾಜೆಂತ್ ಖೊಬ್ ಹೊಗ್ಡಾಯ್ತಾತ್.



## 5. ಜಾಗೃತಿ ಜಾಣಾ ಜಾಂವೊಂ:

ಹೊ ಮೊಬಾಯ್ಲ್ ಕಾಳ್ ಪಳೆ. ಲಗ್ನಾ ಜಿಣಿಯೆಂತ್ಯಾ ಗರ್ಜೆ ಭಾಯ್ಲಿಂ ಸಬಾರ್ Wrong (ನಂಬರ್) Calls ಯೆತಾತ್ ತಿಂ ಸ್ವೀಕಾರ್ ಕರ್ನ್ ಉಪ್ರಾಂತ್ ಕಿತೆಂ ಕರ್ತಾತ್? ತೆಂ ಥಂಯ್ಚ್ “ಕಟ್” ಜಾಯ್. ಆಮಿ ತಾಚಿಂ ಪೊಂತಾಂ ಘೆವ್ನ್ ಫುಡೆಂ ಯೆತಾಂವ್. ಸಬಾರ್ ಪಾವ್ಲಿಂ “ಮಿಸ್ ಕೊಲಾಂ” ಆಸ್ತಾತ್. ತೆಂ ತುಕಾ/ಮ್ಹಾಕಾ ಜಾಗೃತಿ ದಿಂವ್ಕ್. ಸಗ್ಳ್ಯಾ ಸಮಸ್ಯಾಂಕ್ ಪಾಕಾಟೆ ಪುಟ್ಲೆ ಹಾಂಗಾಚ್. ತ್ಯಾ “ರೋಂಗ್” ಆನಿ “ಮಿಸ್” ಕೊಲಾಂಕ್ ವಿವರಣ್ ದಿತಾನಾ ಸವ್ಯಾಸ್ ಉಲೊವ್ಣೆಂ ಗಾಂವ್‌ಭರ್ ಪಾಚಾರ್ತಾ. ಜೆದ್ನಾಂ ಸಾಂಗಾತ್ಯಾ ವಯ್ರ್ ಅಭಿಮಾನ್, ಗೌರವ್, ವಿಶ್ವಾಸ್ ಘಾಸಾಳ್ತಾ, ಥಂಯ್ ಕಿತೆಂಚ್ ಉರಾನಾ. ಬಗರ್ ತುಟಾಪುಟ್!

ಏಕ್ ಪ್ರಬುದ್ಧ್ ಸಮೀಕ್ಷಾ ಅಶೆಂ ವರ್ದಿ ಕರ್ತಾಕಿ ಜಿಂ ಕೋಣ್ 18 ವರ್ಸಾ ಭಿತರ್ ಲಗ್ನ್ ಜಾಲ್ಯಾಂತ್ ತ್ಯಾ ಪಯ್ಲಿಂ 60% ಡೈವೊರ್ಸ್, ಜಿಂ 20 ವರ್ಸಾಂ ಭಿತರ್ ಕಾಜಾರ್ ಜಾಲ್ಯಾಂತ್ ತ್ಯಾ ಪಯ್ಲಿಂ 40% ಆನಿ 25 ಭಿತರ್ ಲಗ್ನ್ ಜಾಲ್ಯಾಂ ಪಯ್ಲಿ 24% ವಿಚ್ಛೇದಿತ್ ಜಾತಾತ್ ಖಿಯ್. ಹೆಂ ಪಾಟ್ಲ್ಯಾ 15 ವರ್ಸಾಂತ್ ಸರಾಸರ್ ಲಾಭ್‌ಲ್ಲೆ ಅಂಕಿ ಅಂಶ್. ಹ್ಯಾ ವರ್ವಿಂ ಲಗ್ನಾಪ್ರಾಯ್, ಅನ್ಬೋಗ್, ಶಿಕಪ್ - ಮಾರ್ಗದರ್ಶನ್ ಕಿತ್ಲ್ಯಾ ಗರ್ಜೆಚೆಂ ಆನಿ ಸಕಾಳಿಕ್ ತೆಂ ವ್ಹಡಿಲಾಂಚ್ಯಾ ಗಮನಾಕ್ ಯೇಜಿ.

ಆನ್ಯೆಕ್ ಪ್ರಮುಖ್ ಅಂಶ್ ಸಮೀಕ್ಷಾ ಉಲ್ಲೇಖ್ ಕರ್ತಾಕಿ ಸಂಸಾರ್‌ಭರ್ ಜಾಂವ್ಚ್ಯಾ ಡೈವೊರ್ಸಾಂ ಪಯ್ಲಿ 61% ಕ್ರಿಸ್ತಾಂವ್ ಸಮಡ್ತೆಂಕ್ ಸಂಬಂಧಿತ್. ವಿಚ್ಛೇದನಾಕ್ ಪ್ರೇರಿತ್ ಆನಿ ಪ್ರಮುಖ್ ವಾಂಟೆಲಿ ಜೆ ಕುಟ್ಮಾಂತ್ ವ್ಹಡಿಲಾಂ ವಿವಿಂಗಡ್ ಆಸಾತ್, ಸಡಿಲಾಯೆಚಿ ಜಿಣಿ ಜಿಯೆತಾತ್, ಅನ್ಯೆತಿಕ್ ಸಂಬಂಧ್ ದವರ್ನ್ ಘೆವ್ನ್ ಆಸಾತ್. ತಾಂಚಿಂ ಭುರ್ಗಿಂ ಪಯ್ಲ್ಯಾ ಸ್ಥರಾರ್ ಆಸಾತ್.

ರೊಮಾಗಾರಾಂಕ್ ಏಕ್ ವ್ಯಾಖ್ಯಾನ್ ಆಸಾ: “Matrimonia debent esse libera” ಮ್ಹಳ್ಯಾರ್ “ಲಗ್ನಾ ಸ್ವಾತಂತ್ರ್ ಆಸಾಜೆ” ಮ್ಹಣ್. ಅರ್ಥಾತ್ ಲಗ್ನ್ ಕೊಣೆಂ ಕೊಣಾಯ್ ಲಾಗಿಂ ಕೆದ್ನಾಂಯ್ ಜಾವ್ಯೆತ್. ಕೆದ್ನಾಂಯ್ ತಾಂತ್ಲೆಂ ಭಾಯ್ರ್ ಯೆವ್ಯೆತ್. ಸಂಪೂರ್ಣ್ ಸ್ವತಂತ್ರ್. ದೆಕುನ್ ವಿಚ್ಛೇದನ್ ಸಾಮಾನ್ಯ್.

ಪೂಣ್ ಇಂಗ್ಲೆಂಡಾಂತ್ ಹಾಕಾ ವ್ಯತಿರಿಕ್ತ್ ಚಿಂತಪ್. ಅತಿ ಅಮೃತ್ ವೀಕ್ ಜಾತಾ. ಜಶೆಂ ಚಡಿತ್ ಸ್ವತಂತ್ರ್ ಚಡಿತ್ ವಿಚ್ಛೇದನಾಂಕ್ ಪ್ರೇರಣ್ ಜಾತಾ ಮ್ಹಳ್ಳೆಂ ಆಜ್ ಸತ್ ಜಾಲಾಂ. ಸಂಸಾರಾಂತ್ಲ್ಯಾ ವಿಚ್ಛೇದನಾಚೆಂ ಅಧಿಕ್ ಪ್ರಮಾಣ್ ಯುರೋಪ್, ಅಮೆರಿಕಾಂತ್ ತಶೆಂ ಏಶಿಯಾ ಆನಿ ಆಫ್ರಿಕಾ ಉಣ್ಯಾ ಪ್ರಮಾಣಾರ್ ತರಿ ವೆಗಾನ್ ವಿಚ್ಛೇದನಾಂ ವಾಡ್ತೆ ಯೆಂವ್ಚೆ ರಾಷ್ಟ್ರ.

ವಿಚ್ಛೇದನ್ ಘೆಂವ್ಕ್ ತಯಾರ್ ಆಸೊನ್ ಫಕತ್ ಆಪ್ಲ್ಯಾ ಭುರ್ಗ್ಯಾಚ್ಯಾ ಫುಡಾರಾ ವಿಶಿಂ ಮತಿಂತ್ ಖಿಂತ್ ಧಾಳುನ್ ದವರ್ನ್ ಹೊಂದೊವ್ನ್ ಆಸ್ಚಿಂ ಲಗ್ನ್ 15% ಜೊಡಿಂ



ಭಾರತಾತ್ ವಸ್ತಿ ಆಸಾತ್. ವಿಚ್ಛೇದನಾಕ್ ಪಯ್ಲೆಂ ಮೇಟ್ ಫುಡೆಂ ದವರ್ಚೆಂ ಸ್ತ್ರಿಯಾಂನಿ. ಆಪ್ಲೆಂ ಸ್ಥಾನ್, ಶಿಕ್ಪಾ ಮಟ್ತ್, ಆಪ್ಲೊ ಸಾಂಬಾಳ್, ನಾಕಾರಿ ಸಂಪ್ರದಾಯ್, ಸರ್ಕಾರಿ ಕಾನುನಾಂ, ಸ್ತ್ರೀ ಪೂರಕ್ ವಾತಾವರಣ್ ಹ್ಯಾ ಅಸಲ್ಯಾ ಮೆಟಾಂಕ್ ಬಳ್ ದಿತಾ. ಆನಿ ಬಹುಶ್ಯಾ ಚಡ್ ಸಂಕಷ್ಟ್ ಭೊಗ್ಚೆ ಸ್ತ್ರಿಯಾಂನಿ, ತ್ಯಾ ದೆಕುನ್ ಜಾಂವ್ಕ್ ಪುರೊ. ಧರ್ಮಾದ್ವಾರಿಂ ಎದೊಳ್ ಘಾಲ್ಚಿ ಪೊಕ್ಳಿ ಪೋಯ್ ಕೊಣಾಕಿ ಆಪ್ಲೆ ಪರಿಧೆ ಭಿತರ್ ದವರುನ್ ಲಗ್ನಾ ಬಳಾಧಿಕ್ ಕರುಂಕ್ ಸಕ್ಲಿನಾ. ಹೆಂ ಏಕ್ ಕೊಡು ಸತ್. ಹ್ಯಾ ವರ್ವಿಂಚ್ ಜಾತ್-ಧರ್ಮ್ ಸಾಂಡುನ್ ಲಗ್ನಾ ಜಾಂವ್ಚೆಂ ಆಮಿ ದೆಖ್ತಾಂವ್.

### ನಿಮಾಣೆಂ ಉತರ್

ಜರ್ ದೆವಾನ್ ಲಗ್ನಾ ಸರ್ಗಾರ್ ಘಡ್ಲಾಂ, ತಾಣೆಂ ಜೊಡಿಲಾಂ ತೆಂ ಕೊಣಾಯ್ ವರ್ವಿಂ ಮೊಡಾನಾ ಜಾಂವ್.

- ಸಾಂಗಾತ್ಯಾಕ್ ಉತರ್ ಭಾಸ್ ದಿತಾನಾ ದೆವಾಚಿ ಹಾಜ್ರಿ ಆಸ್ತಾ ಜಾಲ್ಲ್ಯಾನ್, ಸಾಂಗಾತ್ಯಾಕ್ ದುಖ್ಚೆಂ; ತುಕ್ಚೆಂ ವ ಥುಕ್ಚೆಂ ಆಡ್ವಾರ್ಕಾರ್ ಲಗ್ನಾ ಉರ್ತಾ.
- ಪುರ್ಪುರೆ, ಪುಗಾಸಾಂವ್, ಸ್ವಾರ್ಥ್ ಪೊಟ್ಟಿ ಭಾಂದುನ್ ಖಿಂದ್ಯಾಕ್ ಉಡವ್ನ್ ಜಿಣ್ಯೆಂತ್ ನವೆಂ ಯೋಜನ್, ನವೆಂ ಚಿಂತಪ್ ಹರ್ ದಿಸಾ ನವೆಂ ಕಾಮ್ ಸುರ್ವಾತುಂಚೆಂ.
- ಹಾಸೊ, ಗೌರವ್, ಮೋಗ್, ಬರೆಂ ಉಲೊವ್ಣೆಂ ಆನಿ ಭೊಗ್ಸಾಣೆಂ ಹೆ ಪಾಂಚ್ ಸದ್ಗುಣ್ ಹಾತಾಚಿಂ ಪಾಂಚ್ ಬೊಟಾಂ ದೆಖ್ತಾಂ ದೆಖ್ತಾಂ ಆಪ್ಲ್ಯಾ ಸಾಂಗಾತ್ಯಾಕ್ ಪಾಟಂವ್ಚೆ.
- ಮಾಗ್ಲೆಂ ಹರ್ ಮೆಟಾಂಕ್ ಸಾಂಗಾತ್ ದಿತಾ. ಕುಟ್ಮಾ ಮಾಗ್ಲೆಂ ಜಶೆಂ ಸಾಂಗಾತ್ಯಾಚೆರ್ ಪಾತ್ಯೆಣಿ ತಶಿ ದೆವಾಚೆರ್ ವಾ ಜಶೆಂ ದೆವಾಚೆರ್ ತಶೆಂ ಸಾಂಗಾತ್ಯಾಚೆರ್ ಜಿವಿ ಉರೊಂ.
- ಝಗ್ಡೆಂ ಸುರು ಜಾತಾನಾ ಟೆನ್ನಿಸ್ ಬೊಲಾಪರಿಂ ತಕ್ಷಣ್ ಪಾಟಿಂ ಊಡ್. ತುಜ್ಯಾ ಜಾಗ್ಯಾರ್ ತುಂ ಧೃಡ್ ಉರ್ಚಿ ಖಿಂಚಾಯ್ ಕಾಮಾರ್, ಖಿಂಚಾಯ್ ಯೋಜನಾಕ್, ಖಿಂಚಾಯ್ ಭೆಸಾಂತ್ ತುಕಾ ಹಸ್ತಾಯಿ ಹಾಲಯ್ನಾ. ಹಾಲೊಂವ್ಚೆ ಝಗ್ಡ್ಯಾನ್ ಮಾತ್ರ್. ತೆಂ ನಿವಾರ್.

ಲಗ್ನಾ ತಾರುಂ ಬುಡೊಂವ್ಕ್ ಸಲೀಸ್. ಉರೊಂವ್ಚೆಂ ಆನಿ ಸಾಂಬಾಳ್ಚೆಂ ಏಕ್ ಮಿಸಾಂವ್.

ಸಮಾಜೆಚೊ ಪ್ರಮುಖ್ ವಾಂಟೊ ಆಮ್ಚೆ ಯುವಜಣ್ ಜಾಲ್ಲ್ಯಾನ್ ಲಗ್ನಾ ಭೆಸಾಂತ್ ತಾಂಚೊ ಪಾತ್ರ್ ಮಹಾನ್. ಲಗ್ನಾ ಫಕತ್ ಟ್ರಾಯಲ್ಸ್ ನ್ಹಯ್. ಏಕ್ ಅನ್ವೋಗಾ ಖಾತಿರ್ ಕರ್ಚೆಂ ಪ್ರೇತನ್ ನ್ಹಯ್. ತೊ ಏಕ್ ಜಿಣ್ಯೆಚೊ ಖರೊ ಶೆವೊಟ್.

ಪ್ರಮಾಣಿಕ್ಪಣಿ ಲಗ್ನಾಚಿ ತಯಾರಾಯ್, ವಿಂಚ್ಚ್ಯಾ ಸಾಂಗಾತ್ಯಾವಿಶಿಂ ಜಾಗ್ರುತ್ಯಾಯೆಚಿಂ ಮೆಟಾಂ, ವಿಂಚ್ಚ್ಯಾ ನಂತರ್ ಸಾಂಬಾಳ್ಚಿ ಕಲಾ ಆತಾಂ ಶಿಕೊಂಕ್ ಪ್ರೇತನ್ ಕರ್ಚೆಂ.

ಶಿಕಪ್ ಆಸೊನ್ ವ ನಾ ಆಸೊನ್ ಆಮ್ಕಾಂ ವ್ಹಡಿಲಾಂನಿ ವಾಗೊವ್ನ್ ತಾಂಚಿ ಲಗ್ನಾ ಜಿಣಿ ಸುಫಳ್ ಕರುಂಕ್ ತಿಂ ಪೆಚಾಡ್ಲಾಂತ್. ಆಮ್ಚ್ಯಾ ಭೊಂವಾರಾಂತ್ ತುಟೊನ್ ವೆಚ್ಯಾ ಏಕ್ ದೋನ್ ಕುಟ್ಮಾಂಕ್ ತರಿ ಬಳಿಷ್ ತೆಂಕೊ ಜಾಂವ್ಕ್ ಯುವಜಣಾಂನೊ ಪೆಂಕಾಡ್ ಬಾಂದಾ.

ಲಗ್ನಾ ಜಿಣಿ ವಿಂಚ್ಚೆಲ್ಯಾಂಚೆಂ ಜೀವನ್ ನಂದನ್ ಜಾಂವ್ಚಿ ಅಶಿ ಆಸಾ ಮ್ಹಜಿ ಆಶಾ. ❖



12

## ತೊ ಯೆತಾ

“ತೊ ಯೆತಾ.” ತಿ ಆಪುರ್ಬಾಯೆಚಿ ಖಬರ್ ತ್ಯಾ ಘರ್ವ್ಯಾಂಕ್ ಕಿತ್ಲೊ ಸಂತೊಸ್ ದಿಂವ್ಕ್ ಲಾಗ್ಲಾಕಿ ತಾಚ್ಯಾ ಯೆಣ್ಯಾಕ್ ಸರ್ಬಾರಾಯ್ ಕರ್ಚ್ಯಾ ಖಾತಿರ್ ಸಗ್ಳಿಂ ಏಕ್ ಜಾಲ್ಯಾಂತ್. ತಾಚ್ಯಾ ಪಸಂದೆಚಿಂ ಪಕ್ವನಾಂ, ತಾಕಾ ರುಚಿಚೆಂ, ತಾಚ್ಯಾ ಗರ್ಜೆಚೆಂ, ತಾಕಾ ಖುಶಿ ದಿಂವ್ಚೆಂ, ತಾಕಾ ವಿರಾಮಾಕ್ ವ್ಯವಸ್ಥಾ ಅಶೆಂ ತಾಚ್ಯಾ ಸರ್ವ್ ಮೊಗಾಚ್ಯಾ ವಸ್ತುಂಚಿ ಪಟ್ಟಿ ಜಾತಾ ಆನಿ ಮಾಂಡಾವಳ್ ಸುರು ಜಾತಾ.

ಕೋಣ್ “ತೊ” ವ್ಯಕ್ತಿ? ಕಾಂಯ್ ಫಿರ್ಗಜೆಕ್ ಭೆಟ್ ದಿಂವ್ಚೊ ಬಿಸ್ಪ್? ಪರ್ಗಾಂವಾಂತ್ ವಾವ್ರ್ ಕರ್ನ್ ಆಸ್ಚೊ ಘರೊ ಸಾಂದೊ? ಧುವೆಕ್ ಸಯ್ರಿಕ್ ಜಾಂವ್ಚೊ ದಾದ್ಲೊ? ಘರ್ವ್ಯಾಂಕ್ ಚಡ್ ಮೊಗಾಚೊ ಸಯ್ರಿ? ವಾ ಖುದ್ನ್ ‘ಕ್ರಿಸ್ತ್’.

ಕೋಣಿಯ್ ಜಾಂವ್ಚಿ. ಪೂಣ್ ಯೆತಾ ಮ್ಹಳ್ಳೊ ‘ವ್ಯಕ್ತಿ’ ಇತ್ಲಿ ಪುರಾ ಸರ್ಬಾರಾಯ್ ಕರುನ್ಯಾ ಯೆನಾ ಜಾಯ್ ತರ್? ವಾ ತೊ ಆಯ್ಲ್ಲ್ಯಾ ತೆದ್ನಾ ತಾಕಾ ಕೋಣಿ ಒಳ್ಳೆನಾ ವಾ ಮಾಂದುನ್ ಘೆನಾಂತ್ ತರ್? ವಾ ಯೆವ್ನ್ ಪಾವ್ಲಾ ತರಿ ತಾಕಾ ಫಾವೊತೆಂ ಲಕ್ವೆಚ್ ದಿಲಿನಾ ತರ್? ವಾ ಆಯ್ಲ್ಲ್ಯಾ ಪ್ರಾಸ್ ವರ್ತೊ ಆನ್ಯೆಕ್ಲೊ ಯೆಂವ್ಚೊ ಆಸಾ ಮ್ಹಣ್ ರಾಕ್ಲಾಂವ್ ತರ್.

ಆನ್ಯೆಕ್ ಕುಶಿನ್ ಪಳೆಲೆಂ ತರ್ ಸಾಂಗಾನಾಶೆಂ ಯೆಂವ್ಚೆ ಸಬಾರ್ ಆಸಾತ್. ತಿ ಅಚಾನಕ್ ಘಡಿ, ಆಮಾ’ಮ್ಚ್ಯಾ ರಾಟಾವಳೆಂನಿ ವ್ಯಸ್ತ್ ಜಾವ್ನಾಸ್ತಾ, ಜರ್ ‘ತೊ’ ರಿಗ್ಲೊ. ಕಸಲೆ ಉಬ್ಬೆಸ್, ತಿ ಗೊಂದೊಳಾಯ್ ತಿ ಹಣೆಂ ತೆಣೆಂಚಿ ಗಲಿಜಯ್, ತಿ ಅಸ್ತ್ವಸ್ತಾ ಸಗ್ಳಾಂಕಿ ನಾಲಿಸಾಯೆಚಿ. ಜಿಣ್ಯೆಂತ್ ಲಾಬ್ಚೊ ಸಬಾರ್ ಜಾಗ್ವಣ್ಯೊ ಆಮಿ ಭೋವ್ ಚಿಲ್ಲರ್ ಮ್ಹಣ್ ಲೆಕ್ತಾಂವ್. ಪೂಣ್ ತ್ಯಾ ಜಾಗ್ವಣೆಂ ಧ್ವಾರಿಂ ಕಿತ್ಲಿ ತಯಾರಾಯ್ ಆಮಿ ಫುಡಾರಾ ಖಾತಿರ್ ಕರ್ತಾಂವ್ ಮ್ಹಳ್ಳೆಂ ಸವಾಲ್ ವಾಜ್ಪಿ ಜಾವ್ನಾಸಾ.

ಪರತ್ ಏಕ್ ಕ್ರಿಸ್ತಸ್. ಮರುಾ ಮಾರ್ಚೆಂ ನತಾಲಾಂ ಘೆಸ್ತ್. ತೊಚ್ ಭರ್ಮ್, ತಿಚ್ ತಯಾರಾಯ್, ತೊ ರುಚಿಚೊ ಕುಸ್ವಾರ್, ತಿ ಗರ್ದನಾ ಗೊಟ್ಯಾಚಿ ಸರ್ಬಾರಾಯ್. ಘರ್ ನಿತಳಾಯ್, ರುಚಿಕ್ ಪಕ್ವನಾಂ, ಸೊಬಿತ್ ನ್ಹೆಸ್ಲಾಂ, ಮೀಸ್, ಕೀಸ್, ವಿಶ್. ಕ್ರಿಸ್ತ್ ಜಲ್ಮಲೊ. ಜಾಲೆಂ!

ಮ್ಹಜೊ ಏಕ್ ಮ್ಹಾಲ್ಲ್ಯಾಡೊ ಮಿತ್ರ ಯಾಜಕ್ ಆಸಾ. ತಾಚೆಲಾಗಿಂ ಗಪ್ಪೆ ಮಾರ್ತಾನಾ ವಿಚಾರ್ಲೆಂ ಏಕ್ ಸವಾಲ್. “ಅರೇ ಹೊ ಕ್ರಿಸ್ತ್ ವರ್ನಾ ವರ್ನಾ ಜಲ್ಮತಾ, ವರ್ನಾ ವರ್ನಾ ಕರೆಜ್ಮಾಂತ್ ರಡ್ತಾ, ನಿಮಾಣ್ಯಾ ಸುಕ್ರಾರಾ ಮೊರ್ತಾ ಆನಿ ಪಾಸ್ಕಾಕ್ ಜೀವ್ ದಿತಾ. ಹೆಂ ಫಕತ್ ನಾಟಕ್ ಪರಿಂ ದಿಸ್ತಾ, ಆಮಿ ಆಮ್ಚ್ಯಾ ಯಾಜಕಾಂನಿ ಹ್ಯಾ ವಿಶಿಂ ತೆಂಚ್ ಆದ್ಲೆಂ ಪುರಾಣ್



ದಿಂವ್ವೆಂ ಸಾರ್ಕೆಂಗಿ?”

ಆಬ್ ಮಿತ್ರ್ ಯಾಜಕ್ ನೀಟ್ ಜಾವ್ನ್ ಮ್ಹಾಕಾ ಯೆಟುಂಕ್ ಲಾಗ್ಲೊ. ತುಕಾ ಬಾಪ್ತಿಚ್ ಕೊಣೆಂ ದಿಲ್ಲೊರೆ? ಕುಮ್ಗಾರ್ ಮೆಳ್ಳಾಯೆರೆ? ತುಂ ಕಾತೊಲಿಕ್ ಕ್ರಿಸ್ತಾಂವ್ ವ್ಹಯ್‌ಮೂರೆ? ಬೆಳ್ಳುಳಾಂ ಕರ್ತಾಯ್? ಅಳೆ ಸವಾಲಾಂ ಸಾರ್ಕಿಂ ಆಸಾತ್ ತರಿ ತುಕಾ “ಕೂಡ್” ಆನಿ “ಅತ್ಮೊ”. ಹಾಂತೊ ಫರಕ್ ಆನಿಕಿ ಕಳಿತ್ಲಾ ಮ್ಹಣಾಲೊ.

ವಾಸ್ತವಿಕ್ ರಿತಿನ್ ‘ತೊ’ ಯೆತಾ ಫಕತ್ ಕುಡಿಕ್ ಸಂಬಂದಿತ್. ನಶ್ಟರ್ ಕೂಡ್. ಬಾಹ್ಯ ಆಡಂಬರ್. ಪೂಣ್ ಆತ್ಮಿಕ್ ಜಾಗ್ವಣೆ ಖಾತಿರ್ “ತೊ” ಯೆತಾ ಮ್ಹಣ್ ವರ್ಸಾ ವರ್ಸಾ ಉಡಾಸಾಚೆಂ ಪುನಾರಾವರ್ತನ್ ಮಾತ್ ಶಿವಾಯ್, ಮರಿ ಹರ್ ವರ್ಸಾ ಗರ್ಭೆಸ್ತ್ ಜಾವ್ನ್ ಕ್ರಿಸ್ತಾಕ್ ಪ್ರಸೂತ್ ಜಾಯ್ನಾ. ಹಿಂ ಚಿಂತ್ನಾಂ ಫಕತ್ ‘ವಾಯ್’ ದಿಶಾಚಿಂ ಜಾವ್ನಾಸಾತ್. ಎಕ್ಲೆ ವಸ್ತುಕ್ ವ ವಿಷಯಾಕ್ ಆಮಿ ಪಳೆಂವ್ಚಿ ದಿಶಾ ಕಶಿ ಆಸ್ತಾ. ತ್ಯಾ ವಯ್ರ್ ಸತ್ ಉಗ್ಡಾಪೆಂ ಜಾತಾ.

ಭೋವ್ ನಾಂವಾಡ್ಲಿಕ್ ಕಲಾಕಾರ್ ಏಕ್ ದೀಸ್ ಹೊ ಸೊಬಿತ್ ಸಂಸಾರ್ ರಚ್‌ಲ್ಲ್ಯಾ ರಚ್ನಾರಾಚಿ ‘ಪೊಟ್ರೆಟ್ ಪಿಂತುರ್’ ಪಿಂತ್ರಾಂವ್ಕ್ ಚಿಂತಾ. ಮತಿಂತ್ ಇತ್ಲ್ಯಾ ಸೊಬಿತ್ ಪ್ರಕೃತೆಚ್ಯಾ ರಚ್ನಾರಾಚಿ ಸೊಬಾಯ್, ತರ್ ಕಿತ್ಲಿ ಆಸಾತ್? ತಾಚ್ಯಾ ತೊಂಡಾರ್ ಕಿತ್ಲೊ ಪರ್ಜಳ್ ಆಸಾತ್? ಕಿತ್ಲೆ ಆಪುರ್ಬಾಯೆಚೆ ದೊಳೆ ತಾಚೆ ಆಸ್ತಿತ್ವ್? ಏಕ್ ಸ್ಥಿರ್ ಚಿತ್ರಣ್ ತಾಚೆ ಮತಿಂತ್ ಆಟವ್ನ್ ತಸಲ್ಯಾ ಸೊಧ್ವೆರ್ ತೊ ಭಾಯ್ರ್ ಸರ್ತಾ. ಲಾಂಬ್ ಆವ್ಲೆ ಉಪ್ರಾಂತ್ ತಾಕಾ ಎಕ್ಲೊ ಆಪುರ್ಬಾಯೆಚೊ ತರ್ನಾಟೊ ಬೊಕ್ರಾಂಕ್ ಚರವ್ನ್ ಆಸ್ಲೊ ದಿಸ್ತಾ. ತಾಚೆ ದೊಳೆ, ತೊಂಡಾರ್ ಪರ್ಜಳ್...

ದೆವಾಚೆಂ ಪಿಂತುರ್ ತ್ಯಾ ಯುವಕಾಕ್ ಪಳೆತ್ ಪಿಂತ್ರಾಯ್ಲೆಂ ಆನಿ ದೆವಾಚೆಂ ವಿಶ್ವವಿಖ್ಯಾತ್ ಪಿಂತುರ್ ತಾಣೆಂ ಘಡ್ಲೆಂ. ಕೊರೊಡಾಂನಿ ದುಡು ಜಮ್ಲೊ. ಹ್ಯಾ ಕಲಾಕಾರಾಚೆ ಮತಿಂತ್ ಆನ್ಯೇಕ್ ಆಲೋಚನ್ ಆಯ್ಲಿ. ಸಂಸಾರಾಂತ್ಲಿ ಉಂಚ್ಲಿ ಕೃತಿ ಹಾಂವೆಂ ರಚ್ಲಿ. ತಿ ಜಾವ್ನಾಸಾ ‘ರಚ್ನಾರಾಚಿ’ ಆತಾಂ ಆನ್ಯೇಕ್ ಕೃತಿ ಹಾಂವ್ ರಚ್ತಾಂ ತಾಚ್ಯಾ ವೈರಿಚಿ. ಸೈತಾನಾಚಿ!

ಇತ್ಲ್ಯಾ ಸೊಬಿತ್ ರಚ್ನಾರಾಚೊ ದುಸ್ಮಾನ್ ವೈರಿ, ಕಸೊ ಆಸಾತ್? ಕಿತ್ಲೆ ಕಲೋರ್ ತಾಚೆ ದೊಳೆ ಆಸಾಚೆ, ತಾಚೆಂ ತೊಂಡ್ ಕಿತ್ಲೆಂ ಭಯಾನಕ್, ತಾಚೆ ದೀಷ್ಟ್ ಕಿತ್ಲಿ ಉಜ್ಯಾಳ್...

ಆಪ್ಲ್ಯಾ ಚಿಂತ್ನಾಂಕ್ ಘೆವ್ನ್ ಕಲಾಕಾರ್ ಭೊಂವ್ತಾ. ಲಾಂಬ್ ವೀಸ್ ವರ್ಸಾಂ ತೊ ಶಹರಾಂ ಶಹರಾಂನಿ, ಗಾಂವಾಂ ಗಾಂವಾಂನಿ ಭೊಂವ್ತಾ. ನಿಮಾಣೆಂ ಜೈಲಾಂತ್ಲೊ ಏಕ್ ಕೈದಿ ತಾಚೆ ದಿಷ್ಟಿಕ್ ಪಡ್ತಾ. ಗಲೀಜ್ ತಾಚೆಂ ತೊಂಡ್. ಕಲೋರ್ ತಾಚೆ ದೀಷ್ಟ್, ಪಳೆತಾನಾ ಭೈಂ ದಿಸ್ಚೆಂ ತಾಚೆಂ ರೂಪ್. ಸಾತ್ ಖುನ್ಯೊ ಕರ್ನ್ ಅತ್ಯಾಚಾರ್, ಲೂಟ್, ವಂಚನ್ ಕರ್ನ್. ಹಾಂಗಾಂ ಪಾವ್‌ಲ್ಯೊ ವ್ಯಕ್ತಿ ಹೊ ಕಲಾಕಾರಾಚ್ಯಾ ಪಿಂತುರಾಂತ್ “ಸೈತಾನ್” ಜಾವ್ನ್ ಚಿತ್ರಣ್ ಜಾತಾ. ಖರೆಂಚ್ ಹ್ಯಾ ಪಿಂತುರಾಕಿ ವಿಶ್ವವಿಖ್ಯಾತಿ ಲಾಭ್ತಾ.



ಹೊ ಚಿತ್ರಗಾರ್ ಏಕ್ ಮೇಟ್‌ಪುಡೆಂ ವಚೊನ್ ತ್ಯಾ ಕೈದ್ಯಾಲಾಗಿಂ ಉಲೊಂವ್ಕ್ ಪ್ರಯತ್ನ್ ಕರ್ತಾ. ತೆದ್ನಾ ತೊ ಕರೋರ್ ಕೈದಿ ಆಪ್ಲ್ಯಾ ದೊಳ್ಯಾಂತ್ಲಿಂ ದುಖಾಂ ಪುಸ್ತಿಂ ಕಲಾಕಾರಾಕ್ ವಿಜ್ಞಿತ್ ಕರ್ತಾ. ಅಸಲ್ಯಾ ಭಯಾನಕ್ ವ್ಯಕ್ತಿನ್ ರಡ್ಚೆಂ?

ತೊ ಕೈದಿ ಜಾಪ್ ದಿತಾ: ತ್ಯಾ ದೀಸ್ ಹೆಂಚ್ ಮ್ಹಜೆಂ ತೋಂಡ್, ಹಿಚ್ ಮ್ಹಜಿ ದೀಷ್ಟ್ ಆನಿ ರೂಪ್ ತುವೆಂ ಪಿಂತ್ರಾಯ್ಲೆಂಯ್ ಆನಿ ತುವೆಂ ಮ್ಹಾಕಾ “ದೇವ್” ಮ್ಹಣ್ ಪೊಲಾವ್ನ್ ಸಂಸಾರ್ ಭರ್ನ್ ವಿಕ್ಲೆಂಯ್. ಆಜ್ ತಿಚ್ ಕೂಡ್, ತೆಂಚ್ ಯೋಜನ್ ಪೂಣ್ ಮ್ಹಾಕಾ “ಸೈತಾನ್” ಮ್ಹಣ್ ಪಿಂತ್ರಾಂವ್ಕ್ ತುವೆಂ ವಿಂಚ್ಲಾಂಯ್. ದೆಕುನ್ ದುಖಾಂ!

ಮ್ಹಜಿ ಕಾಣಿ ವಿಚಿತ್ರ್! ಗೊವ್ಳಿ ಜಾವ್ನಾಸ್ಲೊ ಹಾಂವ್ ರಾಯ್‌ಕುಂವರ್ನಿಚೆ ಮೊಗಾರ್ ಪಡ್ಲೊಂ. ಲಗ್ನ್ ಜಾವ್ನ್ ಪಯ್ಕಾಂ ರಾಶಿರ್ ಖೆಳ್ತನಾ ದಳ್ಳಿರ್ ಸಹವಾಸ್ ಜಾಲೊ. ಪಾತ್ಕಾಂ ಚಡ್ಲೊಂ. ಆಶಾ ಚಡ್ಲೊ ಆನಿ ಪಾಪಿ ಜಾಲೊಂ. ಆಜ್ ಸೈತಾನ್ ಜಾಲಾಂ.

ಸಂಸಾರಿ ವ್ಯಕ್ತಿನ್ ಕಸಲೆಂಯ್ ರೂಪ್, ಘೆಜಯ್ ತರ್ ಬಾಹ್ಯ್, ಕುಡಿ ವರ್ವಿಂ ನ್ಹಯ್ ಪೂಣ್ ಆಂತರಿಕ್ ಅತ್ಮ್ಯಾ ವರ್ವಿಂ. ಭಾಯ್ಲೆಂ ರೂಪ್ ಸಜಂವ್ಕ್ ಸಲೀಸ್, ಪೂಣ್ ಭಿತರ್ಲೆಂ ಕಷ್ಟ್.

ಕೋಣ್ ಆಪ್ಲ್ಯಾ ಜಿವಿತಾಂತ್ ಪ್ರವೇಶ್ ಘೆತಾ. ಕೋಣ್ ಮ್ಹಜೆ ಥಂಯ್ ಯೆತಾ. ಕೋಣ್ ಮ್ಹಜ್ಯಾ ಭೊಂವ್ತಿ ಆಸಾ ತಾಂಕಾಂ ಚಡ್ ಚಿಲ್ಲ್ಯರ್ ಜಾವ್ನ್ ಘೆತಾಂವ್ ಜರ್ ತೊ/ತೆಂ ಕಾಳ್ಜಾಕ್ ಲಾಗ್ತೆಂ ತರ್. ಪೂಣ್ ಜರ್ ಕುಡಿಕ್ ಲಾಗ್ತೆಂ/ಲೆಂ ತರ್ ಚಡ್ ಪಸಂದ್ ಕರ್ತಾಂವ್ ಆನಿ ತಾಕಾ ಲಬ್ಧಾತಾಂವ್.

ಪಾಟ್ಲ್ಯಾ ಸಾತ್ ವರ್ಸಾಂ ಧರ್ಯಾಂ ತಿಂ ಎಕಾಮೆಕಾ ಒಳ್ಳೊನ್, ಸಮ್ಜೊನ್, ಆದಾರ್ಸ್‌ನ್, ಸಾಂಗಾತ್ ದಿವ್ನ್, ಕಷ್ಟಾ ಸುಖಾಂತ್ ಎಕಾಮೆಕಾ ಆಶೆಲ್ಲಿಂ. ದಾದ್ಲ್ಯಾಚಿಂ ಉತ್ರಾಂ ನೀಟ್ ಆನಿ ಸ್ಪಷ್ಟ್. ಚಲಿಯೆಕ್ ಸಂಸಾರಿಕ್ ಆಶಾ, ಹೆರಾಂ ದಾದ್ಲ್ಯಾಂಚಿ ಲಬ್ಧೊಣಿ. ಕ್ರಮೇಣ್ ಹಾಂವ್ ಹಾಚೆಂಲಾಗಿಂ ಉಲಯ್ಲ್ಯಾರ್ ತುಕಾ ಕಿತೆಂ? ತಾಚೆಲಾಗಿಂ ಇಷ್ಟಾಗತ್ ಕೆಲ್ಯಾರ್ ಮ್ಹಾಕಾ ತೊಂದ್ರೆನಾಂತ್ ತುಕಾ ಕಸಲೊ ನಷ್ಟ್ ಮ್ಹಳ್ಳೊ ಪೊಕ್ಲೊ ವಾದ್.

ಆಜ್ ಹ್ಯಾ ಜೊಡ್ಯಾ ಥಂಯ್ ವಿಶ್ವಾಸ್‌ಘಾತಾಚೊ ಪರ್ವತ್ ಉಬೊ ಜಾಲಾ. ಚಲಿ ರಾತಿಂ 10.30 ಥಾವ್ನ್ 1.30 ಪರ್ಯಾಂತಿ ಪರ್ಕೆ ಜಾತಿಚ್ಯಾ ದಾದ್ಲ್ಯಾಂ ಸಂಗಿಂ ಪೊನಾರ್ ಸರಸ್ ಕರ್ತಾ. ಜೆದ್ನಾ ಸಾತ್ ವರ್ಸಾಂ ಸಾಂಗಾತ್ ದಿಲ್ಲೊ ಆತ್ಮಿಕ್ ಥರಾನ್ ಮೋಗ್ ದಾಕಯ್ಲೊ ದಾದ್ಲೊ ಕಳ್ಳಳಾಚ್ಯಾ ತೆಲಾಂತ್ ಭಾಜ್ತಾ. ಸತ್ ಸಮ್ಜತಾನಾ ವೇಳ್ ಉತರ್ತಾ. ಲ್ಹಾನ್ ಆವ್ದೆಚೆಂ ಜಿವಿತ್ ಸಂಪ್ತಾ. ಕಶೆಂ ಹ್ಯಾ ಕಾಳ್ಜಾ ಸಂಬಂದಾಕ್ ಒಳ್ಳೊಂಚೆಂ?

ದರ್ಯಾ ತಡಿರ್ ಇಸ್ಕೊಲಾಚಿಂ ಭುರ್ಗಿಂ ಪಿಕ್ಟಿಕಾಕ್ ಗೆಲ್ಲಿಂ ಖೆಳಾತ್ತ್ ಆಸ್‌ಲ್ಲಿಂ. ಸಬಾರಾಂಚಿಂ ವ್ಹಡಿಲಾಂಯಿ ಭುರ್ಗ್ಯಾಂ ಸಂಗಿಂ ಆಯಿಲ್ಲಿಂ. ಎಕಾ ಕೊನ್ಯಾರ್ ಬಸೊನ್ ಆಸ್‌ಲ್ಲ್ಯಾ ಮ್ಹಜಿ ದಿಷ್ಟ್ ಎಕ್ಲೆ ಪ್ರಾಯೆಸ್ತ್ ಪಿಂಜ್ಕರ್ ನ್ಹೆಸಣ್ ನ್ಹೆಸಲ್ಲ್ಯೆ ಸ್ತ್ರಿಯೆಚೆರ್ ಪಡ್ತಾ. ಮೆಳ್ಕುಟಿ ತಿ ದಿಸ್ತಾಲಿ. ಖಾಂದಾ ವಯ್ಲ್ಯಾನ್ ಪಾಟಿರ್ ಉಮ್ಕೊಳ್ಳಿ ಏಕ್ ಗೋಣಿ, ಮುಡ್ಕೊನ್



ವೆಚಿ ತಿ ಘಡ್ಯೆ ಘಡ್ಯೆ ಬಾಗ್ವೊನ್ ತಡಿರ್ ಥಾವ್ನ್ ಕಿತೆಂಗಿ ವಿಂಚ್ತಾ. ಮುಕಾರ್ ಮೆಳ್ಳಾ ಭುರ್ಗ್ಯಾಂಕ್ ಪಳೆವ್ನ್ ಹಾಸ್ತಾ ಆನಿ ಮೆಟಾಂ ಮುಕಾರ್ ದವರ್ನ್ ಪರತ್ ವಿಂಚ್ತಾ. ತಿಚಿ ಗೊಣಿ ಅರ್ಧಿ ಭರ್ಲಿ. ಟಿಚೆರಾಂ ಬೊಬಾಟಾತ್. “ಡೊಂಟ್ ಗೊ ನಿಯರ್ ದ್ಯಾಟ್ ಡರ್ತಿ ಪೂವರ್ ವುಮನ್” (ತ್ಯಾ ದುಬ್ಬಾ ಆನಿ ಗಲೀಜ್ ಸ್ತ್ರಿಯೆ ಲಾಗಿಂ ವಚನಾಕಾತ್)

ವ್ಹಡಿಲಾಂ ಪುಸ್ಪುಸ್ತಾತ್: ಛಿ ತಿಕಾ ಆಪಡ್ತಾಕಾತ್, ಲಾಗಿಂ ವಚನಾಕಾತ್. ಉತ್ರಾಂ ತೈ ಪ್ರಾಯೆಸ್ತ್ ಸ್ತ್ರಿಯೆಕ್ ಆಯ್ಕತಾತ್ ತರಿ ಹಾಸೊ ಪಾಟಯ್ತಾ. ಥಕ್‌ಲ್ಲಿ ತಿ ಹಾಂವ್ ಬಸ್‌ಲ್ಲಾಲಾಗಿಂ ಬಸ್ತಾ ವಿಂಚ್ತಾ. ಗೊಣ್ಯೆಂತ್ ತಿಲ್ಲಾ. ಮ್ಹಜಿ ದಿಷ್ಟಾಯಿ ತ್ಯಾ ಗೊಣ್ಯೆ ಭಿತರ್ ವೆತಾ.

ಹಾಂವ್ ಥಟಕ್! ತಡಿರ್ ಪಡೊನ್ ಆಸ್ಚೊ ಬೊತ್ತಿಚೊ ಖೊಂಚಿ ತಿ ಸ್ತ್ರೀ ಎಕ್ವಾವ್ನ್ ಗೊಣ್ಯೆಂತ್ ಭರ್ನ್ ತಡಿರ್ ಖೆಳ್ಳಾ ಭುರ್ಗ್ಯಾಂಕ್ ಅಪಾಯ್ ಜಾಂವ್ಕ್ ನಜೊ ಮ್ಹಳ್ಳೊ ನಿತಳ್ ಶೆವೊಟ್ ತಿಚ್ಯಾ ಮ್ಹೆಳ್ಳುಟ್ಯಾ ಬಾಹ್ಯಾ ನ್ಹೆಸ್ಲಾ ಭಿತರ್ ಪ್ರಜ್ವಲ್ ಕಾಳ್ಜಾ ಭಿತರ್ ಆಸ್‌ಲ್ಲೊ.

ಆಮಿ ಕಿತ್ತಿಂ ಜಣಾಂ ಅಸಲ್ಯಾ ಭಿತರ್ಲ್ಯಾ ಗುಣಾಂಕ್ ಬರ್ಯಾ ಮನಾಂಕ್, ಆತ್ಮಿಕ್ ಸಂಗಿಂಕ್ ಮಾಂದ್ತಾಂವ್. ‘ತೊ’ ಯೆತಾ ಮ್ಹಣ್ತಾಸ್ತಾನಾ “ವ್ಹಯ್ಗಿ! ಯೆಂವ್ಡಿ ಆನಿ ವಚೊಂದಿ” ಮ್ಹಣ್ಲೆ ಪ್ರಾಸ್ ಬಾಹ್ಯಾ ರಿತಿನ್ ತಯಾರ್ ಕರ್ಚ್ಯಾಕಿ ಅಂತರಿಕ್ ತಯಾರಾಯ್ ಕಶಿ ಕರ್ಚಿ - ಪಯ್ಲ್ಯಾ ಕುಮ್ಗಾರಾಚ್ಯಾ ಭುರ್ಗ್ಯಾಪರಿಂ ನಿತಳ್ ನಿರ್ಮಳ್ ಕಶೆಂ ಜಾಂವ್ಚೆಂ - ಹ್ಯಾ ನತಾಲಾಂ ವೆಳಿಂ ಗುಂಡಾಯೆನ್ ಚಿಂತ್ಯಾಂ.

ಆಮಿ ಬರ್ಯಾ ವಾಯ್ಪಾಚೆಂ ಮಿಶ್ರಣ್. ದೆವಾಚೆಂ ರೂಪ್ ಆನಿ ದೆಂವ್ಚಾರಾಚೆಂ ಪ್ರತಿರೂಪ್ ದೊನ್‌ಯಿ ಆಸಾತ್. ಜರ್ ತೊ ಕಲಾಕಾರ್ ತುಜೆ ಮುಕಾರ್ ರಾವಾತ್ ತುಂ ತಾಕಾ ಕಸಲೆಂ ಪಿಂತುರ್ ದಿಂವ್ಕ್ ಆಶೆತಾಯ್? ಉಡಾಸಾಂತ್ ಉರೊಂ ಕೂಡ್ ಮರ್ತಾ, ಅತ್ಮೊ ಉರ್ತಾ!

ಆಯ್ಚ್ಯಾ ಸಂಸ್ಕಾರಂತ್ ಆಮ್ಚೆ ಜಿಣ್ಯೆಕ್ ಸಬಾರ್ ಗರ್ಜೆಚೊ ಸಂಗಿ ಆಸಾತ್ ಖರೆಂ. ನವ್ಯಾ ಘರಾ ಖಾತಿರ್ ಕೊಣಿ ಪರ್ನ್ಯಾ ಪೊಂಡಾರ್ ಪಂಚಾಂಗ್ ಘಾಲಿನಾಂತ್. ನವೆ ಈಷ್ಟ್, ಇಷ್ಟಾಗತ್, ಸುಖ್, ತೃಪ್ತಿ ತಾಂಚೆ ಥಾವ್ನ್ ಲಾಭ್ಚೆಂ ಮನೋರಂಜನ್ ಸ್ವತಾಚೆಂ ಜೀವಿತ್, ಕುಟ್ಮಾ ಸಮಾಧಾನ್, ಖರೆ ಇಷ್ಟಾಗತೆಚೆ ಭಾಂದ್ ಕೊಸ್ತಾಯ್ತಾತ್. ಸಗ್ಳ್ಯಾಂಕ್ ಹೊಗ್ಡಾಂವ್ಚೆಂ ಮ್ಹಳ್ಳಾರ್ ಅತ್ಮೊ ಹೊಗ್ಡಾಯ್ಲೆಪರಿಂ. ಕುಡಿಚ್ಯೆ ತೃಪ್ತೆ ಖಾತಿರ್.

ಕೆದ್ನಾ ಆಮ್ಚೆ ದಿಷ್ಟಿಕ್ ಪ್ರಾಯೆಸ್ತ್ ಸ್ತ್ರೀ ಮ್ಹೆಳ್ಳುಟಿ, ಗಲೀಜ್ ದಿಸ್ತಾ, ಪೂಣ್ ವಾಸ್ತಾವಿಕ್ ತಿಚೆಂ ಥಂಯ್ ಲಿಪ್ಲಲೆಂ ದಿವ್ಲೆಂ, ನಿತಳ್ ಶೆವೊಟ್, ಮಾನ್-ಗೌರವ್ ಆಶೆನಾಸ್ತಾಂ, ಗುಪಿತ್ ತಿಚೊ ವಾವ್ರ್ ಕರ್ಚೆಂ ಕಿತ್ಲ್ಯಾ ಮೇಲ್ ಘಾಂಕ್ತೆಚೆಂ.

ಕ್ರಿಸ್ಮಸ್ ಪರತ್ ಆಯ್ಲಾಂ. ಆಯ್‌ಲ್ಲೊ “ತೊ” ಗೊಟ್ಯಾಂತ್ ನಿದೊನ್, ಕುಸ್ವಾರ್ ಜಾವ್ನ್, ಮೀಸ್, ಕೀಸ್, ಡ್ಯಾನ್ಸ್ ಮಾಸ್-ಪಕ್ವನಾಂನಿ ಗಮ್ಮತ್ ಕರುನ್, ವೆಚೊ ನಾಕಾ.

ಯುವಜಣಾಂಚೆಂ ಕಾಳಿಜ್ ನಿತಳ್, ಮನ್ ವಿಶಾಲ್, ಚಿಂತ್ನಾ ಊಘಂಡ್, ಭೊಗ್ಲಾಂ ಮೊಗಾಳ್ “ತೊ” ಆಯ್ಲಾ ಆಸ್ತಾಂ, ತಾಕಾ ಜಾಗೊ ದಿವ್ನ್ ವಸ್ತೆಕ್ ಆವ್ಕಾಸ್ ಕರ್ಯಾಂ. ❖



13

## ಮಾಂಯ್ ಬಾಪಾಕ್ ಮಾನ್ ದಿ

ಕಾನೂನಾಚೆ ಪ್ರಮುಖ್ ಅಂಶ್:

- \* ವ್ಹಡಿಲಾಂಕ್ ಧಗ್ಗಿತೆಲ್ಯಾ/ದಂಡವ್ಲಿ ದಿತೆಲ್ಯಾ ಭುರ್ಗ್ಯಾಂಕ್ ಶಿಕ್ಷಾ.
- \* ದಶೆಂಬರ್ 6 ತಾರ್ಕೆರ್ 2007, ಪಾರ್ಲಿಮೆಂಟಾಂತ್ ಹೆಂ ಕಾನೂನ್ ಮಂಜೂರ್ ಜಾಲೆಂ.
- \* ಹರ್ ರಾಜ್ಯ್ ಸರ್ಕಾರಾನ್ ಹ್ಯಾ ಬಾಬಿಂ ನೆಮಾಂ ಕರ್ಚಿಂ ಗರ್ಜ್ ಆಸಾತ್.
- \* ವ್ಹಡಿಲಾಂಕ್ ತಿರಸ್ಪತ್ ಕೆಲ್ಲ್ಯಾಂಕ್, ನಿಂದಾ ಕೆಲ್ಲ್ಯಾಂಕ್, ವಾಟೆರ್ ಸಾಂಡ್ಲ್ಯಾಂಕ್, ಧಗ್ಗೊವ್ಲಿ ದಿಂವ್ಲ್ಯಾಂಕ್ ದೈಹಿಕ್ ವಾ ಮಾನಸಿಕ್ ಹಿಂಸಾ ದಿತೆಲ್ಯಾಂಕ್ ಶಿಕ್ಷಾ.
- \* ಕಾನೂನಾ ಪ್ರಕಾರ್ ತೀನ್ ಮಯ್ನೆ ಜೈಲ್ ಆನಿ ಧಂಡ್.
- \* ವ್ಹಡಿಲಾಂಚಿ ಪ್ರಾಯ್ 60 ವರ್ಸಾಂಕ್ ಮಿಕ್ವೊನ್ ಆಸಾಚೆ.
- \* ಜತನ್ ಘೆಂವ್ಚಿಂ ಭುರ್ಗಿಂ ಪ್ರಾಪ್ತ್ ಪ್ರಾಯೆಚಿಂ (21 ವರ್ಸಾಂ ವಯ್ಲಿಂ) ಜಾವ್ನಾಸಾಚೆ.
- \* ಸಮಸ್ತೆ ಆಸ್‌ಲ್ಲ್ಯಾ ಮ್ಹಾಲ್ಗಡ್ಯಾಂ ಖಾತಿರ್ ವಿಶೇಸ್ “ನ್ಯಾಯಾಲಯ್” ರಚಿತ್ ಜಾತಾತ್.
- \* ‘ಶಿಕ್ಷಾ’ ಅಪ್ರಾಧ್ ಆಡಾಂವ್ಚೆ ಸಾಧನ್ ಮಾತ್.
- \* ವ್ಹಡಿಲಾಂಚಿ ಜತನ್ ಘೆಂವ್ಕ್ ಹರ್ ಜಿಲ್ಲಾಂತ್ ಏಕ್ ತರಿ ಆಸ್ಲೊ ಸರ್ಕಾರಿ ಖರ್ಚಾರ್ ಆಸ್ತಲೊ.
- \* ವ್ಹಡಿಲಾಂಚಿ ಸಹಾಯ್‌ವಾಣಿ ಚಡ್ ಪರಿಣಾಮ್‌ಕಾರಿ ಜಾವ್ನ್ ವಾವುರ್ತಲಿ.
- ಕ್ರಿಸ್ತಾಂವ್ ಭಾವಾಡ್ಲ್ಯಾಕ್, ಧಾರ್ಮಿಕ್ ವ್ಹಡಿಲಾಂನಿ ಠರಾಯ್ಲೆಲ್ಯಾ ಧಾ ಉಪದೇಸಾಂ ಪಯ್ಲಿ ಚವ್ತೊ ಜಾವ್ನಾಸಾ “ಮಾಂಯ್ ಬಾಪಾಕ್ ಮಾನ್ ದಿ” ನಿರ್ಗಮನ್ ಪುಸ್ತಕ್ 20:12 ಹೆಂಚ್ ಮ್ಹಣ್ತಾ. “ಆವಯ್- ಬಾಪಾಯ್ಕ್ ಮಾನ್ ದಿಲ್ಯಾರ್ ದೇವ್ ಬಾಪ್ ತಸಲ್ಯಾ ಭುರ್ಗ್ಯಾಂಕ್ ಲಾಂಬ್ ಆವ್ಕ್ ದಿತಾ.”
- ಆಮ್ಕಾಂ ವಿಂಚವ್ಣ್ ಕರುಂಕ್ ಆವ್ಕಾಸ್ ನಾತ್‌ಲ್ಲ್ಯಾ ಪಯ್ಲಿ ಭೋವ್ ಪ್ರಮುಖ್ ಜಾವ್ನಾಸಾ ಆಪಾಪ್ಲ್ಯಾ ‘ಆವಯ್ ಬಾಪಾಯ್ಚಿ’ ವಿಂಚವ್ಣ್. ದುಸ್ರೆಂ ಜಾವ್ನಾಸಾ ತಾತಾಂಚೆಂ ಪ್ರಾಯೆಚೆಂ ದೆಣೆಂ.
- ಭಾರತ್ ದೇಶ್ ವಿವಿಧ್ ಸಂಪ್ರದಾಯ್, ವೈವಿಧ್ಯಮಯಾಂನಿ ಭರ್‌ಲ್ಲೊ ರಾಷ್ಟ್ರ್. ಹ್ಯಾ



ಪಯ್ಕಿ ಏಕ್ ಜಾವ್ನಾಸಾತ್ ಹಾಂಗಾಚಿಂ ಕುಟ್ಮಾಂ. ಭಾರತ್ ದೇಶ್ ಮಹಾನ್ ಮ್ಹಣ್ತಾತ್. ಹಾಂಗಾಚಿಂ ಕುಟ್ಮಾಂ 'ಸಂಘಟಿತ್ ಕುಟ್ಮಾಂ' (Joint family) ಜಾವ್ನಾಸಾತ್. ಮ್ಹಾಲ್ಗಡ್ಯಾಂ ವ್ಯಕ್ತಿಕ್ ವಿಶೇಸ್ ಗೌರವ್ ತಶೆಂ ತಾಂಚ್ಯಾ ಉತ್ರಾಂಕ್ ಅತೀವ್ ಮಾನ್ಯತಾ. ವ್ಹಡಿಲಾಂಕ್ ಆಪ್ಲ್ಯಾ ಉತರ್ ಪ್ರಾಯೆಚಿಂ ಚಿಂತ್ನಾಂ ಕೆದ್ನಾಂಯ್ ಧೊಸಿನಾತ್ಲಿಂ. ಸ್ವತಾಚಿಂ, ಭುರ್ಗಿಂ ನಾಂತ್ ತರ್ ಕುಟ್ಮಾ ಭಿತರ್ಲೆ ಭುರ್ಗಿಂ ಪೊಸ್ಕೆಂ ಜಾವ್ನ್ ಘೆವ್ನ್ ತ್ಯಾ ಕುಟ್ಮಾದಾರಾಂಚೊ ಮಾನ್, ಗೌರವ್ ಆನಿ ಸಂತತಿ ಜಿವಿ ದವರ್ತಾಲಿಂ.

ಸಮಾಜ್ ಆಜ್ ವಿವಿಧ್ ಕಾರಣಾಂನಿ ಸಂಕುಚಿತ್ ಜಾಲಾ ಬದ್ಲಲಾ. ವೇಳ್, ಪಯ್ಕಿ ಆನಿ ಪ್ರತಿಷ್ಠೆ ಚಡ್ ಪ್ರಧಾನ್ ಪಾತ್ರ್ ಘೆತಾತ್. ಹಾಂಗಾ ಆಜ್ಕಾಲ್ ಸಿಂತಿಮೆಂತಾಂಕ್ ಜಾಗೊ ನಾ. ಭೊಗ್ಲಾಂಕ್ ವೆದಿ ನಾ. ಹಾಂವ್, ಮ್ಹಜೆಂ ಧಾಕ್ಪಲೆಂ ಕುಟಮ್, ಮ್ಹಜೆಂ ಸುಖ್, ಮ್ಹಜೆಂ ಕಾಮ್, ಮ್ಹಜಿ ಆಸ್ತಾ. ಹೆಂ ಪಯ್ಲೆಂ ವರ್ತಲ್ ಸೊಡುನ್ ದುಸ್ರ್ಯಾಕ್ ವೆಚೆಂ ವಾ ಚಿಂತ್ಲೆಂ ಕಷ್ಟ್ ಜಾಲಾಂ.

ವಿದೇಶಾಂತ್ ಪಾಟ್ಲ್ಯಾ 40-50 ವರ್ಸಾ ಧರ್ಯಾಂ ಜಾಂವ್ಚಿ ಬದ್ಲಾವಣ್ ಮತಿಂತ್ ಆಟೊವ್ನ್ ಸರ್ಕಾರಾನ್ ಉತರ್ ಪ್ರಾಯೆಚ್ಯಾ ಮ್ಹಾಲ್ಗಡ್ಯಾಂಚಿ ಜತನ್ ಸರ್ಕಾರಾಚೊ ಕಾಯ್ದೊ ತಶೆಂ ಜವಾಬ್ದಾರೆಕ್ ಖಾಂದ್ ಮಾರುನ್ ಜಾಲಾ. ತಸಲ್ಯೆ ವ್ಯಕ್ತಿಚೆಂ ಜತನ್ ಸರ್ಕಾರ್ ಘೆತಾ. ತಾಂಚೆಂ ಬರೆಂ ವಾಯ್ತ್ ಸರ್ಕಾರ್ ಬರ್ಕಾಯೆನ್ ವರಯ್ತಾ, ಆಧಾರ್ ದಿತಾ, ಆಸ್ಕೊ ದಿತಾ. ಮ್ಹಾಲ್ಗಡಿ ರಾಷ್ಟ್ರಾಚಿ ಆಸ್ತಾ ತಶೆಂ ತಾಂಕಾಂ ಸಾಂಬಾಳ್ತಾ. ಇತ್ಲೆಂ ಸರ್ವ್ ಸರ್ಕಾರ್ ಮ್ಹಾಲ್ಗಡ್ಯಾ ಪರ್ಜಾಂಕ್ ಸೌಲತ್ ಜಾವ್ನ್ ದಿತಾಸ್ತಾಂ ಜರ್ ಭುರ್ಗಿಂ ತಾಂಚಿ ಜತನ್ ಕರಿನಾಂತ್ ತಾಂಕಾಂ ಸರ್ಕಾರ್ ಶಿಕ್ಷಾ ಲಾಯ್ತಾ. ಭುರ್ಗಿಂ ನಾತ್ಲ್ಯಾ ಪ್ರಾಯೆಸ್ತಾಂಕ್ ಸರ್ಕಾರ್ ನಾಜೂಕಾಯೆನ್ ಸಾಂಬಾಳ್ತಾ.

ವಿದೇಶ್ ರಾಷ್ಟ್ರಾಚೊ ವಯ್ಲೊ ವಿಷಯ್ ಅರ್ಥೊಕುರೊ ಮತಿಂತ್ ಘೆವ್ನ್ ಪ್ರಸ್ತುತ್ ಭಾರತಾಚೊ ಸರ್ಕಾರ್ (ಕೊಂಗ್ರೆಸ್ ಮುಖೆಲ್ಪಣಾಚೊ ಸಮ್ಮಿಶ್ರ್ ಸರ್ಕಾರ್) ನವೆಂ ಕಾನೂನ್ 2007 ದಶೆಂಬ್ರಾಚೆ 6 ತಾರ್ಕೆರ್ ಪಾರ್ಲಿಮೆಂಟಾಂತ್ ಮಂಜೂರ್ ಕರುಂಕ್ ಸಕ್ಲೊ. ರೂಚ್ ದಿಂವ್ಚೆಂ ಮಾಸ್ ಮೆಕ್ಳಾವ್ನ್ ಫಕತ್ ಹಾಡಾಂ ಮಾತ್ರ್ ಪೊಟ್ಲಿ ಭಾಂದುನ್ ಫುಡೆಂ ದವರ್ಲಾಂ ಸಮಾಜಿಕ್ ನ್ಯಾಯ್ ಮಂತ್ರಿ ಮೀರಾ ಕುಮಾರಾನ್. ಹ್ಯಾ ನವ್ಯಾ ಕಾನೂನಾ ಮುಕಾಂತ್ರ್.

ಆಮ್ಚ್ಯಾ ಗಾಂವ್ಚಿಂ ಮಹಿಮಾಂ ವಿಶಿಷ್ಠ್. ಹಾಂಗಾ ಸ್ತ್ರಿಯಾಂಕ್ ತಶೆಂ ವ್ಹಡಿಲಾಂಕ್ ಮಾನ್ ಗೌರವ್ ಆಸಾ. ಹ್ಯಾ ದೇಶಾಂತ್ ಶೆಂಭರ್ ವರ್ಸಾಂ ಥಾವ್ನ್ ವ್ಹಡಿಲಾಂಚೆಂ ಉತರ್ ಚಡ್ ಮಹತ್ವಾಚೆಂ. ತಾಂಚೊ ಆನ್ವೊಗ್ ಶಿಕ್ಷಣಾಂ ಪದ್ವೆ ಪ್ರಾಸ್ ವೊರ್ಲೊ. ಪೂಣ್ ಆತಾತಾಂ ವಿಭಜಿತ್ ಜಾಂವ್ಚಿಂ ಧಾಕ್ಪಲಿಂ ಧಾಕ್ಪಲಿಂ ಕುಟ್ಮಾಂ ಬದ್ಲೊನ್ ಯೆಂವ್ಚ್ಯಾ ಭಾಗೊಳಿಕ್, ಸಮಾಜಿಕ್, ಆರ್ಥಿಕ್ ಕೌಟುಂಬಿಕ್ ಪರಿಗತೆ ಧ್ವಾರಿಂ, "ದ್ವೀಪ್" ಜಾವ್ನ್ ವಿವಿಂಗಡ್ ಜಾಲ್ಯಾಂತ್. ಕುಟ್ಮಾ ವ್ಯವಸ್ಥೆಕ್ ಆಧಾರ್ ದಿಂವ್ಕ್ ಸರ್ಕಾರ್ ಸಲ್ವಲಾ. ವ್ಹಡಿಲಾಂಕ್ ಸಾಂಬಾಳ್ನ್, ದುಖಾಂ ಪುಸ್ಕೆಂ ಕಾಮ್ ಸರ್ಕಾರಾಕ್ ನಾಕಾಚ್ ನಾಕಾ. ತ್ಯಾ ಖಾತಿರ್ ಆಪ್ಲಿ



ಜವಾಬ್ದಾರಿ ಕಾನೂನ್ ಮ್ಹಳ್ಳಾ ಭೆಶ್ವಾವ್ಣೆಧ್ವಾರಿಂ ಭುರ್ಗ್ಯಾಚ್ಯಾ ಖಾಂದಾರ್ ದವ್ರಂಕ್ ಪೆಚಾಡ್ಲೆಂ ಸಾಧನ್ ಕರ್ತಾ.

ಪ್ರಸ್ತುತ್ ಭಾರತಾಂತ್ ಸರಿ ಸುಮಾರ್ 81 ಮಿಲಿಯಾ ಸಾಟ್ ವರ್ಸಾಂ ವಯ್ಲೆ ಉತರ್ ಪ್ರಾಯೆಚೆ ಆಸಾತ್ ಆನಿ 2016 ಇಸ್ವೆಂತ್ ಹೊ ಸಂಖೊ ಲಗ್ನಗ್ 113 ಮಿಲಿಯ ಜಾತಲೊ ಆನಿ 2026ಂತ್ 179 ಮಿಲಿಯ. ಪೂಣ್ ಹಾಂಚಿಂ ಭುರ್ಗಿಂ ಸ್ವಂತ್ ಪಾಂಯಾಂರ್ ರಾವೊಂಕ್ ಸಕ್ಲೆಲಿಂ, ಫಕತ್ 1.1 ಮಿಲಿಯ ಆತಾಂ ಆನಿ 2026 ಇಸ್ವೆಂತ್ 2 ಮಿಲಿಯ. ಜರ್ ಎಕಾ ಭುರ್ಗ್ಯಾಕ್ ದೊಗಾಂ ವ್ಹಡಿಲಾಂ ಮ್ಹಣ್ತಚ್ ಲೆಕಾಕ್ ಧರ್ಲ್ಯಾರಿ 2026 ಇಸ್ವೆಂತ್ 2 ಮಿಲಿಯ ಭುರ್ಗಿಂ 4 ಮಿಲಿಯ ಪ್ರಾಯೆಸ್ತಾಂಚಿ ಜತನ್ ಘೆತೆಲಿಂ. ಉರ್ಲ್ಲಿಂ 175 ಮಿಲಿಯ? ಸರ್ಕಾರಾಲಾಗಿಂ ಹ್ಯಾ ಸವಾಲಾಕ್ ಸ್ಪಷ್ಟ್ ಜಾಪ್ ಆನಿ ವ್ಯವಸ್ಥಾ ಕಾನೂನಾಂತ್ ನಾ.

ದುಸ್ರ್ಯಾನ್: ಜರ್ ಎಕಾ ಜೊಡ್ಯಾಕ್ ಸಾತ್ ಆಟ್ ಭುರ್ಗಿಂ ಆಸಾತ್. ಹ್ಯಾ ಪಯ್ಲಿ ವ್ಹಡಿಲಾಂಚಿ ಜವಾಬ್ದಾರಿ ಕೊಣಾಚೆಂ ಕರ್ತವ್ಯ್? ಜರ್ ಕೊಣಾಯ್ ಎಕಾ ಭುರ್ಗ್ಯಾ ವಯ್ರ್ ಪ್ರತಿಕಾರ್ ಘೆಜೆ ತರ್ ಹೆಂ ಅಸ್ತ್ ಘೆಲ್ಲಂಚೆಂ? ಎಕಾದವೆಳಾ ಎಕಾ ಜೊಡ್ಯಾಕ್ ಎಕ್‌ಚ್ ಭುರ್ಗಿಂ ಆನಿ ತೊ ಪ್ರಾಯೆಸ್ತಾಂಕ್ ಪಳೆನಾ ಮ್ಹಣ್ 3 ಮಯ್‌ನೆ ಜೈಲಾಕ್ ಗೆಲೊ ತರ್ ಹ್ಯಾ ಪ್ರಾಯೆಸ್ತಾಂಕ್ ಕೋಣ್ ಪಳೆಯ್ತಾ. ಫುಡ್ಲಿಂ ತಾಂಚಿ ಧಾ ಪಂದ್ರಾಂ ವರ್ಸಾಂಚಿ ಜಿಣಿ ಕೊಣಾಚಿ ಜವಾಬ್ದಾರಿ? ಎಕ್ಲೆ ಚುಕಿಕ್ ಎಕ್‌ಚ್ ಶಿಕ್ಷಾ ಕಾನೂನ್ ಮ್ಹಣ್ತಾ. ತೀನ್ ಮಯ್‌ನೆ ಜೈಲ್ ಭೊಗ್ಲೆಂ ಕಷ್ಟಾಂಚೆಂ ನ್ಹಯ್ ಆಯ್ಚ್ ಪರಿಗತೆಂತ್ ಪಂದ್ರಾ ವರ್ಸಾಂ ವ್ಹಡಿಲಾಂಚಿ ಸೆವಾ ಕರ್ಚಿ ತ್ರಾಸಾಚಿ.

ಉತರ್ ಪ್ರಾಯ್ ಖರೊಚ್ ಏಕ್ ಜ್ವಲಂತ್ ಸಮಸ್ಲೊ. ಪ್ರಾಯ್ವಂತಾಂ ಪಯ್ಲಿ ಲಗ್ನಗ್ 58% ಎಕ್ಸುರಿಂ ಜಿಯೆತಾತ್. ತಾಂಕಾಂ ಪಯ್ಲಾಂಚೊ ಆಧಾರ್ ನಾ. ಭೊಗ್ಲಾಂ ವಾಂಟುನ್ ಘೆಂವ್ಕ್ ಮನಿಸ್ ನಾಂತ್. ದೈಹಿಕ್ ಅಸ್ವಸ್ತಪಣ್ ಭೆಷ್ಟಾಯ್ತಾ. ಮಾನಸಿಕ್ ಹಿಂಸಾ ಧೊಸ್ತಾ. ಪುಡಾರಾಚೊ ದೀಸ್ ಕಶೆಂ ಮ್ಹಳ್ಳೊ ಹುಸ್ಕೊ ರಡಯ್ತಾ.

ಜೆಂ ಕಿತೆಂ ವ್ಹಡಿಲಾಂಲಾಗಿಂ ಆಸ್‌ಲ್ಲೆಂ ವೆಳಾಕಾಳಾರ್ ತೆಂ ಭುರ್ಗ್ಯಾಂಚೆ ಹಾತಿಂ ಘಾಲುನ್ ತಿಂ ಕಂಗಾಲ್. ಭುರ್ಗ್ಯಾಂಲಾಗಿಂ ಭರ್ಪೂರ್ ಸಂಪನ್ಮೂಳ್ ಆಸಾತ್ ತರಿ, ತಿಂ ವ್ಹಡಿಲಾಂಚೆ ಜತನೆಕ್ ಮ್ಹಣ್ ನ್ಹಯ್. ಫಕತ್ ತಿ ಏಕ್ ಸಿಂತಿಮೆಂತಾಳ್ ಜವಾಬ್ದಾರಿ.

ವ್ಹಡಿಲಾಂನಿ ತಾಂಚೆಂ ಲಾಲನ್ ಪಾಲನ್ ಜತನೆಕ್ ಸರ್ಕಾರಾಲಾಗಿಂ ಆಪ್ಲೆಂ ಮಾಗ್ಣೆಂ ದವ್ರಿಜೆ. ವಾರ್ಷಿಕ್ ಲೇಕ್ ಪಾಕಾಂತ್ ಹ್ಯಾ 'ಸೀನಿಯರ್ ಪರ್ಜೆ' ಖಾತಿರ್ ಸರ್ಕಾರಾನ್ ದಿಂವ್ಚೆ ರುಪ್ಯಾಂತ್ ಫಕತ್ ಸಾತ್ ಪಯ್ಲೆ. ಕಾನೂನಾ ಧ್ವಾರಿಂ ಸರ್ಕಾರ್ ಕಿತೆಂ ಆಶೆತಾ ಭುರ್ಗ್ಯಾಂ - ವ್ಹಡಿಲಾಂ ಮಧೆಂ ಕೊಡ್ತಿಂತ್ ದಾವೊ? ಜವಾಬ್ದಾರಿ ಧಾಡಾವ್ನ್ ಪಿಕೊಂವ್ಚೊ ಘಡಾಯ್ ನ್ಹಯ್! ದಬಾವಾಕ್ ಲಾಗೊನ್ ಜವಾಬ್ದಾರಿ ಘೆವ್ನ್ ಉಪ್ರಾಂತ್ ಗೃಹ್ ಬಂಧಿ ಕರುನ್ ಧಗ್ಗಿತೆಲ್ಯಾಂಕ್ ಸರ್ಕಾರ್ ಕಿತೆಂ ಕರಿತ್?

ಹೈದ್ರಾಬಾದಾಂತ್ ಏಕ್ ಮೊರ್ನ್ ಹುಲ್ಬಾಂವ್ಕ್ ಸಿಮೆಸ್ಟ್ರಿಕ್ ಹಾಡ್ಲೆಂ. ಗಡ್ಡೆಡೆನ್ ಸರ್ಯೆರ್



ದವರ್ನ್ ಉಜೊ ದಿಲೊ. ಪೂಣ್ ಸಿಮೆಸ್ಟ್ರಿಚ್ಯಾ ರಾಕ್ವಲಿಚೆ ದೊಳೆ ಮೊಡೆಂ ಹುಳ್ಳೆಂ ಪಳೆವ್ನ್ ಕಾರ್ಯ ಪ್ರವೃತ್ತ್ ಜಾಲೆ. ಸ್ವಂತ್ ಪುತಾನ್ ಆಪ್ಲೆ ಆವಯ್ಕ ಪೊಸುಂಕ್ ಅಸಾಧ್ಯ್ ಮ್ಹಣ್ ಹುಲ್ಬಾಂವ್ಕ್ ಹಾಡ್ಲೆಂ!

ಬಿಹಾರಾಂತ್ ಎಕ್ಲೊ ಪೂತ್ ಆಪ್ಲ್ಯಾ ಬಾಪಾಯ್ಕ್ ದಾಕ್ತೆರಾಲಾಗಿಂ ತಪಾಸ್ಲೆಕ್ ಹಾಡ್ತಾ. 70 ವರ್ಸಾಂ ಪ್ರಾಯೆಸ್ತ್, ದಾಕ್ತೆರಾಲಾಗಿಂ ಉಲೊವ್ನ್ ಬಾಪಾಯ್ಚಿ ಕಿಡ್ಲಿ ನಿಕ್ಕಾಯ್ತಾ. ಲಾಭ್‌ಲ್ಲೆ ಪಯ್ಲೆ ಗಳ್ಸುನ್, ಪರತ್ ದೋನ್ ಮಯ್‌ನ್ಯಾಂನಿ ದೊಳೆ ಒಪ್ರೇಶನ್ ಮ್ಹಣ್ ಏಕ್ ದೊಳೊ ಕಾಡಯ್ತಾ. ವಿಕುಂಕ್ ಜಾಂವ್ಚೆ ವಿಶ್ವೆ ವಿಕುನ್, ಬಾಪುಯ್ ಮೊಡೆಂ ಜಾತಾನಾ ಖಬರ್ ಕಶಿಗಿ ಪೊಲಿಸಾಂಕ್ ಪಾವ್ತಾ. ಪೂತ್ ಕೈದ್ ಜಾತಾ. ಆಪ್ಲೆ ಬಾಯ್ಲಿ ಭುರ್ಗ್ಯಾಂಚಿ ಭುಕ್ ಥಾಂಬವ್ಕ್ ಹೆಂ ಕೆಲ್ಲೆಂ ವ್ಹಯ್ ಮ್ಹಣ್ತಾ.

ರೈಲ್ವೇ ಸ್ಟೇಷನಾಂ, ಧಾರ್ಮಿಕ್ ಜಾಗೆ, ದಿವ್ಯಾ ಬಾಗ್ಲಾಂಚೆರ್, ಬಸ್ಸ್ ಸ್ಟಾಂಡಾಂನಿ ಅಸಲಿಂ ಪ್ರಾಯೆಸ್ತ್ ದರಬಸ್ತ್ ಲಾಬ್ತಾತ್. ಹೆಲ್ವೆಜ್ ಸಂಸ್ಥಾಚೆ ಲೆಕಾ ಪ್ರಕಾರ್ ಡೆಲ್ಲಿಂತ್ ಅಸಲಿಂ ಸಾಧಾರ್ನ್ 300 ವ್ಹಡಿಲಾಂ ಎಕಾ ವರ್ಸಾಂತ್ ಕೊಡ್ತಿಂತ್ ದಾವೊ ಫಾಲ್ಸ್ ನಿತಿ ಖಾತಿರ್ ರಾಕ್ತಾತ್ ಖಿಯ್.

ರಾಮಾಯಣಾಂತ್ ಏಕ್ ಕಾಣಿ ಆಸಾ: ಶ್ರವಣ್ ಕುಮಾರ್ ಆಪ್ಲ್ಯಾ ಉತರ್ ಪ್ರಾಯೆಚ್ಯಾ ಆವಯ್ ಬಾಪಾಯ್ಕ್ ಜಯ್ತ್ ತಾಕ್ಡೆರ್ ದವರ್ನ್ ಪುಣ್ ಕ್ಷೇತ್ರಾಕ್ ವಾವೊನ್ ವ್ಹರ್ತಾ. ಗುಡೆ ದೊಂಗ್ರಾ ವಯ್ಲೆ ವಾಟೆರ್ ತಾಂಕಾಂ ತಾನೆನ್ ಗಳೊ ಸುಕ್ತಾ. ಶ್ರವಣ್ ಕುಮಾರ್ ಝರಿಚೆಂ ಉದಕ್ ಹಾಡುಂಕ್ ತಾಂಕಾಂ ಸೊಡ್ನ್ ಪಯ್ಸ್ ವೆತಾ. ತೈ ವಾಟೆನ್ ವೆಚೊ ರಾಯ್, ಉದ್ಕಾಲಾಗಿಂ ಜಾಂವ್ಚೊ ಆವಾಜ್ ಆಯ್ಕುನ್ “ಚಿತ್ಪಾಚಿ” ಬೊಂಟ್ ಮಾರುಂಕ್ ದೊಣ್ಣಾಂತ್ಲೊ ಭಾಲ್ಲೊ ಮಾರ್ತಾ. ಶ್ರವಣ್ ಪ್ರಾಣ್ ಸೊಡ್ತಾ. ಹೆಂ ಕಳೆಲ್ಲಾ ಪ್ರಾಯೆಸ್ತ್ ಆವಯ್ ಬಾಪಾಯ್ಕ್ ದೂಖ್ ತಡ್ವನಾ. ತಿಂ ಶಿರಾಪ್ತಾತ್, “ಎಕಾ ಪ್ರಿತಿವಂತ್ ಪುತಾನ್ ಆವಯ್ ಬಾಪಾಯ್ಚಿ ಇತ್ಲಿ ಜತನ್ ಘೆತಾನಾ ತಾಕಾ ವಿಂಗಡ್ ಕೆಲ್ಲ್ಯಾ ಅಪ್ರಾಧಾಕ್ ತುಜೊ ಪೂತ್ಯಿ ತುಜೆ ಥಾವ್ನ್ ಮೆಕ್ಲೊ ಜಾಂವ್ಚಿ.”

ಶಿರಾಪ್ ಉಪ್ರಾಂತ್ ಖರೊ ಜಾತಾ. ರಾಯ್ ದಶರಥಾಚೊ ಪೂತ್ ಶ್ರೀ ರಾಮ್ 14 ವರ್ಸಾಂ ತಾಚೆ ಥಾವ್ನ್ ವನವಾಸಾಕ್ ವೆಚೆಂ ಆಮಿ ವಾಚ್ಲಾಂ.

ಕಾಂಯ್ ಆಮ್ಚೆ ಮಧೆಂ ಕಿತ್ಲೆ ಶ್ರವಣ್ ಕುಮಾರ್ ಗುಣಾಂಚೆ ಆಸ್ತೆಲೆ?

ಸರ್ಕಾರಿ ಕಾನೂನ್ ಏಕ್ ಹಾತ್ ಖಾಂಬೊ ಮಾತ್. ಹ್ಯಾ ಕಾನೂನಾ ಧ್ವಾರಿಂ ಘರ್ದೆಂ ಮ್ಹೆಳೆಂ ಪಬ್ಲಿಕಾರ್ ಧುಂವ್ಕ್ ಆವ್ಕಾಸ್ ಸೊಡ್ನ್ ಕುಟ್ಮಾಚೆ ಸಂಬಂಧ್ ಬರೆಂ ಜಾಂವ್ಚಿಂ ಲಕ್ಷಣಾಂ, ಮಾಘನಾಂ ಕಾಂಯ್ಚ್ ದಿಸನಾಂತ್.

ಭುರ್ಗಿಂ ವ್ಹಡಿಲಾಂಕ್ ದಗ್ಡುಂಚೆಂ ತಾಂಕಾಂ ಒಳ್ಳೆಂವ್ಚೆಂ ಮಹಾ ಅಪ್ರಾಧ್ ತರಿ, ಮನ್ಯಾ ಸಂಬಂಧಾಂತ್ ವ್ಹಡಿಲಾಂನಿ ಭುರ್ಗ್ಯಾಂಕ್ ವಾಗೊಂವ್ಚಿ ರೀತ್, ದಿಂವ್ಚೆಂ ಶಿಕಪ್ ಆನಿ ಮೌಲ್ಯಾಂ, ನಿಸ್ಪಕ್ಷಪಾತ್ ಮನೋಭಾವ್ ಹೊ ಭಾಂದ್ ಬಳ್ಳಂತ್ ಕರ್ತಾ.



ಪ್ರಾಯಸ್ಕಾಂಕ್ ಧಗ್ಗುಂಚೆಂ ಮ್ಹಳ್ಯಾರ್ ಕಿತೆಂ?

- 60 ವರ್ಸಾಂ ವಯ್ಲ್ಯಾಂಕ್ ಜಾಣಾಸೊನ್ ವಾ ನೆಣಾಸೊನ್ ದಿಂವ್ಚಿ ದೈಹಿಕ್ ದಂಡವ್ಚಿ.

- ಭೆಷ್ಕೊವ್ಚಿ ಆನಿ ಚೆತಾವ್ಣಿ.

- ನರ್ಸಿಂಗ್ ಹೊಮ್, ಆಸ್ಪತ್ರ್ಯಾ, ಆಸ್ಪೆ, ವಾಹನಾಂನಿ, ಸಾರ್ವಜನಿಕ್ ಜಾಗ್ಯಾಂನಿ ತಾಂಕಾಂ ನೆಗಾರ್ಚೆಂ.

- ಮಾನಸಿಕ್ ಹಿಂಸಾ

- ಕುಟ್ಮಾದಾರಾಂ ಥಾವ್ನ್, ತಾಂಚ್ಯಾ ಸಯ್ರ್ಯಾಂ ಧ್ವಾರಿ, ಕಾಮಾಚ್ಯಾಂ ವ್ಯಕ್ತಿಂ ವರ್ವಿಂ, ಎಚೆಂಟಾಂ ಧ್ವಾರಿಂ ತೊಂದ್ರೆ.

- ಒಕ್ತಾಂ, ನೈಸಣ್, ಖಾಣ್, ಗರ್ಜೆಚ್ಯೊ ವಸ್ತು (ಜೀತ್, ಆರ್ಸೊ, ದಾಂತೊಣಿ) ಬಸ್ಕಾ ನೆಗಾರ್ ಕರ್ಚಿ.

- ಜತನ್ ಘೆತಾನಾ ಗಾಳಿ ದಿಂವ್ಚೊ, ಪುರ್ಪುರ್ಚೆಂ.

- ಲೈಂಗಿಕ್ ವಿಷಯ್ ವಾಚೊಂವ್ಚೆಂ, ಧೊಸ್ತೆಂ, ಅಶ್ಲೀಲ್ ಪಿಂತುರಾಂ ದಾಕೊಂವ್ಚಿಂ.

- ಗರ್ಜೆಕ್ ಪಯ್ಲೆ ದಿನಾಸ್ತಾಂ ರಾಂವ್ಚೆಂ, ಆಶಾ ಸುಫಳ್ ಕರಿನಾಶೆಂ ಆಡ್ಕಳಿ.

- ದಬಾವ್ ಘಾಲ್ಚೊ. ಆಸ್‌ಲ್ಲಿ ಆಸ್‌, ದುಡು, ಸೊತ್ತು ಮೊಸಾನ್ ಘೆಂವ್ಚೊ.

- ಮಾರ್ಚೆಂ, ಚಿಮ್ಪೆ ಕಾಡ್ಚೆ, ಗುಡ್ಡಾಂವ್ಚೆಂ, ಬಸ್ತನಾ ಪಡಂವ್ಚೆಂ, ಬಸ್‌ಲ್ಲ್ಯಾಕಡೆ ಹಾಲಂವ್ಚೆಂ, ದಾಂಬುನ್ ಧರ್ಚೆಂ, ಥಿಂಪಿ ಉಡಂವ್ಚಿ, ಉಬೆಚ್ ರಾವಂವ್ಚೆಂ, ವ್ಹಡ್ ಆವಾಜ್ ಕರ್ಚೊ, ನಾಪಸಂದಾಯೆಚೆ ಕರ್ಚೆಂ.

- ತಾತ್ಸಾರ್, ಕುಟ್ಮಾದಾರಾಂಕ್ ಭೆಟ್ ದಿಂವ್ಕ್ ಸೊಡಿನಾ ಜಾಂವ್ಚೆಂ, ಆಶೆಕ್ ಆಡ್ ಯೆಂವ್ಚೆಂ, ಹೆರಾಂ ವಿಶಿಂ ದುರ್ಸೊಂಚೆಂ, ಇನ್ಸಲ್ತ್ ಕರ್ಚೆಂ, ಶಿರಾಪ್ಚೆಂ, ಆದ್ಲೆಂ ವರವ್ನ್ ಜರೊಂವ್ಚೆಂ,

- ದಯಾ ನಾಸ್ಚೆಂ, ಸಮತೋಲನ್ ಚೆವಣ್ ದಿನಾಸ್ಚೆಂ, ವಸ್ತೆಕ್, ನಿರ್ದೊಂಕ್ ಗರ್ಜೆಚೆಂ ವ್ಯವಸ್ಥಾ ನಾಸ್ಚಿ, ಟೊಯ್ಲೆಟಾಂ ಗಳ್ಪುಂಕ್ ಸೊಡಿನಾಸ್ತಾಂ ರಾಂವ್ಚೆಂ.

- ಪತ್ರಾಂ, ಟಿವಿ, ಫೋನ್, ಕಂಪ್ಯೂಟರ್, ಈಮೇಯ್ಲ್, ಗರ್ಜ್ ತರ್ ದಿನಾಸ್ತಾಂ ರಾಂವ್ಚೆಂ.

- ಸ್ವತಾಚಿಂ ಕಾಮಾಂ ಕರುಂಕ್ ಅಸಾಧ್ಯ್ ಆಸ್‌ಲ್ಲ್ಯಾಂಕ್ ಎಕ್ಸುರೆಂ ಸೊಡ್ನ್ ವೆಚೆಂ.

ತಾಚ್ಯಾ ಗರ್ಜಾಂಕ್ ಸಹಾಯ್ ಕರಿನಾಶೆಂ ರಾಂವ್ಚೆಂ.

- ಫೋರ್ಸಾನ್ ಲಗ್ನ್ ಕರ್ಚೊಂವ್ಚೆಂ.

- ಸೆವಾ ಸೌಲಭ್ಯ್ ನಾಸ್ತಾಂ ಚಡಿತ್ ಪಯ್ಲೆ ಘೆಂವ್ಚೆ (ದಾಕ್ಟರ್, ವಕೀಲ್, ಆಸ್ಪೆ...)

- ಆಸ್ತಿಚಿಂ, ಡಿಪೊಸಿಟ್ಸ್, ಇನ್ಸೂರ್ ಪತ್ರಾಂಕ್ ಗುಪಿತ್ ಗುಟ್ಮೊಳ್ ಕರ್ಚಿ.

ಅಶೆಂ ಪಟ್ಟಿ ಲಾಂಬ್ತಾ... ಪ್ರಾಯಸ್ಕಾಂ ಧಂಯ್ ಭುರ್ಗ್ಯಾಂನಿ ಮೋಗ್ ದಾಕಂವ್ಚಿ ಗರ್ಜ್ ಆಸಾ.





14

### ಅಮ್ಮಿಂ ಭುರ್ಗಿಂ ಖಂಯ್ ಪಾವ್ತಿತ್?

ಲೋರೆಸಾಚಿ ಧಾಕ್ಪುಲಿ ಕಿರಣಿ ಆಂಗಡ್ ತಾಚ್ಯಾ ಆಜ್ಯಾಚ್ಯಾ ಕಾಳಾರ್ ಧಾವ್ನ್ ತೀನ್ ತಾಂಚ್ಯಾ ಕುಟ್ಮಾಂಕ್ ಪೊಸುಂಕ್ ಆಸ್ಲೊ ಜಾಲ್ಲಿ. ಶಹರಾಚ್ಯಾ ಮದ್ಗಾತ್, ಕೇಂದ್ರ್ ಜಾಗ್ಯಾರ್ ಲೋಕಾಚೊ ಜಮೊ ಲೋರೆಸಾಕ್ ಬರೊ ಮುನಾಪೊ ಹಾಡುನ್ ದಿತಾಲೊ ತ್ಯಾ ಆಂಗ್ಡಿ ಧ್ವಾರಿಂ.

ಅಚಾನಕ್ ತಾಚ್ಯಾ ದುಖಾನಾ ಮುಕಾರ್ ಏಕ್ ಡಿಪಾರ್ಟ್‌ಮೆಂಟಲ್ ಸ್ಪೋರ್ ಉಗ್ತೊ ಜಾಲೊ. ಘರಾ ಲಗ್ತಿ ಸರ್ವ್ ವಸ್ತು ಥಂಯ್ ಲಾಬೊಂಕ್ ಲಾಗ್ಲೊ. ಲೋರೆಸ್ ಸಗ್ಳೊ ಕಂಗಾಲ್ ಜಾಲೊ. ಆಪ್ಲಿ ಆಂಗಡ್ ಬಂಧ್ ಕರಿನಾಶೆಂ ವಾಟ್ ನಾ ಜಾಲಿ. ತ್ಯಾ ಮ್ಮಾಲಕಾಕ್ ಶಿರಾಪೊ, ಗುಪಿತ್ ರಡ್ಲೊ ಆನಿ ಪ್ರತಿಕಾರಾಕ್ ಆಶೆಲೊ.

ಲೋರೆಸಾಚೆ ಆಂಗ್ಡಿ ರಿಗ್‌ಲೊ ಪ್ರಾಯೆಸ್ ಗಿರಾಕಿ ಎಕ್ಲೊ ಪರಿಸ್ಥಿತಿ ಪಳೆವ್ನ್ ಲೋರೆಸಾಕ್ ಭುಜಯ್ತಾ, ಧಯ್ ದಿತಾ, ಆನಿ ಏಕ್ ಸೂತ್ರ್ ದಿತಾ. “ಸದಾಂ ಸಕಾಳಿಂ ದುಖಾನ್ ಉಗ್ತೊ ಕರುನ್ ದುಖಾನಾಚೆ ಭೊಂವ್ತಿ ವಚ್ ಆನಿ ತಾಚೆರ್ ದೆವಾಚೆಂ ಬೆಸಾಂವ್ ಮಾಗ್. ಉಪ್ರಾಂತ್ ಮುಕ್ಲ್ಯಾ ದುಖಾನ್‌ವಾಲ್ಯಾಚೆ ಆಂಗ್ಡಿಕ್ ಪಳೆ ಆನಿ ತಾಚೆರಿ ದೊಡ್ಡಾನ್ ದೆವಾಚೆಂ ಆಶೀರ್ವಾದಾಂ ಮಾಗ್.”

ಲೋರೆಸಾಚೊ ಪಿಂತೆಗ್ ಮಾತ್ಯಾಕ್ ಚಡ್ಲೊ. ಮ್ಹಾಕಾ ಆಡ್ ಪಾಂಯ್ ದಿಲ್ಲ್ಯಾ ಡಿಪಾರ್ಟ್‌ಮೆಂಟ್ ಸ್ಪೋರಾಚ್ಯಾಕ್ ಬೆಸಾಂವ್ ಘಾಲ್ ಮ್ಹಣ್ಲೆಂ? “ದೆವಾಚೊ ಆಶೀರ್ವಾದ್ ಹೆರಾಂಚೆರ್ ಮಾಗ್ಲ್ಯಾರ್ ದೊಡ್ಡಾನ್ ತಾಚೊ ಪ್ರತಿಫಳ್ ತುಕಾ ಲಾಭ್ತಾ” ಮ್ಹಣ್ ಸಂದೇಶ್ ದಿವ್ನ್ ಆಪ್ಲ್ಯಾ ಬಿಡಾರಾಚೊ ಪಾತ್ಸೊ ದಿವ್ನ್ ಚಲ್ತೆ ರಾವೊ ತೊ ಪ್ರಾಯೆಸ್.



ಲೋರೆಸಾನ್ ಚಿಂತುನ್ ಚಿಂತುನ್ ತ್ಯಾ ಪ್ರಾಯೆಸ್ತಾಚೆಂ ಉತರ್ ಪಾಳೆಂ, ಸಲಹಾ ಘೆತ್ಲಿ. ಸದಾಂ ತ್ಯಾ ಆಂಗ್ಲಿಕ್ ಪಳೆವ್ನ್ ದೊನ್ಯಿ ಹಾತ್ ಉಬಾರ್ನ್ 'ತೆಂ' ಆಶೀರ್ವಾದ್ ಕರ್ ದೆವಾ ಮ್ಹಣ್ ಮಾಗಾಲಾಗ್ಲೊ. ಲೋರೆಸಾಚೆ ಆಂಗ್ಲಿಕೆ ಬೆಸಾಂವ್ ಫಾಲ್ವಾಕ್ ಪರಾತಿಲಾಗ್ಲೊ. ದೀಸ್ ಧಾಂವ್ಲೆ. ಆನಿ ಏಕ್ ದೀಸ್ ಲೋರೆಸ್ ತ್ಯಾ ಪ್ರಾಯೆಸ್ತಾಕ್ ಸೊದುನ್ ಗೆಲೊ.

“ಹಾಂವೆಂ ಮ್ಹಜೆಂ ದುಖಾನ್ ಬಂದ್ ಕರುಂಕ್ ಚಿಂತಾಂ ಮಾಮಾ ಆನಿ ತುಜೆಂ ಆಶೀರ್ವಾದ್ ಘೆಂವ್ಕ್ ಆಯ್ಲಾಂ.”

ಕಿತ್ಯಾಕ್ ಪಾಸತ್ ದುಖಾನ್ ಬಂದ್ ಕೆಲೆಂ ಮ್ಹಳೆಂ ಪ್ರಾಯೆಸ್ತ್ ಮಾಮಾಕ್, ಕಳಿತ್ ಜಾತಾನಾ ದೆವಾಕ್ ಅರ್ಗಾಂ ಮ್ಹಣಾಲೊ. ಫುಡ್ಲ್ಯಾ ಆಂಗ್ಲಿಚೊ ಮ್ಹಾಲಕ್ ಲೋರೆಸಾಚೆಂ ಬರೆಂ ಮನ್, ಸಾದೆಂ ನಡ್ತೆಂ ಪಳೆವ್ನ್ ಆಪ್ಲೊ ಸಗ್ಳೊ ಡಿಪಾರ್ಟ್‌ಮೆಂಟ್ ಸ್ಪೋರ್ ಚಲಂವ್ಕ್ ತಾಕಾ ಸೊಡ್ನ್ ದಿವ್ನ್ ತಾಚ್ಯಾ ಮಾಂಯ್‌ಗಾಂವಾಕ್ ಪಾಟಿಂ ವೆಚ್ಯಾಕ್ ಭಾಯ್ರ್ ಸರ್‌ಲೊ.

ಸದಾಂ ದಿಸಾಳಿಂ, ನೆಮಾಳಿಂ ಉಗಡ್ಲ್ಯಾರ್ ದಿಷ್ಟಿಕ್ ಪಡ್ಲೆಂ ಮಾತಾಳೆಂ “ಖುನ್, ರಗ್ತಾಪಾತ್, ದೆಸ್ಪಾಟ್, ಅತ್ಯಾಚಾರ್, ಚೊರಿ...”

ಟಿವಿ ಚಾನೆಲಾಂಚೆರ್, ಇಂಟರ್‌ನೆಟ್‌ಚೆರ್, ಅಕ್ರಮಾಂ, ಅಶ್ಲೀಲ್‌ಪಣ್ ಆನಿ ಅಮಾನುಶ್ ಕೃತ್ಯಾಂ ಉಗ್ತಿಂ ಉಗ್ತಿಂ ದಿಸ್ತಾತ್.... ಖಂಯ್ ವೆತಾ ಮ್ಹಜಿ ಸಮಾಜ್? ಖಂಯ್ ಆಸಾ ಮ್ಹಜೆಂ ಧರ್ಮ್? ಖಂಯ್ ಆಸಾತ್ ಮ್ಹಜಿಂ ಮೌಲ್ಯಾಂ? ಖಂಯ್ ಲಿಪ್ಲಾಂ ಕೊಶೆಡ್?

ಎದೊಳ್ ಪರ್ಯಾಂತ್ ವ್ಹಡಿಲಾಂ ಥಂಯ್ ಜಬ್ಬೊರ್ ಜಾವ್ನ್ ಆಸ್‌ಲ್ಲಿಂ ಹಿಂ ಕೃತ್ಯಾಂ ಪಾಟ್ಲ್ಯಾ ಚ್ಯಾರ್ ಪಾಂಚ್ ವರ್ಸಾಂ ಥಾವ್ನ್ ಭುರ್ಗ್ಯಾಂ ಮಧೆಂ ಬಳಾಧಿಕ್ ಜಾವ್ನ್ ಆಯ್ಲಾಂತ್. ಸಾಂಗಾತ್ಯಾಂ ಮಧ್ಲೊ ಸಂಬಂಧ್ ಪ್ರತಿಕಾರಾಚೊ ಜಾವ್ನ್ ಬದ್ಲೊನ್ ವೆತಾ. ಎಕಾಮೆಕಾ ಥಂಯ್ ಮೋಗ್ ಆಳ್ವೊನ್ ದುಸ್ಮನ್ಕಾಯ್ ವಾಡಾತ್ ಯೆತಾ. ಆಮ್ಚ್ಯಾ ದೆಶಾಂತ್ ಪಾಟ್ಲ್ಯಾ ಎಕಾ ವರ್ಸಾ ಥಾವ್ನ್ ಜಾಲ್ಲಿಂ, ಘಡಿತಾಂ ಆಂಗಾಚೊ ಶಿರ್ಶಿರೊ ಕುಲ್ಕುಲಾಯ್ತಾ. ಕಿತ್ಯಾಕ್ ಭುರ್ಗ್ಯಾಂ-ಭುರ್ಗ್ಯಾಂ ಮಧೆಂ, ಕ್ಲಾಸ್‌ಮೆಟ್ಸ್ ಮಧೆಂ, ಎಕಾಚ್ ಪ್ರಾಯೆಚ್ಯಾ ಸಾಂಗಾತ್ಯಾಂ ಮಧೆಂ ದುಸ್ಮನ್ಕಾಯ್ ಕಿರ್ಲಾತಾ? ಕೋಣ್ ಕಾರಣ್?

\*ಮಧ್ಯ ಪ್ರದೇಶಾಂತ್ಲ್ಯಾ ಸಾಟ್ಲಾ ಜಿಲ್ಲಾಂತ್ಲ್ಯಾ ಸರ್ಕಾರಿ ಇಸ್ಕೂಲಾಚ್ಯಾ ಆಟೈ ಕ್ಲಾಸಿಂತ್ಲ್ಯಾ ವಿದ್ಯಾರ್ಥಿಕ್ ತಾಚ್ಯಾ ಸಿನಿಯರಾನ್ ಗುಳೊ ಫಾಲ್ನ್ ಹ್ಯಾ ವರ್ಸಾಚೆ ಸುರ್ಟೆರ್ ಲಗಾಡ್ ಕಾಡ್ಲೆಂ.

\*ದಸೆಂಬರ್ 2007ಂತ್ ಗುರ್ಗಾವ್ ಇಸ್ಕೂಲಾಂತ್ 15 ವರ್ಸಾಂಚ್ಯಾ ವಿದ್ಯಾರ್ಥಿಕ್ “ಕಂಟ್ರಿ ಪಿಸ್ತೂಲೆನ್” ಚೊರ್‌ಬಾನಿ ಹಳ್ಳೆಂತ್ ಸಹ ವಿದ್ಯಾರ್ಥಿನ್ ಲಗಾಡ್ ಕಾಡ್ಲೆಂ.

\*ಲೂಸಿಯಾನಾ ಸ್ಟೇಟ್ ಯುನಿವರ್ಸಿಟಿಂತ್ ದೋನ್ ಭಾರತೀಯ್ ವಿದ್ಯಾರ್ಥಿ, ಪಿಎಚ್‌ಡಿ ಶಿಕ್ಷೆ, ಚಂದ್ರಶೇಖರ್ ರೆಡ್ಡಿ ಆನಿ ಕಿರಣ್‌ಕುಮಾರ್ ಆಲಮ್ ಹಾಂಕಾಂ ತಾಂಚ್ಯಾ ರುಮಾಂತ್ ಗುಳೊ ಫಾಲ್ನ್ ಸಾಂಗಾತ್ಯಾಂನಿ ಜಿವೆಶಿಂ ಮಾರ್ಲೆಂ. ಯುನಿವರ್ಸಿಟಿ ಕ್ಯಾಂಪಸಾಂತ್ 28,000 ವಿದ್ಯಾರ್ಥಿ ಆಸಾತ್.

\*ವೆಸ್ಟ್ ಬಂಗಾಲಾಂತ್ಲ್ಯಾ ವಿಶ್ವಭಾರತಿ ವಿದ್ಯಾಲಯಾಚ್ಯಾ ಹೊಸ್ಟೆಲಾಂತ್ ಸಾಂಗಾತಿ



ವಿದ್ಯಾರ್ಥಿಗಳಿಗೂ ತರ್ನಾಟ್ಯಾನ್ ಗುಳೊ ಫಾಲ್ಸ್ ಪ್ರಾಣ್ ಕಾಡ್ಲೊ. ಚಲಿ ಶಾಶ್ವತಿಪಾಲ್ ತಿಸ್ಸಾ, ವರಾಚೆಂ ಪದ್ವೆ ಶಿಕಪ್ ಜೊಡ್ತಾಲಿಂ, ತಕ್ಷಣ್ ಧರ್ಣಿಕ್ ಶೆವ್ವಾಲ್ಲಿ.

\*2004 ಇಸ್ಟೆಂತ್ ಕ್ಯಾಂಬ್ರಿಜ್ ಯುನಿವರ್ಸಿಟಿ ಕ್ಯಾಂಪಸಾಂತ್ ಮಾರಾಫರ್, ಝಗ್ಡೆಂ, ಭೆಷ್ಟಾವ್ಣಿ, ರ್ಯಾಗಿಂಗ್ ಅಸಲ್ಯಾ ಒಟ್ಟು 11,000 ಅಪ್ರಾಧ್ಯಾಚೆಂ ರೆಕೊರ್ಡ್ ಜಾಲ್ಲೆಂ ಆಸಾ. ಆನಿ ಹಾಂಗಾ ಒಟ್ಟುಕ್ 90 ವೆವೆಗ್ಳ್ಯಾ ದೆಶಾಚೆ ವಿದ್ಯಾರ್ಥಿ ಹಾಂತುನ್ ಭಾಗಿದಾರ್ ಜಾಲ್ಲೆ.

ಅಸಲಿಂ ಕರಾಳ್, ಕರೋರ್, ಕರೀಣ್ ಘಟನಾಂ ಏಕ್ ಪಾವ್ಣಿಂ ಸಗ್ಳ್ಯಾ ಆಂಗಾಂತ್ಲೆಂ ರಗತ್ ಘೆಟೆಂ ಕರಯ್ತಾ. ಸಮಾನ್ ಪ್ರಾಯೆಚ್ಯಾ ವಿದ್ಯಾರ್ಥಿಂ ಮಧೆಂ ಶಿಕ್ಷಾಚೆಂ ವೊಜೆಂ ಬಳಿಶ್ತ್ ಆಸ್ತಾಂ ಅಸಲ್ಯಾ ದುಸ್ಮನ್ಯಾಯೆಚೆಂ ಬಿಂ ಖಿಯಾ ಥಾವ್ನ್ ಆನಿ ಕಿತ್ಯಾಕ್ ಕಿರ್ಲಾತಾ?

ಜರ್ ಹ್ಯಾ ವಗ್ತಾ ವ್ಹಡಿಲಾಂ, ಶಿಕ್ಷಾ ಸಂಸ್ಥೆ ಚಲಯ್ಲಾರ್, ಶಿಕ್ಷಕ್ -ಶಿಕ್ಷಕಿ, ಸಮಾಜ್-ಚಿಂತಕ್ ಜಾಗೆ ಜಾಯ್ನಾಂತ್. ಹೊ ಧಾಕ್ಟಲೊ ಮುಮುರ್ಲೊ ಎಕಾ ಧಾಕ್ಟಾ ಭಿತರ್ ಜ್ವಾಲಾಮುಖಿ ಜಾವ್ನ್ ಜಳ್ತಲೊ. ಇಸ್ಕೂಲಾಕ್ ವೆಚೆಂ ವಾ ಶಿಕಪ್ ಜೊಡ್ಲೆಂ ಮ್ಹಳ್ಯಾರ್ ಝುಜಾ ಥಳಾಕ್ ರಿಗ್ಲೆ ಪರಿಂ ಭೊಗ್ತಲೆಂ. ಇಸ್ಕೂಲಾಕ್ ಗೆಲ್ಲೆಂ ಆಮ್ಚೆಂ ಭುರ್ಗೆಂ ರಗ್ತಾ ಮಾಸಾಂ ಪಿಸ್ಕೊನ್ ಘರಾ ಹಾಡ್ನ್ ದವರ್ತಲೆ. ಸಬಾರ್ ಕಾರಣಾಂ ಉಗ್ತಿಂ ಸಬಾರ್ ಕಾರಣಾಂ ಲಿಪ್ತಿಂ, ಹ್ಯಾ ಜ್ವಲಂತ್ ಸಮಸ್ಸಾಂಕ್ ದಿಸ್ತಾತ್.

### ಮಾಧ್ಯಮಾಂ

ಜಾಂವ್ ನೆಮಾಳಿಂ, ಫಿಲ್ಮಾಂ ವಾ ಟಿವಿ ಲೊಕಾಕ್ ಸಕಾರಾತ್ಮಕ್ ಸಂದೇಶ್ ದಿಂವ್ಚಿಂ ಸಾಧನಾಂ ಜಾಯ್ನೆ ಆಸ್ಲಿಂ ಆಜ್ ಫಕತ್ ವ್ಯಾಪಾರಿಕತ್ ಜಾವ್ನ್ ರಂಗ್ ರಂಗಾಳ್ ದೃಶ್ಯಾನಿ ವಿಣ್ಲೆಲಿಂ ಸಮಾಜೆಕ್ ಭಾದಕ್ ಹಾಡ್ಚಿಂ ಹಾತೆರಾಂ ಜಾಲ್ಯಾಂತ್. ಹಾಂಗಾ ಕಾಂಯ್ಚ್ ಲಿಪ್ತೆಂ ನಾ. ಜಾಂವ್ ಭುರ್ಗಿಂ, ಸ್ತ್ರಿಯೊ, ಪ್ರಾಯೆಸ್ತಾಂ, ಸಂಪ್ರದಾಯಿಕ್ ಪಂಗಡ್ ತಾಂಕಾಂ ಅಶ್ಲೀಲ್ಪಣಾಚಿ ರೂಚ್ ಫುಂಕ್ಯಾಕ್ ಲಾಭ್ತಾ, ನಿತಳ್, ನಿಷ್ಕಳಂಕ್ ಮಾಸುಮ್ ಮತಿ ಭಿತರ್ ಘುಸ್ಪಡಾಯ್, ಸಂದರ್ಭ್ ಮೆಳ್ತಾನಾ ಅಸಲ್ಯಾ ಕೃತ್ಯಾಂನಿ ಭಾಗ್ ಘೆಂವ್ಕ್ ಪ್ರೇರಣ್ ತಾಂತುಂ ಆಸ್ತಾ; ಲಿಪ್ತೆಂ. ಅಶ್ಲೀಲ್, ಸೆಕ್ಸಿ ವಿಷಯಾಂನಿ, ಸೊಧ್ನಾಂ ಕರ್ಚಿ ಆತುರಾಯ್; ಭುರ್ಗ್ಯಾಂಚಿಂ, ಯುವಜಣಾಂಚಿಂ, ಭೊಗ್ಲಾಂ ಸಿಂತಿಮೆಂತಾಂ ಜಾಗಿಂ ಜಾವ್ನ್ ವಾಟ್ ಚುಕೊಂವ್ಕ್ ಮಾಧ್ಯಮ್ ಪ್ರಮುಖ್. ಹ್ಯಾ ವರ್ವಿಂ ಆಪ್ಲೊ ಕ್ರೋಧ್, ರಾಗ್, ಉಣೆಂಪಣ್, ಚಂಚಲ್ಪಣ್ ಹೆರ್ ಸಾಂಗಾತ್ಯಾಂ ವಯ್ರ್ ಪ್ರಯೋಗ್ ಜಾತಾ. ಮರ್ಯಾದಿ ಖಾತಿರ್, ಆಪ್ಣಾಚೆ ರಕಾಣೆ ಖಾತಿರ್ ಹೆರಾಂಕ್ ದೆಸ್ವಾಟ್ ಕರ್ಚೆಂ ಮನ್ ಬಳ್ ಜಾತಾ.

### ಛಾಲೆಂಜ್

ಆಜ್ ಸಮಾಜೆಂತ್ ಜಲ್ಮಾ ಥಾವ್ನ್ಂಚ್ ಭುರ್ಗ್ಯಾಂಕ್ ಸ್ಪರ್ಧಾತ್ಮಕ್ ಮನೋಭಾವಾನ್ ವಾಗಯ್ತಾಂವ್. ಅತ್ಯುನ್ನತ್ IAS/IPS/IFS ಪರಿಕ್ಷಾಯ್ ಸ್ಪರ್ಧ್ಯಾ ಮುಕಾಂತ್ರ್ಚ್ ಚಲವ್ನ್ ವಿಂಚವ್ಣ್ ಜಾತಾ. ಬಳ್ ಆಸ್ಲಲ್ಯಾಂಚೆಂ ಶಿಜ್ತಾ. ಆನಿ ಅಸ್ಕತ್ ಆಸ್ಲೊ ಪ್ರತೀಕಾರಾನ್ ಭರ್ತಾ. ವಯ್ರ್ ವೆತಲ್ಯಾಚೆರ್, ಜೀಕ್ ಆಪ್ಣಾಯ್ತೆಲ್ಯಾಚೆರ್, ಆಪ್ಣಾಕ್ ಪಾಟಿಂ ಘಾಲ್ಲ್ಯಾಚೆರ್



ರಾಗಾ-ಮೋಸ್ರಾನ್ ಚಿಡ್ತಾ. ಹ್ಯಾಚ್ ಕಾರಣಾಂಕ್ ಲಾಗೊನ್ ಕಿಡ್ನಾಪ್ ಕೆಲ್ಲೆಂ ಆಸಾ, ದುಡು ದಿವ್ನ್ (ರ್ಯಾನ್ಸಮ್), ಸುಫಾರಿ ದಿವ್ನ್ ತಾಂಕಾಂ ಎಕೆಕ್ ವಾಟ್ ದಾಕಯ್ಲೆಲಿ ಆಸಾ. ಹಾಂಗಾ ಸ್ವಾರ್ಥ್ ಚಿಡ್ತಾ. ಮನ್ಯಾಪಣ್ ಮೊರ್ತಾ. ಹೆರಾಂ ವಯ್ರ್ ಗೌರವ್ ಜಾಂವ್, ಮೌಲ್ಯಾಂ ಜಾಂವ್, ಶಿಸ್ತ್ ಜಾಂವ್ ನಪಂಯ್ಚ್ ಜಾತಾ. ಸಕಾರಾತ್ಮಕ್ ರಿತಿನ್ ಜಿಕ್ಲೊಂಕ್ ಜಾಯ್ನಾ ತೆಂ ಹೆರಾಂಕ್ ದೆಸ್ವಾಟಾವ್ನ್, ನಾಂವ್ ಘಾಣೊವ್ನ್, ತಾಂಕಾಂ ಮುಗ್ದುನ್ ತರಿ ಆಪ್ಲೆಂ, “ಚಾಲೆಂಜ್” ಜಿಕಾಜೆ ಮ್ಹಳ್ಳಿ ಪ್ರವೃತ್ತಿ ಭುರ್ಗ್ಯಾಂ ಥಂಯ್ ರುತಾ ಜಾತಾ.

### ವ್ಹಡಿಲಾಂಚೊ ಪಾತ್ರ್

ಆದಿಂ ಗಾದ್ ಆಸ್ಲಿ, “ರುಕಾಬರಿಂ ಫಳ್” ಮ್ಹಣ್. ಪೂಣ್ ಆಜ್ ಬದ್ಲಾವಣೆಚ್ಯಾ ಕಾಳಾರ್, ಗಾಯ್ನ್ಯಾ ಪೊಟಾಂತ್ ವಾಗಾಚೆಂ ಪೀಲ್ ಜಲ್ಮ್ ಘೆತಾ ಖಂಯ್. ಸಂಬಂಧ್ ಕಸಲೊಯ್ ಆಸುಂ, ಪೂಣ್ ಭುರ್ಗ್ಯಾಂಕ್ ವಾಗೊಂವ್ಚ್ಯಾ ವ್ಹಡ್ ಜವಾಬ್ದಾರೆಂತ್ ವ್ಹಡಿಲಾಂ, ಪ್ರತ್ಯೇಕ್ ಜಾವ್ನ್ ಗಿರೇಸ್ತ್ ಆನಿ ಉಂಚ್ಲ್ಯಾ ಮಧ್ಯಮ್ ವರ್ಗಾಚಿಂ ಸಲ್ವೊನ್ ಆಸಾತ್. ಹ್ಯಾ ಘರಾಂನಿ ಮಾಗ್ಣೆಂ, ಮೌಲ್ಯಾಂ, ನೀತ್, ದೇವ್-ಭಿರಾಂತ್, ಕುಟ್ಮಾ ಸಂಬಂಧ್ ಆನಿ ಹೆರಾಂಕ್ ಸಮ್ಜೊಂಚಿ ಪ್ರವೃತ್ತಿ ಉಣೆ ಜಾಲ್ಯಾ. ವಿಚಾರ್ಲೆಂ ಸಗ್ಳೆಂ ಭುರ್ಗ್ಯಾಂಕ್ ದಿತೆ ವೆತಾನಾ ತಿಂ ತಾಣೆಂ ಕೆಲ್ಲೆಂ ಸಗ್ಳೆಂ ಸಾರ್ಕೆಂ, ಆಮ್ಕಾಂ ಆಡಾಯ್ತೆಲೆ ಕೊಣ್ಣಾಯಿ ನಾಂತ್ ಮ್ಹಳ್ಳೊ ಪೊಕ್ಲೊ ವಾದ್ ಭಿತರ್ ಘಟ್ ಜಾತಾ. ಭುರ್ಗ್ಯಾಂಕ್ ಜ್ಯಾತೆಂ ಮಾರ್ಗದರ್ಶನ್ ದಿಂವ್ಚೆಂ ಮನ್, ಸಕತ್, ವೇಳ್ ಆನಿ ಇಚ್ಛಾ ವ್ಹಡಿಲಾಂಕ್ ನಾ. ಭುರ್ಗ್ಯಾಂ ಲಾಗಿಂ ಬರೆಂ ಉಲೊಂವ್ಚ್ಯಾ ಪ್ರಾಸ್ ಸಂಸಾರಿಕ್ ವಸ್ತು, ಅಬ್ಕಾಯ್ಪಣ್, ಪಾರ್ಶಿ, ಸಂಪತ್ತೆ ವಯ್ರ್ ಚಡ್ ಉಲೊವ್ಚೆಂ ವೆತಾ. ಭುರ್ಗಿಂ ತಾತಾಂಚೆಂ ರುಚಿ ಪ್ರಕಾರ್ ವಾಟೊ ವಿಂಚ್ತಾತ್.

### ಮಾನಸಿಕ್ ಸ್ಥಿತಿ

ಆಜ್ ಭುರ್ಗ್ಯಾಂಚಿ ವಾಡಾವಳ್ ದೈಹಿಕ್ ತಶೆಂ ಮಾನಸಿಕ್ ಶೀಘ್ರ್ ರಿತಿನ್ ಆಸಾ. ತಾಕಾ ಪೂರಕ್ ಜಾವ್ನ್ ವ್ಹಡಿಲಾಂಚೆಂ ಜೀವನ್, ಉಲೊವ್ಚೆಂ, ಮಾರ್ಗದರ್ಶನ್ ಗರ್ಜ್. ನಾ ತರ್ ಭುರ್ಗ್ಯಾಂಚಿ ಮನೋಸ್ಥಿತಿ ದುಬ್ಳಿ ಜಾತಾ. ಆಪ್ಲೆಪಣ್ ಲಿಪ್ತಾ. ಹೆರಾಂಚೆರ್ ಹೊಂದ್ವೊನ್ ರಾಂವ್ಚಿ ಸವಯ್ ಉದೆತಾ. ಸಾಂಗಾತ್ಯಾಂಕ್ ವ ಹೆರ್ ಕೊಣಾಕಿ ಸಮ್ಜೊಂಚೆ ಸ್ಥಿತೆರ್ ತಿಂ ಉರನಾಂತ್. ಭೊಗ್ಸಾಣೆಂ ಜಾಂವ್, ಸಮ್ಜೊಂಚಿ ಉರ್ಬಾ ಜಾಂವ್, ನೈತಿಕ್ ಮೌಲ್ಯಾಂ ಜಾಂವ್ ಉರನಾಂತ್. ಜಿಣ್ ಫಕತ್ ಸಿಂತಿಮೆಂತಾಂನಿ ವಿಣ್ಲೆಲಿ ಪಾಂತಿ ಜಾತಾ. ಹೆಣೆಂ ತೆಣೆಂ ಧಲಾತ್ ರಾವ್ತಾ.

ಹ್ಯಾ ಮಧೆಂ ಭೆಟ್ ಆನಿ ವಿಂಚ್ಚೆ ಮಿತ್ರ್, ಸಾಂಗಾತಿ ಆನಿ ಪರಿಸರ್ ತಾತಾಂಕಾಂ ಪೂರಕ್ ಜಾತಾತ್. ದೋನ್ ನಕಾರಾತ್ಮಕ್ ಚಿಂತ್ಪಾ ವಿಕಾರಾತ್ಮಕ್ ಜಾತಾತ್. ಫಳಿತಾಂಶ್ ಜಾವ್ನ್ ಥಂಯ್ ರ್ಯಾಗಿಂಗ್, ನ್ಯಾಗಿಂಗ್, ಚೊರ್ಪಣ್, ನಿಂದಾ, ತಮಾಶೆ, ದುಕೊಂವ್ಚೆಂ, ಗುಪಿತ್ ಹೆರಾಂಕ್ ದುಖಾವ್ನ್ ಸುಖ್ ಪಾಂವ್ಚಿ ಮಾನಸಿಕ್ ಸ್ಥಿತಿ ಉಬ್ಜತಾ. ಪರಿಣಾಮ್ ಮತ್ ನಿಯಂತ್ರಣ್ ನಾಸ್ತಾಂ, “ಆಯ್ದಾಂ” ಹಾತಿಂ ಯೆತಾತ್. ಖುನ್, ಜಿವ್ಪಾತ್ ಆನಿ ಘರಾ ಥಾವ್ನ್



ಪೊಳಾಪಳ್ಳ ಹಾಚೊ ಏಕ್ ಪ್ರಮುಖ್ ಫಲಿತಾಂಶ್.

### ಧರ್ಮ್ ಆನಿ ಮೌಲ್ಯಾಂ

ಬದ್ಲೊನ್ ವೆಚ್ಚಿ ಸಮಾಜಿಂತ್ ಧರ್ಮಾಚಿ ತಶೆಂ ಮೌಲ್ಯಾಂಕ್ ಆಮಿ ಪಳೆಂವ್ಚಿ ಧಾರ್ ಬದ್ಲಿ ಜಾಯ್ನೆ. ತೊಚ್ ತತ್ವ್, ತಿಂಚ್ ಆದರ್ಶಾಂ, ತಿಚ್ ಸಮ್ಜಣಿ, ಆಮಿ ವೆವೆಗ್ಳ್ಯಾ ವಾಟಾಂನಿ ಆನಿ ವಿಧಾನಾಂನಿ ದಿವ್ನ್ ಭುರ್ಗ್ಯಾಂಕ್ ಮೊಗಾ ಸಮ್ಜಣಿ ಭಾಂದಾ ಮಧೆಂ ಎಕ್ವಟಾವ್ನ್ ದವರ್ಚ್ಯಾಂತ್ ಆಮಿ ಸಲ್ವಲ್ಯಾಂವ್. ಹ್ಯಾಚ್ ಕಾರಣಾಂನಿ ಭುರ್ಗ್ಯಾಂಕ್ ವ್ಹಡಿಲಾಂ ವಯ್ಲೊ ಗೌರವ್ ಉಣೊ ಜಾಲಾ. ತಾಂಕಾಂ ವ್ಹಡಿಲಾಂಚ್ಯಾ ಮೊಗಾಚಿ ಪರ್ವಾ ನಾ ವಾ ಭಿಯಾಚಿ ಭಿರಾಂತ್ ನಾ. ಸ್ವತಾಚ್ಯಾ ಆತ್ಮ್ ಅವಲೋಕನಾಕ್ ವೇಳ್ ನಾ. ಧಯ್, ಸ್ವಚಿಂತ್ಪಾಂ; ಸ್ವ-ನಿಯಂತ್ರಣ್ ನಾಸ್ತಾಂ ಆಪಾಪ್ಲೆಂ ಉಣೆಂಪಣ್, “ಹಾತೆರಾಂ” ಹಾತಿಂ ಘೆವ್ನ್ ವ್ಯಕ್ತ್ ಕರ್ತಾತ್. ದೇವ್, ಸರ್ಗ್, ನೀತ್, ಪುನರ್ಜಿವಂತ್ಪಣ್ ಫಕತ್ ಕಾಲ್ಪನಿಕ್ ಸಕ್ಲೊ ತ್ಯಾ ಸಂಗಿಂಚೊ ಪ್ರಭಾವ್ ಉಪ್ರಾಂತ್ ಪಳೆವ್ಯಾಂ ಮ್ಹಳ್ಳ್ಯಾ ಚಿಂತ್ಪಾನ್ ಭುರ್ಗಿಂ ವಾಗ್ತೆ ಆಸಾತ್. ಧರ್ಮ್-ಧರ್ಮ್ ಮಧೆಂ ಆಮಿಂಚ್ ಪಾಗೊರ್ ಭಾಂದ್ಲ್ಯಾತ್. ಹೆರ್ ಧರ್ಮಾಂತ್ಲೆ ಸಾರ್ ಆನಿ ಸತ್ವಾಭರಿತ್ ತತ್ವಾಂ ಸ್ವೀಕರುಂಕ್ ಆಮಿ ತಯಾರ್ ನಾಂವ್. ಪೂಣ್ ಭುರ್ಗಿಂ ಹೆರಾಂ ಸಂಗಿಂ ಭರ್ಸೊನ್ ತಾಂಚೆಂಯ್ ಇಲ್ಲೆಂ ಇಲ್ಲೆಂ ಆಯ್ಕಾತಾನಾ ತಾಂಕಾಂ ಪ್ರತಿರೋಧ್ ಕರ್ಚೆಂ, ಸಮ್ಜೊಂವ್ಚೆಂ ಶಾಣೆಪಣ್ ಆಮಿ ಆಮ್ಚ್ಯಾ ಭುರ್ಗ್ಯಾಂಕ್ ದಿಂವ್ಕ್ ಸಲ್ವಲ್ಯಾಂವ್. ಅಶೆಂ ಜಾವ್ನ್ ಮೌಲ್ಯಾಂ, ನೀತ್, ನ್ಯಾಯ್ ದಫನ್ ಜಾತಾ. ವ್ಹಡಿಲಾಂ ಆಸೊನ್ಯಾಂ ಆಮ್ಚಿಂ ಭುರ್ಗಿಂ ಅನಾಥಾಪರಿಂ ದಿಸಾನಾತ್‌ಲ್ಲಾ ಸೊಂರ್ಗ್ಯಾಪರಿಂ ಉಬ್ತೆ ಆಸಾತ್.

### ಪರಿಸರ್

ಎಕಾ ಭುರ್ಗ್ಯಾಚೆ ವಾಡಾವಳಿಂತ್ ಮೊಸೊರ್ ಪ್ರಮುಕ್. ಪರಿಸರ್ ಫಕತ್ ಪ್ರಕೃತಿ ನ್ಹಯ್. ಕಸಲೆಂ ನ್ಹೆಸಣ್ ದಿತಾಂವ್, ಕಸಲೆಂ ಖಾಣ್ ದಿವ್ನ್ ಭುರ್ಗ್ಯಾಂಕ್ ವಾಗಯ್ತಾಂವ್, ಈಷ್ಟ್-ಕುಟ್ಮಾದಾರಾಂ- ಸೆಜಾರ್ಚಿಂ ಕಸಲ್ಯಾ ಕಾಸ್ತಾಚಿಂ? ಕೊಣಾಕ್ ಹ್ಯಾ ಭುರ್ಗ್ಯಾಂನಿ “ರೋಲ್ ಮೊಡೆಲ್” ಜಾವ್ನ್ ಘೆತ್ಲಾಂ? ಹ್ಯಾ ಪರಿಸರಾಚೆರ್ ಹೊಂದ್ವೊನ್ ಭುರ್ಗ್ಯಾಂಕ್ ಪ್ರೆಷರ್ಸ್, ಸೈಸ್, ಉಬ್ಲೆಸ್, ಸ್ಪರ್ಧಾತ್ಮಕ್ ಚಿಂತ್ಪಾಂ ರಾಸ್‌ರಾಸ್ ಪರ್ವತಾಪರಿಂ ಆಂಗಾರ್ ಪಡ್ತಾತ್. ಭುರ್ಗಿಂ ಹಾಚ್ಯಾ ಥಾವ್ನ್ ನಿಸ್ರೊನ್ ಕುಟ್ಮಾಕ್‌ಚ್ ವಿಸ್ರೊನ್ ವೆಚ್ಯಾ ಚಿಂತ್ಪಾಕ್ ವೆತಾತ್.

### ನಿಮಾಣೆಂ

ಭುರ್ಗ್ಯಾ ಮಧ್ಲೆಂ ಉಣೆಂಪಣ್ ಒಳ್ಳೊನ್, ವೆಳಾಕಾಳಾಚೆ ಬದ್ಲಾವಣೆಕ್ ಒಳ್ಳೊನ್, ಧರ್ಮ್, ಕುಟಮ್, ವ್ಹಡಿಲಾಂ, ಮೌಲ್ಯಾಂಚ್ಯಾ ಗುಣಾಂನಿ ಭುರ್ಗ್ಯಾಂಕ್ ವಾಗವ್ನ್ ದೇವ್‌ಭಿರಾಂತೆಚಿಂ, ಸಮಾಜೆಚ್ಯಾ ಸಮಾನ್‌ಪಣಾಚಿಂ, ತ್ಯೆ ತ್ಯೆ ಪ್ರಾಯೆರ್ ತಾತಾಂಚಿಂ ಜವಾಬ್ದಾರೆಚಿಂ ಜೊಕ್ತಿ ಜಾಗ್ವಣ್, ಮಾರ್ಗದರ್ಶನ್ ದಿನಾಂವ್ ತರ್ ವ್ಹಡಿಲಾಂ ಜಾಲ್ಲಿಂ ಆಮಿ, ಶಿಕ್ಷಕಾಂ ಆನಿ ಧಾರ್ಮಿಕಾಂ ಜಾಲ್ಲಿಂ ಆಮಿಂಚ್ ಆಮ್ಚ್ಯಾ ಭುರ್ಗ್ಯಾಂಕ್ ಕ್ರೂರ್ ಜಾಂವ್ಕ್ ವಾಟೊ ಸಂಪ್ರೊ ಕರುನ್ ದಿತಾಂವ್ ಮ್ಹಳ್ಳಾರ್ ದುಬಾವ್ ನಾ. ❖



## ಆಟ್ರಾ ಜಾತಾಂ ಕಾಜಾರ್ ಜಾಲ್ಯಾರ್...

ಭುರ್ಗ್ಯಾಪಣಾರ್ ಆಯ್ಕಾಲ್ಲೆಂ ಪದ್ “ಬಾರಾ ಸರೊನ್ ತೆರಾ ಲಾಗಿಂ ಮಾಂಯ್ ಕಾಜಾರ್ ಕರ್‌ಗೆ ಮ್ಹಾಕಾ...” ಆಜ್ ಪರತ್ ಆಯ್ಕಾಲೆಂ; ವಿಮರ್ಶಾತ್ಮಕ್ ನದ್ರೆನ್. ಕಿತ್ಲಿಂ ಊಂಚ್ ಸಾಹಿತಿಕ್ ಉತ್ರಾಂ, ತಾಳೊ ಆಸ್ಲಾರಾಯಿ ತೆದ್ನಾಂಚೆಂ ವಾಸ್ತವಿಕ್ ಕಿತ್ಲೆಂ ಸತ್ ಆಸ್‌ಲ್ಲೆಂ ಗಾಯ್. ಬಾರಾ ಆನಿ ತೆರಾ ಪ್ರಾಸಾಭರಿತ್ ಉತ್ರಾಂ ದೆಕುನ್ ಪ್ರಾಯ್ ತಶಿ ಪಿಂತ್ರಾಯ್ಲ್ಯಾ? ವಾ ಆದ್ಲ್ಯಾಕಾಳಾರ್ ಚಲಿಯೆಚೆಂ ಆಂಗ್ ಭರ್‌ಲ್ಲೆಂಚ್ ಜಲ್ಮದಾತಾರಾಂಚಿ ಜವಾಬ್ದಾರಿ ಹಾಳು ಕರುಂಕ್ ವೆಗಿಂ ವೆಗಿಂ ಘರ್ ಭರುಂಕ್, ಚಲಿಯೆಕ್ ಒಪ್ಪುನ್ ದಿಂವ್ಕ್ ತಯಾರಾಯ್ ಚಲ್ತಾಲಿ ಜಾಂವ್ಕ್ ಪುರೊ. ತರಿ ತರ್ನಿಂ ಕಾಳ್ಜಾಂ ವ್ಹಡಿಲಾಂಚೆ ಮರ್ಯಾದೆ ಖಾತಿರ್ ಸುಖಾಳ್ ಜಿಣಿ ಸಾರ್ತಾಲಿಂ. ವ್ಹಾರೆವಾ! ತ್ಯಾ ಜೊಡ್ಯಾಂಕ್ ಆನಿ ತಾಂಚ್ಯಾ ವ್ಹಡಿಲಾಂಕ್. ಲಗ್ನಾಕ್ ಫಿಕ್ಸ್ ಪ್ರಾಯ್ ಕಾನೂನಾಂತ್ ನಾತ್‌ಲ್ಲಿ. ಆಜ್ ಕಾಳ್ ಬದ್ಲೊನ್, ಶಿಕ್ಪಾ ಕ್ಷೇತ್ರ ಬಳಾಧಿಕ್ ಜಾವುನ್, ಆರ್ಥಿಕ್ ಪರಿಸ್ಥಿತಿ ಮಜ್ಬೂತ್ ಜಾವ್ನ್ ಎಕ್ವಟಿತ್ ಕುಟ್ಮಾಂ, ಧಾಕ್ಟುಲಿಂ ಜಾವುನ್, ಮಾಧ್ಯಮಾಂಚೊ ಪ್ರಭಾವ್ ವಾಡಾತ್ ಯೆತಾನಾ ಲಗ್ನಾ ಪ್ರಾಯ್ ಏಕ್ ಚರ್ಚಾತ್ಮಕ್ ವಿಷಯ್ ಜಾಲಾ.

ಆಜ್ ಚಲ್ಯಾಂಕ್ ಲಗ್ನಾಕ್ ನಿರ್ದಿಷ್ಟ ಪ್ರಾಯ್ ಕಿತ್ಲಿ? ಆನಿ ಚಲಿಯಾಂಕ್ ಲಗ್ನಾ ಪ್ರಾಯ್ ಕಿತ್ಲಿ? ಕೇಂದ್ರ ಕಾನೂನ್ ಮಂತ್ರಿ ಎಚ್. ಆರ್. ಭರದ್ವಾಜಾಕ್ ಕಾನೂನ್ ಕಮಿಷನಾನ್ ಹ್ಯಾ ಬಾಬ್ತಿಂ ಏಕ್ ಸಲಹಾ ವರ್ದಿ ಪಾವಿತ್ ಕೆಲ್ಯಾ. ಆನಿ ತಿ ಜಾವ್ನಾಸಾ ಚಲ್ಯಾಂಕ್ ಪ್ರಸ್ತುತ್ ಲಗ್ನಾಕ್ ಅರ್ಹತಾ ಜೊಡ್ಚಿ ಪ್ರಾಯ್ 21 ವರ್ಸಾಂ ಥಾವ್ನ್ 18 ವರ್ಸಾಂಕ್ ದೆಂವಯ್ಚೆ ಮ್ಹಣ್. ಆನಿ ಜರ್ ಹಿ ಸಲಹಾ ಸರ್ಕಾರಾನ್ ಮಾಂದುನ್ ಘೆತ್ಲಿ ತರ್ ಚಲ್ಯಾಂನಿ 18 ವರ್ಸಾಂ ಭರ್ತಾನಾ ಲಗ್ನ್ ಜಾವ್ಯೆತ್. ಹ್ಯಾ ವರ್ವಿಂ ಕಿತೆಂ ಆಮಿ ಜೊಡ್ತೆಲ್ಯಾಂವ್ ಆನಿ ಕಿತೆಂ ಮೊಡ್ತೆಲ್ಯಾಂವ್, ಕಿತ್ಲೆಂ ಆಮ್ಚೆ ಸಮಾಜಿಕ್ ಪೂರಕ್ ಆನಿ ಕಿತ್ಲೆಂ ಫುಡಾರಾಕ್ ಮಾರಕ್? ಹೆಂ ಕಾನೂನ್ ಖರೆಂಚ್ ಗರ್ಜೆಚೆಂ ವ ಫಕತ್ ಖೊರ್ಜೆಚೆಂ?

ಹ್ಯಾ ಆದಿಂ ಚಲ್ಯಾಂಕ್ 21 ಆನಿ ಚಲಿಯಾಂಕ್ 18 ವರ್ಸಾಂ ಜಾಲ್ಯಾರ್ ಕಾನೂನಿ ರಿತಿನ್ ಲಗ್ನ್ ಜಾವ್ಯೆತೆಂ. ಹ್ಯಾ ವರ್ವಿಂ ಸಂವಿಧಾನಿಕ್ ಸಮಾನತಾ ಖಿಯಾ ಉರ್ಲಿ ಮ್ಹಳ್ಳೆಂ ಸವಾಲ್ ತಜ್ಞಾಂಚೆಂ ಜಾವ್ನಾಸ್ಲೆಂ. ಜಾಣ್ವಾಯೆಚಿ/ಪಕ್ವಾ ಪ್ರಾಯ್ 18 ಮ್ಹಣ್ ಠರಾವ್ನ್ ಸರ್ಕಾರ್ ರಚುಂಕ್ ಜಾಯ್ ತೊ ಅಧಿಕಾರ್, ಓಟ್ ದಿಂವ್ಚ್ಯಾ ಪ್ರಕ್ರಿಯೆ ಧ್ವಾರಿಂ ಭಾರತೀಯ್ ಪರ್ಜೆಕ್ ದಿಲಾಂ ಆಸ್ತಾ, ಲಗ್ನ್ ಜಾಂವ್ಕಿ ಹಿಚ್ ಪ್ರಾಯ್ ಸೂಕ್ತ್ ಆನಿ ಸಮಾನ್ ಮಾಫಾನ್ ತಿ ಕಾರ್ಯಗತ್ ಕರುಂಕ್ ಕಾನೂನಿ ಸಲಹಾ ದಿಲ್ಯಾ.

ಭಾರತೀಯ್ ಪರಂಪರ ತಶೆಂ ಸಂಪ್ರದಾಯ್ ಅಸೊ ಆಸಾಕಿ, ಎಕ್ಚೆ ಚಲಿಯೆಚಿ ಪ್ರಾಯ್ ಲಗ್ನ್ ಜಾಂವ್ಚ್ಯಾ ಚಲ್ಯಾಚೆ ಪ್ರಾಯ್ ಪ್ರಾಸ್ 3-5 ವರ್ಸಾಂ ತರಿ ಲ್ಹಾನ್ ಆಸ್ಚಿ. ಜರ್ ಹೊ



ಸಂಪ್ರದಾಯ್ ದವರ್ನ್ ಘೆಂವೊ ಆನಿ ಕಾನೂನಿ ನದ್ರೆ ಪ್ರಕಾರ್ ಸರ್ವ್ ಚಲೆ 18 ಭರ್ತಾನಾ ಲಗ್ನಾ ಸಾಕ್ರಮೆಂತಾಂತ್ ಎಕ್ವಟೊಂಕ್ ಆಯ್ತೆ ಜಾಲೆ ತರ್ ತಾಣೆಂ ಲಗ್ನಾ ಜಾಂವೊ ಚಲಿಯೊ ಕಿತ್ಲಾ ಪ್ರಾಯೆಚೊ 13-14-15? ಭುರ್ಗ್ಯಾ ಕಾಯ್ದಾ ಪ್ರಕಾರ್ 18 ವರ್ಸಾಂ ಭಿತರ್ಲಿಂ ಸಗ್ಳಿಂ ಅಪ್ರಾಪ್ತ್ ಜಾಲ್ಲ್ಯಾನ್ ಹೆಂ ಅಸಾಧ್ಯ್. ದುಸ್ರ್ಯಾನ್, ಭುರ್ಗ್ಯಾಂ ಲಗ್ನಾ ಕಾಯ್ದೆ 2006 ಸ್ಪಷ್ಟ್ ಸಾಂಗ್ತಾಕಿ 15 ವರ್ಸಾಂ ಭಿತರ್ಲಿಂ ಸ್ವಮಿಶೆನ್ ಲೈಂಗಿಕತೆಕ್ ಒಪ್ಪಲ್ಯಾರಿ ತಾಕಾ ಅತ್ಯಾಚಾರ್ ಮ್ಹಣ್ ಘೆಂವೊ ಮ್ಹಣ್.

ಹ್ಯಾ ಮಧೆಂ ಸುಪ್ರಿಂ ಕೋರ್ಟಿನ್ ಕಾನೂನಾಕ್ ತದ್ವಿರುದ್ ತೀರ್ಪ್ ದಿಲ್ಲೆಂ ದೃಷ್ಟಾಂತ್ ಆಮ್ಚೆ ಫುಡೆಂ ಆಸಾತ್.

1. ಭುರ್ಗ್ಯಾಂಚಿಂ ಲಗ್ನಾಂ (Child Marriage) ಹ್ಯಾ ಪಯ್ಲೆಂ ಜಾಲ್ಯಾಂತ್ ತರ್ ತಿಂ ಒಪ್ಪೊನ್ ಘೆಂವ್ಚಿಂ ಖಿಯಾ.

2. ಪಂದ್ರಾ ವರ್ಸಾಂ ಭಿತರ್ಲೊ ಚಲಿಯೊ ಲಗ್ನಾ ಜಾಲ್ಯಾಂತ್ ತರ್ ತಾಂಕಾಂ 16 ವರ್ಸಾಂ ಭರ್ತಾ ಪರ್ಯಾಂತ್ ಲೈಂಗಿಕ್ ಜಿಣ್ಯೆಕ್ ಆವ್ಕಾಸ್ ದಿಂವ್ಕ್ ನಜೊ, ತರ್ ಲಗ್ನಾ ಜಾವ್ಯೆತ್?

3. ಹೆಂ ಚಲಿಯೆಚೆಂ ಪ್ರತಿಷ್ಠಾ ಉಕಲ್ನ್ ಧರ್ತಾ ಜಾಲ್ಲ್ಯಾನ್ ತಿಂ ಭುರ್ಗ್ಯಾಪಣಾಚಿಂ ಲಗ್ನಾಂ ಉಕಲ್ನ್ ಧರ್ಚಿಂ ಖಿಯಾ. ಹಾಂಗಾಂ ಕೊಣಾಚಿ ಪ್ರತಿಷ್ಠಾ? ಸ್ತ್ರಿಯೆಕ್ ಹ್ಯಾ “ಆತಂಕ್‌ಭರಿತ್ ಲಗ್ನಾ” ಧ್ವಾರಿಂ ಪ್ರತಿಷ್ಠಾ ಲಾಬ್ತಾ?

4. 16 ವರ್ಸಾಂ, ಭಿತರ್ಲೊ ಚಲಿಯೆಕ್ ಗರ್ಭ್ ಭರೊನ್ ಬಾಳಾಂತ್ ಜಾಲ್ಯಾರ್, ‘ಅಪ್ರಾದಿ’ ಜಾಲ್ಯಾಕ್ ಅತ್ಯಾಚಾರ್ ಆನಿ ದೌರ್ಜನ್ಯ್ ಮ್ಹಣ್ IPC SEC. 375 ಪ್ರಕಾರ್ ಶಿಕ್ಷಾ ಜಾಯ್. ಪೂಣ್ ತಾಣೆಂ ಲಗ್ನಾ ಜಾಲಾಂ ಮ್ಹಣ್ ಒಪ್ಪಲ್ಯಾರ್, ವಯ್ಲ್ಯಾ ಪಯ್ಲ್ಯಾ ಪರಾ ಪ್ರಕಾರ್ ಅಪ್ರಾದ್ಯಾಕ್ ಶಿಕ್ಷಾ ಜಾಯ್ನಾ. (ಭುರ್ಗ್ಯಾಂಚಿಂ ಲಗ್ನಾ ಒಪ್ಪೊನ್ ಘೆಂವ್ಚೆಂ) ವ್ಹಾರೇ ವ್ಹಾ... ಕಸಲೊ ಕಾಯ್ದೊ ಆನಿ ಕಸಲೊ ನ್ಯಾಯ್?

ಬರೆಪಣ್ ಕಿತೆಂ ಜಾಯ್,

ಜರ್ ಚಲ್ಯಾಂಚಿ ಪ್ರಾಯ್ ಲಗ್ನಾ ಖಾತಿರ್ 18 ಠರಾಯ್ಲಿ ತರ್:

❖ರಾಷ್ಟ್ರೀಯ್ ಮಟ್ಟಾರ್ ಕಾಗ್ಡಾ ವಯ್ರ್ ಸಮಾನತಾ ಹಾಡ್ಲ್ಲ್ಯಾ ಪರಿಂ ಜಾತಾ. (ಚಲಿಯಾಂಕ್ ಹ್ಯಾ ಆದಿಂ 18 ವರ್ಸಾಂ ಠರಾಯ್ಲಾಂತ್)

❖ಲಗ್ನಾ ಜೊಡಿ ರಿಟಾಯರ್ಡ್ ಜಾಂವ್ಚ್ಯಾ ಆದಿಂ ತಾಂಚಿಂ ಭುರ್ಗಿಂ ಜೊಡಿರ್ ಆಸ್ತಾತ್.(?)

❖ಆತಾಂ ದೋತ್ ದೆಣೆಂ (ವಿಶೇಸ್ ಜಾವ್ನ್ ಸಗ್ಳ್ಯಾ ಭಾರತಾಂತ್) ಚಲ್ಯಾಂಚೆ ವೃತ್ತೆ ವಯ್ರ್, ಕಾಮಾಂ ವಯ್ರ್ ಆನಿ ನಾಂವಾಂ ವಯ್ರ್ ಥಿರ್ ಜಾತಾ. ಆಟ್ರಾ ವರ್ಸಾಂಚೆರ್ ಹೆಂ ಕಾಂಯ್ ನಾತ್ಲ್ಯಾನ್ ದೋತ್ ದೆಣೆಂ ರಾವಾತ್ ಕೊಣ್ಣಾ.

❖ಚಲೆ ಆನಿ ಚಲಿಯೊ ಲಗ್ನಾ ಮ್ಹಣಾಸರ್ ವಾಟ್ ಚುಕೊನ್ ಆಧಾರ್ಚಿಂ ಪಾತ್ಕಾಂ ಕಾಂಯ್ ಉಣೆಂ ಜಾತಿತ್ ಕೊಣ್ಣಾ.



ಚಲ್ಯಾಂಕ್ ಲಗ್ನಾ ಪ್ರಾಯ್ 18 ಮ್ಹಣ್ ಠರಾಯ್ತಾನಾ ಕಿತೆಂ ಮಾರಕ್ ಜಾತಲೆಂ?

❖ ಚಲ್ಯಾಂ ಪ್ರಾಸ್ ಚಲಿಯಾಂಚಿ ಮನೋಪಕ್ವತಾ (Mental Maturity) ಚಡ್ ಆಸ್ತಾ. ಸಮಾನ್ ಪ್ರಾಯೆಚಿಂ ಚಲೆ-ಚಲಿಯೊ ಲಗ್ನಾಂತ್ ಎಕ್ವಟಾನಾ, ಚಡ್ ನಾ ಸಮ್ಜೊಣಿ ಆನಿ ಹೊಂದೊಣಿ ಆಸ್ತಾ ಜಾಲ್ಲ್ಯಾನ್ ಹಿಂ ಲಗ್ನಾಂ-ಬಾಳ್ವೊಂಚಿಂ ಆಪುರ್ಪ್.

❖ ನಿರ್ಧಾರ್ ಘೆಂವ್ಚಿ, ಜವಾಬ್ದಾರಿ ಘೆಂವ್ಚಿ, ಸ್ವ-ಪಾಂಯಾಂಚೆರ್ ರಾಂವ್ಚಿ ಶ್ಯಾಧಿ ನಾಸ್ತಾನಾಂಚ್ ಆನ್ಯೇಕ್ಲ್ಯಾಕ್ ಅಧಾರ್ಪುನ್ ಕುಟ್ಮಾಜಿಣಿ ಭಾಂದುಂಕ್ ಸರ್ಲ್ಯಾರ್ - ವಿಚ್ಛೇದನಾಂ, ಕಷ್ಟ್ ಜಬ್ಬೊರ್.

❖ 18 ವರ್ಸಾಂ ಪ್ರಾಯ್ ಚಲ್ಯಾಂಚಿ ಚಡ್ತಾವ್ ಜಾವ್ನ್ ಭಾವಾನಾತ್ಮಕ್. ಹಾಂಗಾ ರಾಜಾಂವಿಕ್ ಸಮ್ಜೊಣೆಚೆಂ, ತಾರ್ಕಿಕ್ ನಿರ್ಧಾರ್ ಯೆನಾಂತ್.

❖ ದೈಹಿಕ್ ವಾಡಾವಳ್ ಸಂಪೂರ್ಣ್ ಜಾತಾ ಶಿವಾಯ್, ಮನೋಪಕ್ವತಾ ಯೆವ್ನ್ ಆಸಾ.

❖ ಲ್ಹಾನ್ ಪ್ರಾಯೆರ್ ಲೈಂಗಿಕ್ ಜಿಣ್ಯೆಚೆಂ ಪ್ರಾರಂಭ್, ಭುರ್ಗ್ಯಾಂಚ್ಯಾ ದೆಣ್ಯಾಂ ವರ್ವಿಂ ಸ್ವತಾಕ್ ವಾ ಆಪ್ಲೆ ಸ್ತ್ರಿಯೆಕ್ ವಾ ಭುರ್ಗ್ಯಾಕ್ ಸಾಂಬಾಳ್ಚಿ ಶ್ಯಾಧಿ, ಧಯ್ ಆನಿ ಸಮರ್ಥಿ ನಾ. ಭುರ್ಗಿಂ ವಾಟೆರ್ ಪಡ್ತಲಿಂ. ಸ್ತ್ರಿಯೆಚೊ ಮಾನ್ ಹರಾಜ್ ಜಾತಲೊ.

❖ ಮುದ್ದ್ ಕಷ್ಟ್ ಮಾತ್ಕಾರ್ ಯೆತಾನಾ (ಮಾಂಕ್ಡಾನ್ ಆಪ್ಲ್ಯಾ ಪಿಲಾಕ್ ಉದ್ಯಾಂತ್ ಬುಡೊವ್ನ್ ಸ್ವತಾಕ್ ರಾಕ್‌ಲ್ಲೆ ಪರಿಂ) ಆವಯ್ ಬಾಪಾಯ್ಕ್ ಸೊಡುನ್, ವಾಟೆರ್ ಘಾಲುನ್ ವಾ ಜಿವೆಶಿಂ ಮಾರುನ್ ಆಪ್ಲೆಂ ವೊಜೆಂ ಹಾಳು ಕರುಂಕ್ ಪ್ರಯತ್ನ್ ಚಲ್ತೆಲೆಂ.

❖ ಸಾಮಾನ್ಯ್ ಸಾಮಾಧ್ಯ್ ದಾಕಂವ್ಚೆ ಪದ್ವೆ ಶಿಕಪ್ ಸಂಪಯ್ತಾನಾ 21 ವರ್ಸಾಂ ಪ್ರಾಯ್ ಭರ್ತಾ. ಫುಡ್ಲೆಂ ಶಿಕಪ್, ವೃತ್ತಿ, ಕಾಮ್ ವಯ್ವಾಟ್ ಹಾಂತ್ಲೆಂ ಮೆತೆರ್ಪಣ್ 60% ದೆಂವ್ತೆಲೆಂ ಮ್ಹಣ್ ಸಮಾಜ್ ಶಾಸ್ತ್ರಜ್ಞ್ ಸಾಂಗ್ತಾತ್.

❖ ಚಲಿಯೆಚೆಂ ಶಿಕಪ್ ಅರ್ಧ್ಯಾರ್ ರಾವೊನ್, ಸ್ತ್ರೀ ಶೋಷಣ್ ಚಡ್ ಜಾಂವ್ಚಿಂ ಸರ್ವ್ ಲಕ್ಷಣಾಂ ಉಬಿಂ.

❖ ಚಲೆ 18 ವರ್ಸಾಂ ಭರ್ತಾನಾ 13-14-15 ವರ್ಸಾ ಚಲಿಯೆಂಲಾಗಿಂ ಮ್ಹಣ್ಲೆ 7th, 8th, 9th ಶಿಕ್ಲ್ಯಾ ಭುರ್ಗ್ಯಾಂ ಲಾಗಿಂ ಸೈರಿಕ್ ಉಲಂವ್ಚೆಂ, ಫುಡ್ಲ್ಯಾ ಸಮಾಜೆಂತ್ ಮೌಲ್ಯಾಂ ನಾತ್‌ಲ್ಲೆಂ ಜಿವಿತ್ ಶಿಕಯ್ತೆಲೆಂ. ಮೊಗಾ ವರ್ವಿಂ ಶಾಳಾಂನಿ ಬಂದೂಕ್, ಗುಳೊ ಆನಿ ಬೊಂಬ್ ಪ್ರವೃತ್ತಿ ವಾಡ್ತಲಿ.

❖ ಲಗ್ನಾ ಜೊಡ್ಯಾ ಮಧೆಂ ಸಮಾಧಾನ್ ಲಾಭಾನಾ ತರ್ (ನಾ ಸಮ್ಜೊಣಿ ಆನಿ ನಿರ್ಧಾರಾಂತ್ ಸಲ್ವಣಿ) ವಿಚ್ಛೇದನಾ ಚಡ್ತಲಿಂ. ಚಲಿಯೊ ಅಧಿಕ್ ದೌರ್ಜನ್ಯಾಂಕ್, ಅಹಿಂಸಾಕ್ ಬಲಿ ಜಾತಲ್ಯೊ.

❖ ಲಗ್ನ್ ಎಕ್ ಖರಾರ್. ಕೊಂಟ್ರಾಕ್ಟ್ ಕಾಯ್ದಾನುಸಾರ್ ಲಗ್ನ್ ಸಿಂಧುತ್ವ್ ಉರಯ್ತಾ. ತರಿ ಪಕ್ವ್ ಮನೋವೃದ್ಧಿ ನಾಸ್ತಾಂ ತುಟ್ಚೆಂ ಕೊಂಟ್ರಾಕ್ಟ್ ಕ್ರಮೇಣ್ 'ಲಗ್ನ್' ಮ್ಹಳ್ಳೊ ಸಂಸ್ಕಾರ್ ಬಂದ್ ಕರುನ್ "ಲಿವಿಂಗ್ ಟುಗೆದಾರ್" (ಸಾಂಗಾತಾ ಜಿಯೆಂವ್ಚೆಂ) ಧೋರಣ್



ಚಾಲ್ತೆರ್ ಯೆತಲೆಂ.

❖ ಚಲಿಯೆಚೆಂ ಶಿಕಪ್, ವೃತ್ತಿ (ಪ್ರತ್ಯೆಕ್ ಜಾವ್ನ್ ಉತ್ತರ್ ಭಾರತಾಂತ್) ಖಡ್ವಾಯ್ ಜಾವ್ನ್ ಸ್ಥಗಿತ್ ಜಾತಲೆಂ.

ಅಶೆಂ ಆನಿ ತಶೆಂ ಮ್ಹಣ್ ನಕಾರಾತ್ಮಕ್ ಅಂಶ್ ಶಿಮ್ಪಿ ನೆಕೆತ್ರಾ ಪರಿಂ ಲಾಂಬಾತ್ತ್ ವೆತಾತ್. ಹ್ಯಾ ಸಗ್ಳ್ಯಾ ಸಲಹಾ ವರ್ದೆಂತ್ ಆಸ್ಚೆ ಆನಿ ಥೊಡೆ ಪ್ರಮುಖ್ ವಿಷಯ್ ಗರ್ಜೆಚೆ ಜಾವ್ನಾಸಾತ್.

1. ಎದೊಳ್ ಪರ್ಯಾಂತ್ 16 ವರ್ಸಾಂ ಭಿತರ್ಲ್ಯಾ ಚಲಿಯಾಂನಿ ಸ್ವಮಿಶೆನ್ ತರಿ ಲೈಂಗಿಕ್ ಕ್ರಿಯೆಂತ್ ಭಾಗ್ ಘೆಂವ್ಚೊ ಅಪ್ರಾದ್ ಜಾವ್ನಾಸ್ಲೊ. ಲಗ್ನಾಕ್ ಆಟ್ರಾ ವರ್ಸಾಂ, ಲೈಂಗಿಕ್ ಪರ್ವಣ್ಗೆಕ್ ಸೊಳಾ ವರ್ಸಾಂ (?) ಕಸಲೆಂ ವಿಪರ್ಯಾಸ್ ಕಾನೂನಿ ತಜ್ಞಾಂಚೆಂ ಪಳೆಯಾ.

2. ಸರ್ವ್ ಲಗ್ನಾಂ ಜೆಂ ಖಂಚಾಯ್ ಧರ್ಮಾಂನಿ ಘಡೊಂದಿತ್ ತಿಂ ಕಾಯ್ದಾನುಸಾರ್ ನೊಂದವ್ಚಿ ಕರುಂಕ್ ಸೂಚವ್ಚಿ ಆಸಾ. ಧಾರ್ಮಿಕ್ ನೆಮಾಂ ತಶೆಂ ಲಗ್ನಾ ನೊಂದಾವ್ಚಿ ಆನಿ ವಿಚ್ಛೇದನಾಂ ಕಾಂಯ್ಚ್ ಉಪ್ಯೋಗಾಂಕ್ ಯೆನಾಂತ್ ಕಾನೂನಾ ಪ್ರಕಾರ್.

3. ಹ್ಯಾ ಆದಿಂ ಜರ್ ಪೂತ್ ಆಸ್ತ್ ಆಸೊನ್ ಸರ್ಲ್ಯಾರ್ ತಾಚೆಂ ಹಕ್ಕ್ ಫಕತ್ತ್ ಅವಯ್ಕ್ ವೆತಾಲೆಂ. ಹ್ಯಾ ಸಲಹಾ ವರ್ದೆಂತ್ ಸರ್ಲ್ಯಾ ಪುತಾಚೆಂ ಕಾನೂನಿ ಹಕ್ಕ್ ಬಾಪಾಯ್ಕಿ ವೆತಾಲೆಂ.


4. ಸೊಳಾ ವರ್ಸಾಂ ಭಿತರ್ಲ್ಯಾಚೆಂ ಲಗ್ನ್ ಜರ್ ಖಂಯ್ ತರಿ ಘಡ್ಲಾಂ ತರ್ ತೆಂ ರದ್ದ್ ಕರ್ಚೆಂ. ತ್ಯೆ ಚಲಿಯೆಚೆಂ/ಚಲ್ಯಾಚೆಂ ಕುಟ್ಮಾಚೆಂ. ಆನಿ ಸಮಾಜೆಚೆಂ ಕಿತೆಂ ಜಾತಲೆಂ. ರದ್ದ್ ಕರ್ಚ್ಯಾ ವರ್ವಿಂ ಕಿತೆಂ ಅಸಂಬದಿತ್ ವಿಷಯ್ ಘಡ್ತಲೆ - ರಾಕೊನ್ ಪಳೆಜೆ.

### ನಿಮಾಣೆಂ ಉತರ್

ಕಾಯ್ದೆ ಕಾನೂನ್ ನೆಮಾಂ ಎಕ್ಳೆ ಸ್ಥಿತೆಕ್ ನಿಯಂತ್ರಣಾರ್ ದವ್ರುಂಚೆಂ ಸಾಧನ್ ಮಾತ್ರ್. ತಾಂತ್ಲೆಂ ಕನಿಷ್ಠ್ ಮಾಪಕ್ ಮಾತ್ರ್ ಕೆದ್ನಾಯ್ ವಾಪಾರ್ಚೆಂ ನ್ಹಯ್. ಆಟ್ರಾ ಪ್ರಾಯ್ ಚಲ್ಯಾಂಕ್ ಲಗ್ನಾಕ್ ಪರ್ವಣ್ಗೆ ದಿತಾ ತರಿ, ಆಮ್ಚ್ಯಾ ಚಲ್ಯಾಂನಿ ಹ್ಯಾ ಮೆಟಾರ್ಚ್ ರಾವೊನ್ “ಆಪಾ-ಲಿಪಾ” ಸುರು ಕರಿಜೆ ಮ್ಹಣ್ ನಾ. ಶಿಕಪ್, ವೃತ್ತಿ, ಸ್ವಂತ್ ಆದಾಯ್ ಆನಿ ಆರ್ಥಿಕ್ ಸ್ಥಿತಿ ಎಕಾ ಚಲ್ಯಾಕ್ ಚಡ್ ಪ್ರಮುಕ್ ಸಾಧನಾಂ. ತ್ಯಾ ವರ್ವಿಂ ನಾಂವ್, ಸಮ್ಜೊಣಿ ಆನಿ ಮೌಲ್ಯಾಂ ವೃದ್ಧಿ ಜಾತಾತ್. ಚಲ್ಯಾಂಕ್ ಜೊಕ್ತಿ ಲಗ್ನಾ ಪ್ರಾಯ್ 24-28 ಮ್ಹಣ್ ಸಮಾಜ್ ಶಾಸ್ತ್ರಜ್ಞ್ ಸಾಂಗ್ತಾತ್ ಆನಿ ಚಲಿಯಾಂಕ್ 20-23 ಖಂಯ್.

ಲಗ್ನ್ ಸರ್ವಸ್ವ್ ನ್ಹಯ್. ತಿ ಏಕ್ ಗರ್ಜ್ ಮಾತ್ರ್. ಕುಟ್ಮಾ ಜಿಣಿ ಸುರ್ವಾತುಂಕ್ ಏಕ್ ಖರಾರ್, ದೆವಾ ಕುರ್ಪೆ ಧ್ವಾರಿಂ. ತೆಂ ಘಡುಂಕ್, ಉರಂವ್ಕ್ ಆನಿ ಸಾಂಬಾಳುಂಕ್ ದಾದ್ಲೊ ಸ್ತ್ರೀ ದೊಗಾಂಯ್ ದೈಹಿಕ್, ಮಾನಸಿಕ್, ಭಾವನಾತ್ಮಕ್ ತಶೆಂ ಲೌಕಿಕ್ ರಿತಿನ್ ತಯಾರ್ ಜಾಂವ್ಚೆಂ. ತೆದ್ನಾಂ ದೆವಾನ್ ಜೊಡ್ಲೆಂ... ಪ್ರಾಯ್, ಮನಿಸ್, ಕಾಯ್ದಾ ವರ್ವಿಂ ಮೊಡಾನಾ ಜಾತಾ.





16

## ಸೆಮಿನಲಿಕ್ ವಚೋಂ ವಾ ನಾಕಾ?

ದೇವಾನ್ ಹೊ ಸೊಬಿತ್ ಸಂಸಾರ್ ರಚುನ್ ಮನ್ಯಾಕ್ ತಾಚೊ ಅಧಿಪತಿ ಕೆಲೊ. ದೇವಾಚೆ ರಚ್ಣೆಚೆಂ ಕಾಮ್ ಮುಕಾರುಂಕ್ ದಾದ್ಲೊ-ಸ್ತ್ರಿಯೆಚೆಂ ರಚನ್ ಜಾಲೆಂ. ಪೂಣ್ ದೇವಾಚೊ ವಾಕ್ಯ, ಸಂದೇಶ್, ನೀತ್ ಆನಿ ಧರ್ಮ್ ರಾಕಣ್ ಕರುಂಕ್ ಆನಿ ತೆಂ ಜತ್ನನ್ ಸಾಂಬಾಳುಂಕ್ ತಾಂತ್ಲ್ಯಾ ಥೊಡ್ಯಾಂಕ್ ವಿಂಚುನ್ “ದೇವ್ ಆಪೊವ್ಣೆಂ” ಪಾಠವ್ನ್, ಸಮಾಜೆಂತ್ಲೆ ಅಲಂಕಾರ್, ಧರ್ಮಾಚ್ಯಾ ಜತ್ನೆಚೆ ಪುಡಾರಿ ಮ್ಹಣ್ ತಾಂಕಾಂ ಧಾರ್ಮಿಕ್ ರಿತೀನ್ ಮಾಖ್ಲೆಂ. ಜೆಜುನ್ ಪೆದ್ರು ಆನಿ ಹೆರ್ ಶಿಸಾಂಕ್ ವಿಂಚುನ್ ಬುನ್ಯಾದ್ ಘಾಲ್ಲಿ.

‘ದೇವ್ ಆಪೊವ್ಣೆಂ’ ಮ್ಹಣ್ತಾನಾ ಯುವಜಣಾಂಕ್, ಸಬಾರ್ ವ್ಹಡಿಲಾಂಕ್ ಆನಿ ಧಾರ್ಮಿಕಾಂಕಿ ಥೊಡಿಂ ಸವಾಲಾಂ ಥೊಸ್ತಾತ್ ತೆಂ ಖರೆಂ. .

ಸಬಾರ್ ಪಾವ್ಲಿಂ ಸವಾಲಾಂ ಅಧುರಿಂಚ್ ಉರ್ತಾತ್. ಹುಮೆದ್ವೊಂತ್ ಕಾಳ್ಜಾಂಕ್ ದೇವ್ ಆಪೊವ್ಣ್ಯಾ ವಿಶಿಂ ಚಿಂತಾಂ ಕರ್ತಲ್ಯಾಂಕ್ ಹಿಂ ಸವಾಲಾಂ ತಶೆಂ ಜಾಪಿ ಥೊಡೊ ತರಿ ಉಜ್ವಾಡ್ ಘಾಂಕಯ್ತ್ ಮ್ಹಳ್ಳೊ ಮ್ಹಜೊ ಭರ್ವಸೊ.

1. ದೇವ್ ಖರೆಂಚ್ ಸೆವೆಕ್ ಆಪಯ್ತಾಗಿ? ಆಪಯ್ತಾನಾ ತಾಚೊ ಆವಾಜ್ ಕಸೊ ಆಸ್ತಾ? ಕಶೆಂ ಆಯ್ಕತಾ? ವಿಂಚೆಂ ಭಾಶೆನ್ ಆಪಯ್ತಾ?

ದೇವ್ ಕೊಣಾಕಿ, ವಿಂಯ್ಚ್ಯಾ ರಿತೀನ್, ವಿಂಯ್ಚ್ಯಾ ಭಾಶೆನ್, ವಿಂಚ್ಯಾಯ್ ಸಂದರ್ಭಾರಿ ಆಪಯ್ತಾ. ತುಕಾ ಏಕ್ ಖಾಸ್ ಮಿತ್ರ್ ಆಸಾ? ಬೊಯ್ ಫ್ರೆಂಡ್ ವಾ ಗರ್ಲ್‌ಫ್ರೆಂಡ್? ತಾಣೆಂ ತುಕಾ ತಾಂಚೊ ಈಷ್ಟ್/ಇಷ್ಟಿಣ್ ಜಾಂವ್ಕ್ ಕೆದ್ನಾ ಆಪೊವ್ಣೆಂ ದಿಲ್ಲೆಂ? ತೊ ವೇಳ್, ಆವಾಜ್, ಉತ್ರಾಂ ಉಡಾಸ್ ನಾಂತ್ ವ್ಹಯ್‌ಮೂ? ಜರ್‌ಎಕ್ಲೆ ಸಂಗಿ ವಿಶಿಂ ಚಡಿತ್ ಆನಿ ಚಡಿತ್ ಮಾಹೆತ್ ಜೊಡುಂಕ್, ಸಮ್ಜೊಣೆ ಆಪ್ಣಾಂವ್ಕ್ ಎಕ್ಲ್ಯಾಕ್ ಉರ್ಬಾ ಆಸ್ತಾ ತ್ಯಾ ಕ್ಷೇತ್ರಾಂತ್



ಆಪಾಪಿಂಚ್ ಆಮಿ ಮೆಟಾಂ ಕಾಡ್ತಾಂವ್. ಧರ್ಮ್, ದೈವಿಕ್ ಸಬ್, ವ್ಯವಸ್ಥಾ, ವಾವ್ರ್, ದೈವಿಕ್ ಮೋಗ್ ಹ್ಯಾ ವರ್ವಿಂ ಆಟೊವ್ ಕರ್ನ್ ಮತಿಚಿಂ ಜನಲಾಂ ಉಗ್ತಿ ದವರ್ಲ್ಯಾರ್ ತುಜಿ ಗರ್ಜ್ ಆಸ್ತಾಂ ದೈವಿಕ್ ಆಪೊವ್ಣೆಂ ಖಂಡಿತ್ ಲಾಭ್ತಾ. ತೆಂ ಫಕತ್ SSLC ವಾ PUC ಜಾತಾನಾ ಮಾತ್ ನ್ಹಯ್. ಲಗ್ನ್ ಜಾಯ್ ತರ್, ಮೊರ್ನ್ ಜಾತಾನಾ, ಆಪೊವ್ಣೆಂ ಕೊಣೆಂ ದಿಲ್ಲೆಂ. ಖಿಂಚ್ಯಾ ಅವಾಜಾನ್ ಮ್ಹಳ್ಳೆಂ ಸವಾಲ್ ಉದೆನಾ ಪಳೆಯಾ. ತುಜೆಂ ರುಪ್ಣೆಂ 'ತಾಚ್ಯಾ' ಹಾತಾ ತಾಳ್ವೆರ್ ಖಿಂಚಯ್ಲಾಂ. ಗರ್ಜ್ ಆಸ್ತಾಂ ತೊ ತುಕಾ ವಿಂಚ್ತಾ. ಸ್ವೀಕಾರ್ ಕರ್. ತಿತ್ಲೆಂಚ್ ಪುರೊ.

2. ಸೆಮಿನರಿ ಮ್ಹಳ್ಯಾರ್ ಕಿತೆಂ? ಥಂಯ್ ಕಿತೆಂ ತರ್ಬೆತಿ ದಿತಾತ್? ಕಿತ್ಲಿಂ ವರ್ಸಾಂ ಥಂಯ್ ರಾವಾಜೆ/ಶಿಕಾಜೆ/ತರ್ಬೆತಿ ಜೊಡಿಜೆ? ಹರ್ ದಿಸಾಚೊ ಕಾರ್ಯಕ್ರಮ್ ಕಸೊ ಆಸ್ತಾ?

ಸೆಮಿನರಿ ಜಾವ್ನ್ ಆಸಾ ಏಕ್ ಶಿಕ್ಪಾ ಸಂಸ್ಥೊ. ದೋನ್ ವಿಭಾಗ್ ಥಂಯ್ಸರ್ ಆಸ್ತಾತ್. ಪಯ್ಲೊ ಪದ್ವೆ ಪೂರ್ವ್. ಜಂಯ್ ಪದ್ವೆ ಆದ್ಲೆಂ ಶಿಕಪ್ ಫಿಲೊಸೊಫಿ ಆನಿ ಹರ್ ಮುಳಾವೆಂ ಶಿಕಪ್ ದಿತಾತ್. ಉಪ್ರಾಂತ್ಲೆಂ ಡಿಗ್ರಿ ಶಿಕಪ್ ಹಾಂಗಾ ಥಿಯೊಲೊಜಿ ಶಿಕಯ್ತಾತ್. ಪ್ರಾಥಮಿಕ್ ರಿತಿನ್ ಸೆಮಿನರಿ ಮ್ಹಳ್ಯಾರ್ ಯಾಜಕಾಂಕ್/ಧಾರ್ಮಿಕಾಂಕ್ ತಯಾರ್ ಕರ್ಚೊ ತರ್ಬೆತಿ ಸಂಸ್ಥೊ. ಧಾವಿ/ಪಿಯುಸಿ ಜಾವ್ನ್ ಪ್ರವೇಶ್ ಘೆತ್‌ಲ್ಲ್ಯಾಂಕ್ ಆನಿ ಪದ್ವೆ ಶಿಕಪ್ ಆಪ್ಣಾವ್ನ್ ಸೆಮಿನರಿಕ್ ವೆತೆಲ್ಯಾಂಕ್ ಏಕ್‌ಚ್ ಪ್ರಕಾರಾಚೆರ್ ತರ್ಬೆತಿ ದಿನಾಂತ್ ಬಗರ್ ತಾತಾಂಚ್ಯಾ ಶಿಕ್ಪಾ ಪ್ರಮಾಣಾರ್. ಹರ್ ಸಂಸ್ಥಾಂನಿ ಆಸ್ಚೆಪರಿಂ ಥಂಯ್ ವಾಚಪ್, ಲೈಬ್ರರಿ, ಖೆಳ್, ಟಿ.ವಿ., ಅಭ್ಯಾಸ್, ಈಷ್ಟ್, ಮಾಗ್ಣೆಂ, ಸಮುದಾಯಾಂ ಸಂಗಿಂ ಭರ್ಸೊಂಚೆಂ ಸಗ್ಳೆಂ ಸಾಮಾನ್ಯ್ ಆಸ್ತಾ. ಪದ್ವಿ ಶಿಕಪ್ ಆಪ್ಣಾವ್ನ್ ಗೆಲ್ಲ್ಯಾಂಕ್ ಸ ವರ್ಸಾಂ ಧಾವಿ-ಪಿಯುಸಿ ಜಾಲ್ಲ್ಯಾಂಕ್ ನೋವ್ ವರ್ಸಾಂ ಸಾಮಾನ್ಯ್ ಜಾವ್ನ್ ತರ್ಬೆತಿ ದಿಂವ್ಚಿ ಜಾವ್ನಾಸಾ. ದೈವಿಕ್ ಆಪೊವ್ಣ್ಯಾಕ್ ಪಾಳೊ ದಿಂವ್ಕ್ ಕೊಣಾಕಿ ಪ್ರಾಯೆಚಿ ಬಂದಡ್ ನಾ ಜಾಲ್ಲ್ಯಾನ್ ಖಿಂಚ್ಯಾಯ್ ವಗ್ತಾ ಸೆಮಿನರಿಚಿಂ ದಾರಾಂ ಉಗ್ತಿಂ ಆಸಾಜೆ.

3. ಅಖೊ ದೀಸ್ ಧಾರ್ಮಿಕ್ ಕಿತೆಂ ಕರ್ತಾತ್? ತಾಂಕಾಂ ರಜಾ ಆಸ್ತಾಗಿ?

ಧಾರ್ಮಿಕಾಂಕ್ ಹಫ್ತಾಚೊ ಚಡ್ ಪ್ರಮುಕ್ ದಿವಸ್ ಆಯ್ತಾರ್. ತ್ಯಾ ದಿಸಾಚೆಂ ಏಕ್ ವ ಚಡಿತ್ ಮಿಸಾಂ, ತ್ಯಾ ಭಾಯ್ರ್ ದೊತೊರ್ನ್, ಬಾಪ್ತಿಜ್ಮ್, ಯುವಜಣಾಚೆಂ ದಿರೆಕ್ಟೊರ್‌ಪಣ್, ಸಂಘ್‌ಸಂಸ್ಥಾಂಚೆಂ ಮಿಟಿಂಗಾಂ ಇತ್ಯಾದಿ. ಹೆರಾಂ ದಿಸಾಂನಿ ಇಸ್ಕೊಲಾಂ ಆಸ್ಲಾರ್ ಶಿಕೊವ್ಣ್, ಮೆಲ್ವಿಚಾರಣ್, ತೋಟ್‌ಭಾಟ್ ಆಸ್ಲಾರ್ ಯೆಜ್ಮಾನ್ವಣ್, ಮುಖ್ಯಾ ಯೋಜನಾಂಕ್ ಆಲೊಚನೊ, ಘರ್ ಭೆಟೊ, ಪಿಡೆಸ್ತಾಂಕ್ ಸಹಾಯ್, ಲಗ್ನಾಚಿ ತಯಾರಾಯ್ ಕರ್ಚಿ, ಕೌನ್ಸೆಲಿಂಗ್ ವಾ ಇತರ್ ಕಾಮಾಂ. ಏಕ್ ಧಾರ್ಮಿಕ್ ತುಜೆ ಮ್ಹಜೆಪರಿಂ ಸಹಜ್ ವ್ಯಕ್ತಿ ಜಾಲ್ಲ್ಯಾನ್ ಹಾಂವೆಂ ತುವೆಂ ಕರ್ಚಿಂ ಸರ್ವ್ ಸಮಾನ್ಯ್ ಕಾಮಾಂ ಕರ್ಚೆತ್, ಕರ್ತಾತ್. ಸಬಾರ್ ಧಾರ್ಮಿಕಾಂ ಆಸ್ಪತ್ರ್ಯಾಂನಿ, ಸಮಾಜ್ ಸೆವಾ ಸಂಸ್ಥಾಂನಿ ಸೆವಾ ದಿತಾತ್.

ಧಾರ್ಮಿಕಾಂಕ್ ಹಫ್ತಾಂತ್ ಏಕ್ ದೀಸ್ ಪರೋಕ್ಷ್ ರಿತಿನ್ ರಜಾ ಆಸ್ತಾ. ತ್ಯಾ ದಿಸಾ



ಪೆಂಟೆ ಸಾಲಾನಿ ಗರ್ಜೆಚ್ಯೊ ವಸ್ತು ಹಾಡ್ಲ್ಯಾಕ್, ಖಾಸ್ ವೈಯುಕ್ತಿಕ್ ಕಾಮಾಂ ಖಾತಿರ್ ಗಳುವೈತ್. ಧಾರ್ಮಿಕಾಂ ಸರ್ವೆ ಸಾಮಾನ್ಯಾ ಮನೋರಂಜನ್ ಖೆಲ್, ವಾಚ್ಪಿ, ಹವ್ಯಾಸ್ ಆಸ್ಲಾರ್ ತಾತಾಂಚೆಂ ರುಚಿಚೆ ಹವ್ಯಾಸ್. ಪಿಕ್ಚರಾಂ, ಗಮ್ತಾಂ ಸರ್ವ್ ತ್ಯಾ ತ್ಯಾ ಮೆಳಾಚ್ಯಾ ರೆಗ್ರ್ಯಾಂ ಪ್ರಕಾರ್ ಗಳುನ್ ಸಂತುಷ್ಟ್ ಆಸ್ತೆತ್. ತಾಂಚೆಂ ಕುಟ್ಮಾದಾರಾಂ ಯೆಂವ್ಚಿಂ ವಾ ತಾಣೆಂ ತಾಂಚ್ಯಾ ಕುಟ್ಮಾಕ್ ಭೆಟ್ ಕರ್ಚಿ, ವರ್ಸಾಂತ್ ನಿರ್ದಿಷ್ಟ್ ಇತ್ಲೆ ದೀಸ್, ಹೆರ್ ಜಾಗ್ಯಾಂಚಿ ಭೆಟ್, ಪರ್ವಣ್ ಘೆವ್ನ್ ಕರುಂಕ್ ಅವ್ಯಾಸ್ ಆಸ್ತಾ.

4. ಧಾರ್ಮಿಕಾಂಕ್ ಮಾಗ್ಣೆಂ ಖಡ್ಡಾಯೆಚೆಂಗಿ? ಮಾಗ್ಣೆಂ ಸುಲಭ್‌ಗಿ! ಕಿತ್ಲೆ ಘಂಟೆ ಮಾಗಾಜೆ?

ಮಾಗ್ಣೆಂ ಜಾವ್ನಾಸಾ ರಚ್ಕಾರಾ ಮದ್ಲೊ ಆನಿ ಆಮ್ಚೆ ಮದ್ಲೊ ಸಂವಾದ್. ಏಕ್ ಇಷ್ಟಾಗತ್, ಸಯ್ರಿಕ್, ಕುಟಮ್ ಬಾಳ್ವಾಜೆ ತರ್ ಎಕಾಮೆಕಾಲಾಗಿಂ ಉಲೊವ್ಣೆಂ ಕಿತ್ಲೆಂ ಗರ್ಜೆಚೆಂಗಿ ತಿತ್ಲೆಂಚ್ ಮಾಗ್ಣೆಂಯ್ ಗರ್ಜೆಚೆಂ ಆನಿ ಖಡ್ಡಾಯ್. ಏಕ್ ಲಗ್ನ್, ಉಲೊವ್ಣೆಂ ನಾ ತರ್ ಬಾಳ್ವಾನಾ ತರ್, ದೆವಾ ಆನಿ ಮನ್ಶಾ ಮದ್ಲೊ ಸಂಬಂಧ್ ಮಾಗ್ಣ್ಯಾ ವಿಣೆಂ ಉರೊಂಕ್ ಅಸಾಧ್ಯ್. ಏಕ್ ಧಾರ್ಮಿಕಾಕ್ ತೆಂ ಚಡ್ ಗರ್ಜೆಚೆಂ. ನಿತಳ್ ಮನಾಚೊ ಸಂವಾದ್ ದೆವಾ ಥಾವ್ನ್ ಪ್ರೇರಣ್ ಆನಿ ಸಂದೇಶ್ ದಿವೈತಾ.

ಮಾಗ್ಣೆಂ ಸುಲಭ್ ಖಂಡಿತ್ ನ್ಹಯ್. ಮಾಗ್ಣೆಂ ಮ್ಹಳ್ಯಾರ್ ವಿಚಾರ್ಚೆಂ ನ್ಹಯ್, ನ್ಹಯ್. ಏಕ್ ಧಾರ್ಮಿಕ್ ಜಿಣೆ ಸಾರ್ತಲ್ಯಾನ್ ಕನಿಶ್ಟ್ ದಿಸಾಕ್ 2 ಘಂಟೆ ತರಿ ವೈಯುಕ್ತಿಕ್ ಮಾಗ್ಣ್ಯಾಂತ್ ಖರ್ಚೆಜೆ. ಪವಿತ್ರ್ ವಾಚಪ್, ಮೌನ್ ಚಿಂತನ್, ಆಟೊವ್ ಹಾಂತುಂ ಪ್ರಮುಖ್. ದೆಣೆಂ ಆನಿ ಉಪ್ಕಾರಾಂ ಖಾತಿರ್ ಆಟೊವ್ಚಿ ಚಡ್ ಗರ್ಜೆಚೆಂ. ಜೊ ಮಾಗ್ಣ್ಯಾ ಜಿವಿತಾಕ್ ಆಳ್ವಾಯ್ ದಾಕಯ್ತಾ ತೊ ಧಾರ್ಮಿಕ್ ಪೊಕ್ಲೊ ಜಾವ್ನಾಸ್ತಾ.

ಸಬಾರ್ ಪಾವ್ಲಿಂ ವಿದ್ಯಾರ್ಥಿಕ್, ತಾಚೆಂ ಮಿಸಾಂವ್ ಶಿಕ್ಲೆಂ ತರಿ, ಶಿಕ್ಲೆಂಕ್ ಕಾಂತಾಳೊ. ಎಕಾ ಖೆಳ್ಗಾಡ್ಯಾಕ್ ಅಭ್ಯಾಸ್ ಸಕಾಳ್ಚ್ಯಾ ಹಿಂವಾಂತ್ ಕಿರ್ಕರಿ ಜಾತಾ. ತಶೆಂಚ್ ಧಾರ್ಮಿಕಾಂಕ್ (ಲಾಯಿಕಾಂಕ್) ಮಾಗ್ಣೆಂ ಮ್ಹಣ್ತಾಂ ಅಳ್ವಾಯ್ ಚಡ್ತಾ. ತೊ ತಾಳ್ಚೊ ಮಿರ್ವೊಂಚ್ಯಾಂತ್ ಯಶಸ್ವಿ ಜಾತಾ.

5. ದಿಯೆಸೆಜಿಚೊ ಪಾದ್ರಿ, ಫ್ರಾದ್, ಜೆಜ್ಜಿತ್, ಕಾರ್ಮೆಲಿತ್, ಬೆಥನಿ, ಉರ್ಸುಲಾಯ್ನ್, ಮಿರ್ಸಾಚಿಂ, ಕುಟ್ಮಾಚಿಂ, ಅಶೆಂ ವಾಂಟೆಂ ಘಾಂಟೆ ಕಿತ್ಯಾಕ್? ಹಾಂತುಂ ತಫಾವತ್ ಕಸಲಿ? ಥೊಡೆ ಫಾದರ್, ಬ್ರದರ್, ಮದರ್, ಸಿಸ್ಟರ್ ಮ್ಹಣ್ ಕುಟ್ಮಾಂಚೊ ಸಂಬಂಧ್ ಕಿತ್ಯಾಕ್ ವೊಲಾಯ್ಲ್ಯಾತ್? ದೇವ್ ಏಕ್, ಪವಿತ್ರ್ ಪುಸ್ತಕ್ ಏಕ್ ಆನಿ ಸಂದೇಶ್‌ಯಿ ಸ್ಪಷ್ಟ್ ಏಕ್‌ಚ್ ಜಾವ್ನಾಸಾ - “ಕ್ರಿಸ್ತ್ ದೆವಾಚೊ ಪೂತ್, ಸಂಸಾರಾಚೊ ಸೊಡ್ವಣ್ಡಾರ್.”

ಸಂಘ್ ಸಂಸ್ಥೆ, ಘಟಾನಾವಾಳ್ ಆನಿ ವ್ಯವಸ್ಥಾ ತಾತಾಂಚ್ಯಾ ಫಾಯ್ದ್ಯಾ ಖಾತಿರ್ ಪಯ್ಲೆಂ; ಧೊರಣಾಂ ಖಾತಿರ್. ದುಸ್ರ್ಯಾನ್; ಉದ್ದೇಶ್ ಆನಿ ನೇಮಾಂ ಖಾತಿರ್. ತಿಸ್ರ್ಯಾನ್; ನಿಗದ್ ಕರುನ್ ವೆವೆಗ್ಗೆ ಮೇಳ್ ಘಡ್ಲ್ಯಾತ್. ದಿಯೆಸೆಜ್ ಏಕ್ ಭೌಗೊಳಿಕ್ ಕ್ಷೇತ್ರಾ ಭಿತರ್ ಏಕ್



ವೃದ್ಧಿಲಾಖಾಲ್ ವಾವ್ರ ಕರ್ಟೆಂ “ಸೆಕುಲಾರ್” ಚಿಂತ್ನಾಚೆಂ ಮ್ಹಳ್ಳೆಂ ಜೆರಾಲ್ ಚಿಂತಪ್. ಬಿಸ್ಪ್ ಸಾಯ್ಸ್ ತಾಚೊ ಅಧಿಪತಿ. ಥೊಡ್ಯಾ ಮೆಳಾಚೆಂ ತತ್ವ್, ಕಾಮಾಂ ವ್ಯಾಪ್, ತಜ್ಞಾಪಣ್ ತಾಂಕಾಂ ವಿಶೇಸ್ ಕರ್ತಾತ್. ಉದಾ: ಶಿಕ್ಪಾ ಸಂಸ್ಕಾರ್ ಜೆಜ್ವಿತ್, ಬೆಧನಿ; ಮತ್ವಾಸಿ ಆನಿ ಮಾಗ್ಣ್ಯಾ ಜಿಣ್ಯೆಕ್ ಕಪುಚಿನ್ ಆನಿ ಕಾರ್ಮೆಲಿತ್; ರೆತಿರ್ಯಾಂಕ್ SVD ಆನಿ ರೆದೆಂಪ್ತೊರಿಸ್ತ್ ಅಶೆಂ. ಹೆಂ ಸರ್ವ್ ವಾಂಟೊ ಫಾಂಟೊ ಮ್ಹಣ್ವಾಕಿ ಸಮಾಜೆಚೆಂ, ಧರ್ಮಾಚೆಂ ವಿವಿಧ್ ಗರ್ಜೆಚೆಂ ಅಂಗ್.

ದಿಯೆಸೆಜಿಚೆಂ ತಶೆಂ ಸೆಕುಲಾರ್ ಚಿಂತ್ನಾಚೆಂ ಧಾರ್ಮಿಕಾಂ ಖಾಲ್ತೆಪಣ್ ಆನಿ ನಿಸ್ಕಳ್‌ಪಣಾಚೆಂ ಆಂಗೊವ್ಣ್ ಭಾಸಾವ್ಣಿ ಕರ್ತಾತ್. ಹೆರ್ ಮೆಳಾಚೆಂ ಹ್ಯಾ ದೋನ್ ಭಾಸಾವ್ಣ್ಯಾ ಬರಾಬರ್ ದುಬ್ಳಿಕಾಯೆಚಿ ಆಂಗೊವ್ಣ್ ಕರ್ತಾತ್. ಖಾಲ್ತೆಪಣ್ ಧಾರ್ಮಿಕ್ ವೃದ್ಧಿಲಾಂಕ್ ಮಾತ್ ಸೀಮಿತ್ ತರ್, ಲಗ್ನ್ ಜಾಂವ್ಕ್, ಬಾಸ್ಕಳ್ ಜಿಣಿ ಜಿಯೆಂವ್ಕ್, ನಿಸ್ಕಳ್‌ಪಣ್ ಆಂಗೊವ್ಣ್ ಆಡಯ್ತಾ. ದುಬ್ಳಿಕಾಯ್ ಮ್ಹಣ್ ಸ್ವತಾಚಿ ಆಸ್ತ್ ಕಾಂಯ್ಚ್ ನಾ. ತಿ ಮೆಳಾಚ್ಯಾ ಕುಟ್ಮಾಚಿ. ಜರ್ ಏಕ್ ವಾಹನ್ ಘೆತ್ಲೆಂ ತರಿ ತೆಂ ಹೆರಾಂ ಭಾಂವ್ಡಾಂನಿ ಧಾರಾಳ್ ವಾಪಾರ್ಚೆತ್.

‘ಬ್ರದರ್’ ಒಡ್ಡ್ ಘೆನಾಸ್ತಾ ಮಿಸಾಂವ್ ಕಾಮಾಕ್ ದೆವಾನ್ ವಿಂಚ್ಲೆಲೆ ತಶೆಂ ‘ಸಿಸ್ಟಾಂ’ ಸ್ತ್ರೀ ಧಾರ್ಮಿಕಾಂ ಜಾವ್ನ್ ‘ಮದರ್’ ತಾಂಚೆಂ ವೃದ್ಧಿಲ್ ಜಾವ್ನ್ ಸಮಾಜೆಚೆಂ, ಹೆರ್ ಸ್ತರಾಚೆರ್ ವಾವ್ರ್ ದಿಂವ್ಚಿಂ ಜಾವ್ನಾಸಾತ್.

ಕ್ರಿಸ್ತಿ ಭಾವಾಡ್ತಾಚೆ ಉಲೊವ್ಪಿ ಆನಿ ಸಾಂಬಾಳ್ಕಾರಾಕ್ ಸಮೊಡ್ತೆಚೆ ವೃದ್ಧಿಲ್ ವಾ “ಬಾಪುಯ್” ಇಂಗ್ಲಿಷಾಂತ್ ‘ಫಾದರ್’ ಮ್ಹಣ್ ಆಪವ್ನ್ ತೆ ಏಕ್ ಉತ್ತಿಮ್ ಮಾರ್ಗದರ್ಶಕ್ ಜಾವ್ನ್, ಮಾನ್ ಗೌರವಾನ್ ಪ್ರತಿಷ್ಠೆಚಿ ವ್ಯಕ್ತಿ ಜಾಲ್ಲೆ. ತಾಂಚೆಂಲಾಗಿಂ ಮಾಹೆತ್, ಸಹಾಯ್ ಆನಿ ಆಧಾರ್ ಲಾಭ್ತಲೊ. ಹೈ ದೃಷ್ಟೆನ್ ತಾಂಚೆ ಸಹಾಯಕ್ ಬ್ರದರ್, ಸಿಸ್ಟರ್ ಜಾವ್ನ್ ಎಕ್ಟೆ ಕ್ರಿಸ್ತಿ ಕುಟ್ಮಾಚೆಂ ನಾಮ್ ವಿಶೇಷಣ್ ತಾಂಚೆಂ ಜಾಲಾಂ.

6. ಆಜ್ ಸಮಾಜ್ ಲ್ಹಾನ್ ಜಾಲ್ಯಾ. ಮಾದ್ಯಮಾಂಚೊ ಪ್ರಭಾವ್ ಚಡ್ಲಾ. ಟೆನೆಜರ್ ಹಾಂವ್, ಮೊಗಾರ್ ಪಡೊನ್, ಆತಾಂ ಧಾರ್ಮಿಕ್ ಜಿಣ್ಯೆಕ್ (ಸೆಮಿನರಿ/ಕೊವೆಂತಾಕ್) ರಿಗ್ಚೆಂ ತರ್ ಮ್ಹಜ್ಯಾ ಪ್ರೇಮಿಕ್ ಕಿತೆಂ ಸಾಂಗೊಂ?

ಕೊಣೆಂಯ್ ದೋನ್ ದೊಣೆಂಚೆರ್ ಪಯ್ಲೆ ಕರುಂಕ್ ಸಾದ್ಯ್ ನಾ. ಮೋಗ್ ಕರ್ಚೊ ಏಕ್ ಅಪುರ್ಬಾಯೆಚೊ ಗುಣ್; ಜರ್ ತೊ ನಿತಳ್ ಆನಿ ನಿಷ್ಕಳಂಕ್ ತರ್. ಧಾರ್ಮಿಕ್ ಜಿಣ್ಯೆಕ್ ರಿಗ್ತಾನಾ ಸಬಾರ್ ಆಮ್ಚೊ ಮೊಗಾಚೊ ಖಾಸ್ ಸಂಗಿ ಆಮಿ ಸೊಮ್ಯಾ ಖಾತಿರ್ “ತ್ಯಾಗ್” ಕರಿಚೆ ಪಡ್ತಾತ್. ‘ರಾಗ್’ ಕರ್ಚೊ ನ್ಹಯ್. ತ್ಯಾ ತುಜೆ ಪ್ರೇಮಿ ವರ್ವಿಂ ಮೋಗ್ ಮ್ಹಳ್ಳಾರ್ ಕಿತೆಂ ತಾಚಿ ನಿತಳಾಯ್, ಗುಂಡಾಯ್ ತುಂ ಸಮೊನ್ ತಿ ಸೊಮ್ಯಾಚ್ಯಾ ವಾವ್ರಾಂತ್ ಗಳ್ಪುಂಕ್ ಕಿತ್ಲೆ ಸಹಕಾರಿ ಜಾತಾ ಪಳೆ. ಮೋಗ್ ಕರ್ನ್ ಆಸ್ತಾಂ, ದೈವಿಕ್ ಆಪೊವ್ಣೆಂ ತುಕಾ ಲಾಬ್ಲೆಂ ತೆಂ ಕಿತ್ಲೆಂ ಬರೆಂ. ಪೂಣ್ ದೈವಿಕ್ ಶೆತಾಂತ್ ಏಕ್ ಯಾಜಕ್ ವಾ ಧರ್ಮ್ ಭಯ್ಣ್ ಜಾವ್ನ್ ಉಪ್ರಾಂತ್ ಮೋಗ್, ಸಂಬಂಧ್ ಮ್ಹಣ್ ಅಶ್ಲೀಲ್‌ಪಣ್ ಆಪ್ಣಾಂವ್ಚಾಕಿ ತುಜೊ



ನಿರ್ಧಾರ್ ಉಂಚ್ಲೊ. ಧಾರ್ಮಿಕ್ ಜಿಣ್ಯೆಕ್ ಗೆಲ್ಲೆ ಹರ್ ಶಾಶ್ವತ್ ಥಂಯ್ ರಿಕಾಜೆ ಮ್ಹಣ್ ನಾ. ಶಿಕ್ಪಾ ಸಂದರ್ಬಾರ್ ಜರ್ ತಿ ಜಿಣಿ ತುಕಾ ಸಾಂಗ್ಲೆಲಿ ನ್ಹಯ್ ತರ್ ತುಕಾ ಭಾಯ್ರ್ ಯೆಂವ್ಕ್ ಅವ್ಕಾಸ್ ಉಗ್ತೆ ಆಸ್ತಾತ್. ಡ್ರೈವಿಂಗ್ ಶಿಕ್ಪೆ ಸಗ್ಲೆ ಡ್ರೈವರ್ ಜಾಯ್ನಾಂತ್ ನ್ಹಯ್ವೆ? ತುಜ್ಯಾ ಪ್ರೇಮಿ ಪ್ರಾಸ್ ಹಜಾರ್ ಮಾಫಾನ್ ಮೋಗ್ ದಿಂವ್ಚೊ ಆನ್ಯೆಕ್ ಪ್ರೇಮಿ ವಿಂಚ್ಚೆಂ ಸೊಂಪೆಂಮೂ?

## 7. ಯಾಜಕ್ ಆನಿ ಧಾರ್ಮಿಕಾಂ “ಲೋಬ್” ಕಿತ್ಯಾಕ್ ನ್ಹೆಸ್ತಾತ್?

- ಧಾರ್ಮಿಕ್ ನ್ಹೆಸಣ್ ಜಾವ್ನಾಸಾ ಕ್ರಿಸ್ತಿ ಭಾವಾಡ್ತಾಚೊ ಗುರ್ತ್? ಪಾಚಾರ್ಲಿ ಆನಿ ವಿಶ್ವಾಸಾಚೆಂ ಸಂಕೇತ್.
- ಧಾರ್ಮಿಕಾಂ ದುಬ್ಳಿಕಾಯೆಚಿ ಆಂಗವ್ಣ್ ಕರ್ತಾತ್ ಜಾಲ್ಲ್ಯಾನ್ ಸಾದೆಂ, ಫ್ಯಾಶನ್ ನಾಸ್ಲೆಂ, ಇಸ್ಕಳ್ ನ್ಹೆಸಣ್ ಪವಿತ್ರಪಣ್ ದಾಕಂವ್ಚ್ಯಾ ಧವ್ಯಾ ರಂಗಾಚೆಂ ನ್ಹೆಸ್ತಾತ್.
- ಅಸಲೆಂ ನ್ಹೆಸಣ್ ಎಕ್ಲೆ ವ್ಯಕ್ತಿಕ್ ತ್ಯಾ ಕಾಳಾರ್ ಹರ್ ನ್ಹೆಸ್ಲಾ ಪ್ರಾಸ್ ಸವಾಯ್ ಮೆಳ್ಳೆ ತಸಲೆಂ ಜಾವ್ನ್ ಆಸ್ಲೆಂ, ದುಬ್ಳಿಕಾಯೆಚೊ ಆನ್ಯೆಕ್ ಸಂಕೇತ್.
- ಭಾವ್, ಸಿಸ್ಟಾಂ ಸಾಂಗಾತಾ ಎಕಾಮೆಕಾ ಬದ್ಲನ್ ನ್ಹೆಸೊಂಕ್ ಸಾದ್ಯಾ ಜಾಂವ್ಚೆ ನಮುನ್ಯಾರ್ ಪ್ರಾರಂಭಾರ್ ಸುರು ಜಾಲ್ಲೆಂ ನ್ಹೆಸಣ್.
- ಲಾಂಬ್ ಧಗ್ಲೊ ಪ್ರಾಚಿತಾಚೊ ಗುರ್ತ್. ಥೊಡೆ ಧಾರ್ಮಿಕ್ ಮರ್ವಾಸಿ ನ್ಹೆಸಣ್, ವಾಟ್ಸುರ್ಯಾಚೆಂ, ಸಾಣ್ಯಾಚೆಂ ಆನಿ ಚಮ್ಪ್ಡ್ಯಾಚೆಂ ವಾಪಾರ್ತಾಲೆ.
- ಆತಾಂ ಹೆರಾಂ ಸಾಂಗಾತಾ ಏಕ್ ಜಾವ್ನ್ ಜಿಯೆಂವ್ಚ್ಯಾ ನಿಬಾನ್ ‘ಲೋಬ್’- ಥೊಡ್ಯಾ ಕಾರ್ಯಾಂವೆಳಿಂ ಮಾತ್ ವಾಪಾರ್ತಾತ್.

8. ಧಾರ್ಮಿಕ್ ಭೆಸ್ ವಿಂಚ್ಲ್ಯಾ ಉಪ್ರಾಂತ್ ತಾಣಿಂ ಶಿಕಯ್ಲೆಂ ಸಗ್ಲೆಂ ಮ್ಹಜ್ಯಾ ಕೊಶೆಡ್ಡಾಕ್ ಸಾರ್ಕೆ ನ್ಹಯ್ ಮ್ಹಣ್ ಲಾಗ್ಲ್ಯಾರಿ ತೊಂಡ್ ಧಾಂಪುನ್ ಭೆಸಾಂತ್ ಉರ್ಚೆಂಗಿ? ಧರ್ಮ್, ಭಾವಾಡ್ತ್ ಆನಿ ಪಾತ್ಯೆಣಿ ವೆವೆಗ್ಳಿ ತರಿ ಹ್ಯಾ ತಿನಾಂಚೆರ್ ತುಂ ಕಿತ್ಲೊ ಒಳ್ಳಾತಾಯ್ ತಾಚೆರ್ ಹೊಂದೊನ್ ತುಜಿ ಜಿಣಿ ಉರ್ತಾ. ಇಗರ್ಜ್‌ಮಾತೆಚೆ ಶಿಕೊವ್ಣೆಂತ್‌ಚ್ ವೆವೆಗ್ಳ್ಯಾ ಕಾಳಾ ಪ್ರಕಾರ್ ಬದ್ಲಾವಣ್ ದಿಸ್ಲ್ಯಾ. ತುಜೆಂ ಚಿಂತಪ್ ಖರೆಂಚ್ ಸಾರ್ಕೆಂ ಜಾಂವ್ಕ್ ಪುರೊ. ಕೆದ್ನಾ ತುಕಾ ತೊ ಜಾಗೊ ಸಾರ್ಕೊ ನ್ಹಯ್ ದಿಸ್ತಾ ತೆದ್ನಾ ತುವೆಂ ತುಜ್ಯಾ ಚಿಂತ್ನಾ ಪ್ರಕಾರಾಚ್ಯಾ ಮೆಳಾಕ್, ಭೆಸಾಕ್ ವೆಚೆಂ. ಸಬಾರ್ ಸಾಂತ್, ದೆವೊತ್ ಚಿಂತ್ನಿಯಿ ತುಜ್ಯಾ ಸವಾಲಾ ಪರಿಂಚ್ ಕೊಶೆಡ್ಡಾಕ್ ಆಯ್ಕೊನ್ ಕ್ರಾಂತಿ ಉಟಯ್ಲೆಲೆ. ತೆ ಉಪ್ರಾಂತ್ ತಾಂಚೊಚ್ ಮೇಳ್ ಘಡೊಂಕ್ ಸಕ್ಲ್ಯಾತ್. ಪೂಣ್ ಭಾವಾಡ್ತ್ ಥಿರ್ ದವರ್ನ್ ಚಿಂತ್ಲೆಂ ಗರ್ಜೆಚೆಂ.

9. ಧಾರ್ಮಿಕಾಂಕ್ ಪ್ರತ್ಯೇಕ್ ಜಾವ್ನ್ ಯಾಜಕಾಂಕ್ ಕಿತ್ಲೊ ಸಾಂಬಾಳ್ ದಿತಾತ್? ಕೋಣ್ ದಿತಾತ್? ತಾಂಕಾಂ ಕುಟಮ್ ನಾ ಜಾಲ್ಲ್ಯಾನ್ ತೆ ಪಯ್ಲೆ ಕಿತೆಂ ಕರ್ತಾತ್?

ಕೊಣೆ ಧಾರ್ಮಿಕ್ ಜಿಣಿ ಸಾರುಂಕ್ ಪಯ್ಕಾಂಚೆ ಆಶೆನ್ ಯೆನಾಂತ್. ದೇವ್ ಆಪೊವ್ಣೆಂ ತಸಲ್ಯಾಂಕ್ ಲಾಭಾನಾ. ಎಕಾ ಯಾಜಕಾಚಿ ತ್ಯಾಗಾಚಿ ಜಿಣಿ, ಸಮರ್ಪಿತ್ ವಾವ್ರ್,



ಎಕ್ಸರ್ಚ್‌ನಾಚಿ ಆನಿ ಮಾಗ್ಣ್ಯಾಚಿ ಜಿಣಿ ಪಯ್ಲಾಂನಿ ಮೆಜುಂಕ್ ಜಾಯ್ನಾ. ಮೆಜುಂಕ್ ನಜೊ. ದಿಯೆಸೆಜಿಚ್ಯಾ ಯಾಜಕಾಂಕ್ ತಾಂಚ್ಯಾ ಖರ್ಚಾ ಖಾತಿರ್ ಸಾಮಾನ್ಯ ಸಾಂಬಾಳ್ ಬಿಸ್ಪಾ ಧಾವ್ನ್ ಪಾವಿತ್ ಜಾತಾ. ಹೆರ್ ಸರ್ವ್ ವೈಯುಕ್ತಿಕ್ ವಸ್ತು ಕಾರಾಂ, ಬೈಕಾಂ, ಟಿ.ವಿ., ಫ್ರಿಜ್ ತಾಣೆಂಚ್ ತಾಂಚಿ ದಂಡವ್ಣಿ ಕರ್ನ್ ಹೆರಾಂಚ್ಯಾ ಮುಕಾರ್ ಹಾತ್ ಉದಾರೆ ಕರುನ್ ಘೆಜೆ ಪಡ್ತಾ. ಫಕತ್ ದೆವಾಚೆಂ ಕಾಮ್ ಮತಿಂತ್ ಆಸ್ಲ್ಯಾರ್ ಲಾಬ್ಲೊ ಸಾಂಬಾಳ್ ಖಂಡಿತ್ ಪುರೊ. ಗರ್ಜೆ ಪ್ರಾಸ್ ಮರ್ಜಿ ದೊಳ್ಳಾ ಮುಕಾರ್ ಹಾಡ್ತಲ್ಯಾ ಧಾರ್ಮಿಕಾಂಕ್ ಕಿತ್ಲೆಂ ದಿಲ್ಯಾರಿ ಪಾವಾನಾ. ಕುಟ್ಮಾಂ ಆಸ್‌ಲ್ಲ್ಯಾಂಕ್ ಚಡ್ ಜವಾಬ್ದಾರಿ ಉಣೊ ಖರ್ಚ್ ಆಸ್ತಾ.

**10. ಯಾಜಕಾಂಕ್ ಮಿಸಾ ವೆಳಾರ್ (ವಾಯ್ಸ್) ಸೊಡ್ನ್ ಹೆರಾ ವೆಳಾರ್ ಅಮಾಲ್ ಪಿಯೆವ್ಯೆತ್‌ಗಿ?**

ಖಂಡಿತ್. ಮನ್ಶ್ಯಾಕ್ ಕಿತೆಂ ಖಾಯ್ಜೆ ಕಿತೆಂ ಪಿಯೆಜೆ ಆನಿ ಕೆದ್ನಾಂ ಕಿತೆಂ ಕರಿಜೆ ಮ್ಹಳ್ಳೆಂ ಸಾಮಾನ್ಯ ಜ್ಞಾನ್ ಆಸ್ತಾ. ಯಾಜಕಿ ಏಕ್ ಮನಿಸ್. ತಾಣೆಂ ಲಾಯಿಕಾ ಬರಿಂ ಚ್ಹಾ, ಕಾಫಿ, ಐಸ್‌ಕ್ರಿಂ ಖಾವ್ಯೆತ್. ತಶೆಂ ಲಾಯಿಕಾಂನಿ ಅಮಾಲ್ ಸೆವ್ಯೆತ್ ಮ್ಹಣ್ ಖಿಯ್ ತರಿ ಹೆಂ ಕಾಣ್ಲೆಲಾಂ? ಪೂಣ್ ಹೆರಾಂಕ್ ಏಕ್ ಮೆಲ್ಪುಂಕ್ತ್ ಜಾವ್ನ್ ಆಸ್ಲ್ಯಾ ಸಾಮಾಜಿಕ್ ತಶೆಂ ಧಾರ್ಮಿಕ್ ಜವಾಬ್ದಾರಿ ಆಸ್ಲ್ಯಾ ಯಾಜಕಾಂನಿ ಮೀತ್ ಮಿರ್ವನಾಶೆಂ, “ಮೊಡರೆಟ್ ಸೊಶಿಯಲ್ ಡ್ರಿಂಕ್” ಘೆತ್‌ಲ್ಲ್ಯಾಂತ್ ಚೂಕ್ ನಾ.

ಅಸಲಿಂ ಸಬಾರ್ ಸವಾಲಾಂ ಮತಿಂತ್ ಧೊಸ್ತೆ ಆಸ್ತಾತ್ ಜರ್ ಏಕ್ ನಿರ್ಧಾರ್ ಘೆಂವ್ಕ್ ಮನ್ ಕೆಲೆಂ ತರ್, ಹರ್ ಧಾರ್ಮಿಕಾಕ್ ಎಕೆಕ್ ವೈಯುಕ್ತಿಕ್ ಜಿಣಿ ಆಸ್ತಾ ಆನಿ ಏಕ್ ಪಬ್ಲಿಕ್ (ಸಾರ್ವತ್ರಿಕ್) ಜಿಣಿ. ತೊ ಭಾಯ್ಲೊ ನದ್ರೆಕ್ “ದೆವಾಚಿ ಶೆಳಿ” ಜಾಯ್ಜೆಯ್ ಮ್ಹಳ್ಳಿ ಲಾಯಿಕಾಂಚಿ ಆಶಾ. ಪಾಪ್, ಸಾಂಗ್‌ಲ್ಲೆಂ ಆಯ್ಕೊಂಚೊ, ದಾನ್ ದಿಂವ್ಚೊ, ಪಯ್ಲೆ ವಿಚಾರ್ನಾಸ್ತಾ ಕಾಮ್ ಕರ್ಚೊ. ಅಶೆಂ.

ಜಾಂವ್ ಏಕ್ ಯಾಜಕ್, ಬ್ರದರ್ ವಾ ಧರ್ಮ್ ಭಯ್ಲ್ಯಾ, ತಾಂಚೆಂ ಮಿಸಾಂವ್ ಫಕತ್ ದೆವಾಚೊ ವಾವ್ರ್. ತಾಚೆ ಪರ್ಜೆಕ್ ಜತ್ನೆನ್ ರಾಕೊನ್, ಆಧಾರ್ಪುನ್ ಮಾರ್ಗದರ್ಶನ್ ದಿಂವ್ಚೆಂ.

ಜೆಜುಕ್ ಹಾಂಣೆಂ ಸರ್ವಾಂನಿಂ ಮೇಲ್‌ಫಂಕ್ತ್ ಜಾವ್ನ್ ಘೆತ್ಲ್ಯಾರ್ ಕಿತ್ಲೆಂ ಉಜ್ವಲ್. ತೊ ಏಕ್ ಅಪೂರ್ವ್ ಸಮಾಜ್ ಸೆವಕ್. ಏಕ್ ನಿಮ್ನ್ ವರ್ಗಾ ಖಾತಿರ್ ಆಪೊ ತಾಳೊ ಉಕಲ್ಲೊಲೊ ಚಿಂತಕ್; ಆಪ್ಣಾಕ್‌ಚ್ ದೆವಾಚ್ಯಾ ರಾಜಾ ಖಾತಿರ್ ಬಲಿದಾನ್ ದಿಲ್ಲೊ ತ್ಯಾಗಿ; ತಾಚಿ ಶಿಕೊವ್ಣ್ ಅತ್ತುತ್ಯಮ್ ಮೆಸ್ತ್ರಿಚಿ ಜಿಣ್ಯೆ ಲಿಸಾಂವಾಂಚಿ.

ಆಮ್ಚಿಂ ಕುಟ್ಮಾಂ ಲ್ಹಾನ್ ಜಾಲ್ಯಾಂತ್ ಸುಧಾರಣ್ ಜಾಯ್ತೆಂ ಜಾಲಾಂ, ತ್ಯಾಚ್ ಪ್ರಮಾಣಾರ್ ಆಮ್ಚಿ ಮಾಗ್ಣ್ಯಾ ಜಿಣಿಯಿ ಘಟ್ ಜಾಯ್ತೆ ಆಸ್‌ಲ್ಲಿ. ಆತಾಂ ತರಿ ತ್ಯೆ ದಿಶೆನ್ ಚಿಂತ್ಯಾಂ. ವಾಡ್ಯಾಂತ್ಲ್ಯಾ ಎಕ್ಲ್ಯಾಕ್ ತರಿ ಹರ್ ವರ್ಸಾ ದೆವಾ ಆಪೊವ್ಣ್ಯಾಕ್ ಆಯ್ತೆಂ ಕರ್ಯಾಂ. ಧಾರ್ಮಿಕಾಂ ಖಾತಿರ್ ಮಾಗೊಂಕ್ ವಿಸರ್ಚೆಂ ನ್ಹಯ್.



## ಇಂಗ್ಲೀಷ್ ಪೊಟಾಚಿ ಭಾಸ್ ಕೊಂಕ್ಣಿ 'ಹರ್ಟಾಚಿ' ಭಾಸ್

ಇಂಗ್ಲೀಷಾಂತ್ ಏಕ್ ಸಾಂಗ್ಲಿ ಆಸಾ. 'Do not love with hurts but love with hearts.' ಹಿ ಸಾಂಗ್ಲಿ ಫಕತ್ ಮೋಗ್ ಕರ್ಣಾರಾಂಕ್ ಲಗ್ತಿ ಕರ್ಚ್ಯಾ ಪ್ರಾಸ್ ಆಮಾ'ಮ್ಚ್ಯಾ ಮಾಂಯ್‌ಭಾಶೆಕ್ ಲಗ್ತಿಂ ಕರ್ಚೆಂ ಚಡ್ ವಾಜ್ಚಿ. 'ಕೊಂಕ್ಣಿ' ಮ್ಹಜಿ ಮಾಂಯ್ ಭಾಸ್! ಆವಯ್ಚ್ಯಾ ಉಸ್ಕಾರ್, ದುದಾ ರುಚಿಕ್ ಮಿಟ್ಯೊ ಮಾರ್ತಾ ಮಾರ್ತಾನಾ ಶಿಕ್‌ಲ್ಲಿಂ ತುಟ್ಯೊರ್ ಉತ್ರಾಂ; ಉಸ್ಕಾರ್ ಥಾವ್ನ್ ದೆಂವ್ತಾನಾ ಸುಥಾಳ್ ಉಲೊಂವ್ಕ್ ಶಿಕ್‌ಲ್ಲಿಂ ವಾಕ್ಯಾಂ; ಭುರ್ಗ್ಯಾಪಣಾರ್ ಬರೆಂ ವಾಚಪ್, ಕೊಂಕ್ಣೆಂತ್ ಉಲೊಂವ್ಕ್, ಬರಂವ್ಕ್ ಮ್ಹಣ್ ಕೊಂಕ್ಣೆಕ್ ವೆಂಗುನ್, ಅಜೂನ್ ಕೊಂಕ್ಣಿ ಸಂಗಿಂಚ್ ಉರ್ಚೆಂ - ಆನಿ ಕೊಂಕ್ಣಿ ಭಾಶೆಚೆಂ ಗಿರೆಸ್ತ್‌ಪಣ್ ಭುರ್ಗ್ಯಾಂಕ್ ಪಾಶಾರ್ ಕರ್ಚೆಂ ಮ್ಹಜ್ಯಾ - ತುಜೆ ತಸಲ್ಯಾ ಸಬಾರ್ ಕೊಂಕ್ಣ್ಯಾಂಕ್ ಅಭಿಮಾನಾಚೆಂ, ಧಾದೊಸ್ಕಾಯೆಚೆಂ ಆನಿ Hurting ನ್ಹಯ್ Heartening.

ಭಾಶೆಚೊ ಮೋಗ್ ಕರ್ತಲ್ಯಾಂಕ್ ಜಾತ್, ಮತ್, ಧರ್ಮ್ ನಾ. ಕಾರಣ್ ಏಕ್ ಭಾಸ್ ಹ್ಯಾ ಸರ್ವಾಂ ಪ್ರಾಸ್ ಚಡ್ ಉಂಚ್. ಎಕಾಮೆಕಾಲಾಗಿಂ ಸ್ವಪ್ನ್ ಸಂವಾದ್ ಕರುಂಕ್, ಭೊಗ್ಲಾಂ-ಚಿಂತ್ನಾಂ ವ್ಯಕ್ತ್ ಕರುಂಕ್ ಏಕ್ ಮಹಾನ್ ಸಾಧನ್. ಖಿಂಯ್ಚೆಂಯ್ ಆಯ್ ವಾ ಸಾಧನ್ ವಾಂಕ್ಡೆಂ ತಿಂಕ್ಡೆಂ ವಾ ಸತ್ವ್ ರಹಿತ್ ಜಾಲ್ಯಾರ್ ತೆಂ 'ಸೈಪ್' (ನಿಷ್ಪ್ರಯೋಗಿಕ್) ಜಾತಾ. ತಶೆಂಚ್ ಜರ್ ಏಕ್ ಭಾಸ್, ತಾಂತ್ಲೆ ಸತ್ವ್, ಗಿರೆಸ್ತ್‌ಪಣ್, ಗುಂಡಾಯ್, ಸ್ವಾದ್ ಉಪ್ಯೋಗ್ ಕರ್ತಲ್ಯಾನಿಂಚ್ ಕೊನ್ಯಾಕ್ ಲೊಟ್ಲೆಂ ತರ್ - ಜೀವ್ ಆಸ್ತಾನಾಂಚ್ 'ದಫನ್' ಕೆಲ್ಲ್ಯಾ ಜಿವಾ ಪರಿಂ ಭಾಸ್ ಒಳ್ಳೆಲೊನ್, ಸ್ವಾಸ್ ಭಾಂದುನ್, ಹಾಲೊಂಕಿ ತ್ರಾಣ್ ನಾಸ್ತಾಂ ಧುಳಿಂತ್ ವಿಲೀನ್ ಜಾತೆಲಿ. ಕೊಂಕ್ಣಿ ಮಾತೆಚ್ಯಾ ಹುಸ್ಕಾರ್, ಕೊಂಕ್ಣಿ ಮಾತೆಚ್ಯಾ ಥಳಾರ್, ಕೊಂಕ್ಣಿ ಭಾಶೆಚಿಂ ಪಯ್ಲಿಂ ಉತ್ರಾಂ ಜಿಬೆರ್ ಗಳಯ್ಲೆಲಿಂ ಭುರ್ಗಿಂ ಆಜ್ ಇತ್ಲಿಂ ಕರೋರ್ ಜಾವ್ನ್ ಆಪ್ಲ್ಯಾ ಖುದ್ ಆವಯ್ಚಿ ಒಳಕ್ ಭುರ್ಗ್ಯಾಂಕ್ ಪಾಶಾರ್ ಕರುಂಕ್ ನರ್ಗಾತಾತ್ ತರ್ - ಭಾಷೆಕ್ ಆಮಿ ಪೋಸ್ ಕರ್ತಾಂವ್ ವಾ ನಾಸ್ ಕರ್ತಾಂವ್?

ಹ್ಯಾ ವಗ್ತಾ ಏಕ್ ಸಾದಾ ಸವಾಲ್ ಜಾವ್ನಾಸಾ- "ಕೊಂಕ್ಣಿ ತಾಚೆಂ ತಿತ್ಲ್ಯಾಕ್ ಆಳ್ವತಾ ವಾ ಮ್ಹಜೆ ಥಾವ್ನ್?" ಭಾಸ್ - ಏಕ್ ಸಂವಾದ್ ತರಿ ತಾಂತುಂ ಮಿಸ್ಕೊನ್ ಆಸ್ತಾ ಜಾತಿಕಾತಿಚೆ ಸಂಪ್ರದಾಯ್; ಧರ್ಮಾಂಚೆ ಆಚಾರ್-ವಿಚಾರ್; ಸಮಾಜೆಚೆಂ ಚಿಂತನ್-ಮಂಥನ್ ಆನಿ ವಿಶಿಷ್ಟ್ ಸಂಸ್ಕೃತಿ ಆಚರಣ್. ಆಜ್ ಸಂಸಾರ್ ಬೋವ್ ಲ್ಹಾನ್ ಜಾಲಾ. ಪಾಶ್ಚಾತೀಕರಣ್ ಆನಿ ಜಾಗತೀಕರಣ್ ಧ್ವಾರಿಂ ಧಾಕ್ಪಲೆ ಪಂಗಡ್ ಜಾಂವ್ ಆರ್ಥಿಕ್ ವಲಯಾಂತ್ಲೆ, ಸಮಾಜಿಕ್ ವಾ ಕಸಲೆಯ್ ಇತರ್ ಆಳ್ವೊನ್ ವೆಚೆಂ ಸತ್. ತಸಲಿಚ್ ಗತ್ ಜಾಲ್ಯಾ ಧಾಕ್ಪಲ್ಯಾ ಕೊಂಕ್ಣಿ ಭಾಷಿಕಾಂಚ್ಯಾ ಸಮುದಾಯಾಂತ್ಲಿ. ಪೂಣ್ ಏಕ್ ತದ್ವಿರುದ್ವಾಪಣ್ ಜಾಗತೀಕರಣಾ ಧ್ವಾರಿಂ ದಿಸ್ತಾ. ಸಗ್ಳೆ ಲ್ಹಾನ್ ಪಂಗಡ್ ನಾಸ್ ಜಾತಾತ್ ಮ್ಹಣ್ಚ್ಯಾ ಪ್ರಾಸ್ ಥೊಡೆ ಲ್ಹಾನ್ ವಿಷಯ್



ಬಳಾಧಿಕ್ ಜಾತಾತ್. ತಾಕಾ ಏಕ್ ನಿದರ್ಶನ್ ಆದ್ಲಿಂ ವ್ಹಡ್ ಕುಟ್ಮಾಂ ಆನಿ ಆತಾಂಚಿಂ ಧಾಕ್ಪುಲಿಂ ಕುಟ್ಮಾಂ. ಅಶೆಂ ಆಸ್ತಾಂ ಕೊಂಕ್ಣಿ ಭಾಷೆ ತಸಲ್ಯಾ ಧಾಕ್ಪುಲ್ಯಾ ಪಂಗಡಾಂತ್ಲಿ ಗಿರೆಸ್ತಕಾಯ್, ಸಂಪ್ರದಾಯ್, ಆಚರಣಾಂ, ಗಾಂವ್-ಧರ್ಮಾಚ್ಯೊ, ಲಿಪಿ-ಕುಳಿಯೆಚ್ಯೊ; ಅಕಾಡಮಿ-ಪ್ರತಿಷ್ಠಾನಾಚ್ಯೊ ಸಾಂಕ್ಳಿ ತುಟೊವ್ನ್ ಸಾಂಗಾತಾ ಯೆವ್ನ್ ಎಕ್ವಟಾಂವ್ಕ್ ಸಾಧ್ಯ್. ಕೊಂಕ್ಣಿ ಖಾತಿರ್ ಹಾಂವೆಂ ಕಿತೆಂ ಕರ್ಯೆತ್ ಮ್ಹಣ್ ಚಿಂತುನ್ ಬಸ್ಚ್ಯಾ ಪಯ್ಲಿ ಥೊಡೆಂ ತರಿ ಪೆಂಕಾಡ್ ಭಾಂದುನ್, ಕಷ್ಟಾಂಕ್ ತಶೆಂ ಹಲ್ಕ್ ಕರ್ತಲ್ಯಾಂಕ್ ಹರ್ದೆಂ ದಿವ್ನ್ ಕೊಂಕ್ಣಿಚೊ ಉಗ್ತಾನ್ ಪೋಸ್ ಕರುಂಕ್ ಶಾಳಾಂನಿ ಕೊಂಕ್ಣಿ ಶಿಕೊಂವ್ಕ್ ಪರ್ಯಕ್ರಮ್ ರಚುನ್ ಸರ್ಕಾರಾಕ್ ಜಾಗಯ್ಲೊ ಉಟೊನ್ ದಿಸ್ಚೊ ಮಾನೆಸ್ತ್ ಎರಿಕ್ ಒರ್ಪುರ್ ಆನಿ ತಾಕಾ ಸಾಂಗಾತ್ ದಿಲ್ಲ್ಯಾ ಸರ್ವ್ ಕೊಂಕ್ಣಾಂಕ್ ಉಗ್ತಾನ್ ಪ್ರಶಂಸಾ ದಿವ್ನ್, ಕೊಂಕ್ಣಿ ಆವಯ್ಕ್ ಮಾನಾನ್, ಮೊಗಾನ್, ನಿಸ್ವಾರ್ಥಪಣಿ ಸೆವಾ ಕರ್ತಲೆ ಸಬಾರ್ ಆಸಾತ್. ಥೊಡೆಂ ಲಿಪಿಂ ಗುಪ್ತಿಂ ಆನಿ ಥೊಡೆಂ ಉಗ್ತಾನ್.

ತರಿ ಮ್ಹಾಕಾ ತುಕಾ ಹ್ಯಾ 'ಕೊಂಕ್ಣಿ' ಅವಾಜಾಕ್ ಆಯ್ಕೊಂಕಿ ಪುರ್ಸತ್ ನಾ ಜಾಂವ್ಕ್ ಪುರೊ. ಪೂಣ್ ಹ್ಯಾ ಆಯ್ಕೊಂಚ್ಯಾ ಕಾನಾಂತ್ಲಿ ನಿತಳಾಯ್ ಕರುನ್ ನರ್ಸರಿ ಗಿತಾಂ/ಪದಾಂ ಮ್ಹಾಕಾಯ್ ಪರ್ದೆಶಿ ಚಾರ್ ಸಬ್ ಶಿಕಯ್ತಾತ್? ಭುರ್ಗ್ಯಾಂಚ್ಯಾ ಶಿಕ್ಪಾ ಮಾಧ್ಯಮಾಚ್ಯಾ ಭಾಷೆಚಿಂ ಉತ್ರಾಂ ಮಾಂಯ್ ಭಾಷೆಚಿಂ ಆಪುಟ್‌ಪಣಾಂತ್ ಮಿಸ್ಕಾಯ್ತಾನಾ ತಾಂಕಾಂ ಸಾರ್ಕೆಂ ಸುಚನ್ ದಿಂವ್ಕ್ ಮ್ಹಜಿಚ್ ಸಕತ್ ಕಾಂಯ್ ಅಂಕುಡ್ಲ್ಯಾ? ಕಾಂಯ್ ಸಮಾಜೆಂತ್, ಸಮುದಾಯೆಂತ್ ಮ್ಹಜಿ ಮಾಂಯ್ ಭಾಸ್ ಉಲಯ್ಲ್ಯಾರ್ ಹಲ್ಕ್‌ಪಣ್ ಭೊಗ್ತಾ? ಜೀವ್ ದಿವ್ನ್, ಜಲ್ಮ್ ದಿವ್ನ್, ಉತರ್ ಪ್ರಾಯ್, ಅಸ್ಕತ್‌ಕಾಯ್ ಮ್ಹಣ್, ತುಜ್ಯೆ ಶಿವಾಯ್ ಬಾಳ್ವೊಂಕ್ ಅಸಾದ್ಯ್ ಮ್ಹಣ್, ಆಸ್ತೊ ಸೊಡ್ಚ್ಯಾ ಆವಯ್ಕ್ ಇನ್ನಾರ್ ಕರ್ನ್, ಲಜ್, ಹಲ್ಕ್‌ಪಣ್ ಲ್ಹಾನ್‌ಪಣ್ ಮ್ಹಣ್ ತಿಕಾ ಪಯ್ಸ್ ಸಾಂಡ್ಲಾಯ್ ತರ್ - ಭಾಶೆಕಿ ತೊಚ್ ಮಾನ್ ದಿಲಾಯ್ ತರ್... ಪರ್ವಾನಾ... ಫಾಲ್ಕಾಂಚ್ಯಾ ದಿಸಾ ತುಜಿಂ ಭುರ್ಗಿಂ ತಾಚ್ಯೆ ಪ್ರಾಸ್ ಕರೀಣ್ ವಾಟೆನ್ ತುಕಾ/ಮ್ಹಾಕಾ ವ್ಹರ್ತಲಿಂ. ಭಾಷೆಕ್ ಆಮಿ ಆವ್ಲೆ ಪುರ್ವಿಂಚ್ ಫೊಂಡಾಂತ್ ದವರ್ತಾಂವ್.

ಹ್ಯಾ ಕೊಂಕ್ಣಿ ಭಾಷೆಕ್ 'ದೇವಾಚಿ ಭಾಸ್' ಮ್ಹಣ್ ಆಪಯ್ಲ್ಯಾರಿ ಫಕತ್ 7.8 ಮಿಲಿಯ ಲೋಕ್ ಮಾತ್ ಹಿ ಭಾಸ್ ಉಲಯ್ತಾ. ಹಿಂದೂ, ಮುಸ್ಲಿಮ್, ಆನಿ ಕ್ರಿಸ್ತಾಂವ್ ಧರ್ಮಾಂನಿ ಹಿ ಭಾಸ್ ವಾಪಾರ್ತಾತ್. ಪೂಣ್ ಭೌಗೋಳಿಕ್ ರಿತಿನ್ ಗುಜ್ರಾತ್, ಮಹಾರಾಷ್ಟ್ರಾ, ಕರ್ನಾಟಕ, ಗೋವಾ ಆನಿ ಕೇರಳಾ ವೆವೆಗ್ಳೆ ಉರ್ಬಾಕ್ ಆನಿ ಹೆರಾಂ ಭಾಸಾಂಚಿಂ ದೆವೆಂ ಘೆವ್ನ್, ಕೊಂಕ್ಣಿ ಭಾಷೆಚೊ ಪೋಸ್ ಕರಿತ್ತ್ ಆಯ್ಲ್ಯಾತ್.

ಕೊಂಕ್ಣಿಚಿಂ ಮೂಳ್ ಆರ್ಯನ್, ಹೆ ಸರಸ್ವತ್ ನದಿಯ ತಡಿರ್ ಶೆತ್ಲಿ ಕರುನ್ ಜೀವನ್ ಕರ್ತಾಲೆ. (ಸರಿಸುಮಾರ್ ಕ್ರಿ.ಪೂ. 600). ಕರೀಣ್ ದುಕೊಳ್ ಪಡ್ಲೊ ಜಾಲ್ಲ್ಯಾನ್ ಲೋಕ್ ಗೋವಾ ತೆವ್ಚಿನ್ ಪಾವ್ಲೊ. ಥಂಯ್ ಪೂರ್ತುಗೇಸಾಚೆಂ ಕನ್ವೆಡ್ತರ್‌ಪಣ್ ಆನಿ ದಗ್ಧವ್ಣಿ



ಲೋಕಾಕ್ ಫಸ್ತಾಂವ್ಕ್ ಪಾವ್ಲಿ. ಅಶೆಂ ವೆವೆಗ್ಳ್ಯಾ ಜಾಗ್ಯಾಂನಿ ಕೊಚ್ಚಿ ಥಾವ್ನ್ ಕಚ್ ಪರ್ಯಾಂತ್ ಲೋಕ್ ವಸ್ತಿ ಕರುನ್ ಥಂಯ್ ಆಸ್ಚಿ ಪ್ರಾದೇಶಿಕ್ ಭಾಸ್ ಸರ್ಶಿಂ ಭರ್ಶಿಂ ಘೆವ್ನ್ “ಕೊಂಕ್ಣಿ” ವಾಪಾರ್ತಾನಾ ತಿಚೆಂ ಅಸ್ಲಿ ರೂಪ್ ಬದ್ಲುನ್ ಆಜ್ ಪರ್ಯಾಂತ್ ಥೊಡಿಂ ಇರೆಲ್ಲಿಂ ಸುತಾಂ ಘೆವ್ನ್ ಮಾನ್ ಧಾಂಪುನ್ ಜಿವಿ ಉರ್ಲ್ಯಾ ಆಯ್ಚಿ ಕೊಂಕ್ಣಿ.

ಕೊಂಕ್ಣೆಂತ್ ವೈವಿಧ್ಯತಾ, ಗಿರೆಸ್ತಪಣ್, ಆಂತರೀಕ್ ಸತ್ವ್ ಆಸಾ. ಕ್ರಿಸ್ತಾಂವ್ ಲೋಕ್ ಚಡಿತ್ ಭರ್ಸುನ್, ಭಟ್ಕಳ್ಳಿ ನಾವಾಯಿತ್ ಸಂಗೀತ್‌ಮಾಯ್ ಪರ್ಷಿಯನ್ ಮೊಡ್ ದೀವ್ನ್, ಹೊನ್ನಾವರ್ ಕುಮ್ಮಾ-ಕಾರ್ವಾರಿ ಲೋಕ್ ಭಾಷೆಂತ್ ಕ್ರಿಯಾ ಆನಿ ಪ್ರತ್ಯೇಯ್ ಚಡಿತ್ ವಾಪಾರ್ನ್ ಕೇರಳಾಂತ್ ಮಲಯಾಳಮ್ ತಶೆಂ ಗುಜ್ರಾಥಾಂತ್ ಗುಜ್ರಾತಿ ಪ್ರಭಾವಾನ್ ಪುಲ್ಲೆಲಿಂ ಭಾಸ್ ಕೊಂಕ್ಣಿ ಜಾವ್ನಾಸಾ. ಏಕ್ ಬೋವ್ ದುಬ್ಳೆಪಣ್ ಕೊಂಕ್ಣೆಚೆಂ ಜಾವ್ನ್ ಆಸಾಕಿ ತಾಕಾ ಆಮ್ಕಂಚ್ ಮ್ಹಳ್ಳೆಂ ಲಿಖ್ಣೆಂ ರೂಪ್ (ಲಿಪಿ) ನಾ. ತ್ಯಾ ತ್ಯಾ ರಾಜ್ಯಾಂತ್ ತಾತಾಂಕಾಂ ವಾಚುಂಕ್ ಲಿಪಿ ವಾಪಾರ್ಲ್ಯಾ ತರೀ, ಅಖಂಡತಾ ಉರೊಂಕ್ಲಾ. ಭಾರತ್ ಸರ್ಕಾರಾನ್ 1992ವ್ಯಾ ವರ್ಸಾ ಆಟ್ಚೆ ಮೊಳಿಂತ್ ಕೊಂಕ್ಣಿ ಮೆಳೊವ್ನ್ ರಾಷ್ಟ್ರೀಯ್ ಮಾನ್ಯತಾ ಲಾಭವ್ನ್, ಕೇಂದ್ರಿಯ್ ಸಾಹಿತ್ಯ್, ರಾಜ್ಯ್ ಸಾಹಿತ್ಯ್ ಆಕಾದಮ್ಯೊ ರಚುನ್ ಕೊಂಕ್ಣೆಚೊ ಪೋಸ್ ಕರುಂಕ್ ಆಂಗಣ್ ದಿಲಾಂ.

ಕೊಂಕ್ಣಿ ಭಾಷೆಚೆಂ ಗಿರೆಸ್ತಪಣ್ ಲಗ್ನಾ ಮಾಟ್ವಾಂತ್ಲ್ಯಾ ಮೊವ್ಯಾಂನಿ, ವೇರ್ಸಾಂನಿ, ದೆವಾಳಾಂತ್ಲ್ಯಾ ಪದಾಂ ಆನಿ ಕಂತಾರಾಂನಿ ಭಜನ್ ಆನಿ ಮಂತ್ರಾಂನಿ, ಗಾದಿ ಆನಿ ಹುಮಿಣ್ಯಾಂನಿ, ಕಾಮಾಂ ವೆಳಿಂ ವಾಪಾರ್ಲ್ಯಾ ಗಿತಾಂನಿ, (ಗುಮ್ಮಾಂ ಆನಿ ನಾಚ್ಪಾ ಬರಾಬರ್ ) ಭರೊನ್ ಮೊಮ್ಮಾತಾತ್. ಕೊಂಕ್ಣಿ ಪತ್ರಾಂ ನೆಮಾಳಿಂ, ಪಿಂತುರಾಂ, ಕೊವ್ಪೊ ಆನಿ ಆತಾಂತಾಂ ಅಂತರ್ಜಾಲಾಂ ಕೊಂಕ್ಣೆಚೊ ಭರ್ಮ್ ಚಡಯ್ತಾತ್. ಕೊಂಕ್ಣೆಕ್ ಉಕಲ್ನ್ ಧರ್ಚಿ ಜವಾಬ್ದಾರಿ ಹರೈಕಾ ಕೊಂಕ್ಣಿ ಬಾಳಾಚಿ ಜಾವ್ನ್ ಆಸಾ. ಪೂಣ್ ಆಜ್ ಕಿತ್ಯಾಕ್ ಕೊಂಕ್ಣಿ ಮುಲ್ಯಾಂತ್ ಶಿಂಕ್ಯಾರ್ ಉಮ್ಕಾಳ್ತಾ? ಕೊಣಾಚೆ ಕೃಪೆಚೆ ದಿಷ್ಟಿಕ್ ರಾಕ್ತೆ ಆಸಾ?

### ಧರ್ಮ್ ಆನಿ ಕೊಂಕ್ಣಿ

ತಿನಿ ಧರ್ಮಾಚ್ಯಾಂನಿ ಆಪಾಪ್ಲ್ಯಾ ಪುಜಾಂಕ್, ಆಚರಣಾಂಕ್, ಸಾಂಸ್ಕೃತೀಕ್ ಕಾರ್ಯಾಂಕ್ ಕೊಂಕ್ಣಿ ಪ್ರಧಾನ್ ಜಾವ್ನ್ ಘೆವ್ನ್ ಪೋಷಣ್ ಕೆಲ್ಲೆಂ ಆಸಾ. ಹ್ಯಾಚ್ ಖಾತಿರ್ ಕೊಂಕ್ಣಿ ಆಪ್ಲಿ ಬಳಾಧಿಕ್ ಪಾಳಾಂ ಇತ್ಲಿಂ ಶತಮಾನ್ ರಿಕೊವ್ನ್ ಆಸಾ. ಆತಾಂತಾಂ ಲೋಕಾ ಪ್ರಾಸ್ ಧಾರ್ಮಿಕ್ ಮುಖೆಲ್ಯಾಂಕ್ ಪರ್ಗಾಂವಿ, ಪಾಶ್ಚಾತ್, ಭಾಷೆಚೊ ವ್ಯಾಮೋಹ್ ಚಡ್ಲಾ. ಸ್ಥಳೀಯ್ ರಾಜಕೀಯ್ ಖೆಳ್ ಖೆಲ್ತಾನಾ, ಚಡ್ ದೆಣ್ಣೆ ದಿತೆಲಿಂ ‘ಟೆಸ್-ಟುಸ್’ ಇಂಗ್ಲಿಷಾನ್ ಉಲೊವ್ನ್ ಜಾಪಿ ಘಾಲ್ತಾತ್ ಜಾಲ್ಲ್ಯಾನ್ ತಾಂಚೆಂ ರಾಜಾಂವ್ ಚಡ್ ರುಚ್ತಾ, ಕೊಂಕ್ಣಿ ಆವಯ್ಚೊ ಮೋಗ್, ಭಾಷೆಚೊ ಸ್ವಾದ್, ತಾಚೆ ವಾಡಾವಳಿಚೊ ಪೋಸ್, ಮಾಂಯ್ ಭಾಷೆಚೊ ಮಮತ್ಕಾರ್ ಸಗ್ಳೊ ಚಿವೊತಾ. ಕೊಂಕ್ಣಿ ಕ್ರಮೇಣ್ ಆಳ್ವತಾ.

### ಇಸ್ಕೂಲಾಂ ಆನಿ ಕೊಂಕ್ಣಿ

ಭುರ್ಗ್ಯಾಂಕ್ ಪುಡಾರ್ ಭಾಂದುಂಕ್ ಉಂಚ್ಲೆ ಮಟ್ವಾಚೆಂ ಶಿಕಪ್ ಗರ್ಜ್. ಆನಿ ತೆಂ




ಧೊಡ್ಡಾಂಕ್ ಕಾನಡಿ ತರ್ ಸಬಾರಾಂಕ್ ಇಂಗ್ಲಿಷ್. ಶಿಕಪ್ ಶಿಕ್ಷಿ ಭಾಸ್ ಪೊಟಾ ಖಾತಿರ್, ವ್ಯವಹಾರಾ ಖಾತಿರ್. ಖಾಸ್ ಭಾಸ್ ಸಮ್ಜನಾತ್‌ಲ್ಲ್ಯಾಂಕ್ ಸಂವಾದ್ ಕರುಂಕ್ ವಾಪರ್ಚಿ. ಪೂಣ್ ಪೊಟಾಕ್ ಏಕ್ ಭಾಸ್ ಆಸ್ತಾನಾ 'ಹರ್ಟಾಕ್' ಏಕ್ ಭಾಸ್ ಆಸಾಚೆಚ್. ಹಾಂತುಂ ಉಲೊವ್ಚ್ಯಾ ಪ್ರಾಸ್ ಭೊಗ್ಲಾಂ, ಸಮ್ಜಣಿ ಆನಿ ಸುವಾದ್ ಚಡ್. ವ್ಹಡಿಲಾಂನಿಂಚ್ ಕೊಂಕ್ಣೆಕ್ ದೊರೊ ಬಾಂದ್ಲೊ. ಆಮ್ಚಿಂ ಭುರ್ಗಿಂ ಇಂಗ್ಲಿಷ್ ಶಿಕ್ತಾತ್. ಕೊಂಕ್ಣಿ 'ದೆ ಡೊಂಟ್ ನೊ' ಮ್ಹಣ್ಲೆಂ ಸೊಡ್ಲ್ಯಾರ್ ವೆಳಾರ್ ಭುರ್ಗ್ಯಾಂಕ್ ಆಪುಟ್ ಮಾಂಯ್ ಭಾಷೆನ್ ವಸ್ತೆ ಜಾಗ್ಯಾರ್ ಉಲೊಂವ್ಕ್ ಶಿಕಂವ್ಕ್, ಸಕಾಳಿಂ-ಸಾಂಜೆರ್ ಮಾಗ್ಲೆಂ - ಕುಟ್ಮಾಂ ಉಲೊವ್ಣೆಂ ಕೊಂಕ್ಣೆಂತ್ ಕೆಲ್ಯಾರ್ ಕೊಂಕ್ಣಿ ಉರ್ತಾ. ಕೊಂಕ್ಣೆಚೊ ಜೀವ್ ಉರ್ತಾ. ಅಮರ್ ಬಾಳ್ತಾ. ತ್ಯಾ ಶಿವಾಯ್ ನಿಬಾಂ ದಿವ್ನ್ ಗರ್ಭಾಂತ್ಲೆ ಬಾಳ್ಕೆಂ ಅವಾಜ್ ನಾಸ್ತಾಂ ಕಿಮ್ಚಿಲ್ಲ್ಯಾ ಪರಿಂ ಉಲಂವ್ಕ್ ಶಿಕ್ಚ್ಯಾ ಭುರ್ಗ್ಯಾಂಕ್‌ಚ್ ಪರ್ಕಿ ಭಾಷೆಚೊ ವ್ಯಾಮೋಹ್ ದಾಕಂವ್ಚಿಂ ವ್ಹಡಿಲಾಂ ನಾಗರಿಕ್ ಸಮಾಜೆಂತ್ ಅನಾಗರಿಕ್‌ಪಣಿ ಜಿಯೆಂವ್ಚೊ "ನಿರ್ಜೀವ್ ಕುಡಿ."

### ಪತ್ರಾಂ ಆನಿ ಪ್ರದರ್ಶನಾಂ

ಆಜ್‌ಕಾಲ್ ಸಗ್ಳೆಂ 'ಪೈಂಟೆಡ್' ಎಕಾ ಮಧೆಂ ಏಕ್ ಸರ್ಶಿಂ ಭರ್ಶಿಂ. (ಮ್ಹಜ್ಯಾ ಲೇಖನಾಂತಿ ಸಬ್ ತಶೆಂಚ್ ಆಸಾತ್). ಹಾಂಗಾ ಕೊಂಕ್ಣಿ ಲೊಕಾಕ್ ಪರ್ಕಿ ಭಾಷೆಚೆ ನಾಟಕ್, ತಿಯಾತ್. ಹಾಂಗಾ ಭಾಷೆ ಪ್ರಾಸ್ ಪಯ್ಲೆ ಪ್ರಮುಕ್. ತ್ಯಾ ಉಪ್ರಾಂತ್ ಥಳ್ ನಾಸ್ಲೆಂ ವಾದ್, ಜಾಗತೀಕರಣ್ ಮ್ಹಳ್ಳೊ ಮುಖ್ ಪಡ್ಲೊ. ಪತ್ರಾಂನಿ ತರಿ ಎಕೆಕಾ ವಾಕ್ಯಾಂನಿ ಚಾರ್ ಪಾಂಚ್ ಭಾಸಾಚೆಂ ಮಿಸ್ಕಾಪ್. ಅಸಲೆಂ ಸಮ್ಮಿಶ್ರಣ್ ಭುರ್ಗ್ಯಾಂಕ್ ದಿತಾನಾ ತಿಂ ವೊರೊಡ್ ಕಾಡುನ್ ವೊಂಕಾನಾಶೆಂ ಆನಿ ಕಿತೆಂ ಕರ್ತಲಿಂ? ಕೋಣ್ ಅರ್ಧ್ಯಾ ಜಾಣ್ವಾಯೆಚೆ ಜಾಣ್ವೆ ಆಪೊ ವಾದ್ ಪುಡೆಂ ದವರ್ತಾತ್ - ಕೊಂಕ್ಣಿ ಪತ್ರಾಂ, ಕೊಂಕ್ಣಿ ಪಿಂತುರಾಂ, ಕೊಂಕ್ಣಿ ಸೀರಿಯಲಾಂ ವರ್ವಿಂ ಕೊಂಕ್ಣಿ ಬಾಳ್ವಾನಾ, ಫಾಲೆನಾ, ಪುಲಾಂನಾ ಮ್ಹಣ್ತಾತ್. ಅಸ್ಲೆಂ ಪೊಕ್ಲೆಂ ಚಿಂತಪ್ ಆಸ್ತಾನಾ, ಭುರ್ಗಿಂ ಕಶೆಂ ಕೊಂಕ್ಣೆಕ್ ಅಭಿಮಾನಾನ್ ಆಧಾರ್ ದಿತಲಿಂ?

ಜಾಂವ್ಕ್ ಪುರೊ ಜಾಗತಿಕ್ ಮಟ್ಟಾರ್ ಕೊಂಕ್ಣಿ ಉಲೊಂವ್ಚೊ ಜನಸಂಖ್ಯೆ ದೆಂವ್ಚಾ. ತರೀ ಪ್ರತಿಶತ್ ಲೆಕಾ ಪ್ರಕಾರಿ, ಜುಮ್ಲಾ ಲೆಕಾರಿ ಕೊಂಕ್ಣಿ ಲೋಕ್ ಚಡ್ತೆ ಆಸಾ ತೆಂ ಖುಶೆಚೆಂ. ಗೊವಾಂತ್, ಕೊಂಕ್ಣಿ ರಾಜ್ಯ್ ಭಾಸ್ ಖಂಯ್. ಪೊಲಿಸ್ ವರ್ಡ್ಯೊ, ಆನಿ ಸರ್ಕಾರಿ ದಪ್ತರಾಂನಿ ಮರಾರಿ ವಾಪಾರ್ತಾತ್ ಆನಿ ನಿತಿದಾರ್ ಇಂಗ್ಲಿಷಾನ್ ಫೈಸಲಾಂ ದಿತಾತ್. ಇಸ್ಕೂಲಾಂ ಕೊಂಕ್ಣಿ ಶಿಕಂವ್ಕ್ ಧರ್ನ್ ತೀನ್ ದಶಕಾಂ ಉತರ್ಚ್ಯಾರಿ ಅಜೂನ್ ಕೊಂಕ್ಣೆಂತ್ ಎಕ್ಲೊಯಿ ದೊತೊರ್ ಸನದ್ ಜೊಡ್ಲೊ ನಾ. ಹೆಂ ಆಮ್ಕಾಂ ನಾಲಿಸಾಯೆಚೆಂ. ಕೊಂಕ್ಣಿ ಪರ್ಜಾ ಖಿಂಚಾಯ್ ರಾಜ್ಯಾಂತ್, ಖಿಂಚಾಯ್ ಪಂಗಡಾಂತ್ ಆಸೊಂ ಕೊಂಕ್ಣ್ಯಾ ಸಂಗಿಂ ಕೊಂಕ್ಣೆಂತ್ ಉಲಂವ್ಕ್, ಕೊಂಕ್ಣಿ ಭುರ್ಗ್ಯಾಂಕ್ ಶಿಕಂವ್ಕ್ ಆನಿ ಪುಡಾರಾಂತಿ ಕೊಂಕ್ಣೆಚಿ ಜತನ್ ಕರುಂಕ್ ಘಟ್‌ಮನ್ ಕರ್ಚೊ. ಕೊಂಕ್ಣಿ ಉರೊಂ ವಾ ಮೊರೊಂ ಮ್ಹಣ್ಚ್ಯಾಂಕ್ ಕೊಂಕ್ಣಿ ವಿಶಿಂ ಜಾಗೃತಿ ಉಬ್ಜಾವ್ನ್ ಲ್ಹಾನ್ ಲ್ಹಾನ್ ಜವಾಬ್ದಾರೊ ದಿಂವ್ಚೊ ಗರ್ಜೆಚೊ.





18

## ಆಮಾಲ್ ಪಿಯಾವ್ಲೆಂ - ದೆಸ್ವಾಟ್ಲೆಂ ಘರಾಣೆಂ

ತೊ ದೀಸ್, ವೇಳ್, ಘಡಿ, ಉಗ್ಡಾಸಾಂತ್ ನಾ. 'ತೊ' ಅಚಾನಕ್ ಮ್ಹಾಕಾ ಒಳ್ಳಿಚೊ ಜಾಲೊ. ಒಳಕ್ ಸಳಾವಳೆಚಿ ಜಾಲಿ. ಚಡ್ ಆನಿ ಚಡ್ ವೇಳ್ 'ತಾಚೆ' ಸಂಗಿಂಚ್ ಖರ್ಚೆಚೆ ಮ್ಹಳ್ಳಿಂ ಭೊಗ್ಲಾಂ ಉಮಾಳ್ಳಿಂ. ದೀಸ್ ವೆತಾಂ ವೆತಾಂ ದಿಸಾಚಿಂ ಸಬಾರ್ ವೊರಾಂ ತಾಚೆ ಸಂಗಿಂಚ್ ಖರ್ಚುನ್ ವೇಳ್ ಪಾಶಾರ್ ಕೆಲೊ. ಪಯ್ಲೆಂ ಪಯ್ಲೆಂ ಹಾಂವೆಂ ತಾಚಿ ರೂಚ್ ಚಾಕ್ಲಿ. ಕೆದ್ನಾಂಚ್ 'ತೊ' ಮ್ಹಾಕಾ ಅಶೆಂ ಗ್ರಾಸಿತಲೊ, ಮ್ಹಾಕಾ ದೆಸ್ವಾಟ್ಲೆಂ, ಮ್ಹಜೆಂ



ಕುಟಮ್ ಸರ್ವಾನಾಶ್ ಕರ್ತಲೊ ಮ್ಹಣ್ ಚಿಂತ್ಲೆಂಚ್ ನಾ. 'ತೊ' ಆಮಾಲ್ ರುಚಿಚೊ ವೆವೆಗ್ಳ್ಯಾ ನಾಂವಾಚೊ 'ಸೊರೊ' ಮ್ಹಣ್ ಈಷ್ಟ್ ಮಂತ್ರಾಂನಿ ಥೆಂಬೊ ಥೆಂಬೊ ಲಕೊವ್ನ್ ದಿತಾನಾ ಬರೆಂ ಲಾಗ್ಲೆಂ. ಥೆಂಬೆ ಥೆಂಬೆ ಮೆಳೊನ್ ಪೆಗ್ಗ್ ಜಾಲ್ಲೆಂ. ಪೆಗ್ಗ್ ವಯ್ ಪೆಗ್ಗ್ ಜಮ್ತಾನಾ ಮಗ್ಗಾಂತ್ ಪಿಯೆಚೆ ಪಡ್ಲೆಂ. ಮಗ್ಗಾಂತ್ ಪಿಯೆಲ್ಲೆಂಯ್ ಪೂರ್ಣ್ ಆಮಾಲ್ ದಿನಾ ಜಾತಾನಾ ಜಗ್ಗಾಂತ್ಚ್ ಸೆವ್ಲೆಂ. ಹಾಂವೆಂ ಪಿಯೆಂವ್ಚೊ ಸೊರೊಚ್ ತರಿ ಕ್ರಮೇಣ್ ಮ್ಹಾಕಾಚ್ ತೊ ಪಿಯೆಂವ್ಕ್ ಲಾಗ್ಲೊ. ಜಗ್ಗಾಂ ಥಾವ್ನ್ ಡ್ರಮ್ ಖಾಲಿ ಜಾತಾ ಮ್ಹಣಾಸರ್ ಪಿಯೆಲೊಂ... ನ್ಹಾಲೊಂ... ಸೊರ್ಯಾಂತ್ ತಶೆಂ ಗಾಂವ್ಚ್ಯಾ ಮ್ಹಳ್ಯಾ ಮ್ಹಳ್ಯುಟ್ಯಾ ಘಾಣೆಂತ್.

ಪಾಟಿಂ ಪಳೆಂವ್ ತರ್, ತ್ಯಾ ಪಯ್ಲ್ಯಾ ದಿಸಾ ಆಸ್‌ಲ್ಲಿ ಮ್ಹಜಿ ಶ್ಯಾಧಿ, ಮ್ಹಜಿಂ ತಾಲೆಂತಾಂ, ಮ್ಹಜಿಂ ಧಯ್, ಮ್ಹಜಿಂ ಭೊಗ್ಲಾಂ ಜಿಣ್ಯೆಂತ್ಲೊ ಆಶಾ, ಬಾಯ್ಲ್ ಭುರ್ಗಿಂ, ಸಯ್ರಿಂ, ಕುಟ್ಮಾಚಿಂ, ಲಾಗಿಂ ಆಸ್‌ಲ್ಲೆ ಕುಂಪಾದ್ರ್, ಮ್ಹಜಿಂ ಘರ್, ಭಾವ್ ಭಾಂವ್ಡಾಂ ಕೊಣ್‌ಂಚ್ ಆಜ್ ಲಾಗಿಂ ನಾಂತ್. ಆಸ್ತ, ದುಡು, ಮರ್ಯಾದ್, ಖಿಂಚ್ಯಾ ದಿಸಾ ಪಾಜೊನ್ ನಪಂಯ್ಚ್ ಜಾಲಿಂ ಏಕಿಯಿ ಕಳಿತ್ ನಾ. ಮ್ಹಜಿಂ ಲಾಗಿಂ ಆತಾಂ ಆಸ್ಚಿಂ ಫಕತ್ ಥೊಡಿಂ ಹಾತೆರಾಂ ಮಾತ್. ಲಜ್, ಆವ್ಮಾನ್, ಎಕ್ಸುರ್ಪಣ್, ಪಿಡೆಸ್ತ್ ಕೂಡ್ ಆನಿ ಭಿರಾಂತ್.

ಜಿಣ್ಯೆ ಪಯ್ಲ್ಯಾರ್ ಹರ್ ಎಕ್ಲೊ ಮೇಟ್ ನಿಸ್ರಾತಾ. ಕೊಣಿಯಿ ವೆವೆಗ್ಳೊ ವಾಟೊ ಧರ್ತಾ. ಖೊಬ್ ಪಯ್ಸ್ ಪಾವೊನ್ ಪಾಟಿಂ ಯೆಂವ್ಕ್ ಅಸಾಧ್ಯ್ ಪರಿಸ್ಥಿತರ್ ಆಸ್ತಾನಾ 'ಆಪ್ಲೆ ಚುಕಿಚೊ' ಆನ್ವೋಗ್ ಜಾತಾ. ಕೋಣ್ ಮೊಗಾಂತ್ ಘಾತ್ ದೆಕ್ತಾ ತರ್, ಕೋಣ್ ಎಕ್ಸುರ್ಪಣಾಚ್ಯಾ ಖಿಂತಿಕ್, ಕೋಣ್ ಆಸ್ತಿ ಬದ್ಕಾಂತ್ ದೆದೆಸ್ಪೊರ್ ಜಾವ್ನ್, ಕುಟ್ಮಾ ಮೊಗಾಂತ್ ವಂಚಿತ್ ಜಾವ್ನ್, ಖುಶೆಕ್, ಆಶೆಕ್, ಮರ್ಚುಕ್ ಮ್ಹಣ್ ವೆವೆಗ್ಳ್ಯಾ ಕಾರಣಾಂಕ್ ಲಗ್ತಿ ಜಾವ್ನ್ ಆಮಾಲಾಚೊ ಗುಲಾಮ್ ಜಾವ್ನ್ ಆಪ್ಲಾಕ್‌ಚ್ ನಾಸ್ ಕರ್ಚೆ ಶಿರಿಗುಂಡ್ಯೆಂತ್ ಸಾಂಪ್ಡಾತಾ.

ಆಮಾಲಾಕ್ ಪ್ರಾಯೆಚಿ ಬಂದಡ್ ನಾ. ಲಿಂಗ್ ತಫಾವತ್ ನಾ. ಶಿಕ್ಪಿ ಅಶಿಕ್ಪಿ ಮ್ಹಣ್ಲೆ ಅರ್ಹತಾ ನಾಕಾ. ಕೊಣಾಲಾಗಿಂ ಯೆಚೆ ತರ್ ಗ್ರೇಸ್ತ್- ದುಬ್ಲೊ; ಪಿಡೆಸ್ತ್-ಭಲಾಯ್ಕೆವಂತ್ ಮ್ಹಣ್ ವರವ್ನ್ ಪಳೆನಾ. ಫಕತ್ ಏಕ್ ಪಾವ್ಲಿಂ ಸಾಂಗಾತ್ ಲಾಬ್ಲೊ... ಸಾಂಗಾತ್ ಉರ್ದೊ... ಸಾಂಗಾತಚ್ ಪುರ್ದೊ.

ಆಮಾಲಾಂತ್ ಚಾರ್ ಥರಾನ್ ಪ್ರವೇಶ್ ಘೆವ್ನ್, ಭಾಗಿದಾರ್ ಜಾವೈತ್. ದಾದ್ಲೊ ವಾ ಸ್ತ್ರಿಯೆಕ್, ತರ್ನ್ಯಾಂಕ್ ವಾ ಪ್ರಾಯೆಸ್ತಾಂಕ್ ಉಗ್ತಾ ಹಾತಾಂನಿ ಸ್ವಾಗತ್ ದಿವ್ನ್, ಆಮಾಲಾಚ್ಯಾ ಲೊಕಾಕ್ ವೆಚ್ಯಾಕ್ ಕಾರಣಾಂ:

1. ಖುಶೆ ಪ್ರಕಾರ್, ಮರ್ಚು ಖಾತಿರ್, ಪರಿಣಾಮ್ ಕಳಿತ್ ನಾಸ್ತಾಂ ಕ್ಷಣಿಕ್ ಸುಖಾ ಖಾತಿರ್.
2. ಆಪ್ಣಾಚೆಂ ದೂಖ್, ಖಿಂತ್ ವಿಸ್ರೊಂಕ್, ಥೊಡ್ಯಾ ಕಾಳಾವ್ಡೆಕ್ ಆಪ್ಲಾಕ್‌ಚ್ ವೆಸ್ತ್ ದವರ್ಚೆ ಖಾತಿರ್.
3. ಆಪ್ಣಾಕ್ ಆಮಾಲಾವಿಣ್ ಸಂಸಾರ್‌ಚ್ ನಾ. ತೊಚ್ ಪರ್ಯಾಯ್ ಉಪಾಯ್!



ದೂಖ್, ವಿರಾರಾಯ್, ಖಿಂತ್, ದುಬ್ಬಿಕಾಯ್, ಘಾಯ್, ಅನ್ನಾಯ್, ನಿಂದಾ, ಹಿಂಸಾ, ಸ್ಥಾಂಕಿ ಏಕ್ ಮಾತ್ ಸಮಾಧಾನ್ ಲಾಭ್ಲೆಂ ಆಮಾಲ್ ಜಾವ್ನಾಸಾ... ತ್ಯಾ ಖಾತಿರ್.

4. ಗುಲಾಮ್‌ಪಣಾಂತ್ಲೆಂ ಭಾಯ್ರ್ ಯೆಂವ್ಕ್ ಜಾಯ್ನಾ, ಜೆವಣ್, ಪೀವಣ್, ನೀದ್, ಭಲಾಯ್ಕಿ, ಸಕತ್, ತಾಕತ್, ದೊಳ್ಯಾಂಚಿ ಆಸ್ತಿ ಪರ್ಯಾಂತ್ ಧಾಂಪುನ್, ಉಗ್ತಿಂ ಕರುಂಕ್ ಬಳ್ ಆಮಾಲಾಚೆಂ. ಆಮಾಲಾಚೆರ್‌ಚ್ ಹೊಂದ್ಪೊಣಿ ತ್ಯಾ ಖಾತಿರ್.

ಚಡಾವತ್ ಸಮೀಕ್ಷಾ, ವರ್ದೊ ಆನಿ ಸಂಸೊದಾಂನಿ ಉಲ್ಲೇಕ್ ದಿಲ್ಲ್ಯಾ ಪ್ರಕಾರ್ ಆಮಾಲ್ ಸೆವನ್ ಎಕ್ಲೆ ವ್ಯಕ್ತಿಚೆ ಜಿಣ್ಯೆಚಿಂ 10-15 ವರ್ಸಾಂ ಆವ್ಲಿ ಕಿಮ್ಪುನ್ ಕಾಡ್ತಾ. ಜಿವ್ಪಾತ್, ಮಾರ್‌ಫಾರ್, ಜಿವೆಶಿಂ ಮಾರ್ಚೆಂ, ಅಪಘಾತ್, ಮಾರಕ್ ಪಿಡಾ ಹಾಂಕಾಂ ಪಿಯೊವ್ಣೆಂ ಪರೋಕ್ಷ್ ತಶೆಂ ಪ್ರತ್ಯಕ್ಷ್ ರಿತಿನ್ ಜವಬ್ದಾರ್ ಜಾವ್ನಾಸಾ.

ಪಿಯೊವ್ಣ್ಯಾಚ್ಯಾ ದುಸ್ರ್ಯಾ-ತಿಸ್ರ್ಯಾ ಚೊವ್ತಾ ಹಂತಾರ್ ಆಸ್ಲೆಂ/ಆಸ್ಲಿಂ ಆಪಾಪ್ಲಿ ಲೈಂಗಿಕ್ ಜಿಣಿ ದುಬ್ಬಿ ಕರುನ್ ಘೆತಾತ್. ನಿಯಂತ್ರಣ್ ನಾಸ್ಲೆಂ, ಸುಖ್ ನಾಸ್ಲೆಂ, ಸಂರಕ್ಷಣ್ ನಾಸ್ಲೆಂ, ಯೋಜನ್ ನಾಸ್ಲೆಂ ಲೈಂಗಿಕ್ ಜಿವಿತ್ ಕುಟ್ಮಾಂ ಮಧೆಂ ವೆಗ್ಳಾಚಾರ್ ಹಾಡುಂಕ್ ಏಕ್ ಪ್ರಮುಕ್ ಕಾರಣ್.

ಸಮಾಜ್ ಶಾಸ್ತ್ರ ಶಿಕೊವ್ಣೆ ಪ್ರಕಾರ್ ಪಿಯೊವ್ಣ್ಯಾಕ್, ಆಮಾಲಾಕ್ ಲಾಗಿಂ ವೆತೆಲ್ಯಾಂಕ್ ಆಸ್ಲಿಂ ಥೊಡಿಂ ಖಾಸ್ಗಿ ಕಾರಣಾಂ ಅಶಿಂ ಆಸಾತ್:

1. ಕುಟ್ಮಾಚೊ ಇತಿಹಾಸ್, ಮ್ಹಾಲ್ಲ್ಯಡ್ಯಾಚೆಂ ವ್ಹಡಿಲಾಂಚೆಂ ಪಿಯೊವ್ಣೆಂ ಲ್ಹಾನಾಂಕ್ ಪ್ರೇರಣ್ ದಿತಾ/ರೂಚ್ ದಿತಾ.

2. ಕುಡ್ಕೆ ಜಾಲ್ಲಿಂ ಕುಟ್ಮಾಂ! ಜಾಂವ್ ವಿಚ್ಫೇದನ್, ವೆಗ್ಳಾಚಾರ್ ವಾ ವಿವಿಂಗಡ್ ರಾಂವ್ಚೆಂ. ಹ್ಯಾ ಸಂಬಂಧಿ ಉಬಿಂ ಜಾಲ್ಲ್ಯಾ ಸಮಸ್ಯಾಂಕ್ ಫುಡ್ ಕರುಂಕ್ ಜಾಯ್ನಾಸೆಂ, ಸುಖಾಕ್ ಆಶೆವ್ನ್, ಆಪ್ಣಾಕ್‌ಚ್ ವಿಸ್ರೊಂಕ್ ಪೀವಣ್/ಆಮಾಲ್ ಪ್ರೇರಿತ್ ಕರ್ತಾ.

3. ಘರೊ ಮ್ಹಾಲ್ಲ್ಯಡೊ ವಾ ನಿಮಾಣೊ ವ್ಯಕ್ತಿ! ದೊಗಾಂಯ್ಕಿ ವ್ಹಡಿಲಾಂ ಥಾವ್ನ್ ಗರ್ಜೆ ವೊರೊ ಮೋಗ್ ಆನಿ ಸ್ಪಂದನ್ ಲಾಬ್ತಾ. ವಿಚಾರ್ಲೆಂ ಸಗ್ಳೆಂ ತಾಂಕಾಂ ಲಾಬ್ತಾ ಜಾಲ್ಲ್ಯಾನ್ ತಾಣೆಂ ಕೆಲ್ಲೆಂ ಸಾರ್ಕೆಂ ಮ್ಹಣ್ಣೆಂ ಮತಿ ಭಿತರ್ಲಿ ಪ್ರವೃತ್ತಿ, ಪಿಯೊವ್ಣ್ಯಾಕ್ ಪಾವ್ಲಾಂ ಕಾಡ್ತಾನಾ ಕೊಣೆಯಿ ಆಡಾಯ್ನಾ.

4. ಸಮಾಜೆಂತ್ಲಿ ಸಂಸ್ಕೃತಿ! ಜಾಗತೀಕರಣ್, ಪಾಶ್ಚಾತೀಕರಣ್ ಆಮ್ಚೆಂ ಮಧೆಂ ಘುಸೊನ್ ಜಾಲಾಂ. ತಾಂಚೆಂ ಬರೆಂ ತಾಂಚೆಂ ವಾಯ್ ಸಿಲ್ವಿಕರುನ್ ಜಾಲಾಂ. ತಾಂಚ್ಯಾ ಖಾಣಾ ಪಿಯೊವ್ಣ್ಯಾಚೊ ವಾಂಟೊ, ಪಾರ್ಟಿ ಸಂಭ್ರಮಾಚೊ ವಾಂಟೊ ಪಿಯೊವ್ಣೆಂ ಇಲೆಂ ಇಲ್ಲೆಂ ಸೆವ್ನ್ ಜಾಲಾಂ. ಆತಾಂ ಬಳ್ ಜಾಲಾಂ.

5. ಪಿಯೊವ್ಣೆ ಆಪಾಡ್ನಾಂಚ್, ಆಪಡ್ನ್ ಸೊಡ್‌ಲ್ಲೊ, ಪಿಯೆನಾ ಮ್ಹಣ್ಣೆ ವ್ಯಕ್ತಿ!

6. ಹೆರ್ ದುಶ್‌ಟ್, (ಡ್ರಗ್ಸ್, ಸ್ಮೋಕಿಂಗ್, ಸ್ಟ್ರೀ ಸಹವಾಸ್, ವೇಶ್ಯಾ...) ಆಸೊನ್ ಚಡಿತ್ ತೃಪ್ತಿ ಆಶೆಂವ್ಚೆಂ. ಅತ್ಯಪ್ತ್ ವ್ಯಕ್ತಿ, ಖಿಂಚಾಂತ್ಯಾ ಸಮಾಧಾನ್ ನಾ ಆಸ್ಲೆಂ.



ಮನ್ಯಾ ಜಿವಾಕ್ ಅಪಾಯ್ ಹಾಡ್ಲ್ಯಾ ಸಂಸಾರಾಂತ್ ಆಸ್ಲ್ಯಾ ತೀಸ್ ಮಹಾ ಭಿರಾಂತೆ ಪಯ್ಕಿ ಆಮಾಲ್ ಪಿಯೊವ್ಣೆಂ ಇಕ್ರಾವೆಂ ಜಾವ್ನಾಸಾ. ಅಮೇರಿಕಾಂತ್ ಪಿಯೊವ್ಣಾ ವರ್ವಿಂ ಪ್ರಾಣ್ ಸೊಡ್ಚಿ ಭಿರಾಂತ್ ಏಡ್ಸ್, ಕ್ಯಾನ್ಸರ್ ಉಪ್ರಾಂತ್ ತಿಸ್ರಾ ಸ್ಥಾನಾರ್ ಆಸಾ.

ಆನ್ಯೇಕ್ ಮಾರೆಕಾರ್, ಬೆಜಾರಾಯ್ ಹಾಡ್ಚಿ ವರ್ವಿ ರಾಷ್ಟ್ರೀಯ್ ಕೌನ್ಸಿಲ್ ಆಫ್ ಆಲ್ಕೋಹೊಲಿಸಮ್ (1994) ದಿತಾ. ಉಜ್ಯಾ ಅವ್ಲಡಾಂನಿ ಸರ್ವ್ಕಾ ಪಯ್ಕಿಂ 80%, ಉದ್ಯಾಂತ್ ಬುಡೊನ್ ಸರ್ವ್ಕಾ ಪಯ್ಕಿಂ 65%, ಘರಾ ಭಿತರ್ಲಿಂ ಅವ್ಲಡಾಂ 25%, ರಸ್ತಾ ಅವ್ಲಡಾಂನಿ ಸರ್ವ್ಕಾ ಪಯ್ಕಿಂ 76%, ಎರೆಸ್ತ್ ಜಾಲ್ಲ್ಯಾ ವ್ಯಕ್ತಿಂ ಪಯ್ಕಿಂ 55%, ಭುರ್ಗ್ಯಾಂಕ್ ಲೈಂಗಿಕ್ ಶೋಷಣ್ ಕೆಲ್ಲ್ಯಾ ಪಯ್ಕಿಂ 62%, ಅತ್ಯಾಚಾರ್ ಕೆಲ್ಲ್ಯಾ ಪಯ್ಕಿಂ 83%, ಭಿಕ್ ಮಾಗ್ತಲ್ಯಾ ಪಯ್ಕಿಂ 73%, ವಯ್ರ್ ಥಾವ್ನ್ ಪಡೊನ್ ಮೊರ್ಚ್ಯಾಂ ಪಯ್ಕಿಂ (ರೂಕ್‌ಮಾಡ್, ಪಾಕೆಂ, ಜಿರೊ) 77%, ಗುಂಡಾಗಿರಿ ಆನಿ ಕ್ರೂರ್ ನಡ್ತೆಂ ಕರ್ತಲ್ಯಾಂ ಪಯ್ಕಿಂ 65% ಪಿಯೊವ್ಣೆಂ ಘೆವ್ನ್ ಪಿಯೊವ್ಣಾಕ್ ಬಲಿ ಜಾಲ್ಲೆ ಖಿಯಾ!

ದಾದ್ಲ್ಯಾ ಪ್ರಾಸ್ ಆಜ್ ಸ್ತ್ರಿಯೊ ಖಿಂಚಾಯ್ ಕ್ಷೇತ್ರಾಂತ್ ಉಣೊ ನಾಂತ್. ತಾಂಚೆ ಥಂಯ್ ಪಿಯೊವ್ಣಾಚೆಂ ಪ್ರತಿರೂಪ್ 58% ಚಡ್ಲಾಂ. ಉಣೊ ಆಮಾಲಾ ಪ್ರಮಾಣ್ ಆಸ್ಲೊ ಜಿನ್, ಬ್ರಾಂದಿ, ಬಿಯರ್, ಸುರ್ ಆನಿ ಗಾಂವ್ಚೊ ಮ್ಹಣ್ ಪಬ್ಲಿಕಾಕ್ ದಿಸಾನಾಸ್ತಾಂ, ಲಿಪ್ತಿಂ ಪಿಯೆಂವ್ಕ್ ಸುರು ಕೆಲ್ಲೆಂ ಆಮ್ಚೆ ಸಮಾಜೆಕ್ ಲಜೆಚೆಂ. ಘರಾಂತ್ ಸ್ತ್ರಿಯಾಂಕ್ ಚಡಿತ್ ಸ್ವತಂತ್ರ್ ತಶೆಂ ದಿಸಾಚೆಂ ಚಡಿತ್ ವೇಳ್ ಲಾಬ್ತಾ ಜಾಲ್ಲ್ಯಾನ್ ಇಲ್ಲೆಂ ಜಾಲ್ಲೆಂ ಪಿಯೊವ್ಣೆಂ ತಾಂಕಾಂ ಸದಾಂಚೆಂ ಜಾಲಾಂ ಮ್ಹಣ್ತಾ ಆಮಾಲಿ ಸಂಘಟನಾಚೆಂ ಪೋರಂ.

“ಇಲ್ಲೊ... ಇಲ್ಲೊ... ಸೊರೊ ಜಿವಾಕ್ ಬರೊ. ಚಡಿತ್ ಘೆತ್ಲ್ಯಾರ್ ಮೊರೊಂಕಿ ಪುರೊ...” ಅಸಲಿಂ ವ್ಯಾಕ್ಯಾನಾ ವಾಚ್ತಾನಾಂ ತಿಂ ಏಕ್ ಜಾಗ್ವಣಿಂ ತಶೆಂ ದಿಸಾನಾ. ಬಗಾರ್ ಪಿಯೊವ್ಣಾಕ್ ಪ್ರೇರಣ್ ದಾಕಯ್ತಾ. ಸೊರ್ಯಾ ಸೆವನ್ ಮನ್ಯಾ ಜಿಣ್ಯೆಕ್ ಸೀದಾ ಪ್ರಭಾವ್ ಘಾಲ್ತಾ.

ಭಲಾಯ್ಕಿ ತಶೆಂ ಮತಿ ಸಂಬಂಧಿ ಅಸ್ಲವ್ಯಸ್ಥಾತಾ. ತ್ಯಾ ಪಯ್ಕಿ ಥೊಡಿಂ ಉಲ್ಲೇಕ್ ಕರ್ಚಿಂ ತರ್. ಭುಕ್ ನಾ ಆಸ್ಚೆಂ; ಲಿವರ್ ಧೊಂಪ್ಲೆ ಪಡ್ಚೆಂ; ಕೊಮಾಕ್ ವೆಚೆಂ; ಅತೀವ್ ರಾಗ್ ಆನಿ ದುಬಾವ್; ಚಡಿತ್ ಘಾಮ್ ವೆಚೊ; ಗ್ಯಾಸ್ತ್ರೈಟಿಕ್, ವೊಂಕ್, ಆಂಗ್ ಕಾಂಪ್ಲಿ, ಕ್ಯಾನ್ಸರ್, ತಾಳ್ಕಾಂತ್ ಅಲ್ಸರಾಂ; ಜಡಾಯ್ ಹಾಳು ಜಾಂವ್ಚಿ; ಆಂಗ್ ಭರ್ಚೆಂ; ನಿತ್ರಾಣ್; ಕಾಳ್ಕಾಯ್; ರಗ್ತಾದಾಬ್; ರಗ್ತಾ ಪ್ರಮಾಣ್ ಉಣೊ ಜಾಂವ್ಚೊ; ಮಾನಸಿಕ್ ಸ್ಥಿರತಾ ಚುಕ್ಕಿ; ಶೆಳಿಚೆ ಪಿಡೆಕ್ ಬಲಿ. ಅಶೆಂ ಸೊರ್ಯಾ/ಆಮಾಲಾಚೆ ಧ್ವಾರಿಂ ವೈಯುಕ್ತಿಕ್ ರಿತಿನ್ ಹರ್ ವಿಸ್ವಾಂಚೆರ್ ಪರಿಣಾಮ್ ಪಡ್ತಾ. ಕ್ಷಣಿಕ್ ಸಮಾಧಾನಾ ಖಾತಿರ್ ಪ್ರಾರಂಭಿಲ್ಲೆಂ ಪಿಯೊವ್ಣೆಂ ಇತ್‌ಮೀತ್ ಮಿರ್ವೊನ್ ಆಮ್ಚೆ ಹಾತಿಂ ಭಾಯ್ರ್ ಪಾವ್ತಾ. ಆಮ್ಕಾಂಚ್ ಗ್ರಾಸುಂಕ್ ಆಯ್ತೆಂ ಜಾತಾ.

ಆಮಾಲ್ ಪಿಯೊವ್ಣೆಂ ಫಕತ್ ವೈಯುಕ್ತಿಕ್ ಜಿಣ್ಯೆಕ್ ನ್ಹಯ್ ಆಸ್ತಾಂ ಕುಟ್ಮಾ ಜಿಣಿ, ಘರಾಣೆಂ ದೆಸ್ವಾಟ್ತಾ. ಪಿಯೊವ್ಣೆಂ ಜಾವ್ನಾಸಾ ಕುಟ್ಮಾಕ್ ಲಾಗ್ಲೆಲಿ ಪಿಡಾ. ಕರ್ನಾಟಕಾಚೆಂ



ಲೇಕ್‌ಪಾಕ್ ಘೆತಾನಾ 40% ಕುಟ್ಮಾಂನಿ ಪಿಯೊವ್ಣ್ಯಾಚಿ ಸವಯ್/ಅವ್ಯಾಸ್ ಆಸಾ. ಮಂಗ್ಳುರಾಚೆಂ ವಾ ಕರಾವಳಿಚೆಂ ಅಂಕಿ ಅಂಶ್ ಘೆತ್ಲ್ಯಾರ್ ವಿಕೊನ್ ವೆಚ್ಯಾ ಸೊರಾಚೆಂ ಪ್ರಮಾಣ್ ಪಳೆತಾನಾ ಬಹುಶ್ಯಾ 60% ಕುಟ್ಮಾ ಏಕ್ ನಾ ಏಕ್ ರಿತಿನ್ ಸೊರಾಕ್ ಬಲಿ ಜಾಲ್ಲೆಂ/ವಾ ಪ್ರಸ್ತುತ್ ಹ್ಯಾ ದಾವ್ಣೆಂತ್ ಆಸ್ಚೆಂ ಮ್ಹಳ್ಯಾರ್ ಅತಿರೇಕ್ ಜಾಯ್ ನಾ.

ಸ್ತ್ರಿಯಾಂನಿ ಗರ್ಭೆಸ್ತ್ ಆಸ್ತಾನಾ ಭಲಾಯ್ಕೆ ನಿಬಾನ್ ಸ್ವೀಕರ್ಪುಂಚೆ ಆಮಾಲ್ ಗರ್ಭಾಂತ್ ಆಸ್ಲೆಲ್ಯಾ ಭ್ರೂಣಾಂಚೆರ್ ಸೀದಾ ಪ್ರಭಾವ್ ಘಾಲ್ತಾ. ಬಾಂಳ್ತೆಕ್ 68% ಕ್ರಿಸ್ತಾಂವ್ ಕುಟ್ಮಾಂ ಸೊರೊ/ಬ್ರಾಂದಿ ದಿತಾತ್, ನ್ಹಯ್ ಆಸ್ತಾಂ, ಕರಾವಳಿಂತ್ ಭುರ್ಗ್ಯಾ ಪಿಡೆಚ್ಯೊ ಮ್ಹಣ್ ಬಾಳ್ಕಾಕ್ ದಿಂವ್ಚೊ ಗುಳಿಯೊ ಝರೊಂವ್ಕ್ ಉಪ್ರೊಗ್ ಕರ್ಚೊ, ಜೆರಾಲ್ ಥರಾನ್ ಸೊರೊ ಜಾವ್ನಾಸೊ/ಜಾವ್ನಾಸಾ. ಹರ್ ಬಾಳ್ಕಾನ್ ಪಯ್ಲೆಂ ಸ್ವೀಕರ್ಪುಂಚೆಂ ಪೀವನ್ ಸೊರೊ ಮ್ಹಣ್ ಹಾಂತುಂ ರುಜು ಜಾತಾ. ಕುಟ್ಮಾಚೆಂ ದೈಹಿಕ್, ಮಾನಸಿಕ್, ಆರ್ಥಿಕ್, ಸಮಾಜಿಕ್ ತಶೆಂ ವೈಯುಕ್ತಿಕ್ ಜಿಣ್ಯೆಕ್ ಏರ್ ಹಾಡ್ಚಾಕ್ ಸೊರೊ ಏಕ್ ಪ್ರಮುಖ್ ಸಾಧನ್ ಕರ್ಚಾಂತ್ ಆವಯಾಂಚೊ ಪಾತ್ರ್ ವರ್ತೊ.

ಪಿಯೆಲ್ಲೆ ವ್ಯಕ್ತಿ ವಾಸ್ತವಿಕ್ ರಿತಿನ್ ಫಟಿ ಮಾರಿನಾಂತ್ ಮ್ಹಣ್ತಾತ್ ಮನೋಶಾಸ್ತ್ರಜ್ಞ್. ತಾಂಚೆ ಹರ್ ಲ್ಹಾನ್ ಲ್ಹಾನ್ ಸಮಸ್ತೆ ವೆಳಾರ್ ಸ್ಪಂದನ್ ಕರ್ಚಿ ಗರ್ಜ್ ಆಸಾ. ಅಸಲ್ಯಾ ವ್ಯಕ್ತಿಂಕ್ ಜೊಕ್ತಾ ವೆಳಾರ್ “ಅರ್ಲಿ ಇಂಟರ್‌ವೆನ್ಷನ್” ಕರ್ನ್ ಸಮಸ್ಪಾಚ್ಯಾ ದೊರಾಕ್ ಕುರಾಡ್ ಮಾರುನ್ ಏಕ್ ವ್ಯಕ್ತಿ, ಕುಟಮ್, ಘರಾಣೆಂ ಉರೊಂವ್ಕ್ ಆಮಿ ಜಾಗ್ರುತ್ ಜಾಂವ್ಚೆಂ ಗರ್ಜೆಚೆಂ.

ಸೊರೊ ಸಾಂಡುಂಕ್ ಮೊಳ್ಳಾ ವಯ್ಲ್ಯಾ ನೆಕೆತ್ರಾಂನಿ ಝಡೊನ್ ಯೆವ್ನ್ ಉಲೊ ದಿಜೆ ಮ್ಹಣ್‌ನಾ. ಇಂಗ್ಲೆಂಡಾಚೆ ರಾಣ್ಯೆ ಥಾವ್ನ್ ವಾ ದೆಶಾಚ್ಯಾ ಪ್ರಧಾನಿ ಥಾವ್ನ್ ಫೋನ್ ಯೆಜೆ ಮ್ಹಣ್‌ನಾ. ಫಕತ್ ಏಕ್ ಜೊಕ್ತೊ ನಿರ್ಧಾರ್, ಸ್ವತ ಥಾವ್ನ್ ವಾ ಘರ್ಚ್ಯಾ ಸಾಂದ್ಯಾಂ ಥಾವ್ನ್. ಕೊಡ್ಯಾಳಾಂತ್ ‘ಆಲ್ಕೊಹಾಲಿಕ್ ಅನೋನಿಮಸ್’ಚ್ಯಾ ತತ್ವ್ ನಿಯಮಾಖಾಲ್ ಆಮಾಲ್ ಪಿಯೊವ್ಣ್ಯಾಚೆ ಸವಯೆ ಥಾವ್ನ್ ಭಾಯ್ರ್ ಯೆಂವ್ಕ್ ಪ್ರಮಾಣೀಕ್ಷಣಿ ವಾವ್ರ್ ದಿಂವ್ಚೆ ಚಾರ್ ಸಂಸ್ಥೆ ಆಸಾತ್. ಉಣ್ಯಾ ಖರ್ಚಾರ್ ಚಡಿತ್ ಜವಾಬ್ದಾರೆನ್ ಏಕ್ ಮಾರಕ್ ಪಿಡೆಕ್ ತಿಂ ನಿಯಂತ್ರಣಾಕ್ ಹಾಡ್ತಾತ್. ತಾಂಚೆ ಸೆವೆಕ್ ಶಹಬ್ಬಾಸ್. ಸೊರಾ ಥಾವ್ನ್ ಆಮಾಲಾಂ ಥಾವ್ನ್ ವಿಮುಕ್ತಿ ಜಾಂವ್ಚ್ಯಾ ವಿಧಾನಾಂ ಪಯ್ಲಿ ‘ಅಲ್ಕೊಹಾಲಿಕ್ ಅನೋನಿಮಸ್’ (AA) ಏಕ್ ಉತ್ತಿಮ್ ವಿಧಾನ್ ಮ್ಹಣ್ ಮಾಂದುನ್ ಘೆತ್ಲಾಂ.

ಸಿಜು ಕೊಟ್ಮಾಯಮ್ ಪೆಂಟೆಂತ್ ವ್ಯಾಪಾರಿಸ್ತ್. ತೀಸ್ ವರ್ಸಾಂಚೊ ಯುವಕ್ ಸೊಬಿತ್, ಗ್ರೇಸ್ತ್ ಚಲೈಲಾಗಿಂ ಲಗ್ನ್ ಜಾವ್ನ್ ಎಕಾ ಭುರ್ಗ್ಯಾಚೊ ಬಾಪುಯ್. ಮಯ್‌ನ್ಯಾಕ್ 25-30 ಹಜಾರಾಂಚೊ ಮುನಾಫೊ. ಖಂಚೆ ಆಯಿನ್ನ್ ಘಡಿಯೆ ಸಿಜು ಆಮಾಲಾಚೊ ಗುಲಾಮ್ ಜಾಲ್ಲೊ ತೊಯ್ ನೆಣಾ. ಫಕತ್ ದೇಡ್ ವರ್ಸಾ ಭಿತರ್ ಅಪ್ಲ್ಯಾ ತೆಗಾಂ ಇಷ್ಟಾಂ ಸಂಗಿಂ ಮೆಳೊನ್, ಪಿಯೆವ್ನ್ ಪಿಯೆವ್ನ್ ಚಾಳೀಸ್ ಲಾಖ್ ಹೊಗ್ಡಾಯ್ಲೆ. ವ್ಯಾಪಾರಾಂತ್ ನಷ್ಟ್,



ಬಾಯ್ಲ್ ಭುರ್ಗಿಂ ಸಾಂಡುನ್ ಗೆಲಿಂ. ದೆದೆಸ್ಪೂರ್ ಜಾಲ್ಲ್ಯಾ ಸಿಜುಕ್ ಕೊಡ್ಯಾಳಾಕ್ ಎಕಾ ಸಮಾಜ್ ಸೆವಕಾ ಧ್ವಾರಿಂ ಹಾಡುನ್ ನವೆಂ ವಾತಾವರಣ್, ನವಿ ದಿಶಾ ಫಾವೊ ಜಾಲಿ. ಸ ಮಯ್‌ನ್ಯಾ ಭಿತರ್ ಸಿಜು ಆಜ್ ಏಕ್ ಉನ್ನತ್ ಫಂಕ್ತರ್ ಆಸ್ಚ್ಯಾ ಬಿಜ್ನೆಸ್ ವ್ಯಕ್ತಿ ಪಯ್ಕಿ ಎಕ್ಲೊ ಜಾವ್ನಾಸಾ. ಜೊಕ್ಲೊ ನಿರ್ಧಾರ್, ತಾಚಿ ಜಿಣಿ ಬದ್ಲುಂಕ್ ಸಕ್ಲಿ. ಬಾಯ್ಲ್ ಭುರ್ಗಿಂ ನವ್ಯೆ ಜಿಣ್ಯೆಚೆಂ ಸುಖ್ ಭೊಗುಂಕ್ ಪರತ್ ಏಕ್ ಜಾಲ್ಯಾಂತ್.


ಸ ಜಣಾಂಚೊ ಬಾಪುಯ್ ಹೆಂ ಲೇಖನ್ ಬರೊಂವ್ಚ್ಯಾ ವಕ್ತಾ ಮ್ಹಜೆ ಮುಕಾರ್ ಕೌನ್ಸಿಲಿಂಗಾಕ್ ಆಯಿಲ್ಲೊ. ಪತಿಣ್ ಸೆಜಾರ್ಚ್ಯಾ ದಾದ್ಲ್ಯಾಂ ಸಂಗಿ ಸಳಾವಳ್ ದವರ್ನ್, ಸಾಂಜ್ ಜಾತಾನಾ ಕುಡಿರ್ ಸ್ಥಿಮಿತಾ ನಾಸ್ತಾಂ ಆಮಾಲ್ ಸೆವ್ನ್ ಘರಾ ಪಡೊನ್ ಆಸ್ತಾ. ಭುರ್ಗಿಂ ಚಾಲ್ ಚುಕೊನ್, ನಡ್ತೆಂ ವಿಸ್ರೊನ್ ಚೂಕ್ ವಾಟೆಕ್ ಗೆಲ್ಯಾಂತ್. ಖಿಂತಿ ವಿರಾರಾಯೆನ್ ನಿರಾಶಿ ಜಾಲ್ಲ್ಯೊ ಪತಿ ಪಿಯೊವ್ಣ್ಯಾಕ್ ಸಾಂಗಾತಿ ಜಾವ್ನ್ ಘೆವ್ನ್ ಘರ್, ತೀನ್ ಎಕ್ಲೊ ಜಾಗೊ, ಸ್ಥಾನ್‌ಮಾನ್ ಮರ್ಯಾದ್ ಸಗ್ಳೆಂ ದಿಕ್ ಪಾಲ್ ಜಾವ್ನ್ ವಿಕೊನ್ ಗೆಲೆಂ. ಆಜ್ ಜಿವ್ವಾತಾಚೆಂ ಪೊಂತ್ ಹಾತಿಂ ಘೆವ್ನ್ ಆಸ್ಚ್ಯಾ ಆಯಿನ್ನ್ ಘಡ್ಯೆ ಕೊಣಾ ನಶೀಬಾನ್‌ಗಿ, ತೊ ಜೊಕ್ಲಾ ಜಾಗ್ಯಾಕ್ ಪಾವ್ಲಾ. ಥೊಡ್ಯಾಚ್ ಮಯ್‌ನ್ಯಾ ಭಿತರ್ ಚಾರ್ ವೆವೆಗ್ಳ್ಯಾ ಜಾಗ್ಯಾಂನಿ ಸಾಂಪ್ಡಾಲ್ಲಿಂ ತಾಚಿಂ 6 ಭುರ್ಗಿಂ. ಆಮಾಲಾಚ್ಯಾ ಶಿಖರಾಚೆರ್ ತೃಪ್ತಿ ಪಾಂವ್ಚೆ ಸ್ತ್ರಿಯೆಕ್, ಪಾಟಿಂ ಪರ್ತಾವ್ನ್, ಏಕ್ ನವೆಂ ಕುಟಮ್ ಬಾಂದುಂಕ್ ಪ್ರಯತ್ನ್ ಕೆಲ್ಲೆಂ ಖರೆಂಚ್ ಯಶಸ್ವಿ ಜಾತೆಲೆಂ.

ಪಿಯೊವ್ಣೆ ಘರಾಣೆಂ ದೆಸ್ವಾಟ್ತಾ ತೆಂ ಸತ್ ಸಾದ್ಯಾ ಮನ್ಯಾ ಥಾವ್ನ್ ಶಿಕ್ಷಿ ತಶೆಂ ಗಿರೆಸ್ತಾಕಿಯಿ ಕಳಿತ್ ಆಸಾ. ಪೂಣ್ ಮೀತ್ ಮಿರ್ವತಾನಾ ಆಮ್ಕಾಂ ಆಮಾಲ್ ಸೆವ್ನ್. ನಿಯಂತ್ರಣಾರ್ ನಾಸ್ಚೆಂ ಜಿವಿತ್ ಜಾತಾ. ತರ್ನಾ ಕುಡಿಕ್ ಆಶಾ-ಪ್ರಯೋಗ್-ರೂಚ್ ಚಾಕೊಂಕ್ - ಮರ್ಘಾ ತರ್ ಮಧ್ಯಮ್ ಪ್ರಾಯೆಚ್ಯಾಂಕ್ ತಿ ಸವಯ್-ಗರ್ಜ್-ಖಿಂತಿ ವಿರಾರಾಯೆಕ್ ಪರಿಹಾರ್ ತಶೆಂ ಬೊಗ್ತಾ. ಉಪ್ರಾಂತ್ ದೀಸ್ ವೆತಾಂ ವೆತಾಂ ಪ್ರಾಯ್ ಚಡ್ತಾಂ ಚಡ್ತಾಂ ಆಮಾಲಾಚೊ ವ್ಯಸನಿ, ಕಾತ್ರಿಂತ್ ಶಿರ್ಕಾಲ್ಲೊ ಅಸ್ಕತ್ ವ್ಯಕ್ತಿ ತಶೆಂ ನಿತ್ರಾಣ್ ಜಾತಾ.

ಹರ್ ವ್ಯಕ್ತಿ ರಚ್ನಾರಾಚೆಂ ಉಂಚ್ಲೆಂ ದೆಣೆಂ. ವ್ಹಡಿಲಾಂಕ್ ಭುರ್ಗಿಂ ಜತನ್ ಘೆಂವ್ಕ್ ದಿಲ್ಲಿಂ ವಜ್ರಾಂ. ತಿಂ ಸಾಂಬಾಳ್ನ್, ಬರ್ಯಾ ಗುಣಾಂನಿ ಪೊಲಿಶ್ ಕರ್ಚೆಂ ವ್ಹಡಿಲಾಂಚಿ ಜವಾಬ್ದಾರಿ. ವೈಯುಕ್ತಿಕ್ ಅಸ್ಕತ್ಯಾಯೊ ಫುಡೆಂ ದವರ್ನ್ ಭುರ್ಗಿಂ ಬಾಳಾಂ ಮ್ಹಳ್ಳಿಂ ವಜ್ರಾಂ ಆಮಾಲಾಚ್ಯಾ ಆಸಿಡಾ ವರ್ವಿಂ ವಿರೂಪ್ ಕರ್ನ್ ಸಮಾಜೆಕ್ ತಶೆಂ ಸಮುದಾಯೆಕ್, ಕುಟ್ಮಾಕ್ ತಶೆಂ ವ್ಯಕ್ತಿತ್ವಾಕ್ ಮಹಾ ಮಾರಕಾರ್ ಜಾವ್ನ್ ತಾಂಕಾಂ ತಾಂಚೆಂಚ್ ಅಸ್ಥಿತ್ವ್ ನಪಂಯ್ಚ್ ಕರೊವ್ನ್ ಕೊನ್ಯಾಕ್ ಲೊಟ್ಟೆಂ ಕಿತ್ಲೆಂ ವಾಜ್ಪಿ.

ಕಾನಾ ಶಹರಾಂತ್ ಉದ್ಯಾಕ್ ಆಶೀರ್ವಾದ್ ಕರುನ್ ವಾಯ್ನ್ ರೂಪಿತ್ ಕೆಲ್ಲೊ ಸೊಮಿ ಆಮಾಲ್ ಸೆವ್ತಲ್ಯಾಂಕ್ ಆಶೀರ್ವಾದ್ ಕರುನ್ ತಾಂಚೆ ಪಾಟಿಂ ಪರ್ತವ್ಣೆಕ್ ವಾಟ್ ದಾಕೊಂವ್. ವಾಜ್ಪಿ ಜಾಲ್ಲ್ಯಾ ಆಮಿ ಎಕಾ ಆಮಾಲ್ಯಾಕ್ ತರಿ ಜಿಣ್ಯೆಂತ್ ಸಾರ್ಕೆ ವಾಟೆಕ್ ಹಾಡುಂಕ್ ಹಾತ್ ಮೆಳವ್ಯಾಂ. ಏಕ್ ಕುಟಮ್ ಉರ್ತಾ... ಸಮಾಜ್ ಫುಲ್ತಾ!





19

## ರಾಗ್ ಏಕ್ ಗೀಳ್, ತಾಕಾ ಗಿಟುನ್ ಸೊಡ್

ಎಮಿಲಿ ಸಾತ್ ವರ್ಷಾಂಚೆಂ ಭುರ್ಗೊ. ಸೆಜಾರ್ಚ್ಯಾ ಫ್ರಾಂಕಾಗೆಲ್ಯಾಂಕ್ ಆನಿ ಹಾಂಕಾಂ ಹರ್ ದೀಸ್ ರಾತ್ ಝಗ್ಡೆಂ, ಗಾಳಿ, ಶಿರಾಪ್. ಹ್ಯಾ ಝಗ್ಡ್ಯಾಚೊ ಮೂಳ್ ಖಿಯಾ, ಕಿತ್ಯಾಕ್ ತೆಂ ಸುರು ಜಾತಾಲೆಂ, ಕಶೆಂ ಸಂಪ್ತಾಲೆ ಏಕ್ಯಾ ಎಮಿಲಿಚ್ಯಾ ನೆಣ್ಣ್ಯಾ ದೊಳ್ಳಾಂಕ್, ಮಾಸುಮ್ ಕಾಳ್ಜಾಕ್ ಕಳಿತ್ ನಾತ್ಲೆಂ. ಪೂಣ್ ದೊನೀ ಕುಟ್ಮಾಚಿಂ ರಾಗಾನ್ ದಾಂತ್ ಚಾಬೊನ್ ಚಾಬೊನ್ ಝಗಡ್ಡೆಂ ತಾಚೆ ಮತಿಂತ್ ಜಿವೆಂ ಜಿವೆಂ ಅಜೂನ್ ಆಸಾ.

ತಾಕಾಯಿಂ ಏಕ್ ಕಾರಣ್ ಆಸಾ. ಫ್ರಾಂಕಾನ್ ಎಕ್ಲೆ ಸಾಂಜೆರ್ ಎಮಿಲಿಚ್ಯಾ ಬಾಪಾಯ್ಕ್ ಕಾತರ್ನ್ ಜಿವೆಶಿಂ ಮಾರ್ಲೆಂ. ಎಮಿಲಿಚ್ಯಾ ಖಾಸ್ ಹಾಜಿರ್ಪಣಾಂತ್ ಅಸಲೆಂ ಏಕ್ ಅನಾಹುತ್



ಘಡ್ಲೆಂ. ನ್ಯಾಯ್ ನೀತ್, ಕೋಡ್, ಫೈಸಲಾಂ ಅಪಲಿಪಾ ಖೆಲೊನ್ ಫ್ರಾಂಕ್ ಶಿಕ್ಷಾನಾಸ್ತಾಂ  
ವಾಪಾಸ್ ಯೆತಾ. ವರ್ಸಾಂ ಧಾಂವ್ಲಿಂ, ಎಮಿಲಿ ವಾಡ್ಲೆಂ, ತಾಚೆಂ ನರ್ಸಿಂಗ್ ಸಂಪ್ಲೆಂ. ಎಕಾ  
ಪ್ರಖ್ಯಾತ್ ಆಸ್ಪತ್ರೆಂತ್ ತಿಕಾ ಕಾಮ್ ಲಾಬ್ಲೆಂ. ಹ್ಯಾ ಆವ್ಡೆಂತ್ ಎಮಿಲಿ ಸಂಗಿಂ ವಾಡ್ಲೆಲ್ಲೊ  
ಮ್ಹಳ್ಳಾರ್ ಲ್ಹಾನ್‌ಪಣಾರ್ ತಾಣೆಂ ದೆಕ್‌ಲ್ಲ್ಯಾ ಘಡಿತಾ ಧ್ವಾರಿಂ ಫ್ರಾಂಕಾ ವಯ್ಲೊ ರಾಗ್,  
ಕ್ರೋಧ್, ಹಗಂ!

ಅಛಾನಕ್ ಏಕ್ ದೀಸ್ ಎಮಿಲಿ ಡ್ಯುಟೆರ್ ಆಸ್ತಾಂ ಏಕ್ ಎಮರ್ಜೆನ್ಸಿ ಕೇಸ್ ತ್ಯೆ ಆಸ್ಪತ್ರೆಕ್  
ಯೆತಾ. ಕರೀಣ್ ಅವ್ಹಡಾಕ್ ಸಾಂಪ್ಡಲ್ಲೊ ವ್ಯಕ್ತಿ, ಅತೀವ್ ರಗ್ತಾಸ್ತಾವ್, ಆತ್ಮಾಂ... ಘಡಿಯೆ  
ಮ್ಹಳ್ಳಾಪರಿಂ ಜೀವ್ ವಯ್ರ್ ಸಕ್ಲಾ ವೆತಾ. ಎಮಿಲಿ ಆಪ್ಲ್ಯಾ ದೊಳ್ಯಾಂಕ್ ಪಾತ್ಯೆನಾ ಜಾಲೆಂ.  
ತೊಚ್ ಆಪ್ಲ್ಯಾ ಬಾಪಾಯ್ಚೊ ಖುನಿಗಾರ್ ಫ್ರಾಂಕ್. ತೆಂ ಕ್ರೋಧಾನ್ ಖಿತ್ಕತ್ಲೆಂ. ಹಿಚ್ ಘಡಿ  
ತೆಂ ರಾಕೊನ್ ಆಸ್‌ಲ್ಲೆಂ. ಹಣೆಂ ತೆಣೆಂ ಗೊಮ್ಮಿ ಲಾಂಬವ್ನ್ ಹೆರ್ ಕೊಣಿ ಡ್ಯೂಟಿ ಸ್ವಾಫಾಂ  
ಆಪ್ಲ್ಯಾಕ್ ಪಳೆತಾತ್ಲಿ ತಿಳುಂಕ್ ಲಾಗ್ಲೆಂ. ತಾಚೆ ಸಮೊರ್ ಒಣ್ಣೆರ್ ಏಕ್ ಸ್ಲೊಗನ್ ಬರಯ್ಲೆಂ  
ಪೋಸ್ಟರ್ ಆಸ್‌ಲ್ಲೆಂ. “ರಾಗ್ ಆನಿ ಕ್ರೋಧ್ ಏಕ್ ಖೆಳ್! ಖೆಳ್ಗಾಡಿ ಮೊರ್ತಾತ್ ಪೂಣ್ ಖೆಳ್  
ಸಂಪಾನಾ.”

ಏಕ್ ಘಡಿ ಎಮಿಲಿ ಸ್ಲಬ್ಡ್ ಜಾಲೆಂ. ಬಾಪುಯ್ ಸರೊ. ತರೀ ಕ್ರೋಧಾಚೊ ಖೆಳ್ ಆನಿಕಿ  
ಸಂಪೊಂಕ್ಚಾ. ಆತಾಂ ಹಾಂವ್... ಉಪ್ರಾಂತ್ ಮ್ಹಾಕಾ...

ಘಳಾಯ್ ಕರಿನಾಶೆಂ ಆಪ್ಲೆಂ ಸರ್ವೆಸ್ ಸೆವೆಂತ್ ವೊತುನ್ ಫ್ರಾಂಕಾಚಿ ತಿಣೆ ಜತನ್ ಕೆಲಿ.  
ತಿಸ್ರ್ಯಾ ದಿಸಾ ಮತ್ ಯೆತಚ್ ಸಗ್ಳಿಂ ತಾಚಿಂ ಕುಟ್ಮಾದಾರಾಂ ಪಾವ್ಲಿಂ...

ರಾಗ್ ಆನಿ ತಾಚೊ ಖೆಳ್, ಕಿತ್ಲೊ ಕರೋರ್! ಭೊಗ್ಸಾಣೆಂ ಆನಿ ತಾಚೊ ಪ್ರಭಾವ್,  
ಕಿತ್ಲೊ ಸಮಾಧಾನಿಕ್!

ತರ್ ರಾಗ್ ಮ್ಹಳ್ಳಾರ್ ಕಿತೆಂ? ಬರೊಗಿ? ವಾಯ್? ರಾಗಾ ವರ್ವಿಂ ಜೊಡ್ಲೆಂ ಕಿತ್ಲೆಂ?  
ಮೊಡ್ಲೆಂ ಕಿತ್ಲೆಂ? ದೆವಾನ್ ಮನ್ಶಾ ಕಾಳ್ಜಾಂತ್ ರಾಗಾಚೆಂ ಬಿಂ ವೊಂಪ್ಲಾಂಗಿ? ರಾಗ್  
ಯೆತಾನಾ ಜಾಂವ್ಚೆ ಆಟವಿಟೆ ಕಸಲೆಂ ಆನಿ ಪರಿಣಾಮ್ ಕಸಲೊ...? ಅಸಲ್ಯಾ ಸಬಾರ್  
ಸವಾಲಾಂಕ್ ಆಮ್ಚೆ ಲಾಗಿಂ ಬಹುಶ್ಯಾ ವಾಜ್ಚಿ ಜಾಪಿ ನಾಂತ್.

ರಾಗ್ ಸೈಂಬಿಕ್, ಚತ್ರಾಯೆನ್ ಗಳ್ಳಿಲ್ಯಾರ್ ಗೂಣ್, ಚುಕ್ಲ್ಯಾರ್ ಅವ್ಣಣ್. ರಾಗ್  
ಭೊಗ್ಲಾಂಚಿ ಏಕ್ ಸ್ಥಿತಿ ಜಾವ್ನಾಸಾ. ರಾಗ್ ಏಕ್ ಜಾಗ್ವಣೆಚೊ ಸಂಕೇತ್ ಜಾವ್ನಾಸಾ. ಮುಕಾರ್  
ಜಾಂವ್ಕ್ ಆಸ್ಚ್ಯಾ ಅನಾಹುತಾ ವಿಶಿಂ ಜಾಗ್ರುತ್ಯಾಯ್ ಉಚಾರ್ಚೆಂ ಲಕ್ಷಣ್ ಜಾವ್ನಾಸಾ. ದೆಕುನ್  
ರಾಗಾಕ್ “ಸಿಗ್ನಲ್ ಲಾಯ್ಡ್” ಮ್ಹಣ್ ಆಡ್ ನಾಂವ್ ಆಸಾ. ರಾಗ್ ಯೆಂವ್ಚ್ಯಾ ವಗ್ತಾ ಸಿಗ್ನಲ್  
ವಾಪಾರ್ಚೆ ಪರಿಂ. ಪರಿಸ್ಥಿತಿ ಪಳೆಂವ್ಕ್ ರಾವ್; ಪುಡ್ಲೆಂ ಮೇಟ್ ಕಾಡ್ತಾನಾ ವಿಮರ್ಶೊ ಚಲಯ್;  
ಉಪ್ರಾಂತ್ ಚಾಲನ್ ದಿ ತುಜ್ಯೆ ಕ್ರಿಯೆಕ್.

ರಾಗ್ ಕಿತ್ಯಾಕ್ ಯೆತಾ?

ರಾಗ್ ಆಮ್ಕಾಂ ಪಾಟ್ಲಾವ್ ಕರ್ಚಿ ಸಾವ್ಣಿ ಜಾವ್ನಾಸಾ. ಜೆದ್ನಾ ಎಕ್ಯೆ ವ್ಯಕ್ತಿಚ್ಯಾ ಸ್ವಾಭಿಮಾನಾಕ್



ಸವಾಲ್ ಪಡ್ತಾ; ತಾಕಾ ಉಣೆಪಣ್ ಭೊಗ್ತಾ; ಹೆರಾಂಚೆರ್ ಪಾತ್ಯೆಣಿ ನಾ ಜಾತಾ; ವಿಶ್ವಾಸ್ ದವರ್ಲ್ಲ್ಯಾಂನಿ ಘಾತ್ ಕೆಲಾ ತರ್; ಆಪ್ಲೆ ಅಸಮರ್ಥಪಣ್ ವ್ಯಕ್ತ್ ಜಾತಾ; ಲಿಪಯ್ಲೆಲೆಂ ಸತ್ ಉಗ್ಡಾಪೆಂ ಜಾತಾ; ತೆದ್ನಾ ಆಪಾಪಿಂಚ್ ರಾಗ್ ಉಮಾಳ್ತಾ. ರಾಗಾಚೆಂ ಮುಕ್ತಿಂ ಕರ್ತುಬಾಂ ವ್ಯಕ್ತ್ ಜಾತಾತ್... ಉಲೊವ್ಚ್ಯಾಚಿ ಧಾರ್ ತೀಕ್ಣ್ ಜಾತಾ, ಜೀಬ್ ಸಡೀಳ್ ಪಡ್ತಾ, ಗಾಳಿ ಶಿರಾಪ್ ವ್ಹಾಳ್ತಾ, ಪುರಾಣ್ ಇತಿಹಾಸ್ ಉಗ್ತೊ ಜಾತಾ. “ಹೊಯ್” ಥಾವ್ನ್ “ಕೈ” (ಉತ್ರಾಂ ಥಾವ್ನ್ ಝಗ್ಡ್ಯಾಕ್)ಕ್ ಪಾವ್ತಾ.

ಮ್ಹಾಲ್ಲ್ಯಾಂಚಿ ಏಕ್ ಸಾಂಗ್ಲಿ ಆಸಾ: “ಬಾಪಾಯ್ಕ್ ರಾಗ್ ಆಯ್ಲ್ಯಾರ್ ಆವಯ್ನ್ ಭುರ್ಗ್ಯಾಂಚಿ ಪಾಂತಿ ವೊಳುಂಕ್ ನಜೊ ಖಿಯಾ.” ಖರೊ ಖರ್ ಸತ್ ಹೆಂ. ಬಾಪಾಯ್ಚ್ಯಾ ರಾಗಾಕ್ ಪಯ್ಲಿ ಬಲಿ ತಾಚಿ ಸ್ತ್ರೀ. ಹಿ ಆಪ್ಲೆಂ ಅಬಲ್‌ಪಣ್ ಸಮ್ಜೊನ್ ವಾ ಸ್ವೀಕಾರುನ್ ಆಪ್ಲ್ಯಾ ಭುರ್ಗ್ಯಾಂಚೆರ್ ದಬಾವ್ ಘಾಲ್ತಾ. ಪಾಂತಿ ವೊಳುಂಕ್ ತಕ್ಲಿ ಸಮಾ ಧರಿನಾ, ಬೋಡ್ ಘುಂವ್ಡಾಯ್ನಾ ಮ್ಹಣ್ ಭುರ್ಗ್ಯಾಂಚೆಂ ಕೇಸ್ ವೊಡುನ್ ವೊಡುನ್ ರಡಂವ್ಚೆಂ ಸಹಜ್ ಪಳೆ.

ಶಾಬಿ ಒಫಿಸಾಕ್ ಭಾಯ್ರ್ ಸರ್ತಾನಾ ತಾಚೆಂ ಪೆನ್ನ್ ದಿಸನಾ. ಸದಾಂ ಶರ್ಟಾಚ್ಯಾ ಬೊಲ್ಸಾಕ್ ಖೊವೊಂವ್ಚೆಂ ಪೆನ್ನ್ ನಾಸ್ತಾಂ ತಾಚೆ ಸ್ತ್ರೀಯೆಕ್ ರಾಗಾಚೆ ಖಜ್ಜೆ ಪುಟಯ್ತಾ. ರಾಗಾಚಿ ದಾವ್ ಲಾಗ್‌ಲ್ಲಿ ಸ್ತ್ರೀ ಮಾಲೆ ಪಟಾಕಿ ಪರಿಂ, ಹರ್ ಎಕಾ ಭುರ್ಗ್ಯಾಕ್ ಗಾಳಿ ದಿತಾ. ಬಾಪಾಯ್ಚ್ಯಾ ಖಾಂದಾರ್ ಬಂದೂಕ್ ದವರ್ನ್ ಭುರ್ಗ್ಯಾಂಕ್ ಗುಳೆ. ಭುರ್ಗಿಂ ಬಾವ್ಲಿಂ ನಿಸ್ಸಹಾಯಕ್ ತರಿ ಆಪಾಪ್ಲ್ಯಾ ವಯ್ರ್ ಬಸ್‌ಲ್ಲೊ ರಾಗಾಚೊ ಗೊಬೊರ್ ಜಾಲಾಂತ್ ಖೆಳ್ಚ್ಯಾ ಪೆಟ್ಯಾಕ್ ಚಾರ್ ಪೊಪಾವ್ನ್ ಪಾಪುಡ್ತಾತ್. ಕಾಂಯ್ಚ್ ಕಳಿತ್ ನಾತ್‌ಲ್ಲೊ ಪೆಟ್ಯಾಚೊ ಪಿಂತೆಗ್ ಕಸೊ ತಳ್ತಾಟ್ಯಾಕ್ ಚಡ್ಲೊಗಿ... ಭಿತರ್ ಥಾವ್ನ್ ಭಾಯ್ರ್ ಯೆಂವ್ಚ್ಯಾ ಮಾಜ್ರಾಕ್ ಝುಂಪೊಯ್ ಮಾರ್ತಾ. ಉರ್ಲ್ಯಾರ್ ಭಿಕ್ ಮಾಗೊನ್ ಜಿಯೆತಾಂ ಮ್ಹಳ್ಳೆಂಪರಿ ಧಾಂವ್‌ಲ್ಲೆಂ ಮಾಜರ್ ಹಾಳೊ ಜನಲಾಂತ್ಲ್ಯಾನ್ ರಿಗೊನ್ ತೊಪ್ಪಾಂತ್ ದವರ್ಲೆಲೆಂ ದೂದ್ ಪೊಟ್ ಭರ್ತಾ ಪರ್ಯಾಂತ್ ಪಿಯೆವ್ನ್ ಧೆಂಕ್ ಕಾಡ್ತಾ. ತೆಣೆ ವ್ಹಾಣೊ ಶಿರ್ಕಾವ್ನ್ ಹಾತ್ ಪುಸುಂಕ್ ಶಾಬಿ ಪೆಂಟಾ ಬೊಲ್ಸಾಂತ್ ಹಾತ್ ಘಾಲ್ತಾನಾ ಆಮ್ಸೊರಾನ್ ಪೆನ್ನ್ ಪ್ಯಾಂಟಾ ಬೊಲ್ಸಾಂತ್ ಘಾಲ್ಲೆಂ ಹಾತಾಕ್ ಆದಾಳ್ತಾ. ರಾಗಾಚ್ಯಾ ಪರಾಜಿತಾನ್ ಕಿತೆಂ ಕಿತೆಂ ಕರ್ತಾ.

ರಾಗಾ ವರ್ವಿಂ ಕುಟಮ್ ಝುಜಾ ಥಳ್ ಜಾತಾ. ರಾಗ್ ಆಯಿಲ್ಲೊ/ಲ್ಲೆಂ, ತೆದ್ನಾಂ ಥಂಯ್ ಕಮಾಂಡರ್ ಇನ್ ಚೀಫ್. ಕುಟ್ಮಾಂತ್ ದೋನ್ ವಾಂಟೆ ಆಸಾತ್ ತರ್, ಥೊಡಿಂ ತಾಂಕಾಂ ಮಿಲಿಟ್ರಿ ಜಾವ್ನ್ ರಾವ್ತಾತ್ ಆನಿ ಜೆಂ ಕೊಣಾಚೆರ್ ರಾಗಾಚೊ ನಿಶಾನ್ ಆಸಾ ತೊ ದುಸ್ಮಾನ್. ಕಠೀಣ್ ವಳ್ಖಾಳಾವ್ನ್ ಮಾರ್ಚೆಂ, ರಗತ್, ಮಾರ್, ಘಾಯ್ ನಾಸ್ತಾಂಚ್ ಉತ್ರಾಂ, ಝುಜ್ ಸುರು.

### ರಾಗ್ ಯೆತಾನಾ ಕಿತೆಂ ಕರುಂ?

ಏಕ್ ಜಾಣಾ ಜಾಯ್ಜೆಚ್ ಜಾಲ್ಲೊ ಅಂಶ್ ಕಿತೆಂಗಿ ಮ್ಹಳ್ಳಾರ್ ಆಮಿ ರಾಗ್ ಕರ್ಚೊ, ರಾಗಾಕ್ ಸುರ್ವಾತ್ ದಿಂವ್ಚಿ, ಆಮ್ಚ್ಯಾ ಒಳ್ಳೆಚ್ಯಾಂ ಲಾಗಿಂಚ್ ಆನಿ ಮೊಗಾಚ್ಯಾ ವ್ಯಕ್ತಿ ಲಾಗಿಂ



ಮಾತ್ರ್. ಜೆಂ ಕೊಣಾ ಕಡೆ ಚಡ್ ಮೋಗ್ ಆಸ್ತಾ ಥಂಯ್ ಜೆದ್ನಾ ವ್ಯಕ್ತಿಕ್ ಅಸ್ಥಿರಪಣ್ ಬೊಗ್ತಾ, ಉಣೆಪಣ್ ಧೊಸ್ತಾ, ಥಂಯ್ ರಾಗ್ ರಿಗ್ತಾ.

ರಾಗ್ ಏಕ್ ನಾ ಏಕ್ ದೀಸ್ ತುಕಾ ಬಿಳಾಯ್ತಾ (ಆಕೇರ್ ಕರ್ತಾ). ತ್ಯಾ ಪಯ್ಲೆಂ ತುಂ ರಾಗಾಕ್ ಬಿಳಾಂವ್ಕ್ ತಯಾರ್ ಕರ್. ರಾಗಾಚಿ ವಿವಿಧ್ ತೊಂಡಾಂ ಜಾವ್ನಾಸಾತ್, ಕ್ರೋಧ್, ವಿರಾರಾಯ್, ಅಕ್ರೋಶ್, ಹಿಂಸಾಂ, ಗಾಳಿ, ಶಿರಾಪ್, ಹತ್ಯಾ... ಅಶೆಂ ಪಟ್ಟಿ ಲಾಂಬ್ತಾ.

ರಾಗ್ ತುಕಾ ಸಲ್ವಯ್ತಾ. ತ್ಯಾ ಪಯ್ಲೆಂ ತುಂ ರಾಗಾಕ್ ಸಮ್ಜೊಂಕ್ ಕಿತೆಂ ಗರ್ಜೆಚೆಂ ತೆಂ ಜಿಕ್ವುನ್ ಧರ್.

ರಾಗಾಕ್ ಬ್ಯಾಲೆನ್ಸ್ ಕರ್. ಆಮ್ಕಾಂ ರಾಗಾನ್ “ರೈಡ್” ಕರ್ಚೆ ಪ್ರಾಸ್ ನಿಯಂತ್ರಣಾರ್ ದವರ್ನ್ ರಾಗಾಕ್ ಬ್ಯಾಲೆನ್ಸ್ ಕರ್ಚೆಂ ಶಾಣ್ಯಾಚೆಂ ಲಕ್ಷಣ್.

ರಾಗಾಕ್ ಗೀಳ್. ರಾಗಾಚ್ಯಾ ಅವೇಶಾಂತ್ ಆಮಿ ತೊಂಡ್ ಉಘಡ್ಲೆಂ ತರ್ ತಾಂತುಂ ಉಜ್ಯಾ ಪ್ರಾಸ್ ತೀಕ್ಚ್ಲೆ, ತಾಲ್ವಾರಿ ಪ್ರಾಸ್ ಧಾರಿಚೆಂ, ಉತ್ರಾಂ ಉಸಳಾತ್. ನಿಯಂತ್ರಣ್ ನಾಸ್ಚಿಂ ಉತ್ರಾಂ ಗಿಳುಂಕ್ ಕಷ್ಟ್. ಜರ್ ತಿಂ ಗಿಳ್ಳಿ ಆಪಾಪಿಂ ರಾಗ್ ಗಿಳ್‌ಲ್ಲ್ಯಾ ಪರಿಂ. ದೆಕುನ್ ರಾಗ್ ಯೆತಾನಾ “ಮೌನಿ” ಜಾ. ರಾಗ್ ಸಾದೊ ಬೊಳೊ ಜಾತಾ.

ರಾಗಾಕ್ ಗೊಲಿಯಾಥಾಚ್ಯಾ ಬಳಾನ್ ನಿದಾಂವ್ಕ್ ಜಾಯ್ನಾ. ಪೂಣ್ ದಾವಿದಾಚೆಂ ಬುದ್ಧಂತ್ಕಾಯೆನ್ ನಿದಾವ್ಯೆತ್. ರಾಗಾಚ್ಯಾ ಅವೇಶಾರ್ ವಿಂಚ್ಲಾರ್ ನಿರ್ಧಾರ್ ಘೆತ್ಲಾರ್ ರಾಗಾಕ್ ಜಿವೆಶಿಂ ಮಾರ್ಚೆತ್. ರಾಗ್ ಏಕ್ ಖಾಸ್ ವೈಯುಕ್ತಿಕ್ ಬೊಗಪ್ ಜಾಲ್ಲ್ಯಾನ್ ತೊ ಪಬ್ಲಿಕ್ ರಿತಿನ್ ವಾಪಾರ್ಚೊ ನಿಷೇಧ್ ಆಸಾ ಮ್ಹಣ್ ಸಮ್ಜಲ್ಯಾರ್ ಚಡ್ ಸಂಪೆಂ. ರಾಗಾ ಧ್ವಾರಿಂ ಕರೀಣ್ ತಕ್ಲಿ ಪಡಾಫಡ್, ಟೆನ್ಯನ್, ಡಿಪ್ರೆಷನ್, ಕಾಳ್ಜಾಕ್ ದಾಬ್, ತಾನ್ ಭುಕ್ ನಾ ಆಸ್ಚಿ, ಜಿರ್ವೋಣ್ ನಾ ಆಸ್ಚೆಂ, ತಾಪ್ ಯೆಂವ್ಚೊ, ಪಿಸಾಂತುರ್ ಜಾಂವ್ಚೆಂ, ದೆಸ್ವಾಟುಂಚಿ ಹಿಂಸಾತ್ಮಕ್ ಪ್ರವೃತ್ತಿ ವಾಡ್ಚಿ, ದೈಹಿಕ್ ರಿತಿನ್ ಜಾಂವ್ಚೊ ಧೊಡ್ಲೊ ಸಂಗಿ. ರಾಗಾಚ್ಯಾ ಭರಾರ್ ಕೊಣ್‌ಚ್ ಆಪಾಪ್ಲೊ ವಿಮರ್ಸೊ, ಮಾಪನ್ ಕರಿನಾ, ಬಗರ್ ಹೆರಾಂಚ್ಯೊ ಚುಕಿ ಸೊದುನ್ ದುರ್ಸೊಂಚೆಂ, ತಾಂಚ್ಯೊ 40% ಚುಕಿ ಆಸ್ಲಾರ್ ತ್ಯೊ 100% ವಾಡವ್ನ್ ತಾಂಚೆಂ ಜಿವೆಂ ಜಿವೆಂ ಹರಣ್ ಕರ್ಚೆಂ ಮನ್ಶಾಚೊ ಸಂಯ್ಬಿಕ್ ಗೂಣ್.

ಏಕ್ ಲೇಖಕ್ ಅಶೆಂ ಬರಯ್ತಾ, ರಾಗ್ ಮ್ಹಳ್ಯಾರ್ ಸಂಭ್ರಮಾಕ್ ಹಾಡ್‌ಲ್ಲ್ಯಾ ಪಿರುಾ ವ ಕೆಕಿ ಪರಿಂ. ತಾಂತುಂ ಕಿತ್ಲೊ ಆಶಾವಾದ್ ಆಸಾ. ಗೊಡ್ಪಾಣೆಚೆಂ ಸಪ್ನಾ ಆಸಾತ್. ಜೆದ್ನಾಂ ತಿಂ ಕಾತ್ರನ್ ವಾಂಟುಂಕ್ ಆಯ್ತೆ ಮ್ಹಣ್ತಾನಾ ಜರ್ ತಿಂ ವೊಂಪ್ತಿಂ ಪಡ್ಲಿಂ ತರ್ ಕಸಲಿ ನಾಲಿಸಾಯ್, ಕಸಲಿ ನಿರಾಶಾ. ತಿಂ ಉಕಲ್ನ್ ಮಾಂಡುನ್ ದವ್ರುಂಕಿ ನ್ಹಯ್. ವಿಂಚುನ್ ಖಾಂವ್ಚಿ ನ್ಹಯ್. ಭಾಯ್ರ್ ಸಕ್ಲಾಂ ಮುಕಾರ್ ತಿಂ ಗುಡ್ಡಾವ್ನ್ ದೆಸ್ವಾಟುಂಕಿ ನ್ಹಯ್.

ರಾಗ್ ಮ್ಹಳ್ಯಾರ್ ವೊಂಪ್ತಿ ಪಡ್‌ಲ್ಲಿ ಪಿರುಾ ವಾ ಕೇಕ್. ಬರ್ಯಾ ಸಂಭ್ರಮಾಂತ್ (ಕುಟ್ಮಾಂನಿ-ಸಮಾಜೆಂತ್) ತಿಂ ಸಾಂಬಾಳ್ನ್ ಜತನ್ ಘೆಜೆ. ಕೇಕ್ ಯೆತಾ ಆನಿ ವೆತಾ. ಜರ್ ಆಮ್ಚೆಂ ನಿಯಂತ್ರಣ್ ಚುಕ್ಕೆಂ ಖಂಡಿತ್ ಜಾವ್ನ್ ಸಿಂತಿಮೆಂತಾಂ ದುಖ್ತಾತ್. ತ್ಯಾ ಖಾತಿರ್



ಹೆರಾಂಚಿಂ ಭೊಗ್ಲಾಂ ದುಖೊವ್ನ್, ತಾಂಚ್ಯಾ ದೊಳ್ಯಾಂತ್ ದುಖಾಂ ಹಾಡವ್ನ್, ತಾಂಚಿ ಮತ್ ವಿರಾರ್ ಕರುನ್, ತಾಂಕಾಂ ಮಾನಸಿಕ್ ಥರಾನ್ ಜಿವೆಶಿಂ ಮಾರ್ಚೆಂ ಮನ್ಶಾಪಣ್ ನ್ಹಯ್, ರಾನ್ವಟಿ ಪ್ರವೃತ್ತಿ.

ರಾಗ್ ಸಂಪೂರ್ಣ ವಾಯ್ಲ್ ನ್ಹಯ್. ತಿ ಏಕ್ ಸ್ಥಿತಿ. ಏಕ್ ಭೊಗಪ್. ರಾಗ್ ಆಮ್ಕಾಂ ಜಿಣ್ಯೆಕ್, ಚಾಲಿಕ್, ವ್ಯಕ್ತಿತ್ವಾಕ್ ಸಹಕಾರಿ ಜಾಯ್; ಸೊಡ್ನ್ ಆಮ್ಚೊ ವಿರೋಧಿ ನ್ಹಯ್. ರಾಗಾಕ್ ಮೂಳ್ ಕಾರಣ್ ಆಮ್ಚಿಂ ಭೊಗ್ಲಾಂ ಆನಿ ಸಿಂತಿಮೆಂತಾಂ. ದುಸ್ರೆಂ ಕಿತೆಂಚ್ ನಾ.

ಎಕೈ ಸಮೀಕ್ಷೆಂತ್ ಉಲ್ಲೇಖ್ ಆಸಾ. ಭಾರತೀಯ್ ಕುಟ್ಮಾಂನಿ ರಾಗಾ ವರ್ವಿಂ ಕುಟ್ಮಾಚ್ಯಾ ಸಾಂದ್ಯಾಂ ಥಾವ್ನ್‌ಚ್ ದಿಸಾಕ್ ಸರಾಸರಿ ಸೊಳಾ ಸ್ತ್ರಿಯೊ, ಸೊಳಾ ಭುರ್ಗಿಂ ಆನಿ ಬಾರಾ ದಾದ್ಲ್ಯಾಂಚಿ ಹತ್ಯಾ ಜಾತಾ. ಕಿತ್ಲೆಂ ಕರೋರ್, ಪೂಣ್ ಹಿಂ ಲಬ್ಸ್ ಅಂಕಿ ಅಂಶ್ ಮಾತ್. ತಾಚೆ ಪ್ರಾಸ್ ಕಾಂಯ್ ಧಾ ವಾಂಟ್ಕಾನಿ ಗುಪಿತ್ ಪ್ರಕರಣಾ ಆಸ್ತೆಲಿಂ.

ತುವೆಂ ಹಾಂವೆಂ ಸಿಂತಿಮೆಂತಾಂಕ್ ಖಾಲ್ ಜಾಯ್, ಗುಲಾಮ್ ಜಾಂವ್ಚೆ ನ್ಹಯ್. ವ್ಹಡಿಲಾಂಚೆಂ ಚಲನ್-ವಲನ್, ಉತ್ರಾಂ-ವ್ಯಾಖ್ಯಾನಾಂ, ಅಂಗೀಕ್ ಭಾಸ್ ಭುರ್ಗಿಂ ಗುಮಾನ್ ದೀವ್ನ್ ಪಳೆತಾತ್. ತೆಂ ಜಿಕುನ್ ಧರ್ತಾತ್. ವ್ಹಡಿಲಾಂಕ್‌ಚ್ “ರೋಲ್ ಮೊಡೆಲ್” ಜಾವ್ನ್ ಘೆತಾತ್. ತೆದ್ನಾಂ ಗುಣಾಂನಿ ಭರ್ಲೆಂ ನಡ್ತೆಂ ದಿಂವ್ಚೆಂ ವಾಜ್ವಿಗಿ, ಅವ್ಗಣಾಚೆಂ, ಸಿಂತಿಮೆಂತಾಳ್ ರಾಗಾಚೆಂ ವರ್ತನ್ ತಾಂಚೆಂ ಮತಿಂತ್ ಭರ್ಚೆಂ.

ಎಕೈ ವ್ಯಕ್ತಿ ಥಂಯ್ ರಾಗಾಚೊ ಪ್ರವಾಹ್ ವ್ಹಾಳ್ತಾನಾ ಚಿಂತ್ಪಾ ಸಕತ್ ಸ್ಥಗಿತ್ ಜಾತಾ. ಬಾಪುಯ್ ರಾಗಾನ್ ಕಡ್ಕಡೊನ್ ಭುರ್ಗ್ಯಾಂಕ್ ಸೊವ್ತಾ - “ತುಕಾ ಕೊಣಿ ದುಸ್ರೊ ಬಾಪುಯ್ ಆಸಾಯೆರೆ?” ಹೆಂ ಉತರ್ ಕಸಲ್ಯಾಚ್ ವಿಷಯಾಂನಿ ಕಾಂಯ್ ಮೆತೆರ್ ಜಾಯ್ನಾತ್‌ಲ್ಲಾ ಆಪ್ಲೆ ಸ್ತ್ರಿಯೆಚ್ಯಾ ಚಾಲಿ/ನಡ್ಲ್ಯಾಕ್‌ಚ್ ಸವಾಲ್. ತೆಂ ತಾಕಾ ಕಳನಾ ರಾಗಾಚ್ಯಾ ಫೊರ್ಸಾರ್. ಭುರ್ಗಿಯಿ ಜರ್ ತರ್ ತೆಂಚ್ ಉತರ್ ಬಾಪಾಯ್ಕ್. “ತುಕಾ ಆಮ್ಚೆರ್ ಕಿತ್ಯಾ ತಿತ್ಲೊ ದ್ವೇಷ್, ಕಾಂಯ್ ದುಸ್ರೆಕಡೆ ಆನಿ ಕಿತ್ಲ್ಯಾ ಭುರ್ಗ್ಯಾಂಕ್ ಪಳೆಂವ್ಕ್ ಆಸಾ?” ಮ್ಹಣ್ ವಿಚಾರ್ಲ್ಯಾರ್ ಆನಿ ತೆದ್ನಾ ಬಾಪಾಯ್ಕ್ ಮರ್ಯಾದೆಚೆಂ ಸವಾಲ್... ಆನಿ ತೆದ್ನಾ ತೆದ್ನಾ ರಾಗಾಚೊ ಉಜೊ ಯೆಮ್ಕೊಂಡ್ ಜಾತಾ ಪರ್ಯಾಂತ್ ಜಳ್ತಾ.

ರಾಗಾ ವರ್ವಿಂ ವ್ಯಕ್ತಿಕ್ ಅನ್ಯಾಯ್ ಜಾತಾ ವ್ಹಯ್. ದೂಖ್ ಚಡೊನ್ ಕಾಳಿಜ್ ಚಿರ್ತಾ ವ್ಹಯ್. ಸ್ವಾಭಿಮಾನ್, ಮಾನ್, ಮರ್ಯಾದ್, ನ್ಯಾಯ್, ನೀತ್ ಸಗ್ಳೆಂ ಹಾಲ್ತಾ ವ್ಹಯ್... ಪೂಣ್ ಹ್ಯಾ ವರ್ವಿಂ ಕಸಲೊ ಫಳಿತಾಂಶ್ ಮ್ಹಣ್ ಚಿಂತ್ಲ್ಯಾ ಪ್ರಾಸ್ ಕಸಲೊ ಪ್ರಭಾವ್ ವ್ಯಕ್ತಿ-ವ್ಯಕ್ತಿ ವಯ್; ಕುಟ್ಮಾಂ-ಸಮಾಜೆ ವಯ್ ಪಡ್ತೊಲೊ? ರಾಗ್ ಯೆತಾನಾ ಏಕ್ ಘಡಿ ಬಸೊಂಕ್ ದಿ. ಪುರಾಸಣ್ ಕಾಡುಂಕ್ ಸಾಂಗ್. ಥೊಡ್ಯಾಚ್ ಘಡಿಯಾಂನಿ ಹಾಂವ್ ಆಯಿಲ್ಲೆಂ ಬಿಡಾರ್ “ರೊಂಗ್” ಮ್ಹಣ್ ಥಂಯ್ ಥಾವ್ನ್ ತೊ ಧಾಂವ್ತಾ. ವ್ಹಯ್‌ಗಿ ನ್ಹಯ್ ಪಳೆ!

**ರಾಗ್ ನಿಯಂತ್ರಣಾಕ್ ಹಾಡ್ಚೆತ್ಲಿ?**

ಖಿಂಡಿತ್. ಪೂಣ್ ಜಿಣ್ಯೆಚೊ ಏಕ್ ಗರ್ಜೆಚೊ ಅಂಶ್ ರಾಗ್ ಜಾವ್ನಾಸಾ. ಜಶೆಂ ಪರಿಧೆ



ಭಿತರ್ ಕಸೊ ಉಜೊ ಗರ್ಜೆಚೊ ಜಾತಾ. ಪೂಣ್ ನಿಯಂತ್ರಣ್ ಚುಕ್ಕಾರ್ ಸಗ್ಳೆಂ ಲಾಸೊನ್, ದೆಸ್ವಾಟುನ್ ಸೊಡ್ತಾ, ತಶೆಂ ರಾಗ್.

### 1. ನಿಯಂತ್ರಣ್:

ಎಕಾ ವಾಹನಾಕ್ ಜಿತ್ಲೊ ವೇಗ್ ಲಾಭ್ತಾ ತಿತ್ಲಿ ಖುಶಿ ಜಾತಾ. ಪೂಣ್ ತ್ಯಾ ವೆಗಾಂತ್ ಅಪಾಯ್ ಚಡ್. ತ್ಯಾಚ್ ಅಪಾಯಾಂ ಥಾವ್ನ್ ಬಚಾವ್ ಜಾಂವ್ಕ್ ಬ್ರೇಕ್ ಭೋವ್ ಗರ್ಜೆಚಿ. ರಾಗಾಚೊ ಮೀತ್ ಆನಿ ವೇಗ್ ಚಡ್ತಾನಾ, “ಬ್ರೇಕ್” ತುಜೆ ಥಂಯ್ ಆಸೊಂ. ಉದಾ: ರಾಗಾಕ್ ಬಸಂವ್ಚೆಂ; ತೊ ಜಾಗೊ ಸೊಡ್ಲೊ; ವಿಷಯ್ ಬದ್ಲಂಚೊ; ಮೊಗಾಚೊ ಹಾಸೊ ದಿಂವ್ಚೊ; ಆದ್ಲೆಂ ಕಸ್ತಳ್ ಬಗ್ಲೆನ್ ದವರ್ಚೆಂ.

### 2. ರಾಗಾ ಆದ್ಲಿಂ ಭೊಗ್ಲಾಂ:

ಪಾವ್ಪಿಲ್ಯಾ ದಿಸಾಂನಿ ಕಿತ್ಲೊ ಪಾವ್ನ್ ಪಡಾತ್, ಕೆದ್ನಾ ಪಡಾತ್, ಹಾಚೆಂ ಲೇಕ್ ಮೊಳ್ಳಾ ವಯ್ಲ್ಯಾ ಕುಪಾಂನಿ ದಿಸ್ತಾ. ಆನಿ ತೆಂ ಪಾವ್ನ್ ಆದಿಂ. ರಾಗಾ ಆದ್ಲಿಂ ಭೊಗ್ಲಾಂ ಕಸಲಿಂ, ಕಸಲೊ ವಾಯ್ ಪರಿಣಾಮ್ ಜಾಯ್ತ್, ಕಶೆಂ ಆಮಿ ಬಚಾವ್ ಜಾವ್ಯೆತ್ ಮ್ಹಳ್ಳಿಂ ಜೊಗಾಸಣೆಚಿಂ ಮೆಟಾಂ ಗರ್ಜೆಚಿಂ. ಕಿಟಾಂ ಜಳೊಂಕ್ ಭೊಂವ್ತಿ ಆಸ್ಚೆಂ ಕಸ್ತಳ್ ವೆಳಾರ್ ಕಾಡ್ಲಾರ್ ತೆಂ ಥಂಯ್ ಪಾಲ್ವಾತಾ. ನಾಂತರ್ ತೇಲ್ ತುಪಾ ಸಂಗಿಂ ಝಳ್ತಾ.

### 3. ಚಾಲ್:

ರಾಗಾಕ್ ಮೀತ್ ನಾ. ತೊ ಝರಿಪರಿಂ. ಏಕ್ ಪಾವ್ಪಿಂ ಉಮಾಳ್ಚೊ, ವ್ಹಾಳೊ ಜಾವ್ನ್, ನ್ಹಂಯ್ ಜಾವ್ನ್, ದಯೊ ಜಾವ್ನ್ ಸಾಗೊರ್ಚ್ ಜಾತಾ. ಉಪ್ರಾಂತ್ಲ್ಯಾ ಲ್ಹಾರಾಂಕ್ ನಿಯಂತ್ರಣ್ ಕರುಂಕ್ ಅಸಾಧ್ಯ್. ವೆಳಾರ್ ಹದ್ನ್ ಬಸ್ತರ್ ದವರ್ಚೆಂ, ವ್ಹಾಳ್ಚೊ ರಾಗ್ ಥಾಂಬಯ್ಲೊ, ತಾಚೊ ಸಕರಾತ್ ಉಪ್ಯೋಗ್ ಕೆಲೊ ತಿ ಚಾಲ್ ಉಂಚ್ಲಿ ಜಾತೆಲಿ. ನಾ ತರ್ ಉತ್ರಾಂ... ಸಬ್ದಾ ಧ್ವಾರಿಂ ಗಾಳಿ-ಸೊವೆ; ದ್ವೇಷ್, ಮೊಸೊರ್, ಅಸಹಯಕತಾ, ಖುನ್, ಹತ್ಯಾ, ವಾಡೊನ್ ಯೆತೆಲಿ.

### 4. ಆಡಾಂವ್ಚೆಂ:

ಇಂತ್ರಾಮ್ ದೆವಾಧಿನ್ ಜಾಲೊ. ತಾಚ್ಯಾ ಕರ್ತುಬಾಂಕ್ ಸರ್ಗಾರ್ ರೀಗ್ ಮೆಳನಾ ದೆಕುನ್ ದೆಂವ್ಚಾರಾಧೀನ್ ಜಾಲೊ. ವಾಟೆನ್ ವೆತಾನಾ ತಾಕಾ ಸೊಬಿತ್ ಸೊಬಿತ್ ಆಂಗ್ಲಿ ದಿಸ್ಲೊ. ಭಾರಿ ಅಕರ್ಶಣ್. ಹರ್ ಎಕ್ಲೆ ಆಂಗ್ಲಿಂತ್ ವೆವೆಗ್ಚ್ಯಾ ಭೊರ್ಣ್ಯಾಂನಿ ಖಾಲಿ ಖಾಲಿಚ್ ಏಕ್ ನಾಂವ್ ಬರವ್ನ್ ವಿಕ್ರಾಕ್ ದವರ್ಲೆಂ. ಇಂತ್ರಾ ಎಕ್ಲೆ ಆಂಗ್ಲಿ ರಿಗ್ತಾ ಆನಿ ತ್ಯೊ ಭೊರ್ಣ್ಯಾಂ ಬಾರ್ಕಾರಾಯೆನ್ ಪಳೆತಾ. ವಿಕ್ರಾಕ್ ಆಸ್ಲೊ ವಸ್ತು: ರಾಗ್, ಗಾಳಿ, ಮೊಸೊರ್, ದ್ವೇಷ್, ಘಾತ್, ಅವಿಶ್ವಾಸ್, ಅಶೆಂ... ಸಗ್ಳ್ಯಾ ಪ್ರಾಸ್ ಉಣೆಂ ಮೋಲ್ “ರಾಗ್” ಭೊರ್ಣೆರ್ ಬರವ್ನ್ ಘಾಲ್ಚೆಂ. ಇಂತ್ರಾ ವಿಚಾರಿ, “ಅಶೆಂ ಕಿತ್ಯಾಕ್?” ಲೂಸಿಫೆರಾಚೊ ಆಂಗ್ಲಿವಾಲೊ ಸಾಂಗ್ತಾ “ರಾಗ್, ಸಾಸ್ವಾಚ್ಯಾ ಬಿಯಾಂ ಪರಿಂ. ಇಲ್ಲೊ ಪುರೊ, ಕಸೊಯ್ ವಾಡ್ತಾ ಆನಿ ತೊ ಎದೊಳ್‌ಚ್ ಸಂಸಾರಾಂತ್ಲ್ಯಾ ಹರ್ ವ್ಯಕ್ತಿಕ್ “ಫ್ರೀ” ವಾಂಟುನ್ ಜಾಲಾ.”



ಮ್ಹಾಕಾ ರಾಗ್ ಹಾಡ್ಚೊ ಸಬಾರ್ ವಸ್ತು, ವ್ಯಕ್ತಿ, ವಿಷಯ್ ಮ್ಹಜೆ ಭೊಂವ್ಪಿ ಆಸಾತ್. ಮ್ಹಜೆಂ ಗರ್ಲ್‌ಫ್ರೆಂಡ್ ಹೆರಾಂ ಚೆಡ್ಯಾಂ ಸಂಗಿಂ ಸಳ್ಳೆನ್ ಆಸ್ಚೆಂ, ಮ್ಹಜಿ ಆಸ್ತಾ ಪೆಲ್ಯಾನ್ ಪೊಕೊರ್ಚಿ, ಮ್ಹಜ್ಯಾ ಮನ್ಶಾಚೆಂ ನಡ್ತೆಂ, ನ್ಹೆಸಣ್, ಉಲೊವ್ಣೆಂ, ಶೈಲಿ, ಸಂಬಂಧ್... ಅಶೆಂ ಮ್ಹಾಕಾ ರಾಗ್ ಹಾಡಂವ್ಚೊ ಸಬಾರ್ ವಸ್ತು ಹರ್ ಘಡಿಯೆ ಮ್ಹಜ್ಯಾ ದೊಳ್ಯಾಂ ಸಮೊರ್ ಯೆತಾತ್. ಭೋವ್ ಫುಕ್ಟಾಯೆಕ್ ವಾಂಟ್‌ಲ್ಲೊ ರಾಗ್ ಮ್ಹಜ್ಯಾ ಜಾಲಾಂತ್ ಇಲ್ಲೊ ಚಡ್‌ಚ್ ಶಿಂಪ್‌ಲ್ಲೊ ಕೊಣ್ಣಾ. ಜರ್ ತೊ ಆಡಾವ್ನ್ ತಸಲ್ಯೊ ವಾಟೊ, ಸಂಬಂಧ್ ಆನಿ ವಸ್ತು ಸಕಾರಾತ್ಮಕ್ ರಿತಿನ್ ಬದ್ಲುಂಕ್ ಪ್ರೇತನ್ ಕೆಲ್ಯಾರ್ ರಾಗಾಚ್ಯೊ ವಾಟೊ ಆಡಾಂವ್ಕ್ ಸಲೀಸ್.

### 5. ಕಲಾತ್ಮಕ್:

ಕೆದ್ನಾ ಕೆದ್ನಾ ರಾಗ್ ಯೆತಾನಾ ತುಂ ಕಸೊ ದಿಸ್ತಾಯ್ ತೆಂ ಉತ್ರಾಂನಿ ವರ್ಣುಂಕ್ ವಾ ಪಿಂತುರಾಂನಿ ಸೊಡಂವ್ಕ್ ಪ್ರೇತನ್ ಕರ್. ತಿ ಏಕ್ ಪರಿಗತ್, ತೊ ಏಕ್ ಜಾಗೊ, ತೊ ಏಕ್ ವ್ಯಕ್ತಿ, ತಿ ಏಕ್ ಸಂಗತ್ ಜಾಂವ್ಕ್ ಪುರೊ. ತಾಚೆಂ ಚಿತ್ರಣ್ ಕರ್. ತುಜೊ ರಾಗ್ ತ್ಯಾ ಪಿಂತುರಾಂತ್, ಲಿಖ್ಣೆಂತ್, ಕಾವ್ಯಾಂತ್ ಭರ್ತಾನಾ ತುಂ ಕಲಾತ್ಮಕ್ ಜಾತಾಯ್. ತುಜೊ ರಾಗ್ ಕಲೆಂತ್ಲೊ ಅತ್ಮೊ ಜಾತಾ. ವೇಳ್ ಪಾಶಾರ್ ಜಾತಾನಾ ರಾಗ್ ನಿವೊನ್ ಜಾತಾ.

ರಾಗ್ ನಿಯಂತ್ರಣ್ ದೋನ್ ವಾಟಾಂನಿ ಕರ್ಚೆತ್

1. ರಚನಾತ್ಮಕ್ ರಿತಿನ್ (Constructive)

2. ದೆಸ್ವಾಟಾಚೆ ರಿತಿನ್ (Distructive)

ದುಸ್ರಿ ವಾಟ್ ಧರ್‌ಲ್ಲೆ ಯೆದೊಳ್ ಕೊಣೀ ಫಳಿತಾಂಶ್ ಜೊಡುಂಕ್ ಸಕೊಂಕ್ ನಾಂತ್. ಎಮಿಲಿಚೆ ರುಳ್ಳೆಕ್ ಆಯಿಲ್ಲೆ ಪರಿ ಖೆಳ್ ಸಂಪನಾ; ಖೆಳ್ಗಾಡಿ ಮೊರ್ತಾತ್.

ತರ್ ರಾಗ್ ನಾಕಾಚ್‌ಗಿ?


ಏಕ್ ಮರ್ತ್ಯಾಸಿ ಲಾಗಿಂ ಲೋಕ್ ಯೆವ್ನ್ ದುಸೊಂಕ್ ಲಾಗ್ಲೊ. ತ್ಯಾ ಗಾಂವಾಂತ್ ಏಕ್ ವಿಕಾಳ್ ಸೊರೊಪ್ ಸಗ್ಳ್ಯಾಂಕಿ ಭಾರಿ ತ್ರಾಸ್ ದಿತಾ ಆನಿ ಚಾಬ್ತಾ ಮ್ಹಣ್. ಕಶೆಂ ಪುಣಿ ಆಮ್ಕಾಂ ಬಚಾವ್ ಕರ್ ಮ್ಹಣ್ ವಿನತಿ ಕರುಂಕ್ ಲಾಗ್ಲೆ. ಮರ್ತ್ಯಾಸಿನ್ ಸೊರ್ವಾಕ್ ಆಪಯ್ಲೆಂ ಆನಿ ಫರ್ಮಾಯ್ಲೆಂ ಆನಿ ಮುಕಾರ್ ಕೊಣಾಕ್‌ಚ್ ಚಾಬೊಂಕ್ ನಜೊ ಮ್ಹಣ್. ಸೊರ್ವಾನ್ ಜಾಯ್ತ್ ಮ್ಹಣ್ ಆಪ್ಲೆ ದೊನಿ ವಿಕಾಳ್ ದಾಂತ್ ಮರ್ತ್ಯಾಸಿ ಮುಕಾರ್ ದವರ್ಲೆ.

ಲೊಕಾಕ್ ಖುಶಿಚ್ ಖುಶಿ. ದೀಸ್ ಗೆಲೆ, ವರ್ಸಾಂ ಗೆಲಿಂ. ಸೊರೊಪ್ ಹೆಣೆಂ ತೆಣೆಂ ಪಾಶಾರ್ ಜಾತಾನಾ ಲೊಕಾನ್ ತಾಚೆಂ ಖೆಳ್ಕುಳಾಂ ಕೆಲಿಂ. ಭುರ್ಗ್ಯಾಂನಿ ಪಾತೊರ್ ಮಾರುಂಕ್ ಸುರು ಕೆಲೆ. ಕಠೀಣ್ ಕಷ್ಟ್ ಭೊಗ್ಲೆ ಸೊರ್ವಾಕ್ ಆನಿ ತೊ ವ್ಹಡಾ ಬೆಜಾರಾಯೆನ್ ಮರ್ತ್ಯಾಸಿಲಾಗಿಂ ಆಪ್ಲೆಂ ದೂಖ್ ವ್ಯಕ್ತ್ ಕರಿಲಾಗ್ಲೊ. ತಾಚೆಂ ದೂರ್ ಆಯ್ಕಾಲ್ಲೊ ಮರ್ತ್ಯಾಸಿ ತಾಕಾ ಸಾಂಗ್ತಾ.

“ತುಕಾ ಚಾಬಾನಾಕಾ ಮಾತ್ ಮ್ಹಣ್ ತಾಕೀದ್ ದಿಲ್ಲಿ ಹಾಂವೆಂ. ಜಿಡೆಂ ಉಕಲ್ನ್ ಭೆಷ್ಟಾಯ್ನಾಕಾ ಮ್ಹಳಾಂಯೆ.” ರಾಗ್ ಗರ್ಜೆ ಪರ್ಮಾಣೆಂ ಗಳ್ಳುಂಚೆಂ ಬುದ್ಧಂತಾಂಚೆಂ ಲಕ್ಷಣ್.







20

## ಕುಟ್ಮಾ ಬೊಂದೆರಾಂನಿ ರಗ್ತಾ ನ್ಹಾಣ್

ಪಯ್ಲೆಂ ಘಡಿತ್

ಉತ್ತರ್ ಪ್ರದೇಶಾಂತ್ಲ್ಯಾ ಫತೇಪುರಾಂತ್ ಏಕ್ ಲ್ಹಾನ್‌ಶಿ ಹಳ್ಳಿ; ಅವಧ್ ಬಿಹಾರಿ ಪಾಟಕ್ ಏಕ್ ಶಿಕ್ಷಿ; ಕಾಜಾರ್ ಜಾವುನ್ ಆಪ್ಲ್ಯಾ ತೆಗಾಂ ಸೊಬಿತ್ ಭುರ್ಗ್ಯಾಂ ಸಂಗಿಂ ಥಂಯ್ ಸುಂದರ್ ಜಿವಿತ್ ಸಾರ್ನ್ ಆಸ್‌ಲ್ಲೊ. ಏಕ್ ರಾತಿಂ ಜಾಂವ್ಕ್ ನಜೊ ಜಾಲ್ಲೆಂ, ಜಾವ್ನ್ ಗೆಲ್ಲೆಂ. ಅವಧ್ ಆಪ್ಲ್ಯಾ ಬಾಯ್ಲೆಕ್, ತೆಗಾಂ ಭುರ್ಗ್ಯಾಂಕ್ ಜಿವೆಂ ಜಿವೆಂ ಕಾತರ್ನ್ ರಗ್ತಾಂ ಕೊಂಡಾಂತ್ ಮೆಟಾಂ ಕಾಡುನ್ ಬಾಪಾಯ್ಚ್ಯಾ ಕೊಲರಾಕ್ ಹಾತ್ ಘಾಲ್ತಾ. ಬಾಪುಯ್ ಆಪ್ಲೆಂ ಶರ್ಟ್ ಪೂತ್ ಅವಧಾಚೆ ಹಾತಿಂ ಸೊಡುನ್ ಪೊಳ್ತಾ. ಆಜೂನ್ ಬಾಪುಯ್ ಪಾಟಿಂ ಗಾಂವಾಕ್ ಯೆಂವ್ಕ್ ನಾ.

ಜಾಲ್ಲೆಂ ಕಿತೆಂ? ಅವಧಾಚೆ ಬಾಯ್ಲ್ಯಾ ಸೊಬಾಯೆನ್ ಭರ್‌ಲ್ಲಿ ಸ್ತ್ರೀ. ಅವಧಾಚೆ ದೊಳೆ ಚುಕೊವ್ನ್ ಬಾಪಾಯ್ನ್ ತಿಚೆಲಾಗಿಂ ಲೈಂಗಿಕ್ ಸಂಬಂಧ್ ದವರ್‌ಲ್ಲೊ. ಸ್ವತ ಭುರ್ಗ್ಯಾಂ ಮುಕಾರ್ ಮಾಂವ್ ಸುನೆನ್ ಆಧಾರ್ಚಿ ಕರ್ನಿ ಪಳೆಲ್ಲಾ ಅವಧಾಕ್ ಅವೇಶಾನ್ ಖುನಿಗಾರ್ ಕೆಲ್ಲೆಂ. ಖರೊ ಅಪ್ರಾದಿ ಬಾಪುಯ್ ಪೊಳ್ಕುರೊ ಆಜೂನ್ ಪಾಟಿಂ ಆಯಿಲ್ಲೊ ನಾ.

ದುಸ್ರೆಂ ಘಡಿತ್

ಉ. ಪ್ರದೇಶಾಂತ್ಲ್ಯಾ ಆಮೋರಾ ಗಾಂವಾಂತ್ ಶಬನಮ್ ಮ್ಹಳ್ಳಿ 24 ವರ್ಸಾಂಚೆ ಹೈಸ್ಕೂಲ್ ಶಿಕ್ಷಕಿ. ತ್ಯಾ ಗಾಂವಾಂತ್ಲೆಂ, ಎಕ್ಲೆಂ ಮಾತ್, ಪದ್ವುತ್ತರ್ ಶಿಕ್ಷಣ್ ಜೊಡ್‌ಲ್ಲೆಂ ಚೆಡುಂ ತೆಂ. ನಾಂವಾಡ್ಲಿಕ್ ವ್ಹಡ್ ಕುಟಮ್ ತಾಂಚೆಂ. ಆಟ್ ಜಣಾಂ ಸಾಂಗಾತಾ ಜಿಯೆತಾಲಿಂ. ಬಹುಶ್ಯಾ ಸಗ್ಳ್ಯಾ ಗಾಂವಾಕ್ ಹಪ್ತೆಭರ್ ಫೆಸ್ತಾಂ ಜೆವ್ಣಾಂನಿ ವಾಡುಂಕ್ ತಾಂಕ್ ಆಸ್ಲಿ ಗ್ರೇಸ್‌ಕಾಯ್ ತಾಂಕಾಂ ಆಸ್‌ಲ್ಲಿ. ತ್ಯಾ ಎಕ್ಲೆ ರಾತಿಂ ತ್ಯಾ ಕುಟ್ಮಾಂತ್ ಸಾತ್ ಜೀವ್ ರಗ್ತಾಂತ್



ಜಿರೊನ್ ಗೆಲ್ಲೆ. ಸಾತ್ ಜಣಾಂ ಎಕಾ ಘರಾಂತ್ ಖುನಿ ಜಾವ್ನ್ ದುಖಾಳ್ ಕರಾಳ್ ಸಾವ್ಲಿ ತ್ಯಾ ಕುಟ್ಮಾಚೆರ್ ಪಡೊಂಕ್ ಕಾರಣ್ ಕಿತೆಂ ಆಸಾತ್? ಖುನಿಯೊ ಕೊಣೆಂ ಕೆಲ್ಲೊ?

ಶಬನಮ್ ಆಪ್ಲ್ಯಾ ಕುಟ್ಮಾದಾರಾಂ ಸಂಗಿಂ ತ್ಯೆ ರಾತಿಂ ಜೆವ್ಣಾಕ್ ಬಸ್ಲೆಂ. ಬಾಪಾಯ್ನ್ ಜೆವ್ಣಾ ವೆಳಾರ್ ಶಬನಮಾ ವಿಶಿಂ ಗಾಂವಾರ್ ಆಯ್ಕಾಲ್ಲಿ ಖಬರ್ ಪ್ರಸಾರುನ್ ವಿಚಾರ್ ಕೆಲ್ಲೊ. ಆಪ್ಲ್ಯಾಚ್ಯಾ ಲಾಂಕ್ಡಾಚ್ಯಾ ದುಖಾನಾಂತ್ ಲಾಂಕುಡ್ ಕಾತರ್ಚ್ಯಾ ಕಾಮೆಲ್ಯಾ ಸಂಗಿಂ ಶಬನಮಾಕ್ ಸಂಬಂಧ್ ಆಸ್ಲಲ್ಯಾ ವಿಶಿಂ ಗಾಂವ್ಚ್ಯಾ ಮಾನೆಸ್ತಾಂ ದ್ವಾರಿಂ ಘರ್ಚ್ಯಾ ವ್ಹಡಿಲಾಂಕ್ ಕಳಿತ್ ಜಾಲ್ಲೆಂ. ಬಾಪಾಯ್ನ್ ವಿಚಾರ್ ಕೆಲ್ಲಾನ್ ಶಬನಮಾಚಿಂ ಭೊಗ್ಲಾಂ ಕರೀಣ್ ದುಖ್ಲಿಂ. ಸಂಬಂಧ್ ಆಸ್ಲೆಲ್ಲೊ ತರಿ ವಿಚಾರ್ಲಿ ರೀತ್ ತಾಚೆಂ ಅಸ್ಥಿತ್ವ್ಚ್ ಹಾಳೊಂವ್ಕ್ ಸಕ್ಲೆಂ. ಆಪ್ಲ್ಯಾ ಪ್ರೇಮಿಕ್ ಸಂಪರ್ಕ್ ಕರುನ್ ಲಾಂಕುಡ್ ಕಾತರ್ಚ್ಯಾ, 'ಕುಡಾರಿನ್' (ಲ್ಹಾನ್ ಗಾತ್ರಾಚೊ ಮೋಸ್) ಬಾಪಾಯ್ನ್, ಅವಯ್ನ್, ದೋಗ್ ಭಾವಾಂಕ್, ವೊನಿಯೆಕ್, ಧಾ ಮಯ್ನ್ಯಾಚೆಂ ಬಾಳ್ಕೆಂ ಆನಿ ಸತ್ತರ್ ವರ್ಸಾಂ ಉತರ್ಲೆಲಿಂ ಪ್ರಾಯೆಸ್ತ್ ಆಜಿಯೆಕ್ ಬಲಿ ಘೆತ್ಲೆಂ. ಕ್ರೋಧಾಚ್ಯಾ ಆವೇಶಾನ್, ಭೊಗ್ಲಾಂಚ್ಯಾ ಆವ್ರಾಂತ್ ಕುಟ್ಮಾಂತ್ ರಗ್ತಾಚೊ ಸಾಗೊರ್ ಜಾಲ್ಲೊ.

### ತಿಸ್ರೆಂ ಘಡಿತ್

ದಕ್ಲಿಣ್ ಡೆಲ್ಲಿಂತ್ಲ್ಯಾ ಖಾಲ್ಕಾಜಿ ಪ್ರದೇಶಾಂತ್ ಲಗ್ನಾ-ಸಂಭ್ರಮಾಂಕ್ ನಾಂವಾಡ್ಲೊ ಪ್ರಖ್ಯಾತ್ ಸಭಾಂಗಣ್ ಆಸಾ, "ಡೆಲ್ಲಿ ಮಿತ್ತಲ್ ಗಾರ್ಡನ್." ಎಕ್ಲೆ ರಾತಿಂ ಹ್ಯಾ ನಾಂವಾಡ್ಲೊ 'ಮಿತ್ತಲ್ ಗಾರ್ಡನ್'ಚ್ಯಾ ಸಹ-ಮ್ಹಾಲಿಕಾಚಿ, ಮಾನೆಸ್ತ್ ಅರುಣ್ ಗುಪ್ತಾಚಿ ಖುನ್ ಜಾತಾ. ಪಾಂಚ್ ಜಣ್ ಅಪರಿಚಿತ್ ಭಾಡ್ಯಾಚೆ ಗುಂಡಾ ಹೆಂ ಕಾಮ್ ಸಂಪವ್ನ್ ಕಾಳೊಕಾಂತ್ ನಪಂಯ್ನ್ ಜಾತಾತ್. ಖುನ್ ಕಿತ್ಯಾಕ್ ಜಾಲ್ಲಿ? ಕೊಣೆ ಕೆಲ್ಲಿ? ಉಂಚ್ಲೆಂ ಗ್ರೇಸ್ತ್ ಕುಟ್ಮಾ ಅರುಣಾಚೆಂ. ಅರುಣ್ ಗುಪ್ತಾಚೊ ಸಹ-ಮಾಲೀಕ್ (ಪಾಟ್ಲರ್) ಹ್ಯಾ ಆಸ್ತಿಚೆರ್ ಗಿದಾಚಿ ದೀಷ್ಟ್ ದವರ್ನ್ ವರ್ಸಾಂ ಥಾವ್ನ್ ರಾಕ್ತಾಲೊ. ಜೆದ್ನಾ ಅರುಣಾಕ್ ಕಾಜಾರ್ ಜಾವ್ನ್ ಆಪ್ಲೆಂ ಕುಟ್ಮಾ ಬಾಂದ್ಲಿ ಆಶಾ ಜಾಲಿ ಆನಿ ತಿ ವ್ಯಕ್ತ್ ಕೆಲಿಗಿ ತೆದ್ನಾ ಮಿತ್ತಲ್ ಗಾರ್ಡನ್‌ಚಿ 300 ಕೊರೊಡಾಂಚಿ ಆಸ್ತ್ ಆಪ್ಣಾಚೊ ಹಾತ್ ಚುಕ್ತಾ ಮ್ಹಣ್ ಯೋಜನ್ ಮಾಂಡುನ್ ಹಾಡುನ್ ಭಾಡ್ಯಾಚ್ಯಾ ಖುನ್ಯೆಗಾರಾ ಧ್ವಾರಿಂ ಕಾಮ್ ಸಂಪಯ್ಲೆಲೆಂ ಪಾಟ್ಲರ್ ಜಾಲ್ಲ್ಯಾ ಅರುಣಾಚ್ಯೆ ಭಯ್ಣಿಚೆ ಪತೀನ್, ಸ್ವತಾ ಮಿವ್ಣ್ಯಾನ್.

### ಚವ್ಥೆಂ ಘಡಿತ್

ಕೊಲ್ಕತ್ತಾ ಶಹರಾಂತ್ ವಸ್ತಿ ಕರ್ಚೊ ದೆಬಾಸಿಕ್ ಬಾಗ್‌ಚಿ ಜುಗಾರೆಚೊ ಗುಲಾಮ್ ಜಾಲ್ಲೊ. ಆಪ್ಲೆಂ ಮ್ಹಳ್ಳೆಂ ಸಗ್ಳೆಂ ವಿಕುನ್ ಸಂಪೂರ್ಣ್ ರಿಣಾಂತ್ ಬುಡ್ಲೊ. ಪತೀಣ್ ಆನಿ ಆಟ್ ವರ್ಸಾಂಚ್ಯಾ ಚಲ್ಯಾಚೆಂ ಭವಿಷ್ಯ್ ಗಂಗಾಗತಿಕ್ ಪಾವ್ಲೆಲ್ಲೆ. ಅಸಲ್ಯಾ ಪತಿಕ್ ಜಿಯೆಂವ್ಕ್ ಕಾಂಯ್ ಹಕ್ಕ್ ನಾ ಮ್ಹಣ್ ಚಿಂತುನ್ ಆಸ್ಲಲ್ಯಾ ಪತೀಣ್ ಲಾಗಿಂ ದೆಬಾಸಿಸ್ ರಾತಿಂ ನಾಕ್‌ಭರ್ ಪಿಯೆವ್ನ್ ಯೇವ್ನ್ ಫಾಲ್ಯಾಂ ಜುಗಾರೆಕ್ 10,000/- ರುಪಯ್ ದಿಜೆ, ನಾ ತರ್ ತುಜಿ ಖುನಿ



ಕರ್ತಾ ಮ್ಹಣ್ ಭೆಷ್ಟಾಂವ್ಕ್ ಲಾಗ್ಲೊ. ಧಾ ಹಜಾರ್ ಸೊಡ್ ಧಾ ನಯಾ ಪಯ್ಕೆ ಘರಾಂತ್ ನಾಂತ್ ತುಕಾ ಹಾಂವ್‌ಚ್ ಬೂದ್ ಶಿಕಯ್ತಾಂ ಮ್ಹಣ್ ಪುತಾಕ್ ಘೆವ್ನ್ ಸ್ತ್ರೀ ನಿದೊಂಕ್ ಗೆಲಿ.

ಸಕಾಳಿಂ ರಗ್ತಾಚ್ಯಾ ಕೊಂಡಾಂತ್ ಮೊರೊನ್ ಪಡ್‌ಲ್ಲಿಂ ದೋನ್ ಮೊಡಿಂ, ಸ್ತ್ರೀಯೆಚೆಂ ಆನಿ ಪುತಾಚೆಂ. ಜರ್ 10,000/- ಸಕಾಳಿಂ ಪುಡೆಂ ದಿನಾ ತರ್ ರೀಣ್ ದಿಲ್ಲೆ ಆಪ್ಣಾಕ್ ಮಾರ್ತಾತ್, ನಾಗ್ಡೆ ಕರುನ್ ಕೊಲ್ಕುತ್ಯಾಂತ್ ಭೊಂವ್ಡಾಯ್ತಾತ್ ಮ್ಹಣ್ ಧಮ್ಮಿ ದಿಲ್ಲಿ. ಬಾಯ್ಲೆನ್ ಪಯ್ಕೆ ದಿನಾ ಮ್ಹಳ್ಳಾಕ್ ಹಾಂವೆಂ ಅಶೆಂ ಕೆಲೆಂ ಮ್ಹಣ್ತಾ ದೆವಾಸಿಸ್, ಜೈಲಾಂತ್ಲ್ಯಾ ಕಂತ್ರಾತ್ಲ್ಯಾನ್.

ಮೊಗಾಚ್ಯಾ ವಾಚ್ಪ್ಯಾ, ಹಿಂ ವಯ್ಲಿಂ ಚಾರ್ ಘಡಿತಾಂ, ಪಿಂತುರಾಂತ್ಲೊ ಕಾಣಿಯೊ ನ್ಹಯ್, ಸತ್ ಗಜಾಲಿ! ದುಸ್ರ್ಯಾನ್ ಹ್ಯೊ ಫಕತ್ ಉತ್ತರ್ ಭಾರತಾಂತ್ಲೊ. ಆಮ್ಚೊ ಗಾಂವ್ ತಸೊ ನ್ಹಯ್ ಮ್ಹಳ್ಳೊ ಪೊಕ್ಕೊ ಸ್ವಾಭಿಮಾನ್ ಆಮ್ಚ್ಯಾ ಮಾಂಯ್‌ಗಾಂವಾರ್ ಆಸ್ಲಾರ್ ಹಾಂವ್ ತುಮ್ಮಿ ಬಿರ್ಮತ್ ಪಾವ್ತಾಂ. ಆಮ್ಚ್ಯಾ ಗಾಂವಾಂತ್ ತಾಚ್ಯಾ ಪ್ರಾಸ್ ಚಡ್ ಭಯಾನಕ್ ನೀಚ್ ಘಡಿತಾಂ ಘಡ್ಲಾಂತ್. ತುಮ್ಮೆ ಮುಕಾರ್ ತಿಂ ದವ್ರಂಕ್ ಎಕ್ಳೆ ಬಗ್ಲೆನ್ ಲಜ್, ಅಕ್ಮಾನ್, ಭಿರಾಂತ್ ಆನಿ ಉಣೆಂಪಣ್ ಭೊಗ್ತಾ. ತರೀ ಸತ್ ಗಜಾಲ್ ಕೊಡು ಆಸ್ತಾ ತೆಂ ತುಮಿ ಜಾಣಾಂತ್.

ಅಭಿಷೆಕ್ ದುಸ್ರ್ಯಾ ಪಿಯುಸಿಂತ್ ಶಿಕ್ತಾ. ಧಾಕ್ಪಲೆಂ ಕುಟಮ್. ಆವಯ್‌ಬಾಪಯ್ ಬ್ಯಾಂಕಾಂತ್ಲ್ಯಾ ಉಂಚ್ಲ್ಯಾ ಹುದ್ದಾರ್ ಆಸೊನ್ ಬರೆಂ ಜೊಡ್ತಾತ್. ದೊಗಾಂಚ್ ಭುರ್ಗಿಂ ಅಭಿಷೆಕ್ ಆನಿ ಆಸ್ತಿತಾ. ದೊಗಾಂಯ್ಕಿ ಆಪಾಪ್ಲೆಂ ಕೂಡ್. ಜಾಯ್ ತಿ ಸವ್ಲತ್ ಭುರ್ಗ್ಯಾಂಕ್ ದಿಲ್ಲಿ. ಶಹರಾ ಭಿತರ್ ತೀನ್ ಕುಡಾಂಚೆಂ ಏಕ್ ಫ್ಲಾಟ್ ತಾಣೆಂ ವಸ್ತೆಕ್ ಘೆತ್‌ಲ್ಲೆಂ. ಗಾಂವಾಂತ್ ಜಾಗೊ, ಆಸ್ತ್, ಘರ್ ಕುಟ್ಮಾಂ ಸಂಬಂದಿ ಸಗ್ಳಿಂ ಆಸಾತ್.

ತ್ಯಾ ಎಕಾ ದಿಸಾ ಗಾಂವಾಂ ಥಾವ್ನ್ ವ್ಹಡ್ಲಿಮಾಂಯ್ ಹ್ಯಾ ಘರಾ ಪಾವ್ತಾ. ಚ್ಯಾರ್ ದಿಸಾಂಕ್ ನಾತ್ರಾಂ ಸಂಗಿಂ ರಾವೊನ್ ಪುತಾ ಸುನೆ ಸಂಗಿಂ ಉರೊಂಕ್. ವ್ಹಡ್ಲಿ ಮಾಂಯ್ಕಿ ರಾವೊಂಕ್, ಅಭಿಷೆಕಾಚೆಂ ಕೂಡ್ ತಿಕ್ಲೆ ವ್ಹಡ್ಲೆಂ ಆಸ್‌ಲ್ಲ್ಯಾನ್ ತಾಂತುಂಚ್ ವ್ಯವಸ್ಥಾ ಕರುಂಕ್ ಬಾಪಾಯ್ನ್ ಸಾಂಗ್ಲೆಂ. ಹಾಸೊನ್, ಆಜಿಯೆಕ್ ತಮಾಶೆ ಕರುನ್, ದೀಸ್ ಬುಡೊನ್ ಉದೆಲಾ. ದುಸ್ರ್ಯಾ ಸಾಂಜೆರ್ ಬ್ಯಾಂಕಾಂತ್ಲೊ ವಾವ್ರ್ ಸಂಪೊವ್ನ್ ಘರಾ ಆಯಿಲ್ಲ್ಯಾ ಬಾಪಾಯ್ಕ್ ಏಕ್ ಭಯಾನಕ್ ಚಿತ್ರಣ್ ದಿಸ್ಲೆಂ. ಆವಯ್ಚಿ ನಿರ್ಜಿವ್ ಕೂಡ್ ರಗ್ತಾಂತ್ ನ್ಹಾವ್ನ್ ಸ್ವಸ್ತ್ ನಿದ್‌ಲ್ಲಿ. ವಿಚಿತ್ರ್ ಮ್ಹಳ್ಳಾರ್ ಸಗ್ಳಿ ತಕ್ಲಿ ಚಿರ್ಪುಟ್ ಚೀರ್ ಜಾವ್ನ್ ಭೆಸಾಂ ಜಾಲ್ಲಿ.

ಜಾಲ್ಲೆಂ ಕಿತೆಂ? ಖುನಿಗಾರ್ ಕೋಣ್? ವ್ಹಡ್ಲಿಮಾಂಯ್ಕಿ ಹಾಂಗಾ ಕಿತ್ಯಾಕ್ ಆಯಿಲ್ಲ್ಯಾಕಡೆ ಮಾರ್ಲೆಂ? ಜಾಪ್ ಆಮ್ಕಾಂಚ್ ನಾಲಿಸಾಯ್ ಹಾಡ್ಚೆ ತಸಲಿ!

ಅಭಿಷೆಕಾಚ್ಯಾ ರುಮಾಂತ್ ಕಂಪ್ಯೂಟರ್ ಆಸೊನ್ ಇಂಟರ್‌ನೆಟ್ ಕನೆಕ್ಟನ್ ದಿಲ್ಲೆಂ ಆಸೊನ್ ಪಾಟ್ಲ್ಯಾ ಎಕಾ ವರ್ಸಾ ಥಾವ್ನ್ ತೊ ಅಶ್ಲೀಲ್ ಪಿಂತುರಾಂ ಪಳೆವ್ನ್ ತಶೆಂ ಲೈಂಗಿಕ್ ಚಿತ್ರಣಾಂನಿ ಸಗ್ಳೊ ರಾತಿ ಪಾಶಾರ್ ಕರ್ತಾಲೊ. ತೊ ಅಶ್ಲೀಲ್‌ಪಣಾಚೊ ಸಂಪೂರ್ಣ ವ್ಯಸನಿ



ಜಾಲೋ. ಜೆದ್ನಾ ವ್ವಡ್ಲಿಮಾಂಯ್ ರುಮಾಕ್ ರಿಗ್ಲಿ ಅಸಲೆಂ ಅಶ್ಲೀಲ್‌ಪಣ್ ಪಳೆಂವ್ಕ್ ಅಭಿಷೆಕಾಕ್ ಆಡ್ಕಳ್ ಜಾಲಿ. ಸಗ್ಳಿ ರಾತ್ ತಾಣೆಂ ಕಶೆಯೋ ಸೊಸ್ಲೆಂ. ಪೂಣ್ ದುಸ್ರ್ಯಾ ಸಾಂಜೆರ್ ತಾಕಾ ಹಾತಾಕ್ ಮೆಳ್‌ಲೆಂ ಆಯ್ಡ್ ಗ್ರಾಂಯ್ಡರಾಚೊ ಫಾತೊರ್! ವ್ವಡ್ಲಿಮಾಂಯ್ ತಕ್ಲೆಕ್ ತೊ ಮಾರ್ ಸೊಸುಂಕ್ ತ್ರಾಣ್ ನಾತ್ಲೆಂ. ನಾತ್ವಾಚೆಂ ಕ್ರೂರ್ ವ್ಯಸನ್‌ಪಣ್ ಆಜಿಯೆಕ್ ಬಲಿ ಘೆಂವ್ಕ್ ಸಕ್ಲೆಂ.

ಬೆಳ್ತಂಗಡಿ ಲಾಗ್ಸಾರ್ ಏಕ್ ಹಳ್ಳಿ. ಜಯಶ್ರೀಚೊ ಪತಿ ಅವ್ವಡಾಂತ್ ಸರೊನ್ ಚ್ಯಾರ್ ವರ್ಸಾಂನಿ ದುಸ್ರ್ಯಾಪಣಾಕ್ ತಿ ಕಾಜಾರ್ ಜಾತಾ. ತೆದ್ನಾ ತಿಚ್ಯಾ ನೋವ್ ವರ್ಸಾಂಚೆ ಚಲಿಯೆಕ್ ಆನಿ ಸ್ವತಾಕ್ ಏಕ್ ಭದ್ರ್ ಆಸ್ಲೊ ಜಾವ್ನ್ ಲಾಬ್‌ಲೊ ಕ್ರಿಸ್ತಾಂವ್ ಕುಟ್ಮಾಂತ್ಲೊ ಫೆಲಿಸ್. ಲಗ್ನ್ ಜಾವ್ನ್ ಸ ವರ್ಸಾಂ ಜಾಲಿಂ. ದೊಗಾಂ ಭುರ್ಗಿಯ್ ಜಾಲಿಂ. ಫೆಲಿಸ್ ತಿತ್ಲೊ ವಾಯ್ಡ್ ಮನಿಸ್ ಖಂಡಿತ್ ನ್ಹಯ್ ಮ್ಹಣ್ ಗಾಂವ್ಚೊ ಲೋಕ್ ಜಾಣಾಂ. ಎಕ್ಸೆ ಸ್ತ್ರಿಯೆಕ್ ಆನಿ ತಿಚ್ಯೆ ಧುವೆಕ್ ಆಸ್ಲೊ ದಿಲ್ಲ್ಯಾ ಫೆಲಿಸಾಕ್ ಗಾಂವ್ ಮಾನ್ತಾ.

ಪೂಣ್ ಆಜ್ ಫೆಲಿಸ್ ಜೈಲಾಂತ್ ಆಸಾ. ತಾಚಿ ಬಾಯ್ಲ್ ಆನಿ ಧುವ್ ತಾಕಾ ಜೀವ್ ಆವ್ಡೆ ಶಿಕ್ಷಾ ಲಾಭಾಶೆಂ ಕರುಂಕ್ ಪ್ರಮುಖ್ ಸಾಕ್ಸ್ ಜಾವ್ನಾಸಾತ್. ಜಾಲ್ಲೆಂ ಕಿತೆಂ? ಕೊಣಾಕ್ ಫೆಲಿಸಾನ್ ಜಿವೆಶಿಂ ಮಾರ್ಲಾಂ? ಆವಯ್ ಧುವ್ ಕಾಂಯ್ ಗುಪಿತ್ ಗುಟ್ಮೊಳೆನ್ ಫೆಲಿಸಾಕ್ ಶಾಶ್ವತ್ ಬಂದಿ ಕರುಂಕ್ ಪೆಚಾಡ್ತಾತ್?

ಸತ್ ಭಾರಿಚ್ ಕರೋರ್ ಆಸಾ.

ಜಯಶ್ರೀಕ್ ದುಸ್ರೆಂ ಕಾಜಾರ್ ಜಾತಾನಾ ತಿಚ್ಯೆ ಧುವೆಕ್ 9 ವರ್ಸಾಂ ಪ್ರಾಯ್. ಆತಾಂ ಧುವೆಕ್ ಪಂದ್ರಾ ಭರ್‌ಲ್ಲಿಂ. ಧಾವೆ ಕ್ಲಾಸಿಕ್ ವೆಚ್ಯಾ ಚೆಡ್ವಾಚಿ ಸೊಬಾಯ್ ತಶೆಂ ಆಂಗಾಂತ್ಲಿ ಪುಡ್ಪಡಾಯ್ ಫೆಲಿಸಾಚೆಂ ಕಾಮುಕಿಪಣ್ ಜಾಗೃತ್ ಕರ್ತಾ. ಆವಯ್ ನಾತ್‌ಲ್ಲ್ಯಾ ವೆಳಾರ್ ಧುವೆ ಕಡೆ ಸಳ್ಳೆನ್ ಆಪ್ಲಿ ತಾನ್ ಭಾಗಯ್ತಾ. ಧುವೆಕ್ ಕಿತೆಂ ಮ್ಹಣ್ ಕಳಿತ್ ಜಾಂವ್ಚೆ ಪಯ್ಲೆಂ ಸಗ್ಳೆಂ ಸಂಪೂರ್ಣ್ ಗೆಲ್ಲೆಂ. ಆವಯ್ಕ್ ವಿಷಯ್ ಕಳಿತ್ ಕೆಲ್ಯಾರ್ ಸಗ್ಳಾಂಕ್ ಜಿವೆಶಿಂ ಮಾರ್ಚಿ ಧಮ್ಮಿ ದಿಲ್ಲೊ ಫೆಲಿಸ್ ಜಾಗೃತ್ಕಾಯೆನ್ ಜಯಶ್ರೀಕ್ ಧುವೆಚೊ ವಿಷಯ್ ಕಳಯ್ತಾ. ತೆಂ ಚೆಡುಂ ಸಾರ್ಕೆಂ ನಾ. ತಾಕಾ ಗಾಂವಾಂತ್ಲ್ಯಾ ಚಲ್ಯಾಲಾಗಿಂ ಸಂಬಂಧ್ ಆಸಾ. ಜಯಶ್ರೀ ಪಾತ್ಯೆಲೆಂನಾ. ಆಪ್ಲೆ ಧುವೆ ವಯ್ರ್ ಕರಿಣ್ ಭರ್ವಸೊ. ತಾಣೆಂ ವಾಯ್ಡ್ ಕರುಂಕ್ ಸಾಧ್ಯ್‌ಚ್ ನಾ ಮ್ಹಳ್ಳೊ ವಿಶ್ವಾಸ್. ಪೂಣ್ ವೇಳ್ ಉತ್ರಾಲ್ಲೊ.

ಸಾತ್ ಮಯ್‌ನೆ ಮ್ಹಣಾಸರ್ ಲಿಪ್‌ಲೆಂ ಸತ್ ಆವಯ್ಚ್ಯಾ ದೊಳ್ಕಾಂಕ್ ರುಳ್ಕೊಂಕ್ ನಾ ಆತಾಂ ದಿಸೊಂಕ್ ಲಾಗ್ಲೆಂ. ಫೆಲಿಸಾನ್‌ಚ್ ಸಮಾಧಾನ್ ಕರುನ್ ಚೆಡುಂ ಬಾಳಾಂತ್ ಜಾಂವ್ಚಿ ಉಪ್ರಾಂತ್ ಸಗ್ಳೆಂ ಪಳೆವ್ಯಾಂ ಮ್ಹಣ್ ಜಯಶ್ರೀಕ್ ಸಮಾಧಾನ್ ಕೆಲೆಂ.

ಬಾಂಟ್ಲೆರ್ ಜಾಲೊ. ತ್ಯಾ ದೀಸ್ ಆವಯ್ಕ್ ಘರಾ ಧಾಡ್ನ್ ಧುವೆ ಸರ್ಶಿಂ ಬಾಪುಯ್ ರಾವ್ಲೊ. ಆಸ್ಪತ್ರಂತ್ ಕೊಣೀ ನಾತ್‌ಲ್ಲಿ ವೇಳ್ ಘಡಿ ಪಳೆವ್ನ್ ಬಾಳ್ಯಾಕ್ ಬಾಪಾಯ್ ಉಕಲ್ಲೆಂ. ಬಾಂಟ್ಲಿ ಆವಯ್ಕ್, ಅಪುಣ್ ಕೊಣಾಕ್ ಹ್ಯಾ ಭುರ್ಗ್ಯಾಚೊ ಬಾಪುಯ್ ಮ್ಹಣ್



ಸಂಸ್ಕಾರ್ ಸಾಂಗೊ ಮ್ಹಣ್ಣೆ ಖಿಂತ್, 'ಹುಸ್ಕೊ. ಬಾಪಾಯ್ಚೆಂ ತೊಂಡ್ ಪಳೆಂವ್ಚಿ ಕಾಂತಾಳೊ.

ಬಾಳ್ಯಾ ಸಮೇತ್ ಭಾಯ್ರ್ ಗೆಲ್ಲೊ ಫೆಲಿಸ್ ಸಾಂಜ್ ಜಾತಾನಾ ಜಯಶ್ರೀ ಬರಾಬರ್ ಪಾಟಿಂ ಯೆತಾ. ಭುರ್ಗೊಂ ನಾ, ಬಾಳಾಂತ್ ಆವಯ್ ಬೊಬಾಟಾ. ಬಾಪಾಯ್‌ಲಾಗಿಂ ಭುರ್ಗೊಂ ಖಿಂಯ್ ಮ್ಹಣ್ ವಿಚಾರ್ತಾ. ತರಿ ಬಾಪುಯ್ ಆಪ್ಣಾಕ್ ಕಾಂಯ್‌ಚ್ ಕಳಿತ್ ನಾ ಮ್ಹಣ್ ನಟನ್ ಕರ್ತಾ. ಧುವ್ ನೀಜ್ ಗಜಾಲ್ ಆವಯ್ಕ್ ಸಾಂಗ್ತಾ. ಧುವ್ ಬಾಳಾಂತ್ ಜಾಲ್ಲ್ಯಾನ್ ಸಯ್ರ್ ಭಯ್ರ್ ಜಾಲಾಂ ಮ್ಹಣ್ ಗಾಂವ್ಚ್ಯಾ ದೆವಾ ದೆವಿಂಕ್ ಆವಯ್ ಆಂಗಯ್ತಾ. ಅಪ್ರಾಪ್ತ್ ಪ್ರಾಯೆಚೆಂ ಭುರ್ಗೊಂ ಬಾಳಾಂತ್ ಜಾಲ್ಲ್ಯಾನ್ ಹಾಂಗಾ ಆಮ್ಚೊ (ಭುರ್ಗ್ಯಾ ರಾಕಣೆ ಸಮಿತಿಚೊ) ಪ್ರವೇಶ್ ಜಾತಾ. ಮಾಹತ್ ಲಾಭ್‌ಲ್ಲ್ಯಾ ಫಕತ್ ದೋನ್ ಘಂಟ್ಯಾಂ ಭಿತರ್ ಬಾಂಟ್ಲಿನ್ ದಿಲ್ಲ್ಯಾ ಸತಾಧಾರಾನ್ ಫೆಲಿಸಾನ್ ವೆಲ್ಲೆಂ ಭುರ್ಗೊಂ ಘರ್ಚ್ಯಾ ಹಿತ್ಲಾಂತ್ ಕೆಂಳ್ಚ್ಯಾ ಮುಳಾಂತ್ ಜಿವೆಂ ಜಿವೆಂ ಪೂರ್ನ್ ಜಾಲ್ಲೆಂ. ಆಮ್ಚ್ಯಾ ಪ್ರಯತ್ನಾನ್ ಬಾಳ್ಯಾಚಿ ನಿರ್ಜಿವ್ ಕೂಡ್ ಲಾಬ್ಲಿ. ಜಿರೊಂವ್ಕ್ ಜಾಯ್ನಾತ್‌ಲ್ಲೆಂ ಕರೋರ್ ಘಡಿತ್ ಜಾವ್ನಾಸ್‌ಲ್ಲೆಂ.

ಕಾರ್ಕಳ್ ಲಾಗಿಲ್ಯಾ ಸಾಣೂರ್ ಗಾಂವಾಂತ್ ಸೆಜಾರ್ಚ್ಯಾ ಹೊಟೆಲಾಂತ್ ವಾವ್ರ್ ಕರ್ಚ್ಯಾ ಕಾಮೆಲ್ಯಾಲಾಗಿಂ ದೈಹಿಕ್ ಸಂಬಂಧ್ ದವರ್ನ್ “ತೆಂ ಆತಾಂ ಫ್ಯಾಶನ್, ತಾಂತುಂ ಕಾಂಯ್‌ಚ್ ಚೂಕ್ ನಾ” ಮ್ಹಣ್ ದಾಕೊಂವ್ಚೊ ಜಿನೊಸ್, ಉಗ್ತಾನ್ ಆಪ್ಲೆಂಪಣ್ ವಿಕ್ಲೆಂ ತಿಚೊ ಸೊಳಾ ವರ್ಸಾಂಚೊ ಪೂತ್ ಖುದ್ದ್ ದೊಳ್ಯಾಂನಿ ಪಳೆತಾ. ಹೆಂ ಸೊಸುಂಕ್ ಜಾಯ್ನಾತ್‌ಲ್ಲೊ ಪೂತ್ ಹಾತಿಂ ಮೆಳ್‌ಲ್ಲ್ಯಾ ಖೊರ್ಯಾಚ್ಯಾ ದಾಂಡ್ಯಾನ್ ನಿದ್‌ಲ್ಲ್ಯಾ ಆವಯ್ಕ್ ಸಾಸ್ಣಾಕ್ ನಿದಾಯ್ತಾ. ತಿಚ್ಯಾ ವ್ಹಾಳ್‌ಲ್ಲ್ಯಾ ರಗ್ತಾಂತ್ ತುಜ್ಯಾ ಪಾತ್ಕಾಕ್ ಹಿ ಲ್ಹಾನ್ ಶಿಕ್ಷಾ ಮ್ಹಣ್ ಆಪ್ಲೆ ಹಾತ್ ಧುತಾ. ಫಕತ್ ತಿಸ್ರ್ಯಾ ದಿಸಾ ಹೊಟೆಲಾಚೊ ಕಾಮೆಲಿ ಜಿವ್ಣಾತ್ ಕರ್ನ್ ಮೊರ್ತಾ.

ಸುಳ್ಯಾ ಲಾಗಿಂ ಏಕ್ ಹಳ್ಳಿ. ಮ್ಹಾಲ್ಲ್ಯಾಡೊ ಭಾವ್, ಪಾಂಚ್ ಎಕ್ರೆ ತೋಟ್, ಚೊವ್ಣಾ ಭುರ್ಗೊಂ, ಧಾರಾಳ್ ಪಿಯೊವ್ಣೆಂ, ಇಸ್ಪಿಟಾಂ ಮ್ಹಣ್ ಗಾಂವಾಂತ್ ತುಂಡುರಾಯ್. ದುಸ್ರೊ ಘರ್ಚೆ ಲಪ್ಪೆ ಜವಾಬ್ದಾರಿ ನಾಕಾ ಮ್ಹಣೊನ್ ಪಯ್ಲಿಲ್ಯಾ ದುಬಾಯಾಂತ್ ಸೆಟಲ್. ತಿಸ್ರೊ ಬೊಂಬಯಾಂತ್ ಏಕ್ ಹೊಟೆಲ್ ದವರ್ನ್, ಆಂಕ್ವಾರ್ ರಾವ್ಲಾ. ಧಾರಾಳ್ ಜೊಡ್ಲಾಂ. ವರ್ಸಾಂತ್ ಏಕ್ ದೋನ್ ಪಾವ್ಲಿಂ ಗಾಂವಾಕ್ ಪಯ್ಲ್ಯಾ. ಮ್ಹಾಲ್ಲ್ಯಾ ಭಾವಾನ್ ಕೆದ್ನಾ ವಿಚಾರ್ಲ್ಯಾರಿ ಪಯ್ಲೆ ಧಾಡ್ತಾ. ಅಶೆಂ ಧಾಡ್‌ಲ್ಲೆ ಎದೊಳ್‌ಚ್ ಕಾಂಯ್ ಚಾರ್ ಲಾಖಾಂಕ್ ಮಿಕ್ವಾಲ್ಯಾತ್ ಆಸ್ತಾಂ, ಹೆ ಪಾವ್ಲಿಂ ಘರಾ ಆಯಿಲ್ಲ್ಯಾ ತೆದ್ನಾ ಭಾಭಾವಾಂನಿ ಸಾಂಗಾತಾ ಬಸೊನ್ ಗಪ್ಪೆ ಮಾರುನ್, ಸಿಪ್ಪ್ ವೊಡುನ್ ಗಜಾಲಿ ಆಶಾರ್ ಪಾಶಾರ್ ಕರ್ತಾಂ ದಿಲ್ಲ್ಯಾ ಪಯ್ಲಾಂಚೊ ಪ್ರಸ್ತಾಪ್ ಜಾತಾ.

ಮ್ಹಜೆಲಾಗಿಂ ಪಾಟಿಂ ದಿಂವ್ಕ್ ಸಾದ್ಯಾಚ್ ನಾ ಮ್ಹಣ್ ವ್ಹಡ್ಲೊ ಹಾತ್ ಉದಾರೆಂ ಕರ್ತಾ. ಪಿಯೆವ್ನ್ ಸ್ಥಿಮಿತ್ ಚುಕ್‌ಲ್ಲ್ಯಾ ಬೊಂಬಯ್ ಭಾವಾನ್ ಪರ್ವಾನಾ, “ತುಜೆಂ ಧುವ್ ವಾಡ್ಲಾಂ... ತಾಕಾ ಹಾಂವ್ ಪಾಟಿಂ ಯೆತಾಂ ಮ್ಹಣಾಸರ್ ಮ್ಹಜ್ಯಾ ಕುಡಾಂತ್ ನಿರ್ದೊಂಕ್



ಸಾಂಗ್, ತಾಣೆಂ ಎಜೆಸ್ತ್ ಕೆಲ್ಯಾರ್ ಪುರೊ ತುಜೆ ಪಯ್ಕೆ ನಾಕಾತ್...”

ಪ್ರಮೀತಾ, ಸತ್ರಾ ವರ್ಸಾಂ ಭರ್ಲೆಂ ಶಿಕ್ಪಾಖೆಳಾಂತ್ ಪ್ರವೀಣ್, ಬಾಪಾಯ್ಚ್ಯಾ ಪಿಯೊವ್ಚ್ಯಾ ವಿಶಿಂ ಸ್ವತಾಕ್ ಉಣೆಂಪಣ್ ಭೊಗ್ಲೆಂ ಆಸಾ. ಆಪ್ಲ್ಯಾ ಶಿಕ್ಪಾಂತ್ ಮಗ್ನ್ ಜಾಲ್ಲ್ಯಾ ತಾಕಾ ಭಾಯ್ರ್ ಜಾಲ್ಲೆಂ ಉಲೊವ್ಣೆಂ ಆಯ್ಕಾಲೆಂ ನಾ.

ಬಾಪಾಯ್ನ್ ಪ್ರಮೀತಾಕ್ ಬಾಪ್ಲ್ಯಾ ಸಂಗಿಂ ಪಾಟಿಂ ವೆತಾಂ ಮ್ಹಣಾಸರ್ ಸಾಂಗಾತ್ ದಿಂವ್ಕ್ ಹುಕುಮ್ ದಿಲಿ. ಅಸಲೆಂ ಚಿಂತುಕಿ ಅಸಾಧ್ಯ್ ಜಾಲ್ಲ್ಯಾ ಪ್ರಮೀತಾನ್ ನಿರ್ಧಾರ್ ಘೆವ್ನ್ ಜಾಲ್ಲೊ. “ಜಾಯ್ತ್ ಪಪ್ಪ, ತುಂ ವಚೊನ್ ನಿದೆ, ಹಾಂವ್ ತಾಚೆ ಸಂಗಿಂ ವೆತಾ.” ಬೂಕ್ ಧಾಂಪುನ್ ಸೀದಾ ಬಾಪ್ಲ್ಯಾಚ್ಯಾ ಕುಡಾಕ್ ಗೆಲೆಂ.

ಸಕಾಳ್ ಜಾತಾನಾ ಪರಿಸ್ಥಿತಿ ಬಿಗ್ಡಾಲ್ಲಿ. ಬಾಪ್ಲ್ಯಾಚೆಂ ತಸೆಂ ಬಾಪಾಯ್ಚೆಂ ಮೊಡೆಂ ರಗ್ತಾಂತ್ ಉಪೈತಾಲೆಂ. ಪ್ರಮೀತಾನ್ ಆಪ್ಲೆಂ ಅಸಹಾಯಕ್‌ಪಣ್ ತ್ಯಾ ಮಿನಿಯಾಂನಿ ದಾಕೊವ್ನ್ ಜಾಲ್ಲೊ.

ಕಿತ್ಯಾಕ್ ಅಸಲಿಂ ಘಡಿತಾಂ ಮ್ಹಜೆ ಭೊಂವಾರಾಂತ್ ಘಡ್ತಾತ್? ವಯ್ರ್ ದಿಲ್ಲ್ಯಾ ಸರ್ವ್ ನಿರ್ದರ್ಶನಾಂನಿ ಹರ್ ಮಿನಿ ಕೆಲ್ಲಿ ಕುಟ್ಮಾದಾರಾಂನಿಂಚ್ ಮ್ಹಳ್ಳೆಂ ಚಡ್ ಗರ್ಜೆಚೆಂ. ಕುಟ್ಮಾ ಜಾವ್ನ್ ಆಸಾ ಬೊಂದೆರ್ ಮೊಗಾಚೆಂ, ಸಮ್ಜೊಣೆಚೆಂ, ಭೊಗ್ಸಾಣ್ಯಾಚೆಂ ಆನಿ ಸೊಡ್‌ದೊಡಿಚೆಂ. ಪೂಣ್ ಆಜ್ ಕುಟ್ಮಾಂತ್ಲಿಂ ಮೌಲ್ಯಾಂ ಲಿಪೊನ್ ಗೆಲ್ಯಾಂತ್. ಹರ್ ಏಕ್ ವಿಷಯ್ ನಕಾರಾತ್ಮಕ್ ರಿತಿನ್ ಸಂಪ್ತಾ. ಝಗ್ಡೆಂ, ಲಡಾಯ್, ಮಾರ್‌ಫಾರ್, ಮಿನ್, ವೆಗ್ಳಾಚಾರ್, ವಿವಿಂಗಡ್ ವಿಭಜನ್ ಚಡ್ ಸಾಮಾನ್ಯ್ ಜಾಲಾಂ.

ಆವಯ್ ಬಾಪಾಯ್ಚಿ ಭುರ್ಗ್ಯಾಂ ಧಾವ್ನ್ ಮಿನ್, ಭಾವಾಂಚಿ, ಭಯ್ಣಾಂಚಿ, ಮಿವ್ಣ್ಯಾಚಿ, ಸಾಸುಚಿ, ಬಾಪ್ಲ್ಯಾಚಿ, ಭುರ್ಗ್ಯಾಂಚಿ, ಪತಿಚಿ, ಪತಿಣೆಚಿ ಮಿನ್ ಸ್ವತ ಕುಟ್ಮಾದಾರಾಂನಿ ಖಾಸ್ ಆಪ್ಲ್ಯಾಚ್ ಹಾತಾಂನಿ ಕರ್ಚಿ ಆಜ್ ಕಾಣೆ ಜಾವ್ನ್ ಉರೊಂಕ್ಲಾ. ಧಾಕ್ಪುಲ್ಯಾ ಮನಸ್ತಾಪಾಚೊ ಕೀಟ್, ಲೈಂಗಿಕ್ ವೊಡ್ಡೆಚೊ ಇಂಗ್ಳೊ, ಆಸ್ತಿ ಬದ್ಕಾಚೊ ಕಿಟಾಳೊ ಸಗ್ಳೆಂ ಕುಟ್ಮಾ ಭಸ್ಮ್ ಕರುನ್ ಸೊಡ್ತಾ. ಜಿಯೆಜೆ ಜಾಲ್ಲೊ ಕುಡಿ ರಗ್ತಾ ಕೊಂಡಾಂನಿ ಮೊಡಿಂ ಜಾವ್ನ್ ಉಪೈತಾತ್.

ಕ್ಲಿನಿಕಲ್ ಸೈಕೋಲೊಜಿಷ್ಟ್ ಆನಿ ಸಮಾಜ್ ಚಿಂತಕ್. ಸ್ವಪ್ನ್ ಸಾಂಗ್ತಾತ್. ಪಾಟ್ಲ್ಯಾ ಪಾಂಚ್ ವರ್ಸಾಂನಿ ಕುಟ್ಮಾಂ ಭಿತರ್ಲ್ಯಾ ವ್ಯಕ್ತಿಂನಿ ಕುಟ್ಮಾಚ್ಯಾಚ್ ವ್ಯಕ್ತಿಂಚೊ ಮಿನಿಯೊ ಕರ್ಚೊ ಪ್ರಮಾಣ್ ಆಘಾತ್‌ಕಾರಿ ಮಾಪಾನ್ ಚಡ್ಲಾ. 2000ವ್ಯಾ ವರ್ಸಾ ಭಾರತಾಂತ್ ಕುಟ್ಮಾದಾರಾಂನಿ ಕುಟ್ಮಾಚ್ಯಾ ಸಾಂದ್ಯಾಚೊ ಮಿನಿಯೊ ಕೆಲ್ಲಿ ಪ್ರಕರಣಾಂ ಫಕತ್ 237 ಆಸ್ಲಿಂ. ಆಜ್ 2006-2007 ಆನಿ 2008 ಅರ್ಧ್ಯಾ ವರ್ಸಾಂಚೆಂ ಪ್ರಮಾಣ್ ವರ್ಸಾಕ್ ಸರಾಸರಿ 13,213.

ಅಸಲ್ಯಾ ಕುಟ್ಮಾ ಭಿತರ್ಲ್ಯಾ ಮಿನಿಯಾಂಕ್ ಪ್ರಮುಕ್ ಕಾರಣಾಂ ಜಾವ್ನಾಸಾತ್ “PARANOID JEALOUSY” (ದುಬಾವಿ ಮೊಸೊರ್), ವ್ಯಕ್ತಿ ಮಧೆಂ ಆಸ್ಚೆ ದುಬಾವ್, ಭಿರಾಂತ್ ಉಣೆಂಪಣ್, ವಾಯ್ರ್ ಚಾಲ್, ಮಾನಸಿಕ್ ಸ್ಥಿಮಿತಾ ನಾಸ್ಚಿ, ಅತೀವ್ ಆಶಾ, ಕಾಮುಕಿಪಣ್, ಅಸಲಿಂ.



ಕುಟ್ಮಾ ಸಂಬಂಧಾಂನಿ ಆಜ್ ರುತಾ ಜಾಲ್ಯೊ ಮನೋಭಾವ್ (Psychological pressure) ಅಸಲ್ಯಾ ಆಫಾತ್‌ಕಾರಿ ಮೆಟಾಂಕ್ ಪ್ರೇರಣ್ ದಿತಾತ್. ಕುಟ್ಮಾಂ, ಫಕತ್ ನಾಂವಾಂ ತೆಕಿದ್ ಮಾತ್ ಜಾಲ್ಯಾಂತ್ ಆನಿ ಕುಟ್ಮಾದಾರಾಂನಿ ಕರ್ಚಿಂ ಕರ್ತುಬಾಂ ಹಾ ಕಟಾ... ಕಟಾ... ಜಾತಾನಾ ಖುನ್, ಜಿವ್ವಾತ್, ಜಿಣ್ಯೆಚೊ ಆಜ್‌ಕಾಲ್ ಗರ್ಜೆಚೊ ವಾಂಟೊ ತಶೆಂ ಭೊಗುಂಕ್ ಲಾಗ್ಲಾ.

ಡೆಲ್ಲಿ ಐಐಟಿ ಪ್ರಾದ್ಯಾಪಕ್ ತಶೆಂ ಸಮಾಜ್ ಶಾಸ್ತ್ರಜ್ಞ್ ರವೀಂದ್ರ್ ಕೌರ ಪ್ರಕಾರ್ ಕುಟ್ಮಾ ಭಿತರ್ಲ್ಯಾ ಖುನಿಯೆಂಕ್ ಲಗ್ನಾ ಭಾಯ್ಲೊ ಸಂಬಂದ್ 34%; ಅನೈತಿಕ್/ಅಪ್ರಾಪ್ತ ಪ್ರಾಯೆಚೆ/ಮೋಗ್ ಕರ್ತಲ್ಯಾಂಕ್ ಜಿಕ್ವಾ ಖಾತಿರ್: 41%; ದೋತ್ ಆಸ್ತಿ ಖಾತಿರ್: 15%; ಮಾನಸಿಕ್ ಜಾವ್ನ್ 2%; ಇತರ್ ಕಾರಣಾಂ ಖಾತಿರ್ 8% ಕಾರಣ್ ಜಾತಾತ್.

ವಾಚ್ಪ್ಯಾಚ್ಯಾ ಮನಾಂತ್ ಬೆಜಾರಾಯ್ ಹಾಡ್‌ಲ್ಲಿಂ ದೋನ್ ಘಡಿತಾಂ ಹಾಂಗಾ ಉಲ್ಲೇಕ್ ಕರಿಜೆಚ್ ಪಡ್ತಾತ್. ಡೆಲ್ಲಿಂತ್ಲೆಂ ಬೇಬಿ ಅರುಷ್ ಆನಿ ಉಡುಪಿಂತ್ಲೆಂ ಪದ್ಮಪ್ರಿಯಾ ಪ್ರಕರಣ್.

ಬೇಬಿ ಅರುಷ್ 14 ವರ್ಸಾಂಚೆಂ. ಡೊಕ್ಟರ್ ರಾಕೇಶ್ ತಲ್ವಾರ್ ಆನಿ ಡೊಕ್ಟರ್ ನೂಪೂರ್ ತಲ್ವಾರಾಚೆಂ ಪೊಸ್ಕೆಂ ಧುವ್. ಡೊಕ್ಟರ್ ರಾಕೇಶಾಕ್ ತಾಚೆಂ ಸಹವಾವ್ರಾಡಿ ಅನಿತಾ ದುರಾಣಿಚಿ ಸಳಾವಳ್ ಸಗ್ಳೊ ಗಾಂವ್ ಜಾಣಾಸ್ಲೊ. ತಿತ್ಲೆಂಚ್ ನ್ಹಯ್ ಆಸ್ತಾ ಅನಿತಾ ದುರಾಣಿಚೊ ಪತಿ ಆನಿ ನೂಪೂರಾಚೊ ಸಂಬಂಧ್ ಆತಾಂ ಉಗ್ತಾಡಾಕ್ ಪಡ್ಲಾ. ಹ್ಯಾ ಘರಾಂತ್ ನೇಪಾಳ ಮುಳಾಚೊ ಘರ್ ಕಾಮೆಲಿ ಹೇಮ್‌ರಾಜ್, ಬೇಬಿ ಅರುಷಿಚಿ ಜತನ್ ಘೆತಾಲೊ. ಬೇಬಿ ಅರುಷಿಕ್ ಅನ್ನೊಲ್ ನಾಂವಾಚೊ ಚಲೊ ಈಷ್ಟ್ ಜಾವ್ನ್ ಆಸ್‌ಲ್ಲೊ.

ಅಜಾನಕ್ ಎಕ್ಲೆ ರಾತಿಂ (ಸುಮಾರ್ ರಾತಿಂ 1 ವೊರಾ ಥಾವ್ನ್ 1.30 ವೊರಾ ಭಿತರ್) ಡೊ| ತಲ್ವಾರಾಚೆಂ ಧುವ್ ಬೇಬಿ ಅರುಷಿ ಗಳೊ ಕಾಪುನ್ ಮರೊನ್ ಪಡ್ತಾ. ಆನಿ ಹ್ಯಾಚ್ ದಿಸಾ ಘರ್ಚ್ಯಾ ಟೆರೆಸಾರ್ ಹೇಮ್‌ರಾಜ್‌ನ್‌ಯಿ ಗಳೊ ಶಿಂದುನ್ ಪ್ರಾಣ್ ಸೊಡುಲ್ಲೊ. ತಿಸ್ರ್ಯಾ ದಿಸಾ ಸಾರ್ವಜನಿಕಾಂಕ್ ಕಳ್ತಾ. ಹ್ಯಾ ಘಡಿತಾಚಿ ತನ್ನೆ ಸೂತ್ರಾಂ 15 ವೆವೆಗ್ಳ್ಯಾ ಚಿಂತ್ನಾಂನಿ ಚಾಲು ಕೆಲ್ಲಿಂ.

ಉದಾ: ಅನ್ನೊಲಾನ್ ಖುನ್ ಕೆಲ್ಯಾ, ಹೇಮ್‌ರಾಜಾನ್ ಖುನ್ ಕರ್ನ್ ಜಿವ್ವಾತ್ ಕೆಲಾ, ಅನಿತಾನ್ ಕೆಲ್ಯಾ, ಕರಯ್ಲ್ಯಾ ಅಶೆಂ. ಪೂಣ್ ಏಕ್ ಸೀದಾ ಸತ್ ಜಾವ್ನ್ ಆಸಾ ಹ್ಯಾ ಖುನ್ಯೆಕ್ ಪ್ರಮುಕ್ ಕಾರಣ್ ಬಾಪುಯ್ ಆನಿ ಡೊಕ್ಟರ್ ಅನಿತಾ ಮದ್ಲೊ ಅನೈತಿಕ ಸಂಬಂಧ್ ಜೊ ಬೇಬಿ ಅರುಷಾ ಸಂಪೂರ್ಣ್ ಜಾಣಾಸ್ಲೆಂ. ಡೊ| ಅನಿತಾಚ್ಯಾ ಪ್ರೇರಣಾನ್ ಬಾಪಾಯ್ನ್‌ಚ್ ಧುವೆಕ್ ಸರ್ಜಿಕಲ್ ಸುರೈನ್ ಗಳೊ ಕಾಪೊನ್ ಜಿವೆಶಿಂ ಮಾರ್ಲಾಂ ಹೆಂ ಪಳೆಲ್ಲ್ಯಾ ಹೇಮಾರಾಜಾಚಿ ಸಾಕ್ಸ್ ನಾಸ್ ಕರುಂಕ್ ತಾಕಾಯ್ ತ್ಯಾಚ್ ಮಾಪಾನ್ ಕಾಬಾರ್ ಕೆಲಾಂ ಮ್ಹಳ್ಳೊ ವಾದ್ ಆತಾಂ ಪ್ರಮುಕ್ ಜಾಲಾ.

ಮಾನ್, ಮರ್ಯಾದ್, ಪ್ರತಿಷ್ಠೆಕ್ ಜರ್ ಸವಾಲ್ ಉಟ್ಲೆಂ ಖುದ್ ರಗ್ತಾಕ್ ಜಲ್ಮಾಲ್ಯಾಂಕಿ



ಕಾಪುನ್ ಕಾಬಾರ್ ಕರ್ಚೆಂ, ಕಿತ್ಲೆಂ ಸಾಮಾನ್ಯ ಜಾಲಾಂ ಮ್ಹಳ್ಳಾಕ್ ಹಿ ಏಕ್ ರುಜ್ವಾತ್. ಹ್ಯಾ ಬರಾಬರ್ ಉಡುಪಿಂತ್ಲ್ಯಾ ಪದ್ಮಪ್ರಿಯಾಚೆಂ ಪ್ರಕರಣ್.

ಅಸಲಿಂ ಕುಟ್ಮಾಚ್ಯಾ ಸಾಂದ್ಯಾಂಕ್ ಕಾಬಾರ್ ಕರ್ಚಿ ಪ್ರವೃತ್ತಿ ಆಜ್ಕಾಲ್ಚಿ ನ್ಹಯ್. ಪರ್ನ್ಯಾ ಸೊಲ್ಲ್ಯಾಂತ್ ಅಬೆಲಾಕ್ ಕಾಯ್ನಾನ್ ಕಿತೆಂ ಕೆಲೆಂ ಆಮಿ ಜಾಣಾಂವ್. ಭಾವ್ ಭಾವಾಚೆರ್, ಭುರ್ಗಿಂ ವ್ಹಡಿಲಾಂಚೆರ್, ರಗತ್ ರಗ್ತಾಕ್ ಉಪ್ರಾಟಲೆಂ ಮ್ಹಳ್ಳಿಂ ಪವಿತ್ರ್ ಪುಸ್ತಕಾಂತ್ಲಿಂ ಉತ್ರಾಂ ಸತ್ ಜಾಂವ್ಕ್ ಪ್ರಾರಂಭ್ ಜಾಲ್ಯಾಂತ್.

ಮಿನ್ ಏಕ್ ಘಡಿಯೆಚೆಂ ಮಾನಸಿಕ್ ಸ್ಥಿತೆನ್ ಕರ್ಚಿ ಕರ್ನಿ. ಹರ್ ವ್ಯಕ್ತಿಕೀ ಕುಟ್ಮಾದಾರಾಂ ಲಾಗಿಂ ಮೋಗ್ ಚಡ್. ಜೆದ್ನಾಂ ಚಡ್ ಮೋಗ್ ಆಸ್ಲಲ್ಯಾ ವ್ಯಕ್ತಿಂನಿ ಇಲ್ಲೆಶೆಂ ದುಖಿಯ್ಲಾರಿ ತೆಂ ಕಾಳ್ಜಾಕ್ ಸೀದಾ ತೊಪ್ತಾ. ಎದೊಳ್ಚೆಂ ಪುರಾ ಬರೆಂ, ಸಕಾರಾತ್ಮಕ್ ಸಗ್ಳೆಂ ಲಿಪ್ತಾ ಆನಿ ದೊಳ್ಳಾಂ ಹುಜ್ರಿಂ ಏಕ್‌ಚ್ ಧೈರ್ಯ್ ತೊ ಜಾವ್ನಾಸ್ತಾ ಕ್ರೋಧಾನ್ ಭರ್ಲಿ ಮಿನ್.

26 ವರ್ಸಾಂಚೊ ನಿತಿನ್ ವರ್ಮ ಆಪ್ಲ್ಯಾ ಆವಯ್‌ಬಾಪಾಯ್ಕ್ ಆನಿ ಗುರ್ವಾರಿ ಬಾಯ್ಲೆಕ್ (42 ಕಡೆ ಸುರೈನ್ ತೊಪ್‌ಲ್ಲೆಂ) ಎಕಾ ಖಿಣಾನ್ ಜಿವೆಶಿಂ ಮಾರ್ತಾ. ತೊ ಏಕ್ ಖ್ಯಾತ್ ಬ್ಯಾಂಕಾಂತ್ಲೊ ವಾವ್ರಾಡಿ. ಆಪ್ಲೆ ಪತಿಣೆಚೆರ್ ನಾತ್‌ಲ್ಲೊ ದುಬಾವ್ ತಾಕಾ ಉದೆಲ್ಲೊ. ಆವಯ್‌ಬಾಪಾಯ್ ತಾಕಾ ಸಹಕರ್ನಿತಾತ್ ಮ್ಹಳ್ಳೆಂ ಚಿಂತಪ್ ತಾಚೆಂ ಜಾವ್ನಾಸ್ಲೆಂ.

ಆನ್ಯೇಕ್ ವಿಚಿತ್ರ್ ಪ್ರಕರಣ್ ಪಳೆಯಾಂ. ಡಿಗ್ರೆಂತ್ ಮೊಗಾರ್ ಪಡ್‌ಲ್ಲೆಂ ಜೊಡೆಂ ಸಗ್ಳ್ಯಾಂಚೆ ಆಡ್ಕಳೆಂತಿ ಕಾಜಾರ್ ಜಾತಾತ್. ಪತಿ ವ್ಹಡ್ಲೊ ಕ್ರಿಮಿನಲ್ ತೆಂ ಜಾಣಾಸೊನೀ ತೆಂ ಮೋಗ್ ಕರ್ತಾ. ತಾಚೆ ಖಾತಿರ್ ಲೋ ಶಿಕ್ಷಾ. ಸತತ್ ಪರಿಶ್ರಮಾಂತ್ ಆಪ್ಲ್ಯಾ ಪತಿಕ್ ತೆಂ ಯಶಸ್ವಿ ರಿತಿನ್ ಜೈಲಾ ಶಿಕ್ಷಾ ಮಾಫಿ ಕರುನ್ ಭಾಯ್ರ್ ಹಾಡ್ತಾ. ಪೂಣ್ ಹೊ ಸಂತೊಸ್ ಕಾಳ್ಜ್ಯಾ ಮೊಡಾಂನಿ ಲಿಪೊನ್ ವೆತಾ. ಭಾಯ್ರ್ ಆಯಿಲ್ಲೊ ಪತಿ ಆಪ್ಲ್ಯಾ ಪತಿಣೆಚೆರ್ ದುಬಾವ್ತಾ. ಕೊಣಾಂ ಲಾಗಿಂ ಅಕ್ರಮ್ ಸಂಬಂಧ್ ದವರ್ನ್ ಮ್ಹಾಕಾ ಭಾಯ್ರ್ ಹಾಡುಂಕ್ ಸಕ್ಲಾಸ್ತಲೆಂ ಮ್ಹಣ್‌ಂಚ್ ತಾಚೆಂ ಚಿಂತಪ್ ಜಾತಾ. ಪೊಟ್ಟುನ್ ಧರುನ್ ನಿದ್‌ಲ್ಲಾ ಪತಿಣೆಕ್ ರಗ್ತಾಂತ್ ಶಾಶ್ವತ್ ನಿದಾಯ್ತಾ. ಕರೋರ್ ಕಾಳ್ಜಾಂನಿ ಮೊಗಾ ಬಿಂ ಕಶೆಂ ಕಿರ್ಲೊಂಚೆಂ?

ಸಂಸ್ರಾಂತ್ ಆಮಿ ಜೊಡ್‌ಲ್ಲೆಂ ಉತ್ತಿಮ್ ದೆಣೆಂ ಜಿವಿತ್ ಜಾವ್ನಾಸಾ. ಸೃಷ್ಟಿ ಕರ್ತಾನ್ ಹರ್ ವ್ಯಕ್ತಿಕ್ ಜಲ್ಮ್ ದಿಂವ್ಕ್ ಜತನ್ ಕರುಂಕ್ ಜಲ್ಮ್ ದಾತಾರಾಂ, ಸುಖ್ ಧಾದೊಸ್ಕಾಯೆಕ್ ಭಾವ್-ಭಾಂವ್ಡಾಂ ದಿಲ್ಯಾಂತ್ ಆಸ್ತಾಂ, ತ್ಯಾಚ್ ಸೃಷ್ಟಿ ಕರ್ತಾನ್ ದಿಲ್ಲ್ಯಾ ರಾಗ್, ಮೊಸೊರ್, ಹಗೆಂ ಮ್ಹಳ್ಳ್ಯಾ ಗರ್ಜೆ ಹಾತೆರಾಂಕ್ ಗರ್ಜೆ ಭಾಯ್ರ್ ವಾಪಾರ್ನ್ ಪೋಸ್ ಕರ್ತೆಲ್ಯಾಂಕ್ ನಾಸ್ ಕರ್ಚಿ ಸಂಗತ್ ನಾಲಿಸಾಯೆಚಿ.

ಉದ್ಯಾ ಪ್ರಾಸ್ ರಗತ್ ದಾಟ್ ಮ್ಹಳ್ಳಿ ಮ್ಹಾಲ್ಲ್ಯಾಂಚಿ ಸಾಂಗ್ಣಿ ಆಜ್ ಫಟ್ ಜಾಂವ್ಚೆ ಗತಿಕ್ ಪಾವ್ಲ್ಯಾ. ರಗ್ತಾ-ಸಂಬಂಧಾಕ್ ಮೋಲ್ ನಾ ಜಾಲಾಂ. ಕೆದೊಳ್ ಪರ್ಯಾಂತ್ ಮೌಲ್ಯಾಂ ಆನಿ ದೇವ್ ಭಿರಾಂತ್ ಆಮ್ಕಾಂ ಸಾತೆಂ ಜಾವ್ನ್ ರಾವಾನಾಂತ್ ಮನಿಸ್-ಮನ್ಯಾಚ್ಯಾ ರಗ್ತಾಕ್ ತಾನೆಂವ್ಚೆ ದೀಸ್ ಪಯ್ಸ್ ಆಸ್ತೆನಾಂತ್.



21

ಫೆನ್ಸ್, ಅತ್ತೂ ಆನಿ ತುಂ

ಕುಟಮ್ ಏಕ್ ಸಂಸ್ಥೆ. ಯೆಜ್ಞಾನ್ ತ್ಯಾ ಕುಟ್ಮಾ-ಸಂಸ್ಥಾಚೊ ತಾಂಡೆಲಿ. ಹೆರ್ ಸಗ್ಳೆ ಸಾಂದೆ ತ್ಯಾ ಸಂಸ್ಥಾಂತ್ಲೆ ಕಾರ್ಬಾರಿ. ಸಗ್ಳೆಂ ಸಾರ್ಕೆಂ ಆಸ್ಲಾರ್ ಕುಟ್ಮಾ ತಾರುಂ ಆವ್ರಾಂತ್ ಉಪ್ಯೆತಾ. ಕುಟ್ಮಾ ಬೊಂದೆರ್ ಘಡ್ಗಡ್ಯಾ ಝಗ್ಗಾಣ್ಯಾಂತಿ ಸುರಕ್ಷಿತ್ ಉರ್ತಾ. ಝೂಡ್-ವಾರ್ಯಾ ಪಾವ್ಸಾಕಿ ಕುಟ್ಮಾಚಿಂ ಪಾಳಾಂ ಗೂಂಡ್ ರೊಂಬೊನ್ ಉರ್ತಾತ್.

ಜರ್ ಕುಟ್ಮಾಂತ್ಲೊ ಏಕ್ ಸಾಂದೊ ವಾಟೆಕ್ ವೊಡ್ತಾನಾ ಆನ್ಯೆಕ್ಲೊ ಗೊಟ್ಯಾಕ್ ವೊಡ್ಲ್ಯಾರ್, ಎಕ್ಲೊ ಝರಿಲಾಗಿಂ ವೊಡ್ತಾನಾ ದುಸ್ರೊ ಜಿರೈಕ್ ಉಡಾತ್ ತರ್, ತೆಂ ಕುಟಮ್ ದೆಸ್ವಾಟ್ತಾ, ತುಟಾ ಆನಿ ಕ್ರಮೇಣ್ ನಿಸ್ಸಾಂತಾನ್ ಜಾತಾ. ವೇಳಾಕಾಳಾ ಪ್ರಕಾರ್ ಕುಟ್ಮಾಂಚಿ ಸ್ಥಿತ್‌ಗತ್, ಕುಟ್ಮಾಂತ್ಲಿ ರೂಚ್ ಅಭಿರೂಚ್, ಕುಟ್ಮಾ ಸಾಂದ್ಯಾಚೆಂ ಯೆಜ್ಞಾನ್ವಣ್, ನೆಮಾಂ-ರೆಗ್ರೊ, ಫೆಸ್ತಾಂ-ಆಚರಣಾಂ, ಸಂಭ್ರಮ್-ಸತ್ಕಾರ್ ಸಗ್ಳೆಂ ಬದ್ಲಿಂ ಜಾಲಾಂ. ಪ್ರತ್ಯೇಕ್ ಜಾವ್ನ್ ಸಾಂಗಾತಾ ಜಿಯೆಂವ್ಚೆಂ, ಸಾಂಗಾತಾ ಮಾಗ್ಚೆಂ ಆನಿ ಸಾಂಗಾತಾ ವಾಂಟುನ್ ಜೆಂವ್ಚೆಂ.

ಮಾಗ್ಚೆಂ ಹರ್ ವ್ಯಕ್ತಿಚೆಂ, ಕುಟ್ಮಾಚೆಂ, ಸಮಾಜೆಚೆಂ ಬಳಾಧಿಕ್ ಹಾತೆರ್. ವಯುಕ್ತಿಕ್ ಗರ್ಜೊ, ಆಪೇಕ್ಷಾ, ಸಕತ್ ಆನಿ ಗಿರೇಸ್ತಪಣ್ ಲಾಭಂವ್ಕ್ ಎಕೆಕ್ಲೊ/ಕ್ಲೆಂ ಮಾಗ್ತಾ ತರ್ ಸಮುದಾಯ್ ಸಾಂಗಾತಾ ಮೆಳ್ತಾನಾ ಶಾಂತ್, ಸಮಾಧಾನ್, ಬರೊ ಫುಡಾರ್, ಸಾಮರಸ್ಯಾ, ಬರೆ ಸಂಸ್ಥೆ, ಬರೆಂ... ಬರೆಂ... ಬರೆಂ... ದೀ ಮ್ಹಣ್ ಬೊಬಾಟ್. ಹ್ಯಾ ಮಧೆಂ ಉರ್ಲೆಂ ಧಾಕ್ಪಲೆಂ ಕುಟಮ್ ಸದಾಂ ಸಾಂಜೆಚೆಂ ಸಂಗಿಂ ಮೆಳೊನ್ ಮಾಗ್ಚೆಂ, ಸಂಗಿಂ ಮೆಳೊನ್ ಜೆಂವ್ಚೆಂ, ಮ್ಹಾಲ್ಲ್ಯಡ್ಯಾಂ ಥಾವ್ನ್ ದೆಂವೊನ್ ಆಯಿಲ್ಲಾ ಉತ್ತೀಮ್ ಸಂಪ್ರದಾಯ್ ದಸ್ತುರೆಂತ್ಲೆಂ ಏಕ್. ಸಾಂಗಾತಾ ಮೆಳೊನ್ ಮರೈಕ್ ವ್ಹಾಖಾಣಿ, ಕಂತಾರ್, ಸರ್‌ಲ್ಲಾ ಸಾಂದ್ಯಾಂಕ್ ವಿಶೆವ್, ಸಾಂತಾ ಭಕ್ತಾಂಕ್ ಉಲೊ ದಿಲ್ಲಾನ್ ಕುಟ್ಮಾಂತ್ಲ್ಯಾ ಸಾಂದ್ಯಾಚೊ ಭಾಂದ್ ಮಜ್ಬೂತ್ ಜಾತಾಲೊ. ಆಧುನಿಕತೆಚೊ ವೊಸೊ, ತಂತ್ರ್‌ಗ್ಯಾನಾಚೊ ಸಾವೊಟ್, ತೆನ್ನಾ ನಾಸ್‌ಲೊಚ್ ಜಾಲ್ಲ್ಯಾನ್ ಮನ್ಶ್ಯಾ ಸಂಬಂಧ್ ಘಟ್‌ಮೂಟ್ ಜಾಲ್ಲೊ ಮಾಗ್ಲ್ಯಾಚ್ಯಾ ಬಳಾನ್.

ಎಕ್ಲೊ ಜಾಣಾರಿ ಸಾರ್ವಜನಿಕ್ ಪ್ರವಚನ್ ದಿತಾಲೊ. ಮಾಗ್ಲ್ಯಾಚಿ ಗರ್ಜ್ ಆನಿ ಕಶೆಂ ವೇಳಾಕಾಳಾ ಪ್ರಕಾರ್ ಮಾಗ್ಲ್ಯಾಚಿ ಧಾರ್ ಬದ್ಲಿ ಜಾತಾ ವಿವರಲಾಗ್ಲೊ. ಹಾಂವ್ ತರ್ನಾಟೊ ಆಸ್ತಾನಾ ಅಶೆಂ ಮಾಗ್ತಾಲೊಂ: “ದೆವಾ, ಸಂಸ್ತ್ರಾಂತ್ ಕಾಂಯ್ ಸಾರ್ಕೆಂ ನಾ. ರಸ್ತೆ, ಮಂತ್ರಿ, ಸಮಾಜ್, ರಿತಿ-ರಿವಾಜ್, ಧರ್ಮ್-ಧಾರ್ಮಿಕ್, ಕಾಯ್ದೆ-ಕಾನೂನಾಂ ಸಗ್ಳೆಂ ಸಮಾ ಕರ್.” ಏಕ್ ಕ್ರಾಂತಿಕಾರಿ ಪರಿಂ ಮ್ಹಜಿಂ ಉತ್ರಾಂ ಉಸಾಳ್ತಾಲಿಂ. ದೆವಾನ್ ಆಯ್ಕಾಲೆಂ ಕಾಂಯ್ ನಾ, ಕೆಲ್ಲೆಂ ಕಾಂಯ್ ನಾ. ಹಾಂವ್ ಮದ್ಲ್ಯಾ ಪ್ರಾಯೆಚೊ ಜಾತಾನಾ ಮಾಗ್ಚಿ ಶೈಲಿ ಬದ್ಲಲ್ಲಿ. “ದೆವಾ, ಮ್ಹಜ್ಯಾ ಕುಟ್ಮಾಕ್ ಪಳೆ, ತಾಂಕಾಂ ತೆಂ ದಿ, ಹೆಂ ದಿ. ಸಂಸಾರ್ ಬದ್ಲೊಂಚೆಂ ಕಾಮ್ ಬಗ್ಲೆಕ್ ದವರ್ನ್ ಮ್ಹಜ್ಯಾ ಕುಟ್ಮಾಕ್ ಬದ್ಲಿ ಕರ್ ಸಾಯ್. ತಾಂಕಾಂ ಭಲಾಯ್ಕಿ, ಶಾಂತಿ ಸಮಾಧಾನ್,



ಪಯ್ಯೆ, ಆಸ್ತ... ದೀ" ಏಕ್ ಸೌಮ್ಯವಾದಿ ಪರಿಂ ಹಾತ್ ಜೊಡುನ್ ಉತ್ರಂ ಗಳ್ಯಾಂತ್ ಘೊಳ್ತಾಲಿಂ.

ಆತಾಂ ಪ್ರಾಯ್ ಪಿಕ್ಲ್ಯಾ. ಜಾಣಾರ್ಪಣ್ ವಾಡ್ಲಾಂ. ಮಾಗ್ಲ್ಯಾ ರಿತ್ಯಾ ಸುದ್ರಾಲ್ಯಾ. "ದೇವಾ ಬಾಪಾ, ಮ್ಹಜೆ ದೀಸ್ ಉಣೆಂ ಜಾತೆ ಆಯ್ಲೆ. ಮ್ಹಾಕಾ ನಿತಳ್ ಕರ್, ಧು, ಉಂಬಳ್, ಘಾಸ್. ಕುಟ್ಮಾಕ್ ಬದ್ಲಿ ಕರುಂಕ್ ತುಕಾ ಆನಿಕಿ ಥೊಡಿಂ ವರ್ಸಾಂ ಲಾಗ್ತೆಲಿಂ. ಫಕತ್ ಮ್ಹಜ್ಯಾ ಕಾಳ್ಜಾಕ್ ಬದ್ಲಿ ಕರ್. ಏಕ್ ಬೆಸಾಂವ್ ದಿ. ತೆಂ ದಿಂವ್ಚ್ಯಾ ಪಯ್ಲೆಂ ಮ್ಹಜೆ ಚಿಮ್ಮಿ ಪುಕ್ಕ್ ಜಾಲ್ಯಾರ್ ಮ್ಹಜ್ಯಾ ಕುಟ್ಮಾಚಿಂ ಮ್ಹಜೆ ಹಾತ್, ಬೊಟಾಂ ಮೊಡುನ್, ಮೊಡುನ್, ಹರ್ದ್ಯಾರ್ ಜೊಡುನ್ ತುಜ್ಯಾ ಬೆಸಾಂವಾಕ್ ಆಯ್ತಿಂ ಕರ್ತೆಲಿಂ. ದೆಕುನ್ ವೆಗಿಂ ದಿ ಸಾಯ್ಬಾ."

ಮನ್ಶ್ಯಾ ಜಿವಿತ್ ಮಾಗ್ಲ್ಯಾವೀಣ್ ಅಸಾಧ್ಯ್. ಮಾಗ್ಲೆಂ ಅನಿವಾರ್ಯ್ ತೆಂ ಸತ್. ಪುರ್ವಜ್ ಹ್ಯಾ ಸತಾ ಪಾಟ್ಲ್ಯಾನ್ ಜಾಯ್ತಿಂ ರಾಜಾಂವ್ ಆಟೊವ್ನ್, ಸಾಂಗಾತ್ಪಣ್ ಆನಿ ದೈವಿಕಪಣ್ ಸಾಂಗಾತಾ ಘಾಲುನ್, ಜೊಕ್ತ್ಯಾ ವೆಳಾರ್ ಏಕಾ ಆಚರಣಾಕ್ ಬುನ್ಯಾದ್ ಘಾಲುಂಕ್ ಸಕ್ಲೆ. ಲುಂವ್ಣೆಕ್ ಆಯ್ತಿಂ ಜಾಲ್ಲೆಂ ಬೆಳೆಂ ಶೆತಾಂನಿ ನಾಚ್ಚ್ಯಾ ದಿಸಾಂನಿ, ಶಿರಾಂಧಾರಿಚ್ಯಾ ಪಾವ್ಲಾಕ್ ಪಾಟ್ ದಿವ್ನ್ ಕಷ್ಟ್ ವಾಂವ್ಪಿನ್ ಸಂಪಯ್ಲೆಲೊ ವಾವ್ರ್ ಫಳ್ ದಿತಾನಾ ಫೆಸ್ತ್ ಕರುನ್ ಸಗ್ಳ್ಯಾ ಕುಟ್ಮಾಂದಾರಾಂಕ್ ಸಾಂಗಾತಾ ಹಾಡುನ್, ಸಾಂಗಾತಾ ಆಸ್‌ಲ್ಲಿಂ ಸ್ವತಾಚೆ ಮ್ಹಿನತೆ ವಾಂವ್ಪಿಚೊ ಫಳ್ ಶೆತಾಂ-ಭಟಾಂತ್ಲೊ ಲುಂವೊನ್, ಸಾಂಗಾತಾ ರಾಂದುನ್, ದಿಂಬೈರ್ ಪಡೊನ್, ಅರ್ಗಾಂ ಪಾಟವ್ನ್, ಜೆವ್ನ್ ಧಾದೊಸ್ ಜಾಂವ್ಚೊ ಸಂಭ್ರಮ್ ಆಚರಣ್ ಜಾವ್ನಾಸಾ "ನವೆಂ ಜೆಂವ್ಚೆಂ ಫೆಸ್ತ್". ದೀಸ್ ವೆತಾ ವೆತಾನಾ ಧಾರ್ಮಿಕ್ ಆಪಡ್ಲಿ ಹ್ಯಾ ಸಂತೊಸಾಕ್ ಲಾಯ್ಲಿ. ಮರಿ ಮಾಂಯ್ ಜಲ್ಮಾಲ್ಲೆಂ ದಿವಸಾಚಿ ತಾಳ್ ಹ್ಯಾಚ್ ಕಾಳಾರ್ ಪಡ್ಚೆ ಪರಿಂ ದೊನ್ಯಾಯಿ ಸಂಭ್ರಮ್ ಸಾಂಗಾತಾ ಭರ್ಸಿಲೆ. ಆಜ್ ಮರಿಯೆಚೊ ಜಲ್ಮಾ ದೀಸ್ ಮ್ಹಳ್ಯಾರ್ ನವೆಂ ಜೆಂವ್ಚೆಂ ಆನಿ ನವೆಂ ಜೆಂವ್ಚೆಂ ಮ್ಹಳ್ಯಾರ್ ಮೊಂತಿ ಫೆಸ್ತ್ ಜಾಲಾಂ.

ಸಗ್ಳೆಂ ಕುಟಮ್ ಹ್ಯಾ ಸಂದರ್ಭಾರ್ ಸಾಂಗಾತಾ ಮೆಳೊಂಕ್ ಪ್ರೇತನ್ ಕರ್ತಾ ಜಾಲ್ಲ್ಯಾನ್ ಹ್ಯಾ ಫೆಸ್ತಾಕ್ ಕುಟ್ಮಾಚೆಂ ಫೆಸ್ತ್ ಮ್ಹಣೊನಿ ಮೊಲಾಯ್ಲಾಂ. ಕೊಂಕಣ್ ಕರಾವಳಿಂತ್ಲ್ಯಾ ಖ್ವಾಸ್ ಜಾವ್ನ್ ಮಂಘುರ್ ಧಾರ್ಮಿಕ್ ಕ್ಷೇತ್ರಾ ಭಿತರ್ ಸುರ್ವಾತ್‌ಲ್ಲೆಂ ಹೆಂ ಆಚರಣ್. ಆಜ್ ಮಂಘುರ್‌ಗಾರ್ ಸಗ್ಳ್ಯಾ ಸಂಸ್ಕಾರ್ ಶಿಂಪಡ್ಲಾರಿ ಹ್ಯಾ ದಿಸಾಚೊ ಉಡಾಸ್ ಅಮರ್ ದವರ್ನ್ ಸಪ್ತೆಂಬರ್ ಆಟ್ ಕುಟ್ಮಾ ಫೆಸ್ತ್, ಮೊಂತಿ ಫೆಸ್ತ್, ರಾಂದ್ವಯೆಚೆಂ ಫೆಸ್ತ್, ನವೆಂ ಜೆಂವ್ಚೆಂ ಫೆಸ್ತ್, ಅಶೆಂ ಯಾದಿಚೆಂ ಕುಡೆಂ ಉಬೆಂ ಕರ್ತಾತ್.

ಹೆಂ ಆಪೂರ್ಬಾಯೆಚೆಂ ಫೆಸ್ತ್ ವೆವೆಗ್ಳ್ಯಾ ಕುಟ್ಮಾಂನಿ, ವೆವೆಗ್ಳ್ಯಾ ಮಾಘಾನ್, ವೆವೆಗ್ಳ್ಯಾ ಶೈಲೆರ್ ಆಚರಿತಾತ್ ತರೀ ಹಾಚೊ ಮೂಳ್ ಕುಟ್ಮಾಕ್ ಕಿತ್ಲೊ ಪೂರಕ್ ಕಿತ್ಲೊ ಮಾರಕ್! ಹೆಂ ಗರ್ಜೆಚೆಂ ಫೆಸ್ತ್ ವಾ ಫಕತ್ ಮರ್ಜೆ ಖಾತಿರ್ ಆಚರಿತಾಂವ್. ಹ್ಯಾ ಜೆವ್ಣಾಂತ್ ಫಕತ್ ಝುಡಾ-ರುಕಾಚಿಂ ನವಿಂ ಫಳಾಂ/ಧಾನಿಂ ಮಾತ್ ಸೆವ್ತಾಂವ್ ವಾ ರಾನ್ವಟಿ ಗಾಂವ್ಚಿಂ ಮಾಸಾಂಯ್. ಗಾಂವ್ಚೊ ಭಾಯ್ಲೊ ಸೊರೊಯ್ ಸೆವ್ತಾಂವ್? ಅಶೆಂ ಸುಮಾರ್ ಸವಾಲಾಂಕ್ ಜಾಪಿ ಸೊದ್ಚಿ



ಗರ್ಜ್ ದಿಸೊನ್ ಯೆತಾ!!

ಫೆಸ್ತಾಕ್ ಅತ್ತಿಕ್ ತಯಾರಾಯ್ ಗರ್ಜೆಚಿಗಿ? ಕರ್ತಾವಾಗಿ? ಫೆಸ್ತಾ ದ್ವಾರಿಂ  
ಕುಟ್ಮಾಚೊ ಎಕ್ವಟ್ ಜಾತಾ? ಬಾಳ್ತಾ?

ಅತ್ತಿಕ್ ತಯಾರಾಯ್ ಮ್ಹಳ್ಳಾಪರಾ ಕಾತೊಲಿಕಾಂಚೆ ಮತಿಂತ್ ಘುಸ್ತಾ “ಕುಮ್ಸಾರ್”. ಆಜ್ ‘ಕುಮ್ಸಾರ್’ ಪಾತ್ಕಾಂ ಸಾಂಗ್ಲೊ ಪ್ರಕ್ರಿಯಾ ಜಾವ್ನ್ ಉರೊಂಕ್ಲಾ. ವ್ಯಕ್ತಿಚೆಂ ಮೌಲ್ಯಮಾಪನ್ ತೆಂ. ಯಾಜಕ್ ಏಕ್ ಜಾಣಾರಿ, ಮಾರ್ಗದರ್ಶಕ್, ಬೂದ್‌ಬಾಳ್ ದಿವ್ನ್ ವ್ಹಡಿಲಾಚ್ಯಾ ಜಾಗ್ಯಾರ್ ಆಸ್‌ಲ್ಲ್ಯಾನ್ ಬೆಸಾಂವ್ ದಿವ್ನ್ ಸಮಾಧಾನಾನ್ ವಚ್ ಮ್ಹಳ್ಳಿಂ ರಾಜಾಂವಿ ಉತ್ರಾಂ ಸಾಂಗ್ತಲೊ. ಆಜ್ ‘ಸಮಾಲೋಚನ್’ ಶೈಲೆಕ್ ಕುಮ್ಸಾರಿ ರೀತ್ ಬದ್ಲಿ ಜಾಲ್ಯಾ. ರೀತ್ ಮಾತ್ರ್ ಬದ್ಲಿ ಜಾಲ್ಯಾ ಆಸ್ತಾಂ ಏಕ್ ಸವಾಲ್ ಜಬ್ಬೊರ್ ಜಾಲಾಂ. ನಿತಳಾಯ್ ಗರ್ಜೆಚಿಗಿ?

ಎಕಾ ಫ್ರಾದ್ ಯಾಜಕಾಕ್ ರೆತಿರ್ ದಿತಾನಾ ಲಾಯಿಕಾನ್ ಏಕ್ ಸವಾಲ್ ಉಡಯ್ಲೆಂ “ಕುಮ್ಸಾರ್ ಜಾಯ್ನಾ ತರ್ ಸರ್ಗ್ ನಾಂಗಿ? ಕುಮ್ಸಾರ್ ಜಾವ್ನ್ ಪರತ್ ಪರತ್ ಪಾತ್ಕಾಂ ಕರ್ಚಿಂ... ಕುಮ್ಸಾರ್... ಪಾತ್ಕಾಂ ಹೆಂ ಗರ್ಜೆ ಭಾಯ್ಲೆಂ ನ್ಹಯ್‌ಗಿ?” ಯಾಜಕ್ ಜೊನಾಥನ್ ಏಕ್ ಕಾಣೆ ಸಾಂಗ್ತಾ. ತಾಕಾ ಏಕ್ ಕಾಮೆಲಿ ಆಸ್‌ಲ್ಲೊ. ಏಕ್ ಪಾವ್ಟಿಂ ಪರ್ಯ್ ಕರುನ್ ಎಕಾ ಭತ್ರಾಂತ್ ತಾಣೆಂ ವಿಶೆವ್ ಘೆತ್ಲೊ. ಸಕಾಳಿಂ ಪರ್ಯ್ ಮುಕಾರಿತಾನಾ ಜೊನಾಥಾನಾನ್ ತಾಚ್ಯಾ ಕಾಮೆಲ್ಯಾಚೆ ಮೊಚೆ ಪಳೆಲೆ. ಧುಳ್-ಮಾತ್ಯೆಂತ್ ತೆ ಬುಡೊನ್ ಗೆಲ್ಲೆ. ಆಪ್ಣಾಚೆ ಮೊಚೆ ಹಾಡುಂಕ್ ಸಾಂಗ್ಲೆ. ತೆಯ್ ನಿತಳ್ ಕರುಂಕ್ ನಾತ್‌ಲ್ಲೆ. “ಕಿತ್ಯಾಕ್ ನಿತಳ್ ಕರುಂಕ್‌ಯಾ?” ಮ್ಹಳ್ಳಾ ಸವಾಲಾಕ್ ತಾಚ್ಯಾ ಸೆವಕಾನ್ ಬೋವ್ ವಾಜ್ಪಿ ಜಾಪ್ ದಿಲಿ.

“ಗರ್ಜ್ ನಾ ಧನ್ಯಾ, ನಿತಳ್ ಕೆಲ್ಯಾರಿ ಪರತ್ ಮ್ಹೆಳ್ತಾತ್‌ನೆ? ಆನಿ ಥೊಡಿಂ ಮೈಲಾಂ ವೆತಾನಾ ಮ್ಹೆಳ್ತಾತ್‌ನೆ.” ಧನ್ಯಾನ್ ತಕ್ಲಿ ಹಾಲಯ್ಲಿ ಆನಿ ತಕ್ವಣ್ ಘೊಡ್ಯಾಕ್ ತಯಾರ್ ಕರುಂಕ್ ಸಾಂಗ್ಲೆಂ. ಆಮಿ ಆತಾಂಚ್ ಭಾಯ್ರ್ ಸರಾಜೆ. ಹಾಂಗಾಂ ಥಾವ್ನ್ ಸುಟ್ಲ್ಯಾರ್ ಆನಿ ಆಟ್ ಘಂಟೆ ಖಂಯ್ ರಾವೊಂಕ್ ನಾ. ಕೂಡ್ಲೆ ಭಾಯ್ರ್ ಸರ್. “ಪೂಣ್ ಧನ್ಯಾ, ಆಮಿ ನಾಸ್ಲೊ ಕರುಂಕ್ಲಾ, ನ್ಹಂವ್ಕ್ ನಾಂವ್, ಭುಕ್ ಲಾಗ್ತಾನೆ” ಕಾಮೆಲ್ಯಾನ್ ಸರಳ್ ಸವಾಲ್ ಕೆಲೆಂ.

“ವ್ಹಯ್ ಪೂಣ್ ತಾಚಿ ಗರ್ಜ್ ನಾ. ಖೆಲ್ಯಾರಿ ಪರತ್ ಥೊಡ್ಯಾ ವೆಳಾನ್ ಭುಕ್ ಲಾಗ್ತಾನೆ? ಭೆಷ್ಟೆಂ ಕಿತ್ಯಾಕ್ ಖಾಂವ್ಚೆಂ?” ಕಾಮೆಲ್ಯಾಚೆ ದೊಳೆ ಉಗಡ್ಲೆ.

ಜರ್ ಕುಡಿಕ್ ಭುಕ್, ನೆಸ್ತಾಕ್ ನಿತಳಾಯ್ ಸಾಂಬಾಳ್ನ್ ಆಮ್ಚಿ ಬಾಹ್ಯ ಜವಾಬ್ದಾರಿ ಘೆತಾಂವ್ ತ್ಯಾ ಪ್ರಾಸ್ ಭಿತರ್ಲಿ ಸಕತ್ ವಾಗೊಂವ್ಕ್ ಕಿತ್ಯಾಕ್ ಜವಾಬ್ದಾರಿ ನಾ. ಭಿತರ್ಲಿ ನಿತಳಾಯ್ ಹ್ಯಾಚ್ ಪರಿಂ ಶೆಂಭರ್ ರಕ್ಲೆ ಚಡ್ ಗರ್ಜೆಚಿ. ಸ್ವತಾಚಿ ಸಕತ್, ನಿತಳಾಯ್ ವಾಡ್ತಾನಾ, ವಯುಕ್ತಿಕ್ ಘಮಂಡಾಯ್ ವಾಡ್ತಾ. ಆಂತರೀಕ್ ಬಳ್ ವೃದ್ಧಿ ಜಾತಾ. ತ್ಯಾ ಮಾಪಾನ್ ಕುಟ್ಮಾ ಸಾಂದ್ಯಾಂಚೊ ಭಾಂದ್ ಮಾಯಾಮೋಗ್ ಸಮೋಣಿ ವಾಡ್ತಾ. ತಾಣೆಂ ಸೆಂವ್ಚ್ಯಾ ಚೆವ್ಣಾಂತ್ ರೂಚ್ ಆಸ್ತಾ.



ಆನ್ಯೇಕ್ ಕಾಣಿ ಆಸಾ. ಧ್ಯಾನಾಂತ್ ಮಗ್ನ್ ಜಾಲ್ಲ್ಯಾ ಮರ್ವಾಸಿ ಮುಕಾರ್ ಎಕ್ಲೊ ರೂಕ್ ಕಾತರ್ನ್ ಜೀಣ್ ಸಾರ್ಚೊ ಕಾಮೆಲಿ ಹಾತ್ ಜೊಡುನ್ ಆಪ್ಲೆ ಕಷ್ಟ್ ಉಚಾರಿಲಾಗ್ಲೊ. “ಮ್ಹಾಕಾ ಕಸಲಿ ಪುಣಿಯಿ ವಾಟ್ ದಾಕಯ್. ದೀಸ್ ವೆತಾಂ ವೆತಾಂ ರೂಕ್ ಖಾಲಿ ಜಾತೆ ಆಯ್ಲ್ಯಾತ್.”

ಮರ್ವಾಸಿನ್ ದೊಳೆ ಉಗಡ್ನ್ ತಾಕಾ ಪಳೆಲೆಂ ಆನಿ ಸಾಂಗ್ಲೆಂ. “ತುಂ ರಾನಾಚೆ ಗಡಿ ವಯ್ಲೆ ಮಾತ್ರು ರೂಕ್ ಕಾತರ್ನ್ ನಿರಾಸ್ ಜಾಲಾಯ್. ಆಜ್ ಥಾವ್ನ್ ಹ್ಯಾ ರಾನಾ ಭಿತರ್ ಸರ್. ಧಾರಾಳ್ ಪಯ್ಲೆ ಕರ್ಯೆತ್ ವಚ್” ಆನಿ ದೊಳೆ ಧಾಂಪ್ಲೆ.

ಎಕಾ ಮಯ್ನ್ಯಾನ್ ಪರತ್ ತೊ ವ್ಯಕ್ತಿ ಮರ್ವಾಸಿ ಮುಕಾರ್ ಉಬೊ ಆಸ್ಲೊ. “ಹಾಂವೆಂ ಏಕ್ ಹಪ್ಪೊ ಕಾಮ್ ಕೆಲೆಂ ಆನಿ ಎಕಾ ಮಯ್ನ್ಯಾಕ್ ಜಾಯ್ ತಿತ್ಲೆಂ ಜೊಡ್ಲೆಂ. ತುಕಾ ಆಬಾರಿ ಜಾವ್ನಾಂ. ಪೂಣ್ ಆತಾಂ ತಿ ಫಾಡ್ ಕಾತರ್ನ್ ಜಾಲಿ. ಫುಡೆಂ ಕಿತೆಂ ಕರುಂ...?”

ಮರ್ವಾಸಿನ್ ಪರತ್ ತಿಚ್ ಜಾಪ್ ದಿಲಿ. “ಆನಿಕಿ ಭಿತರ್ ಸರ್. ತುಕಾ ಚಡ್ ಲಾಬಾಚೆಂ ದಿವ್ಲೆಂ ಆಸ್ತೆಲೆಂ.” ಕಾಮೆಲಿ ರಾನಾ ಭಿತರ್ ರಿಗ್ಲೊ. ಥೊಡಿಂ ಮಯ್ಲಾಂ ವೆತಾನಾ ತಾಕಾ ಮೊಲಾಧಿಕ್ ಸಾಗ್ವಾಣೆಚೆ ರೂಕ್, ಗಂಧಾಚೆ ರೂಕ್ ಝಳ್ಕಾತಾಲೆ. ಎಕಾ ದಿಸಾ ಭಿತರ್ ತೊ ಜಾಯ್ತಿತ್ಲೆ ರೂಕ್ ಕಾಡ್ನ್ ಘಾಲ್ತಾ. ಎಕಾ ದಿಸಾಚ್ಯೆ ಜೊಡುನ್ ಏಕ್ ಮಯ್ನ್ಯಾ ಪ್ರಾಸ್ ಚಡಿತ್ ದಿಸಾಚೆ ಜೋಡ್ ತಾಣೆ ಆಪ್ಣಾಯ್ಲಿ.

ಪರತ್ ಮರ್ವಾಸಿ ಮುಖಾರ್ ಉಬೊ ಆನಿ ತಿಚ್ ಜಾಪ್ ಆನಿಕೀ ಭಿತರ್ ವಚ್. ತುಕಾ ಚಡಿತ್ ಮುನಾಪೊ ಲಾಭ್ತಾ. ಕಾಮೆಲಿ ಧಾಂವ್ತಾ. ವ್ಹಯ್ ತಾಕಾ ‘ಭಾಂಗ್ರಾ ಖಣಿ’ (gold mine) ದಿಷ್ಟಿಕ್ ಪಡ್ಲಿ. ಏಕ್ ಘಂಟ್ಯಾನ್ ಜಿಣ್ಯೆಕ್ ಜಾಯ್ ಪುರ್ತೆಂ ತಾಣೆಂ ಆರಾವ್ನ್ ಜಾಲ್ಲೆಂ. ಆತಾಂ ಏಕ್ ಸವಾಲ್ ತಾಕಾ ಕರಿಣ್ ಥರಾನ್ ಧೊಸುಂಕ್ ಲಾಗ್ಲೆಂ ಆನಿ ತೆಂ ಜಾವ್ನಾಸ್ಲೆಂ.

“ಹ್ಯಾ ಮರ್ವಾಸಿಕ್ ಹಾಂಗಾ ಇತ್ಲೆಂ ‘ದಿವ್ಲೆಂ’ ದಾಯ್ಜ್ ಆಸಾ ಮ್ಹಣ್ ಕಳಿತ್ ಆಸೊನಿ ತಾಣೆ ಕಿತ್ಯಾಕ್ ತೆಂ ವಾಪಾರುಂಕ್ ನಾ? ಮ್ಹಜ್ಯಾ ತಸಲ್ಯಾ ಕಿರ್ಕೊಳ್ಕಾಕ್ ಕಿತ್ಯಾಕ್ ತಾಣೆ ತೆಂ ದಾಕಯ್ಲೆಂ?” ವಿಚಾರ್ಚ್ಯಾಕ್ ತೊ ಏಕ್ ದೀಸ್ ಮರ್ವಾಸಿ ಮುಕಾರ್ ಉಬೊ ಜಾಲೊ.

ಮರ್ವಾಸಿಚಿ ಜಾಪ್ ಜಾವ್ನಾಸ್ಲಿ: “ತುಂ ‘ಭಾಂಗ್ರಾಶೆತಾ’ ಮ್ಹಣಾಸರ್ ಪಾವ್ಲೊಯ್ ಆನಿ ಧಾದೊಸ್ ಜಾಲೊಯ್. ರಾನಾಚೆ ಬಗ್ಗೆ ಥಾವ್ನ್ ಭಿತರ್ ಭಿತರ್ ಸರ್ಲೊ ತುಂ ತಾಚ್ಯಾಕಿ ವೊರ್ತೆಂ ಆನ್ಯೇಕ್ ದಿವ್ಲೆಂ ಆಸ್ಲೆಂ. ಜರ್ ತುಂ ಆನಿ ತಿಕ್ಲೆ ಭಿತರ್ ರಿಗೊಂಕ್ ಪ್ರೇತನ್ ಕರುಂಕ್ ಸಕ್ಲೊಯ್ ತರ್? ತುಂ ಹಾಂಗಾ ಇತ್ಲ್ಯಾರ್ ತೃಪ್ತಿ ಜಾಲಾಯ್ ಮೂ? ಹಾಂವ್ ತಾಚೆ ಪ್ರಾಸ್ ಭಿತರ್ಲೆಂ ದಿವ್ಲೆಂ ಆಪ್ಣಾಂವ್ಕ್ ಸಕ್ಲಾಂ.”

“ಖಂಚೆಂ ತೆಂ ದಿವ್ಲೆಂ ಸಾಯ್ಬಾ, ಹಾಚೆ ಪ್ರಾಸ್ ಮೊಲಾಧಿಕ್?”

“ತುವೆಂ ಸಂಸಾರಿಕ್ ವಸ್ತು, ಗಿರೇಸ್ತಕಾಯ್ ಪಳೆಲಿ. ತುಜೆಂ ಭಿತರ್ಲೆಂ ದಿವ್ಲೆಂ ಸೊಧ್ ತಿ ಗಿರೇಸ್ತಕಾಯ್. “ಸರ್ಗೀಯ್ ಸತ್” ದಾಕಯ್ತಾ. ತ್ಯಾ ಪ್ರಾಸ್ ಹೆಂ ಕಿತೆಂಚ್ ವೊರ್ತೆಂ ನ್ಹಯ್.” ಕಾಮೆಲ್ಯಾಚೆ ದೊಳೆ-ಕಾಳಿಜ್-ಮನ್ ಉಗಡ್ಲೆಂಕಿ ನಾ, ಖಬರ್ ನಾ. ಪೂಣ್ ನವೆಂ ಜೆಂವ್ಕ್ ಆಯ್ತೆ ಜಾಲ್ಲ್ಯಾ ಆಮ್ಕಾಂ ನವೆಂ ದಿವ್ಲೆಂ, ನವೆಂ ಜಿವಿತ್, ನವಿ ಗಿರೇಸ್ತಕಾಯ್



ಆಪ್ಲಾಂವ್ಕ್ ಏಕ್ ಅಪೂರ್ವ ಅವ್ಕಾಸ್.

ಆಜ್ ಕುಟ್ಮಾ ಭೆಸಾಂ ಜಾವ್ನ್ ಭೋವ್ ಧಾಕ್ಪಲಿಂ ಘೊಂಟೆರಾಂ ಜಾಲ್ಯಾಂತ್. ವಾವ್ರ್, ವ್ಯವಸ್ಥಾ ಸಗ್ಳೆಂಯ್ ಎಕ್ವೊಟಾನ್ ಜಿಯೆಂವ್ಕ್ ತದ್ವಿರೋದ್ ಜಾವ್ನಾಸಾ. ತರೀ ವರ್ಸಾಚ್ಯಾ ಹ್ಯಾ ಕಾಳಾರ್ ನವೆಂ ಪ್ರಕೃತೆಚೆಂ ಬೆಸಾಂವ್ ಸ್ವೀಕರುನ್ ಸ್ವಾಬಾವಿಕ್ ರಿತಿನ್ ವಾಗ್ಲೆಲ್ಯಾ ಧಾನಿಂ/ಫಳಾಂಕ್ ಸೆವ್ನ್, ಸರ್ವ್ ಕುಟ್ಮಾ ಸಾಂದ್ಯಾಂಕ್ ಎಕಾ ಅಖಂಡ್ ಭಾಂದಾಂತ್ ಎಕ್ವಟಾಂವ್ಕ್ ಆಸ್ಲೊ ಏಕ್ ಮಾತ್ರ್ ಸುವಾಳೊ “ಕುಟ್ಮಾ ಫೆಸ್ತ್.”

ಹ್ಯಾ ಫೆಸ್ತಾಂತ್ ಕುಟ್ಮಾ ಸಾಂದ್ಯಾಂಚೊ ರಗ್ತಾ ಭಾಂದ್ ಆಸಾ. ಮೊಗಾ ವಿಶ್ವಾಸಾಚೊ ಉಸ್ವಾಸ್ ಆಸಾ. ಭಾವ್ ಭಾಂದವ್ಪಣಾಚಿ ರೂಚ್ ಆಸಾ. ಸೆಂವ್ಚ್ಯಾ ಝಡಾ ಪಾಲ್ಯಾಂ ಫಳಾಂನಿ ಪ್ರಕೃತೆಂತ್ಲಿ ಸಕತ್, ಸತ್ವ್, ಜಿವಿತಾಚೊ ಸಂದೇಶ್ ಆಸಾ. ನಿತಳಾಯೆಚ್ಯಾ ಹರ್ ಸಂಪ್ರಾದಾಯಿಕ್ ಸಂಭ್ರಮಾನ್ ‘ಆಯ್ಸ್’ ಹಾಡ್ಚೆಂ ಕುಸ್ಥೆಪಣ್ ಆಮ್ಚೆ ಸಮಾಜೆಂತ್ ಹಕ್ಕಾಚೆಂ ಜಾಲಾಶೆಂ ಸಬಾರ್ ಕಾರ್ಯವಳೆನ್ ದಿಸ್ತಾ.

ನವೆಂ ಜೆಂವ್ಚ್ಯಾ ‘ಆಪುಟ್ ನವಿಂ ಫಳಾಂ-ದಾನಿಂ’ ಸೆಂವ್ಚ್ಯಾ ಫೆಸ್ತಾಂನಿ ವಾಯ್ಸ್, ಬಿಯರ್ ವಿಸ್ಕಿ ಆನಿ ಗಾಂವ್ಚೊ ಮ್ಹಳ್ಳೊ ಪರ್ಮಳ್ ಘರಾಂತ್ ಭೊಂವ್ಚಿ ಮಾರಿನಾ ತರ್ ತೆಂ ಕಸಲೆಂ ಫೆಸ್ತ್ ಮ್ಹಳ್ಳೆಂ ಸವಾಲ್ ಯುವ ಪಿಳ್ಳೆಚೆಂ!

ರಾಂದ್ವಯ್-ತರ್ಕಾರಿ, ಅಲೊ-ಪಾಲೊ, ಗೊರ್ವಾಂನಿ ಖಾಂವ್ಚೊ ಮ್ಹಣ್ಣೆಂ ವ್ಯಾಖ್ಯಾನ್ ಹ್ಯಾ ಸಂಸ್ಕಾರಾಚೆರ್, ಸಂಪ್ರದಾಯಾಚೆರ್, ಸಂಭ್ರಮಾಚೆರ್ ಪಾತ್ಯೆಣಿ ನಾತ್ಲ್ಯಾ ನವ್ಯಾ ಚಿಂತ್ಪಾಚ್ಯಾಚೆಂ! ಕುಟ್ಮಾಂ, ಸಂಗಿಂ-ದಯಿಂ, ಕಷ್ಟಾಂ-ದುಖಾಂತ್ ಗರ್ಜೆಕ್ ಪಾವಾನಾಂತ್, ತಾಂಕಾಂ ಕಿತ್ಯಾಕ್ ಧೊಸ್ತೆಂ ಮ್ಹಳ್ಳೊ ಮನೋಭಾವ್ ವ್ಯವಸ್ಥೆಚೆರ್ ಪಾತ್ಯೆಣಿ ನಾತ್ಲ್ಯಾ ಮಾನೆಸ್ತಾಂಚೊ!

ರಾತ್ ದಿಸಾ ಪರಿಂ; ಉಜ್ವಾಡ್ ಕಾಳೊಕಾ ಪರಿಂ; ಹರ್ ಸಂಗಿಂಕ್ (ದೋನ್ ಮುಖಾಂ) ಆಸ್ತಾತ್. ಮೊಂತಿ ಫೆಸ್ತ್ ಏಕ್ ಸಂಭ್ರಮ್! ನವ್ಯಾ ಝರಿ ದ್ವಾರಿಂ, ನವ್ಯಾ ಝಡಾಚೆಂ, ನವ್ಯಾ ಹವ್ಯಾ ಉದ್ಕಾಚೆಂ, ನವಿಂ ಫಳಾಂ-ದಾನಾಂ - ಸಕ್ಕಡ್ ಸಾಂಗಾತಾ ಮೆಳೊನ್, ಖುಂಟುನ್, ವಾಂಟುನ್, ರಾಂದುನ್, ಜೆವ್ನ್ ಎಕ್ವಟಾನಾ, ಭಿತರ್ಲಿ ಸರ್ಬರಾಯ್, ನಿತಳಾಯ್, ಆತ್ಮೀಕ್ ದಿವ್ಯಾ ಖಾತಿರ್ ‘ಸರ್ಗೀಯ್ ಶೆತ್’ ಖಂಯ್ ಕಶೆಂ ಆಪ್ಲಾಂವ್ಚೆಂ ಮ್ಹಣ್ ಏಕ್ ಘಡಿ ರಾವೊನ್ ಸ್ವತಾಚೆಂ ಮೌಲ್ಯಮಾಪಾನ್ ಕರ್ಚಿ ಘಡಿ ಜಾವ್ನಾಸಾ ಹೊ ಸುವಾಳೊ. ಹೆಂ ಉಜ್ವಾಡಾಚೆಂ ಮುಖ್ ಜಾತೆಲೆಂ.

ಪೂಣ್ ಕ್ರಿಸ್ತೀ ಮೌಲ್ಯಾಂ ಬಗ್ಗೆಕ್ ಲೊಟುನ್, ನವೆಸಾಂವಾಚೆಂ ನೀಬ್ ಹಾತಿಂ ಧರುನ್, ಸಂಪ್ರದಾಯ್, ದೈವಿಕ್ಪಣ್, ಆಂತರೀಕ್ ಸೊದಾಪ್ ಫೆಸ್ತಾಂನಿ ನ್ಹಯ್, ಮ್ಹಣ್ ಮ್ಹಳ್ಳುಟೆ ಮೊಚೆ ಗುಟ್ಲಾವ್ನ್ ಜಿಣ್ಯೆ ಪಯ್ಲೆ ಮುಕಾರುಂಕ್ ಆಶೆತಾತ್ ತೆಂ ಕಾಳೊಕಿ ಮುಖ್ ಜಾತೆಲೆಂ.

ಭಾಗಿ ಕುಟ್ಮಾಂ ಫೆಸ್ತಾಂತ್, ಭಾಗಿ ಕುಟ್ಮಾದಾರಾಂ ಜಾಂವ್ಕ್, ಭಾಗೆವಂತ್ ಕುಟಮ್ ಧಾರಾಳ್ ಬೆಸಾಂವಾಂ ಘೆವ್ನ್ ಆಸಾ ತಿ ಜಾಂವ್ ಪಾತ್ಯೆಣಿ ಆಮ್ಚಿ.





22

## ಭುಗ್ಯಾಂಚೆಂ ಶಿಕಪ್ ವ್ಹಡಿಲಾಂಕ್ ಶಿಕ್ಲಾ ವ ಮೋಕ್ಲಾ?

ಬಾಂಳ್ತಿಚ್ಯಾ ವಾರ್ಡಾಂತ್ಲೆಂ ಭುರ್ಗೆಂ ಭಾಯ್ರ್ ಯೆಜೆ ತರ್ ತಾಕಾ ಶಿಕೊಂವ್ಕ್ ಸುರು ಕರ್ತಾತ್. ನಾಂವ್-ಗಾಂವ್, ವ್ಹಡಿಲಾಂ-ಕುಟ್ಮಾದಾರಾಂ, ಸಯ್ರಿಂ-ಧಯ್ರಿಂ, ಹಾಸೊ-ರಡ್ಲೆಂ, ಹೆಂ-ತೆಂ ಮ್ಹಣ್ ಎಕಾ ವಯ್ರ್, ಏಕ್ ವೊಜೆಂ ಬಾಳ್ಕಾಕ್ ಸಮ್ಜನಾತ್‌ಲ್ಲಾ ಭಾಶೆನ್ ಆಮಿ ಅಭಿಷೆಕ್ ಕರ್ನ್‌ಚ್ ವೆತಾಂವ್. ಹ್ಯಾ ವಿಶಿಂ ಖರೆಂಚ್ ಜಾವ್ನ್ ಕೊಣೀ ವ್ಹಡಿಲಾಂ ಚಿಂತಿನಾಂತ್. ಫಕತ್ ಬಾಳ್ಕಾ ಥಂಯ್ ಮೋಗ್ ವ್ಯಕ್ತ್ ಕರ್ಚೊ ಮ್ಹಣ್ ಚಿಂತುನ್ ವಾರ್ಡಾ ಥಾವ್ನ್ ಶಿಕ್ಪಾಚ್ಯಾ



ಬೊರ್ಡಾಕ್ ತಾಕಾ ತಯಾರ್ ಕರ್ತಾಂವ್.

ಆಮ್ಚಿ ಸಮಾಜ್ ಆನಿ ಕುಟ್ಮಾಂ, “ಆಪುಣ್ ಆಪ್ಣಾಕ್” ಚಿಂತ್ಪಾಚಿ. ಧಾಕ್ಪುಲೆಂ ಕುಟಮ್! ದಾದ್ಲೊ ಸ್ತ್ರೀ ದೊಗಾಂನಿಯ್ ವಾವ್ರ್ ಕರಿಜೆ ಜಾಲ್ಲ್ಯಾ ಪರಿಗತ್ ಜಾಲ್ಲ್ಯಾನ್ ಬಾಳಾಂ ಜಾಲ್ಲ್ಯಾ ದೋನ್ ಮಯ್ನ್ಯಾಂನಿಂಚ್ ಬಾಳ್ಯಾಕ್ ಪರ್ಕಿ ಉಸ್ಕಾರ್ ನಿದಾವ್ನ್, ಆರ್ತಿಫೀಸಿಯಲ್ ಚಿಂವೊಂ ದಿವ್ನ್, ಜತನ್ ಕರ್ಚಿ ಜವಾಬ್ದಾರಿ ಹೆರಾಂಚ್ಯಾ ಖಾಂದಾರ್ ದಿಜೆಚ್ ಪಡ್ತಾ.

ಅಶೆಂ ವಾರ್ಡಾಂ ಥಾವ್ನ್ ಡೇಕೆರ್ ಸೆಂಟರ್, ನರ್ಸರಿ, ಪ್ಲೇಸ್ಕೂಲ್, ಫ್ರೀಸ್ಕೂಲ್, ಪ್ರೈಮರಿ, ಹೈಸ್ಕೂಲ್, ಮ್ಹಣ್ ವಾಡಾತ್ ವೆತಾತ್, ಶಿಕ್ಪಾಕ್ ತಶೆಂ ಜತನ್ ಘೆಂವ್ಕ್ ಜವಾಬ್ದಾರಿ ವಯ್ಸುನ್ ಘೆಂವ್ಚೆ ಸಂಸ್ಥೆ, ಆಜ್ ಹರ್ ಮೆಟಾಂ ಮೆಟಾಂಕ್ ಯೆಟುಂಕ್ ಪಯ್ಲೆ ಗರ್ಜೆಚಿ. ಜಿತ್ಲೆಂ ಚಡ್ ತುಂ ದಿತಾಯ್ ತಿತ್ಲ್ಯಾ ಮಾಘಾನ್ ಭುರ್ಗ್ಯಾಕ್ ತಯಾರ್ ಕರ್ತಾತ್. ಮ್ಹಳ್ಯಾರ್ ಗಿರೆಸ್ತಾಚಿಂ ಪಿಲಾಂ ಉಂಚಾಯೆಕ್ ಚಡೊಂಕ್ ಜೊಕ್ತ್ಯಾ ವೆದಿಚಿ ತಯಾರಾಯ್. ಪೂಣ್ ಸಾದ್ಯಾ-ದುಬ್ಳ್ಯಾ ತಶೆಂ ನೆಣಾರ್ಯಾ ವ್ಹಡಿಲಾಂಕ್, ಸ್ವಾರ್ಥಿಕ್ ಸಂಸಾರಾಂತ್ ಧಾಕ್ಪುಲ್ಯಾ ತಳ್ಕಾಂತ್ಲಿ ಖೊರು ದರ್ಯಾಂತ್ ಘಾಲ್ಲ್ಯಾ ಬರಿಂ ಪರಿಸ್ಥಿತಿ.

ಭಾರತೀಯ ಸಂವಿಧಾನ್ ಕಡ್ತಿಲ್ 19 (1) (g) ಮ್ಹಣ್ತಾ: ತುಜೆ ಖುಶೆಚ್ಯಾ ಆನಿ ಪಸಂದೆಚ್ಯಾ ಭಾಸೆ ಮಾಧ್ಯಮಾಂನಿ ಶಿಕಪ್ ವಿಂಚವ್ನ್ ಕರ್ಚೆಂ ಹಕ್ಕ್ ತುಕಾ ಆಸಾ ಮ್ಹಣ್. ಹ್ಯಾ ಸಂವಿಧಾನಿಕ್ ಉಲ್ಲೇಖಾಕ್ ಜಾಯ್ ಪುರ್ತಿ ಸಂಪೂರ್ಣ್ ವೆದಿ ಹರ್ ಗಾಂವಾಂನಿ ಕರ್ನ್ ದಿಂವ್ಚಿ ಜವಾಬ್ದಾರಿ ಸರ್ಕಾರಾಕ್ ಭಾಂದ್ತಾ. ಪೂಣ್ ಆಮಿ ಆಮ್ಚ್ಯಾ ಹಕ್ಕಾಂ ಥಂಯ್ ಇತ್ಲಿಂ ಕುರ್ಡಿ ಜಾಲ್ಯಾಂವಾಗಿ ಜೆಂ ಘರಾ ಲಾಗಿಂ ಬರೆಂ ವಾ ವಾಯ್ ಸೌಲತ್ ಆಸಾ ತಿಚ್ ಸಂಪೂರ್ಣ್ ಆನಿ ಸರ್ಗ್ ಮ್ಹಣ್ ಸಮ್ಜತಾಂವ್.

ಕಡ್ತಿಲ್ 21 ಉಲ್ಲೇಖ್ ದಿತಾ ಹ್ಯಾ ದೇಶಾಂತ್ಲ್ಯಾ 6 ವರ್ಸಾಂ ಥಾವ್ನ್ 14 ವರ್ಸಾಂ ಭಿತರ್ಲ್ಯಾ ಹರ್ ವ್ಯಕ್ತಿನ್ ಕಡ್ಡಾಯ್ ಶಿಕಪ್ ಜೊಡಿಜೆ ಮ್ಹಣ್. ತ್ಯಾ ಖಾತಿರ್ ಫಕತ್ ಪಯ್ಕಾಂಚ್ಯಾ ಕೊರೊಡ್ ಕೊರೊಡ್ ರುಪಯಾಂಚ್ಯಾ ಅಂಕ್ಯಾ ಸಂಖ್ಯಾನ್ ಆಮ್ಕಾಂ ಪಿಶ್ಯಾರ್ ಘಾಲಾಂ. ವಾಸ್ತವಿಕತಾ ಕ್ಹೊಡು ಆಸಾ. ಕರ್ನಾಟಕಾಂತ್ಚ್ ಹ್ಯಾ ಪ್ರಾಯೆ ಪಂಗ್ಡಾಚಿಂ 1,72,366 ಭುರ್ಗಿಂ. ಶಿಕ್ಪಾ ವಂಚಿತ್ ಜಾವ್ನಾಸಾತ್.

ಹರ್ ಎಕಾ ವ್ಹಡಿಲಾಕ್ ಆಪಾಪ್ಲ್ಯಾ ಭುರ್ಗ್ಯಾಚ್ಯಾ ಶಿಕ್ಪಾ ವಿಶಿಂ ಆಶಾವಾದ್ ಆಸಾ. ಪೂಣ್ ಆರ್ಥಿಕ್, ಸಮಾಜಿಕ್ ಪರಿಸ್ಥಿತಿ, ಬೌಗೋಳಿಕ್ ಲಕ್ಷಣಾಂ ಸಬಾರ್ ನೆಣ್ತ್ಯಾ ಭುರ್ಗ್ಯಾಂಕ್ ಶಿಕ್ಪಾ ಥಾವ್ನ್ ಶಾಶ್ವತ್ ಲಿಪ್ತೆಂಚ್ ದವರ್ತಾತ್. ಹೆಂ ಶಿಕ್ಪಾ ಶೆತಾಚೆಂ ಕರಾಳ್ ತೊಂಡ್ ಆನಿ ದುಖಾಳ್ ಕಥಾ ತರ್; ಶಿಕೊಂಕ್ ತಾಂಕ್ ಆಸ್ಲೆಂ, ಶಾಳಾಂನಿ ಭುರ್ಗ್ಯಾಂಕ್ ದಾಖಲ್ ಕೆಲ್ಲ್ಯಾ ದುಖಾಳ್ ಕಥಾ ತರ್; ಶಿಕೊಂಕ್ ತಾಂಕ್ ಆಸ್ಲೆಂ, ಶಾಳಾಂನಿ ಭುರ್ಗ್ಯಾಂಕ್ ದಾಖಲ್ ಕೆಲ್ಲ್ಯಾ ವ್ಹಡಿಲಾಂಕ್ ಆಪ್ಲ್ಯಾ ಭುರ್ಗ್ಯಾಚೆಂ ಶಿಕಪ್ ಕಿತೆಂ ಮುಕ್ತಿ ಮೋಕ್ಷಾ ಹಾಡುನ್ ದಿತಾ ವಾ ತಿ ಎಕ್ ಕರೀಣ್ ಶಿಕ್ಪಾ ಜಾಂವ್ಕ್ ಪಾವ್ತಾ? ವ್ಹಯ್? ತರ್ ಕೊಣಾಕ್? ಭುರ್ಗ್ಯಾಂಕ್ ವಾ ವ್ಹಡಿಲಾಂಕ್ ಮ್ಹಳ್ಳೆಂ ಸವಾಲ್ ಆತಾಂ ಮುಕಾರ್ ಆಸಾ.

ಶಿಕ್ಪಾ ಖಾತಿರ್ 30,000 ಕೊರೊಡ್ ರುಪಯ್ ಸರ್ಕಾರಾನ್ ಆರ್ವಿಲ್ಯಾ ಪಂಚವಾರ್ಷಿಕ್



ಯೋಜನಾಂತ್ ವಿಂಗಡ್ ದವರ್ಲಾ. ಪೂಣ್ ಅಜೂನ್ ಹಳ್ಳೆಚಿ ಗಜಾಲ್ ಸೊಡ್ಯಾಂ, ಶಹರಾಂನಿ ಕಿತ್ಲೆಶ್ಯಾ ಶಾಳಾಂನಿ ಪಿಯೆಂವ್ಕ್ ಉದಕ್ ನಾ, ಬಸೊಂಕ್ ಬಸ್ಕಾ ನಾಂತ್, ಪಾಕ್ಯಾಕ್ ನಳೆ/ಕೊಲು ನಾ, ಕಾಕುಸ್ ನಾಂತ್, ಟೀಚರಾಂ ನಾಂತ್... ಹೆಂ ಆಮ್ಚೆಂ ಶಿಕ್ಪಾ ಅಂಗಣ್ ಆನಿ ಪುಡ್ಲ್ಯಾ ಜನಾಂಗಾಕ್ ತಯಾರ್ ಕರ್ಚಿ ರೀತ್. ದೆವಾ ಕಾಕುತ್ ಕರ್.

ಎಕಾಚ್ ಎಕಾ ಇಸ್ಕೂಲಾ ಭೊಂವ್ತಿ ನಿತಳಾಯ್ ಕರುಂಕ್, ಮಲೇರಿಯಾ ವೈರಸ್, ಚಿಕೂನ್ ಗುನ್ಯಾ ವಾ ಹೆರ್ ಪಿಡೆಂಕ್ ಲಗ್ತಿ ಜಳಾರ್ಯಾಂಕ್, ಕ್ರಿಮಿಂಕ್ ನಾಸ್ ಕರುಂಕ್ ಸರ್ಕಾರಾ ಥಾವ್ನ್ ಯೋಜನಾಂ ಭರ್ಪೂರ್ ಆಸಾತ್ ತರೀ, “ಸ್ಪ್ರೇ” ಕೆಲ್ಲೆಂ ಆಸಾ?

ಕೊಡ್ಯಾಳಾಂತ್ ಕೊರ್ಪೊರೇಶನಾಚೆ ಪಾಟಿಕ್ ಏಕ್ ಸಿಲಿಂಡರ್ ಫಾಲ್ನ್ ‘ಸ್ಪ್ರೇ’ ಕರುಂಕ್ ಭೊಂವ್ಚೆಂ ಪಳೆಲ್ಲಾ ಆಮಿ ಎಕಾ ದಿಸಾ ತಾಂತುಂ ಕಿತೆಂ ಆಸಾ ಮ್ಹಣ್ ತಪಾಸ್ಲಿ ಕೆಲ್ಲಿ ಆಸಾ? ಶೆಂಭರ್ ಗ್ರಾಮ್ ಡಿಡಿಟಿ ಪೌಡರ್ ಥೊಡೆ ಪಾವ್ಲಿಂ ಏಕ್ ಮೂಟ್ ‘ಮೀಟ್’ ಟ್ಯಾಪಾಚ್ಯಾ ಉದ್ಯಾಕ್ ಭರ್ಸುನ್ ಸುಶಿಕ್ಷಿತ್ ಪರ್ಜೆಕ್ ತೃಪ್ತಿ ದಿಂವ್ಕ್ ಟೆಸ್ಸ್ ಪುಸ್ಸ್ ಕರ್ನ್ ಸ್ಪ್ರೇ ಕರ್ತಾತ್. ಏಕ್ ಸಾದಾ ಜರ್ನೊ ಸಯ್ತ್ ಹಾಲನಾ. ತರ್ ಸರ್ಕಾರಾಕ್ ಶೆಂಭರಾಂನಿ ಅಮೂಲ್ಯ ಜೀವ್ ಆಸ್ಚಿ ಭುರ್ಗಿಂ, ಶಿಕ್ಪಾ ಶಿಕ್ಪಾ ಥಳಾರ್ ಗರ್ಜೆಚಿಂ ಸೌಲತ್ ದಿಂವ್ಚೊ ಕಾಯ್ದೊ ಭಾಂದಾನಾ? ವಿಚಾರ್ಚೆಂ ಪೊಳ್ಕುರ್ಪಣ್ ವ್ಹಡಿಲಾಂಕ್ ಕಿತ್ಯಾಕ್?

ಆನಿ ಆಮ್ಚೆಂ ಪ್ರೈವೆಟ್ ಶಾಳಾಂ! ಇಂಗ್ಲೀಷ್ ಇಸ್ಕೂಲಾಂ! ಕೊನ್ವೆಂಟ್ ಸ್ಕೂಲಾಂ! ಹೈಸ್ಕೂಲಾಂ/ಶಾಳಾಂಚೆರ್ ಅತೀವ್ ಆತ್ಮವಿಶ್ವಾಸ್ ದವರ್ನ್, ಮ್ಯಾನೇಜ್‌ಮೆಂಟಾಚೆರ್ ಪಾತ್ಯೆಣಿ ದವರ್ನ್ ಭುರ್ಗ್ಯಾಂಚ್ಯಾ ಉಜ್ವಲ್ ಪುಡಾರಾಚೊ ಆಶಾವಾದ್ ದವರ್ನ್, ಶಿಕ್ಷಕಾಂಕ್ ಆನಿ ಸಂಸ್ಥಾಂಕ್ ಪಾತ್ಯೆವ್ನ್ ವಿಚಾರ್ಲಲ್ಯಾ ತಿತ್ಲೊ ದುಡು ವೊತುನ್ ಭುರ್ಗ್ಯಾಂಕ್ ದಾಖಲ್ ಕರ್ತಾತ್. ತ್ಯಾ ಉಪ್ರಾಂತ್...?

ವ್ಹಡಿಲಾಂ ಲಾಗಿಂ ಮ್ಯಾನೇಜ್‌ಮೆಂಟಾಕ್ ಸಂಬಂಧ್‌ಚ್ ನಾ. ಏಕ್ ಪ್ರೊಪ್ರೈಟರ್ ಕನ್ಸರ್ನ್ ಚಲಯ್‌ಲ್ಲಾ ಪರಿಂ ಶಾಳಾಂ ಚಲಂವ್ಚೆ ಕರೆಸ್ಪೊಂಡೆಂಟ್ಸ್ ಕಿತ್ಲೆ ಯೋಗ್ಯ್ ಮ್ಹಳ್ಳೆಂ ಸವಾಲ್ ಥೊಸ್ತಾ. ಹರ್ ಇಸ್ಕೂಲಾಂನಿ ಟೀಚರಾಂಕ್ ಆನಿ ವ್ಹಡಿಲಾಂಕ್ ಎಕಾಮೆಕಾಲಾಗಿಂ ಸಂವಾದ್ ಚಲಂವ್ಕ್ ನವಿಂ ಯೋಜನಾಂ ರೂಪಿತ್ ಕರುಂಕ್, ಭುರ್ಗ್ಯಾಂಕ್ ದಿಂವ್ಚೊ ಧೊಶಿ, ಗರ್ಜ್ ಆಸ್ಚೊ ಸೌಲತ್ಲೊ ಉಚಾರುಂಕ್ ಏಕ್ ಸೊಂಪಿ ವಾಟ್ ಉಘಡುಂಕ್ “ಶಿಕ್ಷಕ್-ರಕ್ಷಕ್ ಸಂಘ್” “ಟೀಚರ್ ಪೆರೆಂಟ್ ಎಸೋಸಿಯೇಶನಾಂ” ಮ್ಹಳ್ಳಿ ಆಪುರ್ಬಾಯೆಚಿ ವೆದಿ ಆಸಾ ತರೀ ಮ್ಯಾನೇಜ್‌ಮೆಂಟಾಚಿ ‘ಸದ್ದಾಮ್’ ರೂಲ್, ‘ಹಿಟ್ಲರ್’ ಪ್ರವೃತ್ತಿ, ಹರ್ ಇಂಗ್ಲೀಷ್ ತಶೆಂ ಮ್ಯಾನೇಜ್‌ಮೆಂಟ್ ಶಾಳಾಂನಿ ಆಸಾ. ಇಸ್ಕೂಲಾಂಕ್ ಸಂಬಂಧ್ ನಾತ್‌ಲ್ಲಾ, ಜಾಂಚಿಂ ಭುರ್ಗಿಂ ತ್ಯಾ ಶಾಳಾಂತ್ ನಾತ್‌ಲ್ಲಾ ‘ಅಸಂಬಂದಿತ್’ ವ್ಯಕ್ತಿಂಕ್ ಸಭೆಕ್ ಆಪೊಂವ್ಚೆಂ, ಮ್ಯಾನೇಜ್‌ಮೆಂಟಾಂಚಿ ಉತ್ರಾಂ ತಾಂಚೆ ಥಾವ್ನ್ ಸಾಂಗೊಂವ್ಚಿಂ, ಭಾಯ್ಲ್ಯಾ ವ್ಯಕ್ತಿಂಕ್, “ಸಂಪನ್ಮೂಳ್ ವ್ಯಕ್ತಿ” (?) ಆಪವ್ನ್ ವ್ಹಡಿಲಾಂಕ್ ಗರ್ಜ್‌ಚ್ ನಾಸ್ಚೆಂ, ಉಲೊವ್ನ್ ದಿವೊವ್ನ್, ಘಂಟೆ ವಿಬಾಡ್ಚೆ, ಫಕತ್ ಆಪಾಪ್ಲಿ ರುಂವಾಂ ಧಾಂಪುಂಕ್ ವಾಪಾರ್ಚೆ ಪಾಕಾಟೆ ಜಾವ್ನಾಸಾತ್.



ಖಿಯ್ಯಾ ಭುರ್ಗ್ಯಾಚೆ ವಾಡಾವಳೆಕ್ ವ್ಹಡಿಲಾಂನಿ ಪಯ್ಲೆ ದಿವ್ನ್ (ವಾ ಭಿಕ್ ಮ್ಹಣ್ ಘೆವೈತ್) ಬರೆಂ ಆಶೆತಾನಾ ಉಲ್ಟಾ ಯೋಜನಾಂ ರೂಪಿತ್ ಕರ್ತಲ್ಯಾ ವ್ಯವಸ್ಥಾಪಕಾಂಕ್ ಶಿಕ್ಪಾ ರೀತ್ ಕಿತೆಂ ಕಳೆತ್‌ಚ್ ನಾ. ವ್ಹಡಿಲಾಂಕ್ ಹ್ಯಾ ಅಸಲ್ಯಾ ಶಿಕ್ಪಾ ವ್ಯವಸ್ಥೆ ವರ್ವಿಂ ಸುಖ್ ವಾ ಶಿಕ್ಪಾ?

ಆಮಿ ಜೆಂವ್ಚೆಂ ಭುಕೆ ಖಾತಿರ್, ಬಹುಶ್ಯಾ ಹೆಂ ಸತ್ ಸಗ್ಳೆ ಒಪ್ಪತಾತ್. ಪೂಣ್ ಆಮ್ಚ್ಯಾ ಶಾಳಾಂನಿ ಪಳೆವ್ಯಾಂ - ಶಿಸ್ತ್ ಚಡ್ ಗಂಭೀರಾಯೆನ್ ಪಾಳಿಜೆ. ಸಕ್ಡಾಕಿ ವೇಳ್ ಆಸಾ. ಜೆವ್ಣಾಕ್ ಜೊಕ್ತ್ಯಾ ವೆಳಾಚಿ ಮ್ಹಣ್ಣೆ: ಎಕಾ ವೊರಾಚಿ ಘಾಂಟ್ ಮಾರಿಜೆಚ್.

ಜರ್ ಭುರ್ಗ್ಯಾಂಕ್ ಇಕ್ರಾ ವೊರಾರ್ ಸತ್‌ಚ್ ಭುಕ್ ಲಾಗ್ಲ್ಯಾ, ಜಾಂವ್ಕ್ ಪುರೊ ತಾಚಿ ದೈಹಿಕ್ ಸ್ಥಿತಿ ಆಜ್ ತಶಿ ಆಸಾ; ಸಕಾಳಿಂ ವೇಳ್ ಲಾಬೊಂಕ್ ಒಕ್ತಾಂ ಘೆಂವ್ಕ್ ಆಸಾತ್ ವಾ ಹೆರ್ ಕಿತೆಯಿ ತಾಣೆಂ ವೆಳಾ ಖಾತಿರ್ ಜೆವಿಜೆ., ಭುಕೆ ಖಾತಿರ್ ನ್ಹಯ್. ಭುರ್ಗ್ಯಾಂಕ್ ಹಾಂಗಾ ಭುಕ್ ಗರ್ಜೆಚಿ ವಾ ಶಿಕಪ್?

ಹರ್ ಭುರ್ಗ್ಯಾಂಕ್ ಕಾನೂನಾ ಪ್ರಕಾರ್ ಆಪ್ಲ್ಯಾ ಅಭಿವೃದ್ಧೆಂತ್ ಸ್ವತಾನ್ ನಿರ್ಧಾರ್ ಘೆವ್ನ್ ಹರ್ ವಿಷಯಾಂನಿ ಭಾಗ್ ಘೆಂವ್ಚೆಂ ಹಕ್ಕ್ ಆಸಾ.

ಸರ್ಕಾರಾನ್ ಹರ್ ಭುರ್ಗ್ಯಾಂಕ್ ಹೆಂ ಹಕ್ಕ್ ಪಾವೊಂವ್ಚ್ಯಾ ಖಾತಿರ್ ಸ್ಪರ್ಧೆ ಆಯೋಜನ್ ಕೆಲ್ಯಾತ್. ಸ್ಪರ್ಧೆ ವಾಡಾವಳೆಕ್ ಕಿತ್ಲೆಂ ಪೂರಕ್ ಆನಿ ಕಿತೆಂ ಮಾರಕ್ ತೆಂ ಆನ್ಯೇಕ್ ಸವಾಲ್ ತರೀ ಶಿಕ್ಷಕಾಂನಿ ಹ್ಯಾ ಸ್ಪರ್ಧ್ಯಾಂನಿ ಕರ್ಚೊ ಭೇದ್‌ಭಾವ್, ವಿಂಚವ್ಣೆಚಿ ರೀತ್, ಆವ್ಕಾಸ್ ದಿಂವ್ಕ್ ನೆಗಾರ್ಚೆಂ, ಶಿಕ್ಷಕಾಂನಿ ನಿರ್ಧಾರ್ ಘೆಂವ್ಚೊ, ಪೂಣ್ ಭುರ್ಗ್ಯಾಂನಿ ನ್ಹಯ್ ಮ್ಹಳ್ಳೆಂ ಸತ್ ಕಿತ್ಲೆಂ ವಿಪರ್ಯಾಸ್ ತಶೆಂ ಭುರ್ಗ್ಯಾಂ ಹಕ್ಡಾಂ ವಿರೋಧ್ ಮ್ಹಳ್ಳೆಂ ಶಿಕ್ಷಣ್ ದಿತೆಲ್ಯಾ 'ಗುರುಂ'ಕ್ ಕಳೆತ್ ನಾ ವಾ ಸಮ್ಜೊಂಕ್ ನಾಕಾ.

ಜಾಂವ್ ಪ್ರತಿಭಾ ಕಾರಂಜಿ, ಖೆಳ್, ಧಾಂವ್ಣೊ, ಪರೀಕ್ಷಾ, ಮುಖೆಲ್ಪಣ್, ಸಗ್ಳ್ಯಾಂತಿ ಅಂತಿಮ್ ವಿಂಚವ್ಣ್ ಪಯ್ಲೆಂ ಥಳೀಯ್ ಹಂತಾರ್, ಕ್ಲಾಸ್ ಹಂತಾರ್ ಜಾಯ್. ಸ್ಪರ್ಧೆ ಕರ್ಚೆಂ ವ್ಯವಧಾನ್, ವೇಳ್ ಶಿಕ್ಷಕಾಂಕ್ ನಾ ಕಿತ್ಯಾಕ್ ತಾಂಕಾಂ ಭುರ್ಗ್ಯಾಂ ಪ್ರಾಸ್, ತಾಂಚೆ ಪ್ರತಿಭೆ ಪ್ರಾಸ್ ತಾತಾಂಚಿ ಪ್ರತಿಷ್ಠಾ ಆನಿ ನಿರ್ಧಾರ್ ಪ್ರಮುಖ್! ಹೆಂ ಭುರ್ಗ್ಯಾಂಕ್ "ಕುಬ್ಜ್" ಕರ್ತಾ. ವ್ಹಡಿಲಾಂಚ್ಯೊ ಆಪೇಕ್ಷಾ ಆಶಾವಾದ್ ಥಂಡ್‌ಗಾರ್ ಜಾತಾತ್.

ಆಮ್ಚಿಂ ಭುರ್ಗಿಂ ಬರೆಂ ಶಿಕೊನ್, ವ್ಯವಸ್ಥಿತ್ ವ್ಯಕ್ತಿ ಜಾವ್ನ್ ಜಿಣ್ಯೆಂತ್ ಸೆಟ್ ಜಾಯ್ ಮ್ಹಳ್ಳೆಂ ಚಿಂತಪ್ ಆಟವ್ನ್, "ಉಂಚ್ಲೆ" ಮ್ಹಳ್ಳೆಂ ಭ್ರಮಿದ್ ಆಸ್ಚ್ಯಾ ಇಸ್ಕೊಲಾಂನಿ; ಆಮ್ಚ್ಯಾ ಭುರ್ಗ್ಯಾಂಕ್ ದಾಖಲ್ ಕರ್ತಾಂವ್. ಜಿತ್ಲೆಂ ವಿಚಾರ್ತಾತ್ ತಿತ್ಲೆ ಪಯ್ಲೆ ಯೆಟಾಂವ್. ಪೂಣ್ ಶಿಕ್ಷಕಾಂ ಕಿತೆಂ ಕರ್ತಾತ್? ತಾಂಕಾಂ ಕಿತ್ಲೊ ಯೋಗ್ಯ್ ಸಾಂಬಾಳ್ ವ್ಯವಸ್ಥಾಪಕ್ ದಿತಾತ್? ಪರಿಣಾಮ್ ಕಿತೆಂ ಜಾತಾ ಪಳೆವ್ಯಾಂ.

ಶಿಕ್ಷಕಾಂನಿ ಶಿಕಯ್ಲೆ ಪಾಲ್ ಮತಿಕ್ ರಿಗಾಜೆ ತರ್, 'ಟ್ಯೂಶನ್' ಗರ್ಜ್. ಚಡಿತ್ ಮಾರ್ಕ್ಸ್ ಜಾಯ್ತರ್ ಟ್ಯೂಶನ್ ಗರ್ಜ್. ತರ್ ಶಿಕೊಂವ್ಚಿಂ ಶಿಕ್ಷಕಾಂ 'ಆಯೋಗ್ಯ್' ಜಾಲಿಂ? ಕ್ಲಾಸಿಂತ್ಲ್ಯಾ ಪಾಠಾಂಕ್ ತಿಂ ಅನ್ಯಾಯ್ ಕರ್ತಾತ್ ಮ್ಹಣ್ ಜಾಲಿಂ. ಜೆಂ ಭುರ್ಗೊ ಖಿಯ್ಯಾ



ಪಾರಾಕ್ ಟ್ಯೂಶನಾಕ್ ವೆತಾ ತೆಂ ಶಿಕೊಂವ್ಚ್ಯಾ ಶಿಕ್ಷಕಾಕ್ ಅಮಾನತ್ ಕರಿಜೆ, ತಾಂಚೆ ಅಯೋಗ್ಯಾಪಣ್ ಶಿಕ್ಷಕ್ ರಕ್ಷಕ್ ಸಭೆರ್ ಚರ್ಚಾ ಜಾಯ್ತೆ. ಹ್ಯಾ ಖಾತಿರ್ ಭುರ್ಗ್ಯಾಚೆಂ ಮನೋ ಒತ್ತಡ್, ವ್ಹಡಿಲಾಂಚೊ ಟೆನ್ಯನ್ ಉಣೊ ಜಾಯ್ತೆ, ಹೆಂ ಶಿಕ್ಷಾ ಧೋರಣ್ ಗರ್ಜೆಚೆಂಗಿ? ಆಯ್ಚೆಂ ಶಿಕಪ್ ಕೊಣಾಕ್ ಮೋಕ್ತ್ ದಿತಾ ಕೊಣಾಕ್ ಶಿಕ್ಷಾ ಲಾಯ್ತಾ?

ಆಮಿ ಶಿಕ್ಷಾ ರೀತ್ ಖಂಡಿತ್ ಸಾರ್ಕಿ ನಾ. ವೆಳಾಕಾಳಾ ತೆಕಿದ್ ಬದ್ಲೊಂಚಿ ರೀತ್ ನೆಮಾಂ ಭುರ್ಗ್ಯಾಂ ವಯ್ರ್ ಅತೀವ್ ರಿತಿನ್ ಪ್ರಭಾವ್ ಘಾಲ್ನ್ ಮಾರಕ್ ಜಾವ್ನ್ ಧೊಶಿ ದಿತಾತ್. ಹ್ಯೆ ಪಾವ್ತಿಂ ಸಗ್ಳೆಂ ಶಿಕ್ಷಾಕ್ ಸಿಲೆಬಸ್ “ಕೇಸರೀಕರಣ್” ಜಾಂವ್ಕ್ ಪ್ರಾರಂಭ್ ಜಾಲಾಂ. ಇತಿಹಾಸಾಂತ್ ಗಾಂದಿ ಆನಿ ಸ್ವತಂತ್ರ ಪ್ರಾಸ್ ಗೊಡ್ಲೆ ಗೊಲ್ಪರ್ಕಾರಕ್ ವೈಭವೀಕರಣ್ ಕೆಲಾಂ. ಭುರ್ಗ್ಯಾಂಕ್ ಹೆಂ ಮಾತಾಂಧೈಪಣ್, ರಾಜಕೀಯ್, ಧರ್ಮ್ ಭರ್ಲೆಂ ಶಿಕಪ್ ಕಿತ್ಯಾಕ್ ಗರ್ಜೆಚೆಂ. ಸಮಾಜಿಕ್ ಕೌಶಲ್ಯತಾ (Social Skills) ದಿಂವ್ಕ್ ಸಕನಾತ್ಲಿಂ ಇಸ್ಕೊಲಾಂ/ಶಿಕ್ಷಾ ಶೆತಾಂ/ ಶಿಕ್ಷಾನೀತ್ ಶಿಕ್ಷಕಾಂ ಕಾಂಯ್ ತರೀ ಪ್ರಯೋಜನಾಚೆಂ?

ಆಯ್ಚೊ ಶಿಕ್ಷಾ ಶೆತ್ ಏಕ್ ವ್ಹಡ್ ಜುಗಾರ್ ಜಾಲಾ. ವ್ಹಡಿಲಾಂಕ್ ಭುರ್ಗ್ಯಾಂಚ್ಯಾ ಫುಡಾರಾಚಿ ಅಬಿಲಾಶಾ ಆನಿ ತಶೆಂ ಮ್ಯಾನೆಜ್‌ಮೆಂಟಾಂನಿ ಪಯ್ಕಾಂಕ್ ಭುಕೆಂವ್ಚೊ ಮ್ಹಳ್ಳಾ ಕಾತ್ರಿ ಮಧೆಂ ಸಗ್ಳ್ಯಾ ಶಿಕ್ಷಾಕ್ ಸಂವಿಧಾನಾನ್ ದಿಲ್ಲಿ ಮುಳಾವಿ ಸೌಲತ್‌ಚ್ ಕಾತ್ರಾಲ್ಲ್ಯಾ ಪರಿಂ ದಿಸ್ತಾ. ಭುರ್ಗ್ಯಾಂಚೆಂ ಶಿಕಪ್, ತಾಂಕಾಂ ವಾಗಂವ್ಚ್ಯಾ ಥಂಯ್ ಧ್ಯಾನ್ ವ್ಹಡಿಲಾಂಕ್ ತೃಪ್ತಿ ದಿಜಯ್ ಪೂಣ್ ಶಿಕ್ಷಾ ಶೆತ್ ಜಾಂವ್ ಭುರ್ಗ್ಯಾಂಕ್ ವಾ ವ್ಹಡಿಲಾಂಚೆ ವಾಡಾವಳಿಕ್ ಸಹಕಾರಿ ನ್ಹಯ್, ವ್ಹಡ್ ಮಹಾಮಾರಿ ಜಾಲ್ಯಾ.

ಶಿಕಪ್ ಮ್ಹಣ್ತಾನಾ ತೆಗಾಂಚೊ ಪಾತ್ರ್ ಮಹತ್ವಾಚೊ, ಭುರ್ಗಿಂ, ಶಿಕ್ಷಕಾಂ ಆನಿ ವ್ಹಡಿಲಾಂ. ಆಮಿ ಕಿತ್ಲಿಂ ವ್ಹಡಿಲಾಂ ಶಿಕ್ಷಾ ಖಾತಿರ್ ಘರ್ಣ್ಯೊ ಟಿವಿ ಬಂಧ್ ಕರ್ತಾಂವ್? ಕಿತ್ಲಿ ಸೀರಿಯಲಾಂ ಸಾಕ್ರಿಫಿಸ್ ಕರ್ತಾತ್? ನಾ! ಸಾರ್ಕೆಂ ದಿಸ್ಚ್ಯಾ ಆನಿ ಆಯ್ಕೊಂಚ್ಯಾ ಪರಿಂ ಟಿ.ವಿ. ಫಾಲುನ್ ವಾಚಾ, ವಾಚಾ ಶಿಕಾ ಶಿಕಾ ಮ್ಹಣ್ಲೆಂ ಕಿತ್ಲೆಂ ವಾಜ್ವಿ? ವ್ಹಡಿಲಾಂಕ್ ಭುರ್ಗ್ಯಾಂ ಥಂಯ್ ಸಪ್ಲಾಂ, ಆಶಾ, ಆಪೇಕ್ಷಾ ಫುಡಾರ್ ದಿಂವ್ಚಿ ಹುಮೆದ್ ಸಗ್ಳಿ ಆಸಾ. ಪೂಣ್ ಶಿಕಪ್ ಮ್ಹಳ್ಳೊ ಉದ್ಯಾ ವ್ಹಾಳೊ ಆಜ್ ಇಸ್ಕೊಲಾಂ ಮ್ಹಳ್ಳಾ ಕಾಲ್ವಾಂನಿ ಫಕತ್ ವ್ಹಾಲ್ತಾ. ಸೊಡುನ್ ಪೀಕ್ ಕರ್ಚ್ಯಾ ಶೆತಾಂನಿ ಉದಕ್ ಜಿರಾನಾ. ವ್ಹಡಿಲಾಂ ಜಾಂವ್ ಶಿಕ್ಷಕಾಂ ಜಾಂವ್ ಭುರ್ಗ್ಯಾಂಕ್ ‘ರೋಲ್ ಮೊಡೆಲ್’ ಜಾಂವ್ಚಿ ಭೋವ್ ವಿರಳ್.

ಟಿವಿ ಮದ್ಯಮಾ ಧ್ವಾರಿಂ 1977 ಥಾವ್ನ್ 2007 ಪರ್ಯಾಂತ್ಲೆ ಅಂಕಿ ಅಂಶ್ ಪಳೆತಾನಾ ಕ್ರೂರತಾ, ಲೈಂಗಿಕ್ ಅಪ್ರಾಧ್ ಖುನ್, ಲೂಟ್ 80% ಚಡ್ಲಾ. ಪೂಣ್ ಸಕಾರಾತ್ಮಕ್ ಶಿಕಪ್ ವೃದ್ಧಿ ಜಾಲ್ಲೆ ಅಂಕಿ ಅಂಶ್ ಆನಿ ಪ್ರಮುಖಾಂ ಫಕತ್ 40% (ಸಮಾಜ್ ಶಾಸ್ತ್ರ ಸಂಸೋಧ್)

ಆಯ್ಚೊ ಪರಿಗತ್/ವ್ಯವಸ್ಥಾ ಥಂಯ್ ಬದ್ಲಾವಣ್ ಹಾಡ್ನ್ ಭುರ್ಗ್ಯಾ ತಶೆಂ ವ್ಹಡಿಲಾಂಚೆಂ ಆನಿ ಶಿಕ್ಷಕಾಂಚೆಂ ವೊಜೆಂ, ಸಮಸ್ಯೆ, ಭೈಂ ಹಳ್ಳೊ ಕರ್ಚೆಂ ಕಾಮ್ ಸುರು ಜಾಂವ್ಚೆಂ ಗರ್ಜೆಚೆಂ ಆಸಾ.



23

## ಪುತಾ, ಅಮ್ಮಾಂ ಭೂಗಿಯಾ

ಕೊಡ್ಯಾಳ್ ಶಹರಾಂತ್ ತೊ ಸಗ್ಳೊ ದೀಸ್ ಪಾಂಯ್ ವಾಟೆನ್ ಚಮ್ಕಾಲೊಂ. ಕಾರಣ್ ಆಸ್‌ಲ್ಲೆಂ ಸದಾಂ ಭೊಂವ್ಚ್ಯಾ ಹ್ಯಾ ಶಹರಾಂತ್ ಕಾನ್ ದೊಳೆ ಆನಿ ಕಾಳಿಜ್ ಉಗ್ತೆಂ ದವರ್ ಪಾವ್ಲಾಂ ಕಾಡ್ಲ್ಯಾರ್ ಕಿತೆಂ ಝಳ್ತಾ ಪಳೆಂವ್ಕ್.

“ಆಜ್ ಇಂಗ್ಲೀಷ್ ಕ್ಲಾಸಿಕ್ ವಚನಾಯೆ?” ಎಕ್ಯೆ ಕೊಲೆಜಿಚ್ಯಾ ಗೇಟಿಲಾಗಿಂ ಪಯ್ಲ್ಯಾ ವರ್ಸಾಚ್ಯಾ ಪಿಯುಸಿಚಿಂ ಭುರ್ಗಿಂ ಗಜಾಲಿ ಕರ್ನ್ ಆಸ್‌ಲ್ಲೆಂ.

“ಕಿತೆಂ ಪಿಶೆಂ ಸುರು ಜಾಲಾಂ? ಏಕ್ ಘಂಟೊ “ಬೋರ್” ಗ್ರೆಂಡರ್ ಘುಂವ್‌ಲ್ಲ್ಯಾ ಪರಿಂ ವೆಚ್ಯಾ ತಾಚ್ಯಾ ಕ್ಲಾಸಿಂತ್ ಕಿತೆಂ ಆಸಾ? ತ್ಯಾ ಬದ್ಲಾಕ್ ಆಮಿ ಇಂಗ್ಲೀಷ್ ಪಿಕ್ಚರಾಕ್ ಯಾ.”

ಭುರ್ಗ್ಯಾಂಚ್ಯಾ ಪಂಗಡ್ನ್ ತಕ್ಷಣ್ ನಿರ್ಧಾರ್ ಕರ್ನ್ ಜಾಲ್ಲೊ. ತೆಗಾಂ ಚಲಿಯಾಂ ಬರಾಬರ್ ಪಾಂಚ್ ಚಲೆ ಕೊಲೆಜಿಚ್ಯಾ ಆಂಗ್ಲಾ ಥಾವ್ನ್ ಥಿಯೆಟರಾಚ್ಯಾ ಭುಂಯಾರಾಕ್ ಪಾವ್ತಾತ್.

ಕ್ಯಾಂಟಿನಾ ಭಿತರ್ ಪಾವ್ಲೊಂ. ಅಜೂನ್ ತೊಂಡಾರ್ ಮಾಸುಮಾತಾ ಮಜ್ಜನಾಸ್ಚ್ಯಾ ದೊಗಾಂ ಚಲ್ಯಾಂಚ್ಯಾ ವೊಂಟಾ ಮಧೆಂ ‘ಸಿಗ್ರೆಟ್’. ಕಾಂಯ್ ದಾಕ್ಟೆಣ್ ಜಾಂವ್, ಲಜ್ ಜಾಂವ್, ಕಾವ್ಜೆಣಿ ನಾಸ್ತಾಂ ಸಿಗ್ರೆಟಿಚೆಂ ಮೂಳ್ ಚಿಂವೊನ್ ಚಿಂವೊನ್ ಧುಂವೊರ್ ಫುಂಕ್ಲೊ ಹೊಬೊರ್ಸ್ ಹ್ಯಾ ಚಲ್ಯಾಂಕ್ ಕೊಣೆಂ ಶಿಕಯಿಲ್ಲೊಗಾಯ್. ಹಾಚ್ಯಾ ವೊಂಟಾ ವಯ್ಲಿ ಅರ್ಥಿ ವೊಡುನ್ ಆನ್ಯೆಕ್ಲೊ ಮುಕಾರಿತಾ ಆನಿ ಪರತ್ ಪಯ್ಲೊ ಆನಿ ದುಸ್ರೊ.

ಆಟೋ ರಿಕ್ಷಾ ಖಾತಿರ್ ರಸ್ತಾಕ್ ಆಯ್ಲೊಂ. ಗಡ್ಡಿ ಆಸ್ಲೊ ಕೊಲೆಜ್ ರಸ್ತೊ. ಪಂದ್ರಾ ಮಿನುಟಾಂ ರಾಕ್ಲಾರಿ ಎಕೀ ಆಟೋ ರಾವನಾ. ಮ್ಹಳ್ಯಾರ್ ಆಟೋ ನಾಂತ್ ಮ್ಹಣ್ ನ್ಹಯ್. ಹರ್ಯೆಕಾ ಆಟೊಂತ್ ತರ್ನಿಂ ಜೊಡಿಂ ಎಕಾಮೆಕಾಚೆಂ ಉಬೆಂತ್, ಸ್ಪರ್ಶ್ ಸುಖಾಂತ್ ತಲ್ಲಿನ್. ಭಾಯ್ಲ್ಯಾ ಸಂಸಾರಾಚಿ ಪರ್ವಾಚ್ ನಾ. ತಿಂ ಕಾಂಯ್ ಗಿರೆಸ್ತ್ ಭುರ್ಗಿಂ ನ್ಹಯ್, ಪರ್ಗಾಂವಿ ನ್ಹಯ್, ಅಮ್ಮಾ ಭೊಂವ್ತಿಲಿ, ಅಮ್ಮಾಚ್ ಘರ್ಚಿಂ, ತೆಂ ಗರ್ಜೆಚೆಂ.

ಚಾರ್ ಮೆಟಾಂ ಚಮ್ಕೊನ್ ಸಿಟಿ ಬಸ್ಸ್ ಸ್ವೊಪಾಕ್ ಪಾವ್ಲೊಂ. ಎಕ್ಸುರಿ ಚಲಿ ತಿಚ್ಯಾ ರಿಕಾಣ್ಯಾಕ್ ವೆಚ್ಯಾಕ್ ಬಸ್ಸಾಕ್ ರಾಕ್ತಾ. ಬಸ್ಸ್ ಸ್ವೊಪಾ ಮುಕ್ಲ್ಯಾ ಆಂಗ್ಲಿ ಥಾವ್ನ್ ತೇಗ್ ತರ್ನಾಟೆ ಹ್ಯೆ ಚಲಿಯೆಕ್ ಸೀದಾ ಯೆವ್ನ್ ತುಕ್ಲಾಯ್ತಾತ್. “ತುಂ ಆಕರ್ಶಕ್ ಆಸಾಯ್... ಯೆತಾಯ್‌ಗಿ?” ಚಲಿ ಕಾಲುಬುಲಿ ಜಾತಾ. ಎಕ್ಲೊ ಹಾತ್ ಧರ್ನ್ ತಿಕಾ ವೊಡ್ತಾ. ಬಸ್ಸ್ ಸ್ವಾಂಡಾಂತ್ ಧಾ ಬಾರಾ ಜಣ್ ಆಸಾತ್ ತರೀ ಸಗ್ಳ್ಯಾಂಚೆ ದೊಳೆ ಕುಡ್ಡೆ, ಕಾನ್ ಕೆಪ್ಪೆ, ಮನ್



ನಿದ್ಲೆಂ.

ತಟಕ್ ಜಾಲ್ಲೊ ಹಾಂವ್ ಕಿತ್ಲೊ ವೇಳ್ ಥಂಯ್ ರಾವ್ಲೊಂ ನೆಣಾಂ. “ಅಣ್ಣಾ...” ಮ್ಹಣ್ ಸಾತ್ ವರ್ಸಾಂಚಿ ಏಕ್ ಚಲಿ “ದಾನ್” ವಿಚಾರುಂಕ್ ಹಾತ್ ಉದಾರೆಂ ಕರ್ನ್ ರಾವ್ಲಿಂ. ಸಗ್ಳೆಂ ಪಿಂಜ್ಕರ್ ನ್ಹೆಸಣ್. ಹಾತಿಂ ಪೊತೆಂ, ಬೂಕ್, ಆಂಗಾರ್ ಯೂನಿಫಾರ್ಮ್ ಆಸಾಜೆ ಜಾಲ್ಲೆಂ ಭುರ್ಗೆಂ, ಹಾಂಡಿ ಎಕಾ ಪಿಂಪ್ರಾ ಬಾಳ್ಕಾಕ್ ಘೆವ್ನ್, ಪಿಂಜ್ಕರ್ ನ್ಹೆಸ್ಲಾರ್ ಭಿಕ್ ಮಾಗ್ತಾ. ತಿಚ್ಯಾ ಹಾತಾಂತ್ ಸ ಸಾತ್ ರುಪಾಯಾಚ್ಯೊ ಪಾವ್ಣೊ ಜಮ್ಲೊ. ಲಾಗಿಂ ಪೆಟ್ಯಾಂನಿ ಚಾಬೊನ್ ಪಡ್ಲೆಂ ಆಯ್ಕಾತಾ. ಲಾಗಿಂ ಆಸ್ಚ್ಯಾ ಕಚ್ರ್ಯಾ ಡಬ್ಬಾಂತ್ಲ್ಯಾ ಉಶ್ಟಾಂಕ್ ಬಹುಶ್ಯಾ ಝಗ್ಡೆಂ. ಗೊಮ್ಮಿ ಲಾಂಬ್ ಕರುನ್ ತಿಳ್ಳೆಂ. ತ್ಯಾ ಕಚ್ರ್ಯಾ ಡಬ್ಬಾಂ ಭೊಂವ್ತಿ ತೆಗಾಂ ಭುರ್ಗಿಂ ತ್ಯೆ ಗಲೀಜಾಯೆಂತ್ ಕಿತೆಂಗಿ ಸೊದ್ತಾತ್, ವಿಂಚ್ತಾತ್, ಆರಾಯ್ತಾತ್ ಆನಿ ಆಪಾಪ್ಲ್ಯಾ ಜೊಳ್ಳೆಕ್ ಭರ್ತಾತ್. ಎಕ್ಲೊ ನೋವ್ ವರ್ಸಾಂಚೊ ಕರೀಣ್ ಖೆವಾದಿನ್ ಖೊಂಕ್ಲೊ, ದುಸ್ರೆಂಯ್ ಕಾಂಯ್ ನೋವ್ ವರ್ಸಾಂಚೆಂ ಚೆಡುಂ ಕೇಸ್ ಉಗಾಯ್ತಾಲೆಂ ಜಿಡೆಂ ಜಾಲ್ಲೆಂ ಆಸೊನ್ ನ್ಹಾಂವ್ಕ್ ನಾಸ್ತಾಂ ಮಯ್ನೆ ಉತ್ರಾಲ್ಲೆ ಪರಿಂ ದಿಸ್ತಾ. ತಿಸ್ರೆಂ ಕಾಂಯ್ ಚಾರ್ ವರ್ಸಾಂಚೆಂ ಖಾಲಿ ಹಾತಾಂನಿ ಖಾಲಿ ಪಾಂಯಾಂನಿ ಗಿರೆಸ್ತಾಂಕೆಲ್ಯಾ ಘರ್ವಾಂನಿ ಝಾಡುನ್ ಉಡಯ್ಲೆಂ ಭುಕೆಕ್ ತಾಂತ್ಲೆಂ ವಿಂಚ್ತಾಲೆಂ. ತ್ಯಾ ಮಧೆಂ ತೆ ಚಾಬೊನ್ ಪಡ್ಲೆ ಪೆಟೆ ತಾಂಚಿ ಪರ್ವಾ ಭುರ್ಗ್ಯಾಂಕ್ ನಾತ್ಲಿ. ಫಕತ್ ಭುಕೆಚಿ ಚಿಂತಾ ತಾಂಕಾಂ ಧೊಸ್ತಾಲಿ.

ಮ್ಹಜೆಂ ಮಿಸಾಂವ್ ಆಜ್ ಫಕತ್ ಶಹರಾಂತ್ ಕಿತೆಂ ಘಡ್ತಾ ಪಳೆಂವ್ಚೆಂ ಆಸ್ಲೆಂ ಜಾಲ್ಲ್ಯಾನ್ ತ್ಯಾ ದಿವ್ಯಾಚ್ಯಾ ಆಂಗ್ಲಾಂತ್ ಆಸ್ಚ್ಯಾ ರುಕಾ ಸಾವ್ಲೆಕ್ ಬಸ್ಲೊಂ. ಮುಖ್ಯಾ ರಸ್ತಾರ್ ರಿಕ್ಶಾ ರಾವ್ಲಿ. ಏಕ್ ಪಾಂಚ್ ಸ ವರ್ಸಾಂಚ್ಯೆ ಚಲಿಯೆಕ್ ಘೆವ್ನ್ ಏಕ್ ಸ್ತ್ರೀ ದೆಂವ್ಲಿ. ಸೀದಾ ಭಿತರ್ ವಚೊನ್ ಎಕ್ಸುರಿ ಭಾಯ್ರ್ ಆಯ್ಲಿ. ರಸ್ತಾಕ್ ಗೆಲ್ಲಿ ಸ್ತ್ರೀ ಕ್ಷಣಾಂನಿ ಮಯಾಗ್ ಜಾಲ್ಲಿ. ರಡೊನ್ ಭುರ್ಗೆಂ ರುಕಾ ಸಾವ್ಲೆಕ್ ಆಯ್ಲೆಂ. ಗ್ರೇಸ್ತಾಂಚ್ಯಾ ಕುಟ್ಮಾಚಿ ಚಲಿ. ತುಟ್ಯೊರ್ ಉತ್ರಾಂನಿ ಮ್ಹಣಾಲಿ. ಮಮ್ಮಿ ಸಂಗಿಂ “ಮ್ಹೊಲಾಂತ್” ಶೊಪಿಂಗಾಂಕ್ ಗೆಲ್ಲ್ಯಾ ಭುರ್ಗ್ಯಾಕ್ ಚೊಕ್ಲೆಟ್ ದಿವ್ನ್ ಹಾಂಗಾ ಹಾಡುನ್ ಗಳ್ಯಾ ಹಾತಾಂತ್ಲೆ ನಗ್ ಫಾರುನ್ ನಪಂಯ್ಚ್ ಜಾಲ್ಲಿ ಸ್ತ್ರೀ “ಉಟ್ಕಾರ್” ಜಾವ್ನಾಸ್ಲಿ. ಭುರ್ಗ್ಯಾಚಿ ಜಾಣ್ವಾಯ್ ಬರಿ ಆಸ್ಲಿ ಪಾಟಿಂ ಘರಾ ಪಾವ್ಲೆಂ, ಸಗ್ಳೆ ಆಂಗಾ ವಯ್ಲೆ ನಗ್ ಸಾಂಡುನ್. ಹಾಂವ್ ವಚೊಂಕ್ ಪಾಂವ್ಕ್. ಕಾಂಯ್ ತಾಂಕಾಂ ಮ್ಹಜೆರ್ ದುಬಾವ್ ಯೇತ್ ತರ್...

ಸಿಗ್ಗಲಾಂ ಲಾಗಿಂ ರಸ್ತೊ ಉತ್ರೊಂಕ್ ತಯಾರಾಯ್ ಕರ್ತಾಂ ಕೊಣೆಂಗಿ ಹಾತ್ ಧರ್ಲೊ ಅನ್ವೊಗ್. ಕಾಂಯ್ ಸೊಳಾ ವರ್ಸಾಂಚಿ ಚಲಿ ಸೊಬಿತ್ ನ್ಹೆಸಲ್ಲಿಂ, ಎಕೊಡೊ ಶೃಂಗಾರ್ ಕುಡಿರ್ ಆಸ್ಲೊ. ದೊಳೊ ಮಾರ್ತಾಲಿ. ಕುಶಿಕ್ ವೊಡಿತ್... ತಿಚಿ ಗರ್ಜ್ ಸಾಂಗಾಲಾಗ್ಲಿ. ಕೇರಳಾ ಮೂಳಾಚಿಂ ಎಕಾ ಹಪ್ಪಾ ಥಾವ್ನ್ ಕೂಡ್ ವಿಕುನ್ ವ್ಯಾಪ್ತ್ ಸುರು ಕೆಲ್ಲಿ ಮಾತ್.

ಇಗರ್ಜೆ ಬಾಗ್ಲಾರ್ ಲೈನಿರ್ ಭಿಕಾರಿ ಬಸ್ಲೆ. ಎಕ್ಲೆ ಅವಯ್ಲೆ ಪಾಸೆಂತ್ ಭುಕೆನ್ ಚಿವೊ ವೊಡ್ಲೆಂ ನಿತ್ರಾಣ್ ಬಾಳ್ಲೆಂ. ಅವಯ್ಕ್ ಉಟೊಂಕಿ ತ್ರಾಣ್ ನಾ. ಇಗರ್ಜೆ ಗೆಟಲಾಗಿಂ ನಿಮಾಣೆಂ



ಬಸ್‌ಲ್ಯಾನ್ ಪಾವೊ ಫಾಲ್ತೆಲ್ಯಾಂಚೊ ಪಾವೊ ತಿಚೆಂ ಲಾಗಿಂ ಪಾವ್ತಾನಾ ಖಾಲಿ ಜಾತಾಲೊ. ಅರ್ಧ್ಯಾ ಘಂಟ್ಯಾಂತ್ ತಿಕಾ ಮೆಳ್‌ಲೊ ಫಕತ್ ದೇಡ್ ರುಪಯ್. ಭುರ್ಗೆಂ ಹಾಕ್ ಬೋಬ್ ಮಾರ್ ಚಿವೊ ವೊಡ್ತಾಲೆಂ. ಆವಯ್ ಹಾಲಾನಾತ್‌ಲ್ಲಿ. ತಿಚೊ ಜೀವ್ ಧಾ ಮಿನುಟಾಂ ಆದಿಂ ಉಬ್‌ಲೊ. ತಿಚ್ಯಾ ಮುಕ್ಲ್ಯಾನ್ ಕಾಂಯ್ ದೊನ್ಹಿಂ ಲೋಕ್ ಪಾಶಾರ್ ಜಾಲೊ. ಪೂಣ್ ತಿ ತಾಂಕಾಂ ದಿಸ್ಲಿಚ್ ನಾ. ಭುರ್ಗೆಂ ಹ್ಯಾ ಲೊಕಾಚ್ಯಾ ಚಲ್ಲ್ಯಾ ಆವಾಜಾಕ್ 'ನಿದೆ ಬಾಳಾ ನಿದೆ' ಮ್ಹಳ್ಳ್ಯಾ ಪರಿಂ ಆಯೊನ್ ಮೌನ್ ಜಾಲ್ಲೆಂ.

ಸರ್ಕಾರಿ ಆಸ್ಪತ್ರೆ ಭೊಂವ್ತಿ ಮ್ಹಜಿಂ ಪಾವ್ಲಾಂ ಕಾಡ್ಲಿಂ. ಲೊಕಾಚಿ ಗಡ್ಡಿ, ಕೋಣ್ ಏಕ್ ಸ್ತ್ರೀ ಆಂಗೊಟ್ಯಾಂನಿ ರೆವ್ಡಾವ್ನ್ ಎಕಾ ಪಿಂಪ್ರ್ಯಾ ಬಾಳ್ಕಾಕ್ ಹಾಡ್ನ್ ಆಂಗ್ಲಾಂತ್ ರಾವ್‌ಲ್ಲ್ಯಾ, "ಫೋರ್ಡ್" ಕಾರಾರ್ ಹತಾಂತರ್ ಕರ್ತಾ. ಥೊಡೆ ರುಪ್ಯಾಂಚೆ ನೋಟ್ ಹ್ಯೆ ಸ್ತ್ರೀಯೆಕ್ ಪಾಶಾರ್ ಜಾತಾತ್. ಕಾರ್ ರಾಜ್ ರಸ್ತಾರ್ ನಪಂಯ್ಚ್ ಜಾತಾ. ಸ್ತ್ರೀ ಪಯ್ಲೆ ಮೆಜಿತ್ ತೊಂಡಾರ್ ಏಕ್ ಹಾಸೊ ಹಾಡಯ್ತಾ. ತೊ ಹಾಸೊ, ಮತ್ಲಬಿ ಹಾಸೊ. ಕೊಣಾ ಗರ್ಭಾಂತ್ಲೆಂ ಬಾಳ್ ಅಶೆಂ ಗೆಲೆಂ... ಜಾಪ್ ನಾತ್‌ಲ್ಲಿ.

ಥಕ್‌ಲ್ಲೊಂ. ಲಾಗಿಲ್ಯಾ ಹೊಟೆಲಾಂತ್ ಕಾಂಯ್ ತರಿ ಸೆಂವ್ಕ್ ರಿಗ್ತಾಂ. ಹಾಂವ್ ಬಸ್ಲೆಂ ಮೇಜ್ ನಿತಳ್ ಕರುಂಕ್ ನೋವ್ ವರ್ಸಾಂಚೊ ಚಲೊ ಹಾತಿಂ ಏಕ್ ಘಾಣ್ಣುಟೊ ತುವಾಲೊ ಘೆವ್ನ್ ಮೇಜ್ ಪುಸುನ್ ಗೆಲ್ಲೊ. ಮ್ಹಜಿಂ ಉತ್ರಾಂ ಸ್ಲಬ್ಡ್ ಜಾಲ್ಲಿಂ. ಕಾಂಯ್ ಭುರ್ಗೊ ಶಿಕೊಂಕ್ ದಾಡ್ಲೊ? ಘರಾಂತ್ ದುಬ್ಹಿಕಾಯ್? ಪಯ್ಲೆಲೊ ಗಾಂವ್ ಸಾಂಡುನ್ ಘರಾ ಧಾವ್ನ್ ಪೊಳಾಪಳ್ ಘೆವ್ನ್ ಪೊಟಾಗ್ರಾಸ್ ಖಾತಿರ್ ವಾವುರ್ತಾ? ಕಾಂಯ್ ಕೊಣೆಂ ಪಯ್ಕಾಂ ಖಾತಿರ್ ಹಾಂಗಾಂ ಕಾಮಾಕ್ ಲಾಯ್ಲಾ? ಕಾಂಯ್ ಉಣೆಂ ಜೊಡ್ಲೆಲೆಂ ಘರಾ ಬಾಪುಯ್ ಪಿಯೆಂವ್ಕ್ ವಿಭಾಡ್ತಾ? ಮ್ಹಜ್ಯಾ ಎಕೀ ಸವಾಲಾಂಚಿಂ ಫಿಕ್‌ರ್ ನಾಸ್ತಾಂ ತೊ ಚಲೊ ಮೇಜ್ ಪುಸಿತ್ ತಾಚೊ ಯಾಂತ್ರಿಕ್ ವಾವ್ರ್ ಕರಿತ್ ಆಸ್‌ಲ್ಲೊ.

ಶಹರಾಚ್ಯಾ ಮೈದಾನಾಕ್ ಥೊಡೊ ವಿಶೆವ್ ಘೆಂವ್ಕ್ ಚಿಂತುನ್ ಥಂಯ್ ಪಾವ್‌ಲ್ಲೊಂಚ್ ಸಾಂಜ್ ಜಾಲ್ಲಿ. ವಿಭಿನ್ನ್ ಸಂಸಾರ್. ಪಿಯೊವ್ಣ್ಯಾಂತ್ ನ್ಹಾವ್ನ್, ಕುಡಿಚಿ ಸ್ಥಿಮಿತ್ ನಾತ್‌ಲ್ಲೆ ದಾದ್ಲೆ, ಆಮಿ ತುಮ್ಮಾಂ ಖಿಂಚಾಂತಿ ಉಣೆ ನಾಂವ್ ಮ್ಹಣ್ ತಾಂಕಾಂ ಸ್ಪರ್ಧೊ ದಿಂವ್ಚೊ ಸ್ತ್ರೀಯೋ. ತರ್ನಾಟ್ಪಣಾಕ್ ಪಾವ್‌ಲ್ಲಿಂ ಹಾಂಚಿಂ ಭುರ್ಗಿಂ ಉಗ್ತಾ ಮೈದಾನಾರ್ ಆದಾರ್ಚೊ ಕರ್ನೊ ಚಿಂತುಂಕ್, ಪಳೆಂವ್ಕಯಿ ಪಾತ್ಯೆಂವ್ಕ್ ಅಸಾಧ್ಯ್ ತಸ್ಲೊ. ಮ್ಹಜ್ಯಾ ದೊಳ್ಳಾಂ ಸಮೊರ್ ಚೊವ್ದಾ ವರ್ಸಾಂಚಿ ಚಲಿ ಹಾತಿಂ ಆಸ್‌ಲ್ಲೊ ತುವಾಲೊ ಘಡ್ಯೆ, ಘಡ್ಯೆ ಹುಂಗ್ತಾಲಿ. ಪುಡ್ಪುಡಿತ್ ಕುಡಿಚಿ ಚಲಿ ಕಿತೆಂ ಕರ್ತಾ ಸಮ್ಜೊಂಚ್ಯಾ ಪಯ್ಲೆಂ "ನಶಾ" ಸಂಸ್ಕ್ರಾಕ್ ಪಾವ್‌ಲ್ಲಿ. 'ನಶಾ' ಹಾಡ್ಚಿಂ 'ಮಾದಕಾಂ' ವೆವೆಗ್ಳ್ಯಾ ರುಪಾನ್ ಸೆಂವ್ಚ್ಯಾ ಎದೆಶ್ಯಾ ಪ್ರಾಯೆಚ್ಯಾ ಚಲಿಯಾಂಚಿ ಬಿರ್ಮತ್ ಪಾವೊಂ? ಕೋಣ್ ಪರ್ಕಿ ದಾದ್ಲೊ ನಶಾ ವರ್ವಿಂ ನಿಸ್ತೇಜ್ ಜಾಲ್ಲ್ಯಾ ಚಲಿಯೆಲಾಗಿಂ ಖೆಳೊಂಕ್ ಲಾಗ್ತಾ. ಕೊಣಾಕ್‌ಚ್ ಪರ್ವಾ ನಾಸ್ಲೆಲಿ. ಹರ್ ಎಕ್ಲೆಂ ತಾತಾಂಚ್ಯಾ ಸಂಸ್ಕ್ರಾಂತ್.

ಹಿಂ ಘಡಿತಾಂ ಕಾಣಿಯೊ ಖಂಡಿತ್ ನ್ಹಯ್. ಹರ್ ಮೆಟಾಂ ಮೆಟಾಂಕ್ ಆಮ್ಚ್ಯಾ



ದೊಳ್ಯಾಂಕ್, ಮನಾಂಕ್ ಆಪೊಂಚಿಂ ಸತಾಚಿಂ ಘಡಿತಾಂ. ಹಾಂವೆಂ ವಯ್ಲ್ಯಾ ಘಡಿತಾಂ ಧ್ವಾರಿಂ ತುಮ್ಕಾಂ ಫಕತ್ ಜಾಗಯ್ಲಾಂ. ಹ್ಯಾ ಸಮಸ್ಯಾಂಕ್, ಹ್ಯಾ ಘಡಿತಾಂಕ್ ಪರಿಹಾರ್ ದಿಂವ್ಚೊ ತುಮ್ಚೊ ಕಾಯ್ದೊ. ಹ್ಯಾ ಹರ್ ಎಕಾ ನಿದರ್ಶನಾಕ್ ಆಮ್ಚ್ಯಾ ತಾಂಕಿ ಭಿತರ್ ಆಮಿ ಸಬಾರ್ ಸಂಗಿ ಕರ್ಚೆತ್.

ವಯ್ಲ್ಯಾ ನಿದರ್ಶನಾಂನಿ ಹಾಂವೆಂ ಉಲ್ಲೇಖ್ ಕೆಲ್ಲಿಂ “ಭುರ್ಗಿಂ” ತಾಂಚೆಂ ಖಾತಿರ್, ಭುರ್ಗ್ಯಾಂಚೊ ದಿವಸ್ ಆಚರಣ್ ಕರ್ಚ್ಯಾ ಮಯ್ನ್ಯಾಂತ್ ವಿಭಿನ್ನ ರಿತಿನ್ ಕಿತ್ಯಾಕ್ ಆಮಿ ತಾಂಕಾಂ ಸ್ಪಂದನ್ ಕರುಂಕ್ಚೊ.

ಆಮಿ ಶಹರಾಂತ್ ಭೊಂವ್ತಾನಾ ಅಸಲಿಂ ಭುರ್ಗಿಂ ಆಮ್ಚ್ಯಾ ದೊಳ್ಯಾಂಕ್ ದಿಸಾನಾಂತ್? ದಿಸ್ತಾತ್ ತರ್ ಆಮಿ ಫಕತ್ ತಾಂಕಾಂ ಪಳೆತಾಂವಾಗಿ? ತಾಂಚಿ ಪರಿಸ್ಥಿತಿ? ತಾಣೆಂ ಉಚಾರುಂಕ್ ನಾತ್ಲೆಲಿಂ ಉತ್ರಾಂ ಆಯ್ಕೊಂಕ್ ಆಮ್ಕಾಂ ಸಾಧ್ಯ್ ಆಸಾ.

ಆಮ್ಚಿಂ ಭುರ್ಗಿಂ ಕೊಲೆಜ್, ಭೊಂವ್ಡಿ ಮ್ಹಣ್ ಕರ್ಚಿಂ ಅತರ್ವಣಾಂ ಆಮ್ಚ್ಯಾ ದೊಳ್ಯಾಂಕ್ ಸುಖ್ ದಿತಾತ್? ಆಮ್ಚ್ಯಾ ಭುರ್ಗ್ಯಾಂಕ್ ಜೊಕ್ತ್ಯಾ ವೆಳಾರ್ ವಿಮರ್ಶ್ ಕರುಂಕ್ ಆಮ್ಕಾಂ ತಾಂಕ್ ಆಸಾ? ಆಮ್ಚ್ಯಾ ಭುರ್ಗ್ಯಾಂಕ್ ದಿಂವ್ಚೊ ವಿಶೇಸ್ ಸೌಲತ್ಯೊ, ಮಾಣ್ಣುಗಿ ನಾಸ್ಚಿ ಮುಸ್ತಾಯ್ಕಿ, ಭುರ್ಗ್ಯಾಂಕ್ ಕುಸಯ್ತಾತ್ ತರ್ ಆನ್ಯೇಕ್ ವರ್ಗಾಕ್ ಕಾಂಯ್ ನಾಸ್ತಾಂ ಸಮಾಜೆಂತ್ ಕರಾಳ್ ಚಿತ್ರಣಾಂ ಉಬಿಂ ಕರ್ತಾತ್.

ಭುರ್ಗ್ಯಾಂಕ್ ಆಜ್ ಗರ್ಜ್ ಶಿಕ್ಪಾ ಭಾಯ್ಲಿಂ ಟ್ಯೂಶನಾಂ ನ್ಹಯ್. ಆವಯ್ ಬಾಪುಯ್ ಸಾಂಗಾತಾ ಬಸೊನ್ ತಾಣೆಂ ದಿಂವ್ಚೆಂ ಪ್ರೇರಣ್ ತಿಂ ಆಶೆತಾತ್.

ತಾಂಕಾಂ ಭುರ್ಗ್ಯಾಪಣ್ ಭೊಗುಂಕ್, ವಾಟೆರ್ ಪಡ್ಲೆಲ್ಯಾ ಭುರ್ಗ್ಯಾಂ ಖಾತಿರ್, ನಿರ್ಗತಿಕ್ ಅನಾಥ್ ನಕ್ತಿರಾಂ ಖಾತಿರ್ ಕಾಂಯ್ ಆಮಿ ಕೆಲ್ಲೆಂ ಆಸಾ?

ಆಮಿ ಕಾನ್ ಆನಿ ಮನ್ ಧಾಂಪ್ಲಾಂ ತೆಂ ಖರೆಂ. ನಾ ತರ್ ಕೊಲೆಜ್ ಆಂಗ್ಲಾಂತ್ಲ್ಯಾ ಭುರ್ಗ್ಯಾಂಚಿಂ ಉತ್ರಾಂ, ಆಟೊರ್, ಥಿಯೆಟರಾಂನಿ ಘಡ್ಚಿಂ ಘಡಿತಾಂ, ಬಸ್ಸ್ ಸ್ಟಾಂಡಾಂತ್ಲಿ ಅಸ್ಥಿರತಾ, ಭುಕೆ ಖಾತಿರ್ ಒಳ್ಳೆಳ್ಳಿಂ ಬಾಳ್ಕಾಂ, ಮರ್ಣಾ ತಣೆರ್ ಉಮ್ಕೊಳ್ಳಿ ಪಿಂಪಿ, ಕಚ್ರ್ಯಾಂತ್ಲೆಂ ಮ್ಹಳೆಂ ಸೆಂವ್ಚಿಂ ಭುರ್ಗಿಂ, ಚೊರುಂಕ್ ವೆಚಿಂ ಭುರ್ಗಿಂ, ಕೂಡ್ ವಿಕುನ್ ಜೀಣ್ ಸಾರ್ಚಿಂ ನೆಣ್ಣೆಂ, ಮಾಸುಮ್ ಬಾಳ್ಕಾಂ ಹೊಟೆಲಾಂ ಘರಾಂನಿ ಕಾಮ್ ಕರ್ಚಿಂ ಮಾದಕ್ ಒಕ್ತಾಂಕ್ ಬಲಿ ಜಾಲ್ಲಿಂ ಭುರ್ಗಿಂ ತುಜ್ಯಾ ಕಾಳ್ಜಾಚೆರ್ ಪಾಸಾಯೊ ಮಾರಿನಾಂತ್?

ಏಕ್ ದೀಸ್ ವೆಗಿಂ ಉದತಲೊ. ಭುರ್ಗಿಂ ವ್ಹಡಿಲಾಂಕ್ ಪೊಟ್ಪು ಪಾವ್ಲೆಚೆಂಯ್ ಮೋಲ್ ದಿಂವ್ಚಿನಾಂತ್. ಆಮಿ ವಾಗಯಿಲ್ಲಿಂ ಭುರ್ಗಿಂ ಸ್ವಾರ್ಥಾಚಿಂ ಜಾತೆಲಿಂ. ಜಾಂವ್, ಸಗ್ಳೆಂ ಆಸ್ಲೆಲೆ, ಗ್ರೇಸ್ತಾಯಿ, ಕಾಂಯ್ಚ್ ನಾಸ್ಚಿಂ ದುಬ್ಳಿಂಯ್ ಭುರ್ಗ್ಯಾಂ ಮುಕಾರ್ ದಿಂಬಿ ಘಾಲುನ್ ಆಮಿ ಮಾಗಾಜೆ ಪಡ್ತೆಲೆಂ: “ಪುತಾ, ಆಮ್ಕಾಂ ಭೊಗ್ಚಿಯಾ!! ತುಮ್ಕಾಂ ಪಳೆಂವ್ಚ್ಯಾ ರಿತಿನ್ ಪಳೆಂವ್ಕ್ ನಾತ್ಲೆಂ, ಆಯ್ಕೊಂಕ್ ಪುರ್ಸತ್ ನಾತ್ಲಿ, ಸಮ್ಜೊಂಕ್ ಮನ್ ನಾತ್ಲೆಂ, ಸ್ವೀಕಾರುಂಕ್ ಕಾಳಿಜ್ ನಾತ್ಲೆಂ, ದೆಕುನ್ ಪುತಾ ಆಮ್ಕಾಂ ಭೊಗ್ಚಿಯಾ.”



## 24

## ತುಜಿ ವೀಣ್...

ಫಾಂತ್ಯಾಪಾರಾರ್ ಪಾಗಿ ಎಕ್ಲೊ ನ್ಹಂಯ್ ಬರಿ ಮಾಸ್ಕಿ ಲಾಭಾತ್ ಮ್ಹಳ್ಳೆ ಆಶೆನ್ ಉದ್ಯಾಕ್ ದೆಂವ್ತಾ. ಪೆಂಕ್ಲ್ಯಾ ಗುಂಡಾಯೆಕ್ ಪಾವ್ತಾನಾ ತಾಚ್ಯಾ ಪಾಂಯಾಂಕ್ ಏಕ್ ಲ್ಹಾನ್ ಚೀಲ್ ಆಪ್ತತಾ. ಬಾಗ್ಲೊನ್ ತಾಂತುಂ ಹಾತ್ ಘಾಲ್ತಾ. ಹಾತಾಕ್ ಸಾಂಪ್ಡಲ್ಲೊ ಲ್ಹಾನ್ಸೊ ಫಾತೊರ್ ಪಯ್ಸ್ ನ್ಹಂಯ್ಕಾ ಉದ್ಯಾಕ್ ಉಡಯ್ತಾ.

ಪರತ್ ಪಾಂಯಾಂಕ್ ತೆಂಚ್ ಚೀಲ್ ತಾಕಾ ಲಾಗ್ತಾ. ಏಕೇಕ್‌ಚ್ ತಾಂತ್ಲೊ ಫಾತೊರ್ ಹಾತಿಂ ಘೆವ್ನ್ ಉದ್ಯಾಕ್ ಉಡಯ್ತಾ. ಆನಿ ನಿಮಾಣೊ ಫಾತೊರ್ ಹಾತಿಂ ಘೆವ್ನ್ ಪಾಗಿ ಉದ್ಯಾಕ್ ಉಡೊಂವ್ಕ್ ಆಯ್ತೊ ಜಾತಾನಾ ಫಾಂತೆಂ ಪಿಕ್‌ಲ್ಲೆಂ. ದೀಸ್ ಉಜ್ವಾಡಾಕ್ ಹಾತಿಂ ಆಸ್ಲೊ ಫಾತೊರ್ ಬಾರ್ಕಾಯೆನ್ ಪಳೆತಾ ತರ್ ತಾಚ್ಯಾ ಹಾತಿಂ ಆಸ್‌ಲ್ಲೊ ಫಾತೊರ್ ನ್ಹಯ್ ಪೂಣ್ ಏಕ್ ಮೊಲಾಧಿಕ್ “ಮೊತಿಂ” ಜಾವ್ನಾಸ್‌ಲ್ಲೆಂ.

ಎದೊಳ್‌ಚ್ ಆಪ್ಣಾಚೆಂ ಹೆಳ್ಳೆ ಬಾಯ್ ಸಬಾರ್ ಫಾತೊರ್ ಮ್ಹಣ್ ಸಮ್ಜಾಲ್ಲಿಂ ತಿಂ ಮೊತಿಯಾಂ ಪಾಗಿನ್ ಹೊಗ್ಡಾವ್ನ್ ಜಾಲ್ಲಿಂ. 2008 ಗುಡ್ಡಾವ್ನ್ ಜಾಲೆಂ. ತಾಂತ್ಲೆ ಹರೇಕ್ ದೀಸ್ ಆಮ್ಚೆ ಥಾವ್ನ್ ಪಯ್ಸ್ ಉಡೊವ್ನ್ ಜಾಲೆ. ಥೊಡೆ ಗೊಡ್ಪಾಣೆಚೆ ಪೂಣ್ ಚಡ್ತಾವ್ನ್ ಕೊಡ್ಪಾಣೆಚೆ. ನಿಮಾಣೆ ಕಳೊನ್ ಆಯ್ಲೆಂಗಿ ಪಾಶಾರ್ ಜಾಲ್ಲೆ ಮೊಲಾಧಿಕ್ ದೀಸ್ ಆಮಿ ಹೊಗ್ಡಾಯ್ಲೆಲಿಂ ಅಪೂರ್ವ್ ಮೊತಿಯಾಂ ಮ್ಹಣ್. ಸಬಾರ್ ಸಕ್ತಿವಂತ್, ತಾಂಕಿವೊರ್ತಿಂ ಕಾಮಾಂ ಹ್ಯಾ ಮೊಲಾಧಿಕ್ ದಿಸಾಂನಿ ಕರ್ಚೆತಿಂ. ಪೂಣ್ ಮತಿಕ್ ಉಜ್ವಾಡ್ ಫಾಂಕ್ತಾನಾ ದೀಸ್ ಹೊಗ್ಡಾವ್ನ್ ಜಾಲ್ಲೆ. ಗೆಲೆತ್ಯಾ ವರ್ಸಾಚೆ ಸುರ್ವಾತರ್ ಯೋಜನಾಂ ರೂಪಿತ್ ಕೆಲ್ಲಿಂ. ಆಮಿ ನವೊ ನವೊ ಭಾಸಾವೊ ಯೆವ್ಜಿಲ್ಲೊ. ಹಫ್ತಾ ಭಿತರ್ ಸಗ್ಳೆಂ ಪರ್ನೆಂ ಜಾಲ್ಲೆಂ. ದುಖಾಳ್, ಸಿಂತಿಮೆಂತಾಳ್, ಭಾವನಾತ್ಮಕ್ ಚಿಂತಪ್ ಸಗ್ಳೆಂ ಕಂಗಾಲ್ ಜಾಲ್ಲೆಂ. ಪೂಣ್ ಯಶಸ್ವಿ ಥರಾನ್ ಕಾಂಟ್ಯಾ ಮಧೆಂ ಗುಲೊಬ್ ವಿಂಚುಂಕ್ ಕಿತ್ಲೆ ಜಣ್ ಸಕ್ಲೆ ಹ್ಯಾ ಸರ್‌ಲ್ಲಾ ವರ್ಸಾ?

ತೊ ವ್ಯಕ್ತಿ ಮರ್ಣಾಚೆ ತಣಿರ್ ಪೊಳ್ವಳ್ತಾಲೊ. ಫುರ್ಕಾಂಕ್ ಖಿಡಾಖಿಡ್ ಕಳಿತ್ ಆಸ್‌ಲ್ಲೆಂಕಿ ತಾಚಿ ನಿಮಾಣಿ ಘಡಿ ಲಾಗಿಂ ಪಾವ್ಲ್ಯಾ ಮ್ಹಣ್. ತರೀ ತಾಂತಾಂಚೆಂ ಪ್ರೇತನ್ ಜ್ಯಾರಿ ದವರ್ಚ್ಯಾಕ್ ಕುಟ್ಮಾಚ್ಯಾ ದಾಕ್ತೆರಾಕ್ ಆಪಯ್ತಾತ್. ತಪಾಸ್ಲಿ ಕೆಲ್ಲ್ಯಾ ದಾಕ್ತೆರಾನ್ ಪಿಡೆಸ್ತಾಲಾಗಿಂ ಸತ್ ಉಚಾರ್ಲೆಂ ಬರೆಂ ಮ್ಹಣ್ ಚಿಂತುನ್ “ತುಜಿ ನಿಮಾಣಿ ಘಡಿ ಲಾಗಿಂ ಪಾವ್ಲ್ಯಾ. ಕಾಂಯ್ ತರೀ ಅಂತಿಮ್ ಆಶಾ ಆಸಾಗಿ?” ಮ್ಹಣ್ ಸವಾಲ್ ವಿಚಾರ್ಲೆಂ. ಪಿಡೆಸ್ತ್, ದೊಳ್ಕಾ ಭಾಶೆನ್ ಅಸ್ಪೆಕ್ಟ್ ಉತ್ರಾಂನಿ ಪುಸ್ಪುಸ್ಲೊ, “ವ್ಹಯ್, ಕೂಡ್ಲೆ ದುಸ್ರ್ಯಾ ವಯ್ಜಾಕ್ ಆಪಯಾ.”

ಏಕ್ ವರಸ್ ಸಂಪ್ತಾ, ಆನಿ ಪರತ್ ಏಕ್ ನವ್ಯಾ ಭರ್ವಸ್ಯಾ ಸಂಗಿಂ ಉದೆತಾ. ಕಿತ್ಲೆಂ ಪ್ರೇತನ್ ಕೆಲ್ಯಾರಿ ಸಂಪೊಂಕ್ ಆಸ್ಲೆಂ ಆಮ್ಚ್ಯಾನ್ ಧರುನ್ ದವ್ರಂಕ್ ಜಾಯ್ನಾ. ಬರೆ ದೀಸ್ ಸುಖ್ ದಿತಲೆ. ಸಬಾರ್ ಘಡಿಯೊ ಗೆಲೆಂ ತ್ಯಾ ವರ್ಸಾಂತ್ ಆಸ್ಲೆಲ್ಲೊ ಮ್ಹಣ್ ತ್ಯೊ ಪರತ್



ಶಾಸ್ತ್ರ ಅಮಾನತ್ ಕರ್ನಾಟಕ ಸ್ಥಾಪನಾ ದವರೈ ಅಸಾಧ್ಯ. ತೈಚ್ ರಿತಿನ ಗೆಲೆಲ್ಯಾ 2008 ವರ್ಷಾಂತ್ಲೆ ಕಾಳ್ಕಾ ಮೊಡಾಂನಿ ಮೊಡಾಸ್ತಾನಾ ಫಾಲ್ಕೆ ಕರಾಳ್ ದೀಸ್, ಜಾಂವ್ ತಿ ಧರ್ಮಿಕ್ ನಿಂದಾ, ಭಯೋತ್ಪಾದನ್, ಮಾದಿರ್ವಣಾಕ್ ಜೀವ್ ದಿಲೆಲ್ಯಾಚಿಂ ದುಖಾಂ, ಬೊಂಬ್ ಹತ್ಯಾ, ಕ್ರೌರ್ಯಾಂ! ಏಕ್ ಘಡಿ ಸ್ತಬ್ಧ್ ಕರ್ತಾತ್ ಮನ್ಯಾಪಣ್ ಆಸ್ಲೆಲ್ಯಾಂಕ್.

ಜರ್ ಹ್ಯಾ ವರ್ಸಾಕ್ ಪೂರಕ್ ವಾ ಉತ್ತೀಮ್ ನವೆಂ ವರಸ್ ಆಮಿ ಆಶೆತಾಂವ್ ತರ್.... ಆನಿ ತಸಲಿ ವಿಂಚವ್ಣ್ ಕರ್ಚಿ ಜವಾಬ್ದಾರಿ ಆಮ್ಕಾಂ ದಿಲ್ಯಾರ್ ಕಿತೆಂ ಆಮಿ ವಿಂಚುನ್ ಸಜಂವ್ಕ್ ಪೆಚಾಡ್ತಲ್ಯಾಂವ್? ಕಾಸವ್ ಆನಿ ಸೊಂಸ್ಕಾಚಿ ಕಾಣಿ ಆಮಿ ಆಯ್ಕಾಲ್ಯಾ. ತೆ ದೊಗಿ ಎಕಾ ಸ್ಪರ್ಧಾಕ್ ಧಾಂವ್ಲೆ. ಸೊಂಸೊ ಉಡ್ಲೊ, ಹಂಕಾರಾನ್ ಪುಗ್ಲೊ, ದಾವೊ ಆನಿ ಕಾಸ್ವಾಕ್ ಹಾಸೊನ್ ಥೊಡೊ ವೇಳ್ ಜೆಮೆಲೊ. ಪೂಣ್ ಸವ್ಯಾಸ್ ತರೀ ರಾವಾನಾಶೆಂ ಕಾಸ್ವಾನ್ ಆಪ್ಲೆಂ ಹರ್ ಮೇಟ್ ಫುಡೆಂ ದವರೈ ಆನಿ ಸ್ಪರ್ಧೊ ಜಿಕ್ಲೊ.

ಕಾಸವ್ “ವೇಳ್” ಜಾವ್ನಾಸಾ ಆನಿ “ಮನಿಸ್” ತೊ ಸೊಂಸೊ. ವೇಳ್ ಕೊಣಾಕ್‌ಚ್ ರಾಕಾನಾ, ವೇಳ್ ರಾವಾನಾ. ಹೆರಾಂ ವಿಶಿಂ ಕರ್ಗಾನಾ. ಪೂಣ್ ಮನಿಸ್ ಹ್ಯಾ ವೆಳಾಕ್ ಖೆಂಡ್ತಾ, ವಿಭಾಡ್ತಾ, ದುರ್ಸತಾ ಆನಿ ನಿಂದಾ ಉಚಾರ್ತಾ. ಮನಿಸ್ ದೊಳೆ ಧಾಂಪ್ತಾಲೊ. ಪೂಣ್ “ತುಜೆ” ಪರಿಂ “ವೇಳ್” ವಿಶೆವ್ ಘೆಂವ್ಚೊ ನಾ. ಜಿವಿತಾಚೊ ವೇಳ್ ಸಂಪ್ತಾ ಪರ್ಯಾಂತ್ ವರ್ಸಾಂಚಿ, ವೆಳಾಚಿ, ಘಡಿಯಾಂಚಿ ಪರ್ವಾ ನಾಸ್ತಾಂ “ವೇಳ್” ಆಪ್ಲಿಂ ಪಾವ್ಲಾಂ ಕಾಡ್ತಾ. ಸಾಧನ್ ಜಿಕ್ಲೊಂಕ್, ಸಬಾರ್ ಸಪ್ನಾಂ ಆನಿ ಯೋಜನಾಂ ಆಮ್ಚ್ಯಾ ವೊಂಟಿಯಾಂನಿ ಪುರುನ್ ದವರ್ಲ್ಯಾಂತ್.

ತಿಂ ಸಾಕಾರ್ ಕರ್ಚಿಂ ಕೆದ್ನಾ? ಫಾಲ್ಕಾಂ? ಪೂರ್ವಾಂ? ಮಯ್‌ನ್ಯಾ ಉಪ್ರಾಂತ್? ತೆದೊಳ್ ಪರ್ಯಾಂತ್ ಕಾಸ್ವಾ ಮೆಟಾಂ ಫುಡೆಂ ವೆತಲಿಂ. ತೆದೊಳ್ ಪರ್ಯಾಂತ್ ಸೊಂಸ್ಕಾ ಪರಿಂ ನಿದ್ಲ್ಯಾಂವ್ ತರ್ ಸ್ಪರ್ಧೊ ಸಂಪ್ತಲೊ.

ಕುಟ್ಮಾಂ ಮಧೆಂ ಮನಸ್ತಾಪ್. ಜಾಗ್ಯಾ ಆಸ್ತಿ ವಿಶಿಂ ರುಗ್ಡೆಂ. ಸೆಜಾರ್ಚ್ಯಾ ಹಿಶ್ಯಾ ವಿಶಿಂ ಕೊಡ್ತಿಂನಿ ವಾದ್. ಭಾಭಾವಾಂ ಮಧೆಂ ರಾಗ್. ವಾಡ್ಯಾ ವಿಶಿಂ, ಧರ್ಮಾ ವಿಶಿಂ, ಧರ್ಮಿಕಾಂ ವಿಶಿಂ ಕರೋರ್ ಚಿಂತ್ಲಾಂ. ಅಶೆಂ ಜರ್ ಸೊದ್ನಾ ಕೆಲಿಂ ಹಿಂ ಯೋಜನಾಂ ಸಾರ್ಕೆಂ ಕರುಂಕ್ ಖಿಂಚ್ಯಾ ವರ್ಸಾಕ್ ಆಮಿ ರಾಕ್ಚೆಂ? ಸ್ಪರ್ಧೊ ಸಂಪ್ಲ್ಯಾ ಉಪ್ರಾಂತ್... ಸಾಧ್ಯ್ ನಾ ನ್ಹಯ್‌ಗಿ? ಕಾಂಯ್ ಆಮ್ಕಾಂ ನಿಮಾಣಿ ಆಶಾ ಕಿತೆಂ ಮ್ಹಳ್ಳೊ ವಿಚಾರ್ ಕರುಂಕ್ ಕೊಣಿ ಯೆನಾ ತರ್?

ಹ್ಯಾ ಖಾತಿರ್ ಹೊ ಜಾವ್ನಾಸಾ ಕಾಳ್ ವಾಚ್ಚಿ. ತ್ಯಾ ಖಾತಿರ್ ನವೆಂ 2009 ಆಮ್ಚೆ ಹಾತಿಂ ಆಸಾ. ಕಾಂಯ್ ಆಮ್ಚಿಂ ಸುಫಳ್ ಜಾಯ್ನಾತ್‌ಲ್ಲಿಂ ಅಧುರಿಂ ಯೋಜನಾಂ ಜ್ಯಾರಿ ಕರುಂಕ್ ಪರತ್ ವೇಳ್ ಆಮ್ಕಾಂ ಲಾಭಾತ್? ನಾ. “ಮೋಗಾ” ವಿಶಿಂ ಎಕ್ಲೊ ಯೋಗಿ ಪ್ರವಚನ್ ದಿಂವ್ಕ್ ಲಾಗ್ಲೊ. ಸಬಾರ್ ಲೋಕ್ “ಮೋಗಾ” ವಿಶಿಂ ಆಯ್ಕೊನ್ ಥಕೊನ್ ಗೆಲ್ಲೊ. ಹ್ಯಾ ಖಾತಿರ್ ಯೋಗಿ ಮ್ಹಣಾಲೊ ಹ್ಯಾ ಸಂಸ್ತ್ರಾಂತ್ “ಮೋಗ್” ನಾಂಚ್ ನಾ.

ಲೋಕ್ ಥಟಾಕ್ಕ್. ಯೋಗಿನ್ ಸಾಂಗ್ಲ್ಯಾ ಉತ್ರಾಂನಿ ಸಾರ್ ನಾ ಮ್ಹಣ್ ‘ಪಂಥ್’ ಮಾರಿಲಾಗ್ಲೆ. ತೈ ವಾಟೆನ್ ಏಕ್ ಮೋರ್ನ್ ಪಾಶಾರ್ ಜಾತಾಲೆಂ. ಯೋಗಿನ್ ಲೊಕಾಕ್




ಸಾಂಗ್ಲೆಂ. ಹಾಂವ್ ಹ್ಯಾ ಮೆಲ್ಲ್ಯಾ ಮನ್ಯಾಕ್ ಜೀವ್ ಕರುಂಕ್ ಸಕ್ತಾಂ. ಲೋಕ್ ಪರತ್ ಧಟಾಕ್ಲೊ. ಹೆಂ ಅಜಾಪ್ ಪಳೆಂವ್ಕ್ ಲೋಕ್ ಜಮ್ಲೊ. “ಪೂಣ್” ಯೋಗಿನ್ ಏಕ್ ಕಂಡಿಷನ್ ಘಾಲೆಂ. ತ್ಯಾ ವ್ಯಕ್ತಿ ಖಾತಿರ್ ಕೊಣೆಂ ತರಿ ಆಪ್ಲೊ ಜೀವ್ ತ್ಯಾಗ್ ಕರಿಜಯ್. ತೆದ್ನಾಂ ಹಾಂವ್ ತಾಕಾ ಜಿವಂತ್ ಉರಯ್ತಾಂ. ಸಗ್ಳ್ಯಾಂನಿ ಎಕಾಮೆಕಾ ತೊಂಡಾಂ ಪಳೆಲಿಂ. ಹರ್ ಏಕ್ ವ್ಯಕ್ತಿ ಚಿಂತಾ ತಾಚೆಖಾತಿರ್ ಹಾಂವೆಂ ಕಿತ್ಯಾಕ್ ಮೊರಾಜಯ್. ನಿಮಾಣೆಂ ಯೋಗಿ ಸರ್‌ಲ್ಲ್ಯಾಚೆ ಬಾಯ್ಲೆ ಲಾಗಿಂ ಮ್ಹಣಾಲೊ. “ತುಂ ಪುಣಿ ತಾಚೆಖಾತಿರ್...” “ನಾ! ಸಾಧ್ಯ್ ನಾ. ತಾಚೆ ವೀಣ್ ಜಿಯೆಂವ್ಕ್ ಹಾಂವ್ ಸಕ್ತಾಂ.!” ಯೋಗಿ ಮ್ಹಣಾಲೊ “ಖಿಯ್ ಆಸಾ ಮೋಗ್?” ಆತಾಂ ಸಾಂಗಾ. ಜರ್ ಸರ್‌ಲ್ಲ್ಯಾ ತಾಚೆ ವೀಣ್ ಜಿಯೆಂವ್ಕ್ ಸಾಧ್ಯ್ ತರ್ ಆಮಿಯ್ ಸರೊನ್ ಗೆಲ್ಲೆಂ ವರಸ್ ವೆಗಿಂ ವಿಸ್ತಾತಲ್ಯಾಂವ್. ತ್ಯಾ ದಿಸಾಂನಿ ವ್ಹಾಳೆಲ್ಲೊ ರಗ್ತಾ ವ್ಹಾಳೊ ಆಮ್ಚೊ ಮತಿ ಪಡ್ಲ್ಯಾ ಧಾವ್ನ್ ಲಿಪ್ತಲೊ. ತ್ಯಾ ಮಯ್‌ನ್ಯಾಂನಿ ಆಮಿ ಭೊಗ್‌ಲ್ಲೆಂ ಕಳ್ಳೆಲೆ, ನಿಂದಾ, ಧರ್ಮಾ ನಾಂವಿಂ, ಘೆತ್‌ಲ್ಲೆ ಮಾರ್ ಆನಿ ಇಜಾ ಕ್ರಮೇಣ್ ಮಜ್ಬಾತೆಲೆ. ಆಮಿ ನವ್ಯಾ ಭರ್ವಸ್ಕಾನ್ ಜಿಯೆಂವ್ಕ್ ಸಕ್ತಾಂವ್.

ಸಮಾಜ್ ಫಕತ್ತ್ ಎಕ್ಲೆ ವ್ಯಕ್ತಿ ವಯ್ರ್, ಎಕಾ ಪಂಗ್ಡಾ ವಯ್ರ್, ಎಕಾ ದರ್ಮಾ ವಯ್ರ್, ಎಕಾ ಚಿಂತ್ಪಾ ವಯ್ರ್ ವ ಎಕೆಚ್ ದಿಶಾಚೆರ್ ನಾ. ಹರೆಎಕ್ಲೆ ವ್ಯಕ್ತಿಚ್ಯಾ, ಹರೈಕ್ಯಾ ಧಾರ್ಮಿಕ್ ಪಂಗ್ಡಾಚ್ಯಾ ಹರೆಕ್ ಪಂಗ್ಡಾಚ್ಯಾ ಚಿಂತ್ಪಾ ಧಂಯ್ ಬರೆಯ್ ಆಸಾ. ಇಲ್ಲೆಂ ವಾಯ್ವಾಯಿ ಆಸಾ. ಅಮೃತ್‌ಯಿ ಚಡ್ ಘೆತ್ಲ್ಯಾರ್ ಜಿವಾಕ್ ಸಂಚಿಕಾರ್ ತಶೆಂ ಖಿಂಚಾಯ್ ಎಕೆ ಸಂಗಿಕ್ ಲೆಕಾ ಮಿತಿ ಭಾಯ್ರ್ ‘ಅಮಾಲಿ’ ಜಾಂವ್ಚ್ಯಾ ಪ್ರಾಸ್ ಮನ್ಯಾ ಧರ್ಮ್ ಆಪ್ಣಾಂವ್ಚೆಂ ಧಯ್ರ್, ಕಷ್ಟಾ ಸಂಕಷ್ಟಾಂನಿ ಆಧಾರ್ ಆಶೆತಲ್ಯಾಂಕ್ ಸಹಾಯ್ ಕರ್ಚೆಂ ಮಾನವೀಯ್ ಧರ್ಮ್, ದುಬ್ಳ್ಯಾ ಧಾಕ್ಟ್ಯಾಂಕ್ ಒಳ್ಳುನ್ ಘೆಂವ್ಚಿ ದೀಷ್ಟ್ ನವ್ಯಾ ವರಾ ಆಪ್ಣಾಂವ್ಚೆ ಯೋಗ್ ತಶೆಂ ಭೊಗ್ತಾ.

ನವ್ಯಾ ವರಾಚೆ ಸುರ್ದೆರ್ ಏಕ್ ‘ಎಗ್ಗಿಬಿಷನ್’ ಲಾಗ್‌ಲ್ಲೆಂ. ತ್ಯಾ ಸ್ಪೋಲಾಂತ್ ಏಕ್ ಲಕ್ಷಣ್‌ವಂತ್ ಯುವಕ್ ಬಸೊನ್ ಆಸ್‌ಲ್ಲೊ. ಪೂಣ್ ಸ್ಪೋಲಾಂತ್ ಕಿತೆಂಚ್ ದಿಸನಾತ್ಲೆಂ. ಖಿಂತಿಷ್ಟ್ ಜಾಲ್ಲಿ, ವಿರಾರಾಯೆನ್ ಭರ್‌ಲ್ಲಿ ಏಕ್ ಸ್ತ್ರೀ ಧಂಯ್ ಏಕ್ ಘಡಿ ರಾವ್ಲಿ. ‘ತುಕಾ ಕಿತೆಂ ಜಾಯ್ ಆಸ್ಲೆಂ’ ಯುವಕ್ ವಿಚಾರಿ. ‘ಮ್ಹಾಕಾ ಮನಾಕ್ ಶಾಂತಿ, ಮೊಗಾಚೆಂ ತುಪೆಂ, ಸಂತೋಸ್ ಆನಿ ತೃಪ್ತಿ ಜಾಯ್. ದಿಂವ್ಕ್ ಸಕ್ತಾಯ್ ತುಂ. ವ ತುಂ ದಿಂವ್ಕ್ ಕಿತೆಂ ದೇವ್‌ಗಿ?’ ಸವಾಲ್ ಸ್ತ್ರೀಯೆಚೆಂ. ತೊ ತರ್ನಾಟೊ ಹಾಸೊನ್ ಸ್ತ್ರೀಯೆಕ್ ಸಾಂಗ್ತಾ “ವ್ಹಯ್, ಹಾಂವ್ ದೆವಾಚೊ ಪೂತ್. ತುಕಾ ಜಾಯ್ ಜಾಲ್ಲಿಂ ಸಗ್ಳಿಂ “ಫಳಾಂ” ಹಾಂವ್ ದಿಂವ್ಕ್ ಸಕ್ತಾಂ. ಪೂಣ್ ತಿಂ ಫಳಾಂ ಲಾಬ್ಚಿಂ “ಬಿಯಾಂ” ಮಾತ್ ಹಾಂವ್ ತುಕಾ ಆತಾಂ ದಿತಾಂ.” ತಿಚೊ ಹಾತ್ ಧರ್ನ್ ಸ್ಪೋಲ್ ನಂಬರ್ ದಾಕಂವ್ಕ್ ಲಾಗ್ಲೊ ತರ್ನಾಟೊ. “2009”

ನವ್ಯಾ ವರಾಚೆ ಜಿಣ್ಯೆಂತ್ ಯಶಸ್ವಿ ಲಾಬ್ಚಿಂ, ಸಂತೋಸ್, ಸಮಾಧಾನ್ ಧಾದೊಸ್ಕಾಯ್ ತೃಪ್ತಿ, ಭೊಗ್ಸಾಣೆಂ ಆನಿ ಸಮ್ಜಣೆಚೆಂ “ಫಳಾಂ” ಆಪಾಪ್ಲ್ಯಾ ಘರಾಂನಿ ಧಾರಾಳ್ ಲಾಬೊಂಕ್ ಜಾಯ್ ತಾಕಾ ಗರ್ಜೆಚೊ ಬಿಯಾಳೊ ಆಮ್ಚ್ಯಾ ಕಾಳ್ಜಾಂನಿ ವೊಂಪ್ಯಾಂ.





Accn No: 003834

ಸಾಂಚ್ಯಾಂಪ್

ಫೆಬ್ರೆರ್ 2009

25

## ಘರಾಂತೆ ಮೊಗಾ ಬಾಯ್ಲೆ ವ ಮೊಬಾಯ್ಲೆ?

ಅಭಿವೃದ್ಧಿ, ಸಾಧನ್, ವಿಗ್ಯಾನ್, ಸಂವಾದ್, ಮಾಧ್ಯಮ್, ಅಂತರ್ಜಾಳ್, ಪಿಂತುರಾಂ, ಬದ್ಲಾವಣ್, ಗರ್ಜ್, ಮರ್ಜಿ, ತಂತ್ರಗ್ಯಾನ್, ಅವಿಷ್ಕಾರಾಂ, ಸಂಪರ್ಕ್ ಹೆಂ ಸಗ್ಳೆಂ ಸಾಂಗಾತಾ ಘಾಲುನ್, ವೆಳಾಕಾಳಾಚ್ಯಾ ವೆಗಾಕ್ ಜಾಯ್ತೆಂ ಪುಡ್ ಕರುಂಕ್ ಜೊಕ್ತೆಂ, ಹರ್ ಎಕ್ಲ್ಯಾಚೆ ಜಿಣಿಯೆಕ್ ಭೋವ್ ಪ್ರಮುಕ್ ಜಾವ್ನ್ ಆಸ್ಲೆಂ, ಹರ್ ವ್ಯಕ್ತಿಕ್ ಖಾಸ್ ಜಾವ್ನ್ ಆಪ್ಲ್ಯಾ ಥಂಯ್ ಅಮಾಲಿ ಕರುಂಕ್ ಸಕ್ಚಿ ಏಕ್ ಮಾತ್ರ್ ವಸ್ತ್ ಜಾವ್ನಾಸಾ “ಮೊಬಾಯ್ಲೆ.”

ಆಜ್ ಹರ್ ಕುಟ್ಮಾಂನಿ, ವ್ಯವಹಾರಾಂನಿ, ಜಿಣಿಯೆಚ್ಯಾ ಸರ್ವ್ ಹಂತಾಂನಿ ಸರ್ವಾಂ ಪ್ರಾಸ್ ಉಂಚ್ಲೆಂ ಸ್ಥಾನ್ ಆಪ್ಣಾಯ್ಲೆಲಿ ಕೀರ್ತ್ ಮೊಬಾಯ್ಲಾಚಿ ತೆಂ ಆಮಿ ನೆಗಾರುಂಕ್ ಜಾಯ್ನಾ.

ಕಿತೆಂ ಆಸಾ ಹ್ಯಾ ಧಾಕ್ಪುಲ್ಯಾ ಸಾಧನಾಂತ್? ಕಿತ್ಯಾ ಖಾತಿರ್ ಲೋಕ್ ಹಾಚೆರ್ ಪಿಶ್ಕಾರ್ ಪಡ್ಲಾ?

\* ಖಿಂಚಾಯ್ ವೆಳಾರ್, ಖಿಂಚಾಯ್ ಜಾಗ್ಯಾ ಥಾವ್ನ್ ಗರ್ಜೆಚ್ಯಾ ಖಿಂಚಾಯ್ ವ್ಯಕ್ತಿ ಲಾಗಿಂ ವಯರಾಂ, ಎಕ್ಸ್‌ಚೆಂಜ್ ನಾಸ್ತಾಂ ಫಕತ್ ಸೆಟ್‌ಲಾಯ್ಚಾಂ ಮುಕಾಂತ್ರ್ ಸಂಪರ್ಕ್ ದವರ್ಚೆತ್.

\* ಮತ್ ಆಯ್ಚ್ಯಾ ರಾಟಾವಳೆಂನಿ, ಟೆನ್ಯನ್, ದಬಾಬ್, ಸ್ಟೆಸ್ಸ್, ಸ್ಟ್ರೆಸ್ ಜಾವ್ನ್ ವೆಸ್ತ್ ಆಸ್ತಾನಾ ಥೊಡ್ಯೊ ಚಿರ್ಪುಟ್ಯೊ ಹಾಸೊ ಹಾಡಾಂವ್ಕ್ ಸಕ್ಚೊ ಧಾಕ್ಪುಲೊ ಸಂದೇಶ್ ಹಾಂಗಾ ಲಭ್ಯ್.

\* ಉಲೊಂವ್ಕ್ ವೇಳ್ ನಾ, ವ ಸಾಧ್ಯ್ ನಾತ್‌ಲ್ಲಾ ವಕ್ತಾ ಉಗ್ತೊ ವಾ ಲಿಪ್ತೊ ಸಂದೇಶ್; ಚಿತ್ರಾಂ-ಪಿಂತುರಾಂ ಎಕಾಮೆಕಾಕ್ ಪಾರಂವ್ಕ್ ಅವ್ಕಾಸ್.

\* ತುಜೆಂ ಮನ್ ಜಿಕ್ಲೆಲ್ಯಾ ವಸ್ತುಂಚಿ, ವ್ಯಕ್ತಿಂಚಿ, ಸಂಗಿಂಚೆಂ ಚಿತ್ರೀಕರಣ್, ಪೋಟೊ ತಶೆಂ ವಿಡಿಯೊ ದ್ವಾರಿಂ ಉಡಾಸ್ ಶಾಸ್ವತ್ ದವರ್ಚಿ ವ್ಯವಸ್ಥಾ.

\* ಜರ್ ಕಾರ್ಯಿಂ, ಮಿಟಿಂಗಾಂ, ವೆಳಾಕಾಳಾಚೊ ಜೊಕ್ತೊ ವಾಪಾರ್ ಕರ್ಚಿ ಡೈರಿ/ಕ್ಯಾಲೆಂಡರ್ ವಾಪಾರ್ತಾಯ್, ತುಜ್ಯಾ ಸೆಕ್ರೆಟರಿಚೆಂ ಕಾಮ್ ಫಕತ್ ಏಕ್ ಧಾಕ್ಪುಲ್ಯಾ ಸಾಧನಾಕ್ ತುಜೆ ಹಾತಿಂ ತಯಾರ್.

\* ಸಕಾಳಿಂ, ದೊನ್ಬಾರಾಂ, ನಿದೆ ಥಾವ್ನ್ ವಾ ವೈಸ್ತ್ ಕಾರ್ಯಾ ಥಾವ್ನ್ ಆನಿ ಎಕಾ ಕಾರ್ಯಾಂವಳಿಂತ್ ಮೆತೆರ್ ಜಾಂವ್ಕ್ ಜಾಗ್ವಣೆಂ-ಅಲರಾಮ್ ದಿಂವ್ಕ್ ಸಕ್ತಾ.



\* ಲೇಕ್‌ಪಾಕಾಂ ಕುಡ್ಸನ್, ಕಳ್ವನ್, ಗುಣ್ಸನ್, ಭಾಗ್ಗಿತಾಯ್? ಲೇಕ್ ಕರೈಂ ಕ್ಯಾಲ್ಕುಟೆರ್‌ಯಿ ತಾಂತುಂತ್ ಆಸ್ಲಾರ್ ಕಿತ್ಲೆಂ ಬರೆಂ ಆಸ್ತೆಂ ಮ್ಹಣ್ತೆಲ್ಯಾಂಕ್ ತಿಯಿ ವ್ಯವಸ್ಥಾ ಹಾಂಗಾ ಲಾಭ್ತಾ.

\* ಅಂತರ್‌ಜಾಳ್, ಇಮೇಯ್ಲಾಂ, ಚ್ಯಾಟಿಂಗ್ ಜಂಯ್ ಕಂಪ್ಯೂಟರ್ ಸಾಧನಾಂ ವ್ಹರುಂಕ್ ಜಾಯ್ನಾಂತ್ ಥಂಯ್ ಮೊಬಾಯ್ಲ್ ವಾಪಾರುಂಕ್ ಮನ್ ಆಸ್ತೆಲ್ಯಾಂಕ್ ತಿಯಿ ವ್ಯವಸ್ಥಾ ಎಕಾಚ್ ಸಾಧನಾಂತ್ ಗಳ್ವೆತ್.

\* ಕಾಂಯ್ ಪಯ್ಲ್ ಕರ್ತಾಯ್, ಮತಿಕ್ ಸಮಾಧಾನ್ ಹಾಡ್ಚ್ಯಾಕ್ ತುಕಾ ಸಂಗೀತ್ ಜಾಯ್ ಮ್ಹಣ್ ಭೊಗ್ತಾ ತೆಂಯ್ ಹ್ಯಾ ಧಾಕ್ಟುಲ್ಯಾ ಪೆಟುಲಾಂತ್ ಲಾಭ್ತಾ.

\* ತುಜಿಂ ದಾಸ್ತಾವೆಜಾಂ, ತುಜೆಂ ATM Card ನಂಬರ್; ತುಜಿಂ ಬ್ಯಾಂಕ್ ಎಕೌಂಟ್ ನಂಬ್ರಾಂ ತುಜ್ಯಾ ಉಗ್ಡಾಸಾಂತ್ ದವರುಂಕ್ ಜಾಯ್ ತಸಲ್ಯೊ ಸಬಾರ್ ಸಂಗಿ ಆನಿ ತಸ್ವೀರೊ ತುಜ್ಯಾ ಗ್ಯಾಲರಿಂತ್ ದಾಳ್ನ್ ದವರ್ಚಿ ವ್ಯವಸ್ಥಾ.

\* ತುಕಾ ಜೆ ಪಸಂದಾಚೆ ಆವಾಜ್ ಆಸಾತ್. ಕೊಣಾಚೆ ಫೊನಾಕ್ ಕೊಣಾಚೊ ಸಂಗೀತ್ ಆವಾಜ್ ದಿಜೆ, ತಾಕಾ ವೆವೆಗೈಚ್ ರಿಂಗ್ ಟೋನ್ ವ್ಯವಸ್ಥಾ.

\* ಖೆಲೊಂಕ್ ಮೊಬಾಯ್ಲಾಂತ್ ಸಬಾರೈಂ ಖೆಲ್ ಫಕತ್ ಟೈಮ್ ಪಾಸ್.

ಅಶೆಂ ಜರ್ ಹರ್ ದಿಸಾ ಹ್ಯಾ ಧಾಕ್ಟುಲ್ಯಾ ಸಾಧನಾ ವಯ್ರ್ ಎಕಾಪ್ರಾಸ್ ಏಕ್ ಅವಿಷ್ಕಾರ್ ಘಡ್ತಾ. ತರ್ ಹರ್ ವ್ಯಕ್ತಿಕ್ ಹೆಂ ಸಾಧನ್ ಕಾಳ್ಜಾಕ್ ಚಡ್ ಲಾಗಿಲೆಂ ಜಾತಾ ಮ್ಹಣ್ಚ್ಯಾಂತ್ ದುಬಾವ್ ನಾ.

ಇತ್ಲೆಂ ಸರ್ವ್ ಏಕ್ ಅಪೂರ್ಬಾಯೆನ್ ವಿನ್ಯಾಸ್ ಕೆಲ್ಯಾ ಧಾಕ್ಟುಲ್ಯಾ ಸಾಧನಾಂತ್ ಲಾಬ್ತಾನಾ ಕುಟ್ಮಾಂ ಭಿತರ್ ಹ್ಯಾ ವರ್ವಿಂ ಕಿತ್ಲಿಂ ಲ್ಹಾರಾಂ ಉಟ್ತಾತ್? ಕಸಲಿಂ ಅವ್ವಡಾಂ ಘಡ್ತಾತ್? ಕೋಣ್ ಬುಡ್ತಾತ್? ಕೋಣ್ ತಡಿಕ್ ಶೆವ್ವಾತಾತ್ ಆನಿ ಕೋಣ್ ತ್ಯಾ ಉದ್ಯಾ ಥೆಂಬ್ಯಾ ಶಿವಾಯ್ ಜಿಯೊಂಕ್‌ಚ್ ಸಕನಾಂತ್? ಮೊಬಾಯ್ಲಾಚಿ ಆಪಡ್ತಿ ಏಕ್ ವಿಕಾಳ್ ಚಾಬ್ಲಿ. ಏಕ್ ಪಾವ್ಲಿಂ ಆಪಡ್ಲೆ ತರ್ ಅಮಾಲ್ಯಾ ಪರಿಂ, ಸುಟ್ಕಾ ನಾಸ್ಚಿ ಬಂದಡ್. ಆಂಗಾಂತ್ ಭರ್‌ಲ್ಲಿ ನಶಾ.

ಎಸ್ತೆಲ್ ಬಾಯೆಕ್ ರಾಂದ್ಪಾ ಕುಡಾಂತ್ “ಲೇಟೆಸ್ತ್ ಮೈಕ್ರೋಒವನ್” ಗರ್ಜ್ ಆಸ್ಲೆಂ. ಪೊರಿನಾರ್ ಭರ್ತಾರಾನ್ ಕೊಡ್ಲೆ ಪಾರ್ಸೆಲ್ ಕೆಲೆಂ. ಪೊಟ್ಟಿ ಸೊಡವ್ನ್ ಮೈಕ್ರೋಒವನ್ ಫಿಕ್ಸ್ ಕರುಂಕ್ ತಾಂತುಂ ಆಸ್ಚೊ ವ್ಯವಸ್ಥಾ ಪಳೆಂವ್ಕ್ ದೋನ್ ಘಂಟೆ ವಿಭಾಡ್ಲೆ. ಹರ್ ಏಕ್ ಪಾನ್ ಪರ್ತುನ್ ಪರ್ತುನ್ ‘ಮ್ಯಾನುವೆಲ್’ ಪಳೆಂವ್ಕ್ ಪಳೆಂವ್ಕ್ ಒವನ್ ಫಿಕ್ಸ್ ಕರುಂಕ್ ಜಾಯ್ನಾಶೆಂ ಸುಶೆಗಾತ್ ಪುರಾಸಣ್ ಜಾಲ್ಲ್ಯಾನ್ ಒವನಾಕ್ ಥಂಯ್ಚ್ ಸೊಡ್ನ್ ಭಿತರ್ ಗೆಲಿ.

ಕಾಮಾಚೆಂ ಸೆಲ್ಲು ಶಾಳಾಕ್‌ಚ್ ವಚೊಂಕ್‌ಚ್ಲೆಂ. ಕಾಮಾಂತ್ ಹುಶಾರ್ ಆನಿ ಚುರುಕ್. ಬಾಯೆ ಹಾಂವೆಂ ತೆಂ ಒವನ್ ಫಿಕ್ಸ್ ಕರಿಚೆಗಿ ಮ್ಹಣ್ ಎಸ್ತೆಲ್‌ಬಾಯೆಕ್ ವಿಚಾರಿ. ಹಾಸಾತ್ತ್ ಎಸ್ತೆಲ್‌ಬಾಯ್ ಸೆಲ್ಲುಕ್ ಚಿಡಾಯ್ತಾ. ಇತ್ಲೆಂ ಪ್ರೇತನ್ ಕರ್ನ್ ತ್ಯಾ ಮ್ಯಾನುವಲಾಂತ್ಲೆಂ



ನಾಚುನ್ ಮ್ಹಾಕಾಚ್ ಜಾಂವ್ಕ್ ನಾ ಖಿಯಾ, ಆನಿ ತುಂ ಕಶೆಂ ಕರ್ತಾಯ್? ಇಸ್ಕೊಲಾಕ್ ಕಚನಾತ್ಲೆಂ ಬೆಂಕ್ರೆಂ? ತರೀ ತಿಣೆಂ ತಕ್ಲಿ ಹಾಲಯ್ಲಿ.

ಫಕತ್ ತೀನ್ ಚಾರ್ ಘಡಿಯಾಂನಿ ಸೆಲ್ಫನ್ ಒವನ್ ಫಿಕ್ಸ್ ಕೆಲೆಂ. ಎಸ್ತೆಲ್‌ಬಾಯೆಕ್ ಕಚರ್ಯೆಂ. ಕಶೆಂ ಕೆಲೆಯ್ಲೆಂ? ಸವಾಲ್ ತಿಚೆಂ.

ಬಾಯೆ, ಕೆದ್ನಾ ಆಮಿ ತಕ್ಲಿ ವಾಪಾರಿನಾಶೆಂ ಪುಸ್ತಕಾಂತ್ಲೆ ಮಾತ್ರ್ ವಾಚ್ತಾಂವ್ ಚಿಂತ್ಪಾಂ ಕರ್ಲನಾಂತ್. ಮ್ಹಾಕಾ ಶಿಕಪ್ ನಾ, ಸಾಮಾನ್ಯ ಚಿಂತ್ಪಾನ್ ಪ್ರೇತನ್ ಕೆಲ್ಲೆಂ ಹಾಂವೆಂ ತಿತ್ಲೆಂಚ್.

‘ಮೊಬಾಯ್ಲ್’ ಇತ್ಲ್ಯಾ ಯಾಂತ್ರಿಕ್ ಥರಾನ್ ಆಮಿ ವಾಪರ್ತಾಂವ್ ಸಾಮಾನ್ಯ ಚಿಂತ್ಪಾಂ ಸಗ್ಳಿಂ ಬರ್ಫ ಪ್ರಾಸ್ ಚಡ್ ಘಟ್ ಜಾಲ್ಯಾಂತ್. ಫೆಸ್ತಾ ಪರ್ಬೆಂತ್, ಲಗ್ನಾಂ ಮೊರ್ನಾಕಿ, ಜಲ್ಮಾ ಸಂದೇಶಾಂಕಿ ಆಜ್ ಯಾಂತ್ರಿಕ್ ಥರಾನ್ ‘ಎಸ್‌ಮೆಸ್‌’ ಪಾಶಾರ್ ಜಾತಾತ್. ದಿಕಾಮೆಕಾಚಿಂ ಘರಾಂ, ಘರ್ದೆ ವಿಳಾಸ್ (ಪಾತ್ಸೊ) ಉಡಾಸಾಂತ್ ನಾಂಚ್ ನಾಂತ್. ಪತ್ರ್ ಬರೊಂವ್ಚೆಂ, ಮೊಗಾಳ್ ಉತ್ರಾಂ, ಕುಟ್ಮಾದಾರಾಂ ಮದ್ಲೊ ಸಂಬಂಧ್ ಮೌನ್ ಜಾಲಾ.

ಎಕಾ ಕುಟ್ಮಾ ಥಾವ್ನ್ ಆನ್ಯೆಕಾ ಕುಟ್ಮಾ ಮಧೆಂ ಆಸ್ಚೆ ಸಂಬಂಧ್ ಆಜ್ ವ್ಯಕ್ತಿ-ವ್ಯಕ್ತಿ ಮಧೆಂ ಮಾತ್ರ್ ಉರ್ಲಾ. ಕುಟ್ಮಾದಾರಾಂ ಲಾಗಿಂ ನ್ಹಯ್ ಫಕತ್ ನಂಬ್ರಾಂ ಲಾಭ್‌ಲ್ಲ್ಯಾ ಭಾವುಕ್ ಸಂಬಂಧಾಂ ಕಡೆ ಮಾತ್ರ್ ಮೋಗ್, ಪಾತ್ಯೆಣಿ, ಸಂಬಂಧ್ ವಾಡ್ತಾ, ಉರ್ತಾ ಮ್ಹಣ್ಣ್ಯಾ ಪ್ರಾಸ್ ದಿಸಾನ್‌ದೀಸ್ ಖರ್ಯಾ ಕುಟ್ಮಾಂತ್ಲೊ ಮೋಗ್ ಪಿಂಜ್ಕರ್ ಜಾತಾ ತೆಂ ಸತ್.

ಮೊಬಾಯ್ಲಾಲಾಗಿಂ ಲಬ್ಲೊಣಿ ಚಡ್‌ಲ್ಲ್ಯಾ ಪರಿಂ ವ್ಯಕ್ತಿ ಅಂತರ್ಮುಖಿ ಜಾತಾ. ಕುಟ್ಮಾದಾರಾಂ ಲಾಗಿಂ ಸಂವಾದ್ ನಪಂಯ್ಚ್ ಜಾತಾ. ಮನ್ಶಾಂಕ್ ಸಮ್ಜೊಂಚ್ಯಾ ಸಂಬಂಧಾ ಪ್ರಾಸ್ ಮೊಬಾಯ್ಲಾಂ ದ್ವಾರಿಂ ಯೆಂವ್ಚಿಂ ಉತ್ರಾಂ ಆನಿ ಸಂದೇಶ್ ಚಡ್ ಪ್ರಮುಖ್ ಜಾತಾತ್. ಏಕ್ “ಹಾಯ್” ಥಾವ್ನ್ ಪ್ರಾರಂಭ್ ಜಾಂವ್ಚೆ ಸಂಬಂಧ್ ವಾಡಾತ್, 80% ಗರ್ಜೆ ಭಾಯ್ಲೆ ಆನಿ ನಿಷ್ಪ್ರಯೋಜಕ್ ಸಂಬಂಧ್ ಜಾವ್ನ್ ಸಗ್ಳ್ಯಾಂನಿ “ಹಾಯ್ ಹಾಯ್” ಮ್ಹಣ್ ಮೊಬಾಟಾ ಪರ್ಯಾಂತ್ ವಾಡಾತ್.

ಭೊಂವ್ತಿಂ ಉಗ್ತಿ ನದರ್ ಭೊಂವ್ಡಾಯ್ತಾನಾ ದಿಷ್ಟಿಕ್ ಪಡ್ಚೆಂ ಆಯ್ಚೆಂ ಸಮಾಜಿಚೆಂ ಭಯಾನಕ್ ಲಜೆಚೆಂ ಚಿತ್ರಣ್: ಪಂದ್ರಾ ವರ್ಸಾಂ ಥಾವ್ನ್ 30 ವರ್ಸಾಂ ಭಿತರ್ಲ್ಯಾ ಹರ್ 10ಂತ್ 3 ಜಣಾಂಲಾಗಿಂ ಮೊಬಾಯ್ಲಾಂ. ತಾಂತುಂ ಕಾಂಯ್ 60% ವ್ಯಕ್ತಿ ಮಾರ್ಗಾಂನಿ, ಉಗ್ತ್ಯಾ ಜಾಗ್ಯಾಂನಿ ಶ್ಯಾಥೆವಂತ್ ಆನಿ ನಾಂವಾಡ್ಲಿಕ್ ವ್ಯಾಪಾರಿಸ್ತಾಂ ಪ್ರಾಸ್ ಅಧಿಕ್ ಮಾಫಾನ್ ಮ್ಹಳ್ಳೆಪರಿಂ ಫೊನಾರ್ ಮಗ್ನ್ ಜಾವ್ನ್ ಉಲೊವ್ನ್ ಪ್ರದರ್ಶನ್ ದಾಕಂವ್ಚೆ ಲಜೆಚೆಂ-ಮೊಬಾಯ್ಲ್ ಪ್ಯಾಶನ್ ಶೋ.

ಹ್ಯಾ ದಿಸಾಂನಿ ಯುವಜಣಾಂಚ್ಯಾ ಮೊಬಾಯ್ಲಾಂನಿ ಭೊಂವ್ಚಿ ಮಾರ್ಚೆ ಸಂದೇಶ್ ಆಫಾತ್‌ಕಾರಿ. ಪೊಸ್ತೆಂ ಚಿಂತಪ್, ಉತ್ರಾಂ ಆನಿ ಆಪೊವ್ಚಿಂ, ಪೊಕ್ಕೊ ಭಾಸಾವೊ ಆನಿ ಆಶಾದಾಯೆಕ್ ಭರ್ವಸೊ ಸಬಾರಾಚೆಂ ಥಳ್ ಚುಕಯ್ತಾ ಆನಿ ದಿಶಾ ವಾಂಕ್ಡ್ ದಾಕಯ್ತಾ. ಆಜ್ ಮೊಬಾಯ್ಲ್‌ಚ್ ಏಕ್ ಧರ್ಮ್ ಜಾಲಾಂ ಆಯ್ಚ್ಯಾ ಸಮಾಜೆಂತ್ಲ್ಯಾ ಪಿಳ್ಗೆಕ್. ತಾಂತ್ಲೆ ಸಂದೇಶ್-



ಪವಿತ್ರ ವಾಚಪ್, ಚಿತ್ರಾಂ-ತಾಂಚಿಂ ಪಾಯ್ಲೆಲಾಂ, ಉಲೊವ್ಪ್-ತಾಂಚಿಂ ಮಾಗ್ಣೆಂ, ತರ್ ತೆಂ ಜೊಗಾಸಾಣೆನ್ ವ್ಹರ್ಚೆಂ/ದವರ್ಚೆಂ ಬ್ಯಾಗ್-ಪವಿತ್ರ ವೆದಿ/ಆಲ್ತಾರ್. ಹ್ಯಾ ಮಧೆಂ ಏಕ್ ಮಾತ್ರ್ ತಾಂತುಂ ರಾಜ್ ಕರಿನಾ ತೊ ಜಾವ್ನ್ ಆಸಾ 'ಪವಿತ್ರ ಸ್ಪಿರಿತ್.'

ಮಂಗಳಾಕ್ ಸದಾಂ ದೂದ್ ಹಾಡ್ಚಿ ಜವಾಬ್ದಾರಿ. ಧಾವೆಂತ್ ಶಿಕ್ಲ್ಯಾ ಮಂಗಳಾಕ್ ದೂದ್ ಹಾಡ್ಚ್ಯಾ ಟೆಂಪ್ಯಾಚ್ಯಾ ಡ್ರೈವರಾಚಿ ಒಳಕ್ ಜಾತಾ. ಸಳಾವಳ್ ವಾಡ್ತಾ. ದೋನ್ ತೀನ್ ಮಯ್‌ನ್ಯಾ ಭಿತರ್ ಗಿಪ್ಪಾಂ ಆದಲ್‌ಬದಲ್ ಜಾತಾತ್. ಡ್ರೈವರಾನ್ ಆಪ್ಲೆಂ ಪಯ್ಲೆಂ ಇನಾಮ್ ಜಾವ್ನ್ ಮಂಗಳಾಚೆ ಆಪೇಕ್ಷೆ ಪ್ರಕಾರ್ ಮೊಬಾಯ್ಲ್ ದಿಲ್ಲೆಂ.

ತ್ಯಾ ಉಪ್ರಾಂತ್ ಗುಪಿತ್ ಉಲೊವ್ಪ್, ಗುಪಿತ್ ಸಂದೇಶ್, ಗುಪ್ತಿಂ ಮೆಳ್ಚೆಂ.

ಮಂಗಳಾಚೊ ಶಿಕ್ಪಾ ಭವಿಷ್ಯ್ ಛಿದ್ರ್ ಕರ್ನ್ ಮೊಗಾ ಸಾಗೊರಾಂತ್‌ಚ್ ಉಪ್ರೊಂಕ್ ಲಾಯ್ಲೆಂ. ದೀಸ್ ಮಾಜುರೆಕ್ ವೆಚ್ಯಾ ಕುಟ್ಮಾಚ್ಯಾ ವ್ಹಡಿಲಾಂಕ್ ಚಲಿಯೆನ್ ಕೆಲ್ಲೊ ಘಾತ್ ದಿಪ್ತಿಕ್ ಪಡ್ತಾನಾ ವೇಳ್ ಉತ್ರಾಲ್ಲೊ.

ವರ್ಸಾಂ ಪಾಂಚ್ ಜಾಲ್ಲಿಂ ತೆಂ ಪಯ್ಲೆಂ ಇನಾಮ್ ಮಂಗಳಾಕ್ ದಿವ್ನ್. ಕಾರಣಾಂ ಬಲಿಷ್ತ್ ಆಸ್‌ಲ್ಲ್ಯಾನ್ ಚಲಿಯೆಕ್ ಫಕತ್ ಆಟ್ರಾ ಭರ್ತಾನಾ, ಲಗ್ನ್ ಕೆಲೆಂ. ಚಾರ್‌ಚ್ ಮಯ್‌ನ್ಯಾ ಭಿತರ್ ತಾಂಚ್ಯಾ ಸಂಬಂಧಾಚೊ "ನಿಶಾನ್" ಭುಂಯ್ ಪಡ್ಲೊ (ಹ್ಯಾಚ್ ಕಾರಣಾಕ್ ಉಟಾಉಟಿಂ ಲಗ್ನ್ ಕೆಲ್ಲೆಂ). ತ್ಯಾ ಉಪ್ರಾಂತ್ ಸಗ್ಳೆಂ ಬರೆಂ ಜಾಯ್ಜೆ ಜಾಲ್ಲೆಂ ಉಲ್ಟಾ ಜಾವ್ನ್ ಸಗ್ಳೆಂ ದಕ್ಷಿಣ್ ಮುಖ್ ಜಾವ್ನ್ ಮಂಗಳಾ ಬಾಳ್ಚ್ಯಾ ನಿಶಾನಾಕ್ ಘೆವ್ನ್, ನಿರಾಶ್ರಿತ್ ಘರಾ ಪಾವ್ಲೆಂ.

ತ್ಯಾ ದಿಸಾ ಮಂಗಳಾ, ಡ್ರೈವರ್ ಆನಿ ದೋನೀ ಕುಟ್ಮಾಚ್ಯಾ ವ್ಹಡಿಲಾಂ ಲಾಗಿಂ ಉಲೊವ್ಪ್ ಚೆಲ್ಲೊ. ಡ್ರೈವರಾಕ್ ಹ್ಯಾ ಆದಿಂ ಲಗ್ನ್ ಜಾವ್ನ್ ತೆಗಾಂ ಭುರ್ಗಿಂ ಬಾಯ್ಲ್, ಘರ್ ಆಸ್ತ್, ತೋಟ್ ಆಸೊನ್ ಮಂಗಳಾಕ್ ಸ್ಪೀಕರ್ನುಂಕ್ ಖಿಡಾಖಿಡ್ ಇನ್ನಾರ್ ಕರಿಲಾಗ್ಲೊ. ಸಾದ್ಯಾ ರಿತಿನ್ ದಿವ್ಯಾಂತ್ ಫುಲಾಂ ರೈಲೆ ಆದ್ಲಿ ಬದ್ಲಿ ಕೆಲ್ಲ್ಯಾ ತಾಂಚ್ಯಾ ಲಗ್ನಾಕ್ ಕಾಂಯ್ಚ್ ಪುರಾವೆ ನಾತ್ಲೆ. ಮಂಗಳಾಕ್ ಲಗ್ನಾ ಬಾಬ್ತಿಂ ಆಯಿಲ್ಲ್ಯಾ ಸಗ್ಳ್ಯಾ ಇನಾಮಾಂಕ್ ಆನಿ ಹ್ಯಾ ಪುರ್ವಿಂ ತಾಣೆಂ ದಿಲ್ಲ್ಯಾ ಕಾಣಿಕಾಂಕ್ ಝೊಂಪಯ್ ಮಾರ್ನ್ ಜಾಲ್ಲಿ ಡ್ರೈವರಾನ್.

ಮಂಗಳಾಚೆ ಹಾತಿಂ ತಾಚೆಂ ಪಯ್ಲೆಂ ಇನಾಮ್ ಮೊಬಾಯ್ಲ್ ಆನಿ ಹಾಂಡಿ ಬಾಳ್ಕೆಂ ಮಾತ್ರ್ ಉರ್ಲೆಂ. ಸಗ್ಳೆಂ ಸ್ಲಬ್ಡ್ ಜಾಲ್ಲೆಂ. ಭುರ್ಗ್ಯಾಚೆಂ ರಡ್ಲೆಂ, ಆವಯ್ಚಿ ದುಖಾಂ, ಮ್ಹಾಲ್ಪಡ್ಯಾಂಚಿಂ ಉತ್ರಾಂ ಆನಿ ತೆದ್ನಾಂ ತೊ ಮೊಬಾಯ್ಲ್ ತಾಣೆಂ ಘಾಲ್ಲೊ ರಿಂಗ್‌ಟೊನ್ ಸಂಗೀತ್ ವ್ಹಾಳಾಯ್ತಾ. "ಕುಣಿದು ಕುಣಿದು ಬಾರೇ..." ಮಂಗಳಾ ಗೆಲ್ಲೆಂ ತಶೆಂಚ್. ಆಜ್ ಬಾಪುಯ್ ಜಾಂವ್, ಡ್ರೈವರ್ ಜಾಂವ್ ಸ್ಪೀಕರ್ನುಂಕ್ ತಯಾರ್ ನಾಸ್ಚ್ಯಾ ಮಂಗಳಾಕ್ 'ಕೊರಗಿ ಕೊರಗಿ ಬಾರೇ' ಮ್ಹಳ್ಳೆ ಪರಿಂ ಉತ್ರಾಂ ಗಾಜ್ಲೆಲೆಂ ಆಯ್ಕಾಲಿಂ.

ದೊಂಗ್ರಾ ಮಧೆಂ ಭುರ್ಗೊ ಭುರ್ಸೊ ಬೊಬೊ ಘಾಲ್ತಾನಾ ತಾಕಾ ಭುರ್ಶೆಂ ಆಯ್ಕಾಲೆಂ. ಬರೊ ಕುಕಾರೊ ಮಾರ್ತಾನಾ ಬರೆಂ ಆಯ್ಕಾಲೆಂ ತೆಂ ಘಡಿತ್ ಆಮಿ ಆಯ್ಕಾಲಾಂ.



ಪಯ್ಲ್ಯಾ ಮೊಬಾಯ್ಲ್ಯಾಚ್ಯಾ ಜಾಪಿಕ್ ತುಜಿಂ ಉತ್ರಾಂ ಸೀದಾ, ಸರಳ್ ಸೊಂಪ್ಲೊ ಜಾಪಿ ದಿಂವ್ಕ್ ಸಕ್ತಾ; ತುಜೊ ಭವಿಷ್ಯ್ ಮೊಬಾಯ್ಲ್ ನ್ಹಯ್ ತಿ ಏಕ್ ಸಾದಾ ಗರ್ಜ್ ಚಾಲ್ಲ್ಯಾ ಜಿವನಾಂಕ್ ಮಾತ್ ಮ್ಹಣ್ ಸಮ್ಜಲ್ಯಾರ್ ತಾಚೆಂ ವಾಪಾರ್ಲ್ಯಾ ಧಿರಾಸಣೆನ್ ಕೆಲೆಂ ತರ್ ಆಮ್ಚಿಂ ದೆಸ್ಪಾಟಿಂ ಕುಟ್ಮಾಂ ಜಿವಾಳ್ ಜಾತಿತ್.

ಘೊವ್ ಬಾಯ್ಲೆ ಮಧೆಂ ಹ್ಯಾ ಮೊಬಾಯ್ಲ್ಯಾಂ ಧ್ವಾರಿಂ ಮನಸ್ತಾಪ್, ಮಾಗ್ಣ್ಯಾಂಕ್ ವೇಳ್ ನಾಸ್ಲೊ, ಗರ್ಜೆ ಭಾಯ್ಲೆಂ ಸಂವಾದ್, ಬಾಪುಯ್ ಭುರ್ಗ್ಯಾಂ ಮಧೆಂ ಕಚ್ಚಾಟ್, ಆಜ್ ಮಂಗ್ಳುರಿ ಸಮಾಜೆಂತ್ ಸಾಮಾನ್ಯ್ ಜಾಲಾ. ಸಬಾರ್ ಘರಾಂನಿ ಕುಟ್ಮಾದಾರಾಂಚ್ ಎಕಾಚ್ ಘರಾ ರಾವ್ಲಾರಿ ಎಕಾಮೆಕಾಲಾಗಿಂ ಉಲೊಂವ್ಕ್ ವೇಳ್ ನಾಸ್ತಾಂ ಮೊಬಾಯ್ಲ್ಯಾರ್ಚ್ ಸಂವಾದ್ ತಶೆಂ ಸಂದೇಶ್ ಧಾಡ್ಚೆ ನಲೀಸಾಯೆಚೆಂ ತರಿ ಸತ್.

ದೀಸ್ ಲಾಗಿಂಚ್ ಆಸಾತ್. ಕುಮ್ಸಾರಾಂ ಮೊಬಾಯ್ಲ್ಯಾರ್, ಬೆಸಾಂವಾಂ ಮಾಗ್ಣಿಂ ಸಗ್ಳೆಂ ಮೊಬಾಯ್ಲ್ಯಾರ್. ಸಬಾರ್ ಮಾಗ್ಣ್ಯಾ ಪಂಗಡಾಂತ್ಲಿ ಫೊನಾರ್ ಮಾಗೊನ್, ಫೊನಾರ್ ಬೆಸಾಂವಾ ಧಾಡುನ್, ಮೊಬಾಯ್ಲ್ಯಾರ್ಚ್ ದೆವಾಚಿ ಕುರ್ಪಾ ಪಾಶಾರ್ ಕರ್ಚೆಂ ತುಮಿ ಖಂಡಿತ್ ಜಾಣಾಂತ್.

ಆಮ್ಚ್ಯಾ ಭುರ್ಗ್ಯಾಂಕ್ ಗರ್ಜೆ ಭಾಯ್ರ್ ಮೊಬಾಯ್ಲ್ಯಾಚಿ ವಾಪಾರ್ಲ್ಯಾ ಖಂಡಿತ್ ದಿನಾಕಾತ್. ವ್ಹಡಿಲಾಂ ದಿನಾಂತ್ ತರ್, ಆತಾಂಚಿಂ ಭುರ್ಗಿಂ ಪ್ರೇಮಿಲಾಗಿಂ, ಪಬ್ಲಿಕಾಲಾಗಿಂ, ನಾ ತರ್ ಚೊರ್ಪಣ್ ಕರುನ್ ತರೀ ಮೊಬಾಯ್ಲ್ಯಾಚಿ ವಾಪಾರ್ ಆಶೆತಾತ್. ತಾಂಕಾಂ ಗರ್ಜೆಚೆಂ ಉಪ್ರೋಗ್ ಆನಿ ದುಷ್ಟರಿಣಾಮ್ ವೆಳಾರ್ ಕಳಯ್ನಾ ತರ್ ಆಮ್ಚ್ಯಾ ಭುರ್ಗ್ಯಾಂಕ್ ಆಮಿ ಹೊಗ್ಡಾವ್ನ್ ಘೆಂವ್ಕ್ ಹೆಂ ಏಕ್ ಸಾಧನ್ ಜಾತೆಲೆಂ ಖಂಡಿತ್.

ಮೊಬಾಯ್ಲ್ಯಾಂ ಧ್ವಾರಿಂ ಸಬಾರ್ ಸಕಾರಾತ್ಮಕ್ ಉಪ್ರೋಗ್ ಆಸಾತ್. ರೇಶ್ಮಾ ಘರ್ ಸೊಡ್ನ್ ಬೊಯ್ ಫ್ರೆಂಡ್ ಸಂಗಿಂ ಧಾಂವ್ಲೆಂ. ತಾಚ್ಯಾ ಬ್ಯಾಗಾಂತ್ ಆಸ್ಲಲ್ಯಾ ಮೊಬಾಯ್ಲ್ಯಾ ಧ್ವಾರಿಂ ತಿಕಾ ತಮಿಳ್‌ನಾಡಾಂತ್ಲ್ಯಾ ಎಕ್ಲೆ ಹಳ್ಳೆಂತ್ ಬಚಾವ್ ಕರುಂಕ್ ಜಾಲೆಂ.

ಆಶ್ಮಿತಾ ಕಿಡ್ನಾಪ್ ಜಾವ್ನ್ ಕೋಲಾರಲಾಗಿಂ ಎಕಾ ಶೆತಾಂತ್ ಮೊಡೆಂ ಜಾವ್ನ್ ಪಡ್ಲೆಲೆಂ. ತಾಚೆಲಾಗಿಂ ಬಂದ್ ಪಡ್ಲೆಲ್ಲೆ ಮೊಬಾಯ್ಲ್ ಆಸ್ಲೆಲ್ಯಾನ್ ಧಂಯ್ ಪಾವೊಂಕ್ ಜಾಲೆಂ. ಆತಾಂ ಸಬಾರ್ ನಿದರ್ಶನಾಂ ಆಸಾತ್, ಜಿವ್ಚೊ ರುಜ್ವಾತ್ಯೊ. ಕೊಣಾಕ್ ರಗ್ತಾಚಿ ಗರ್ಜ್, ಎಮರ್ಜೆನ್ಸಿ ಸರ್ವಿಸ್, ಆ್ಯಕ್ಸಿಡೆಂಟ್, ತೆದ್ನಾ ಮೊಬಾಯ್ಲ್ಯಾಂ ತಸಲಿಂ ಸಾಧನಾಂ ಸಬಾರಾಂಕ್ ರಾಕ್ತಾತ್, ಜೀವ್‌ಯಿ ದಿತಾತ್.

ಘರಾಂತ್ ಆವಯ್, ಭಯ್ಲ್, ಭಾಂವ್ಡಾಂ, ಬಾಯ್ಲ್ ವಾ ಧುವೊ ಮೊಗಾಚಿಂ ಬೊಂದೆರಾಂ ಹ್ಯಾ ಮೊಗಾಳ್ ಬಾಯ್ಲ್ಯಾಂಕ್ (ಸ್ಟ್ರೀಯಾಂಕ್) ಬಗ್ಲೆಕ್ ಲೊಟುನ್ ಆಜ್ ಮೊಬಾಯ್ಲ್ಯಾಕ್ ಬಗ್ಲೆನ್ ಘೆವ್ನ್ ಆಮಿ ಮನ್ಶಾ ಸಂಬಂಧಾಕ್ ಕುರಾಡ್ ಮಾರ್ತಾಂವ್ ಕೊಣ್ಣಾ ಮ್ಹಳ್ಳೆಂ ಸವಾಲ್ ಗಂಭೀರ್ ರಿತಿನ್ ಧೊಸ್ತಾ. ಸೊಮಿಯಾ ಹ್ಯಾ ಸಮಾಜೆಕ್ ಭೊಗೊಸ್.

ಅಮೃತ್ ಅತಿಶಯ್ ತರ್ ಅವ್ಹಡ್ ಘಡ್ತಾ ಮ್ಹಳ್ಳೆ ಪರಿಂ ಮೊಬಾಯ್ಲ್ಯಾ ವಿಶಿಂ ಆಮಿ ವೆಳಾರ್ ಜಾಗೃತಿ ಉಟೊಂವ್ಚಿ ವಾಜ್ಚಿ.





26

## ಆಮ್ಕಾಂ ಕಿತ್ಯಾಕ್ ತಾಂಚಿ ಖಬರ್?

ತೀಸ್ ಪಾಂತ್ತೀಸ್ ವರ್ಸಾ ಆದ್ಲಿ ಗಜಾಲ್. ಡೋನ್ ಜೆರಿಕ್ ಶಿಕಾರೆಚೆಂ ಪಿಶೆಂ. ತಾಕಾ ಘಾಟಾ ವಯ್ಲ್ಯಾ ತೊಟಾಂ ಮಧ್ಲೆ ಸೊಂಸೆ, ಚಾನೊ, ಕಾವ್ಲೆ ಮಾರುಂಕ್ ಸುರ್ದೆರ್ ಥಾವ್ನ್ ಸಾಂಗಾತ್ ಹಾಂವೆಂ ದಿಲ್ಲೊ. ಕ್ರಮೇಣ್ ಆಮಿ ಘಾಟಾ ಥಾವ್ನ್ ಅಟ್ವಾಂಗ್ ರಾನಾಂನಿ ಪಾಸಾಯೊ ಮಾರುಂಕ್ ಸುರು ಕೆಲ್ಲೆಂ.

ಆಮ್ಚೆ ಲಾಗಿಂ ಪಾಶ್ಚಾತ್ಯ ನಿರ್ಮಿತ್ ಲೈಸೆನ್ಸ್ ಬಂದೂಕ್ಯೊ ಆಸ್ಲೊ. ಶಿಕಾರಿ ಕರ್ತಾಂ ಕರ್ತಾಂ ಆಮ್ಚಿ ಇಷ್ಟಾಗತ್ ಬಾರೀ ಬಳ್ ಜಾಲ್ಲಿ. ರಾನ್ ರೆಡೆ, ರಾನ್ ದುಕೊರ್, ಚಿತ್ಪಾಂ, ಸಾರಂಗಾಂ ಆನಿ ವಾಗಾಂಕ್ ಪರ್ಯಾಂತ್ ಎಕಾಚ್ ಫರಾಕ್ ನಿರ್ಜೀವ್ ಕರ್ಚೆ ಶಾಣೆ ಆನಿ ನಿಷ್ಣಾತ್ ಜಾಲ್ಲ್ಯಾಂವ್ ಆಮಿ ದೊಗಿ.

ಹ್ಯಾಚ್ ಪಿಸಾಯೆಂತ್ ಮೊಲ್ಯಾಂನಿ ಭೊಂವ್ತಾನಾ ಕೊಳ್ಳೆಗಾಲ್ ಲಾಗ್ಸಾರ್ಚ್ ಸಿಂಸಾಂತ್ ವೀರಪ್ಪನಾಚಿ ಮುಖಾಮುಖಿ ಆಮ್ಕಾಂ ಭೆಟ್ ಜಾಲ್ಲಿ. 1980 ಥಾಕ್ಡ್ಯಾಂತ್, ಆಮ್ಚಿ ಆನಿ ತಾಚಿ ಪಿಸಾಯ್ ಏಕ್‌ಚ್ ಜಾಲ್ಲ್ಯಾನ್ ಘಡ್ಯೆನ್ ಆಮಿ ಭಾರಿ ಈಷ್ಟ್ ಜಾಲ್ಲ್ಯಾಂವ್. ಸಾಂಗಾತಾ ರಾಂವ್ಚೆಂ, ಆಳಾಂ-ಪಾಳಾಂ ಖಾಂವ್ಚಿ, ದೋನ್ ದಿಸಾಂಕ್ ಎಕೆಕಾ ನವ್ಯಾ ನವ್ಯಾ ಗಾಂವಾಕ್/ಧಳಾಕ್ ಸವಾರಿ. ಕಸಲ್ಯಾಗಿ ರುಕಾಚೆ ಖೊಲೆ ಬಂದೂಕೆಚ್ಯಾ ನಳಿಯೆಂಕ್ ಖೊವೊಯ್ಲ್ಯಾರ್ ಆವಾಜ್ ನಾಸ್ತಾಂಚ್ ಫರ್ ಪುಟಾಲೆಂ ತೆಂ ತಾಚೆ ಥಾವ್ನ್‌ಚ್ ಶಿಕ್ಲ್ಯಾಂವ್. ಹಸ್ತಿಂಕ್ ಮಾರ್ಚೆಂ, ತಾಂಚೆ ಮಾಜ್ಬೂತ್ ದಾಡೆ ಮೆಕ್ಲೊಂವ್ಚೆಂ, ರಾನಾಂತ್ ವಸ್ತಿ ಕರುಂಕ್ ಗರ್ಜೆಚಿ ಮೂಳ್ ಜಾಣ್ವಾಯ್ ಸಗ್ಳಿ ವೀರಪ್ಪನಾ ಧ್ವಾರಿಂ ಶಿಕ್ಲ್ಯಾಂವ್. ತಾಚೆಂ ತಮಿಳ್ ಆನಿ ಆಮ್ಚೆಂ ತುಳು ಮಿಶ್ರಿತ್ ಕಾನಡಿ ಆಮ್ಚಿ ಇಷ್ಟಾಗತ್ ಬಳ್ ಕರಿತ್ತ್ ಆಯ್ಲೆಂ.

ಜೆರಿಕ್ ಶಿಕಾರೆ ಸವೆಂ ಆನಿ ಥೊಡ್ಯೊ ಪಿಸಾಯೊ ಆಸ್ಲೊ. ವೀರಪ್ಪನಾನ್ ಗರ್ಜೆಚ್ಯೊ ವಸ್ತು, ಸಾಹೆತ್ ಹಾಡುಂಕ್ ಲಾಗ್ಲಿಲ್ಯಾ ಶಹರಾಕ್ ಜೆರಿಕ್‌ಚ್ ಥಾಡ್ಚೆಂ ಆಸ್ಲೆಂ. ತಾಚಿ ಚಾಲ್, ಉಲೊವ್ಣೆಂ, ಕೊಣಾಕಿ ದುಬಾವ್ ಹಾಡುಂಕ್ ಸಾಧ್ಯ್‌ಚ್ ನಾತ್ಲೆಂ. ಅಶೆಂ ಜಾಲ್ಲ್ಯಾನ್ ಸ ಮಯಾನೆ ಬರ್ಯಾನ್ ಗೆಲ್ಲೆ. ಏಕ್ ದೀಸ್ ಜೆರಿ ಶಹರಾ ಥಾವ್ನ್ ಪಾಟಿಂ ಯೆತಾನಾ ಎಕ್ಲೆ



ಚಲಿಯೆಕ್ ಘೆವ್ನ್ ಯೆಜಿಗಿ?

ವೀರಪ್ಪನಾಚೊ ಪಿಂತೆಗ್ ತಕ್ಲೆಕ್ ಚಡ್ಲೊ. ಬಂದೂಕ್ ಹಾತಿಂ ಘೆವ್ನ್ ಚೆರಿಕ್ ಜೊಕ್ತಾನಾ ಚೆರಿಚ್ಯೊ ಬೊಬೊಚ್ ಬೊಬೊ. ಹಾಂವ್ ಅಸಹಾಯಕ್ ಜಾಲ್ಲೊಂ. ತರೀ ವೀರಪ್ಪನಾಕ್ ಸಮಾಧಾನ್ ಕರ್ನ್, ಚೆರಿಕ್ ಬೂದ್‌ಬಾಳ್ ಸಾಂಗ್ಲಿ. ವಾತಾವರಣ್ ಇಲ್ಲೆಂ ಶಾಂತ್ ಜಾಲ್ಲೆಂ. ಚಲಿಯೆಕ್ ತಕ್ಲೆಣಾಂ ಪಾಟಿಂ ಧಾಡ್ಲೆಂ. ತೈ ರಾತಿಂ ಮಾತ್ ಚೆರಿ ನಿದೊಂಕ್‌ಚ್ ನಾ. ವೀರಪ್ಪನಾಚ್ಯೆ ಭಿಯಾನ್‌ಗಿ ವ ಚಲಿಯೆಚ್ಯೆ ಆಶೆನ್‌ಗಿ? ಆಪ್ಣಾಕ್ ಆನಿ ವಾಂಚ್ ನಾ ಮ್ಹಳ್ಳಿ ಭಿರಾಂತ್!

ಫಾಂತ್ಯಾಚಿಂ ಚಾರ್ ವ್ಹಾಜ್ತಾನಾ ವೀರಪ್ಪನಾಕ್ ಕರೀಣ್ ನೀದ್ ಪಡ್‌ಲ್ಲಿ. ಚೆರಿ ಆಪ್ಲಿ ಬಂದೂಕ್ ಹಾತಿಂ ಘೆವ್ನ್ ಪೊಟ್ಲಿ ಭಾಂದುನ್ ಪಿಡ್ಚ್ಯೊ. ತಶೆಂ ಗೆಲ್ಲೊ ಬಾವೊ ಭಿಯಾನ್ ಕಿತ್ಲೆ ದೀಸ್ ಖಿಯಾ ಪುರಾ ಲಿಪೊನ್ ರಾವೊಗಿ ದೇವ್ ಜಾಣಾಂ. ವೀರಪ್ಪನ್ ದೋನ್ ವರ್ಸಾಂ ತಾಕಾ ಸೊದುನ್ ಥಕ್ಲೊ. ತಾಚ್ಯಾ ಜಣಾಂಕ್ ತಾಕೀದ್ ದಿಲಿ. ಹಾಕಾ ಖಿಯಾ ಮೆಳ್ಳಾರಿ ವೊಡ್ನ್ ಹಾಡಾ ಮ್ಹಣ್. ಹಾಂವೀ ಚೆರಿಕ್ ಸೊದ್‌ಲ್ಲ್ಯಾ ಪರಿಂ ನಟನ್ ಕರಿಲಾಗ್ಲೊಂ.

ಹ್ಯಾ ವೆಳಾರ್ ಚೆರಿ ಗುಪಿತ್ ಘಾಟಾಕ್ ವಚೊನ್ ವ್ಹಡಿಲಾಂಚೆಂ ಬೆಸಾಂವ್ ಘೆವ್ನ್ ಕೊಣಾಕಿ ಕಳಿತ್ ನಾತ್ಲ್ಯಾ ಪರಿಂ ಸೆಮಿನರಿಂತ್ ರಿಗ್ಲೊ. ಭಿತರ್ ಗೆಲ್ಲೊ ಭಾಯ್ರ್‌ಚ್ ಯೆಂವ್ಕನಾ. ಖೆಳೊಂಕ್‌ಯಿ ಯೆನಾತ್ಲೊ. ದೆಕುನ್ ಗೊರೊ ಗೊರೊ ಜಾವ್ನ್ ರಂಗ್ ಪರ್ಯಾಂತ್ ಬದ್ಲೊನ್ ಗೆಲೊ. ಘರ್ಜ್ಯಾಂಕಿ ಒಳಕ್ ಮೆಳನಾ ಜಾಲಿ.

ಪೋರ್ ಪೋರ್ ವೀರಪ್ಪನಾಕ್ ಚೆರಿ ಪಾದ್ರಿ ಜಾಲಾ. ರೆತಿರೊ ದಿತಾ. ಹೈ ಪಾವ್ಲಿಂ ಮೈಸೂರ್ ಯೆಂವ್ಚ್ಯಾರ್ ಆಸಾ ಮ್ಹಣ್ ಗುಪಿತ್ ಖಬರ್ ಲಾಬ್ಲಿ. ಚೆರಿಕ್ ವೊಡ್ನ್ ವ್ಹರ್ಚ್ಯಾಕ್ ಭಾಯ್ರ್ ಸರ್‌ಲ್ಲೊ ಬಾವೊ ಶಂಕರ್ ಬಿದರಿಚ್ಯಾ ಗುಳ್ಕಾಂಕ್ ಬಲಿ ಜಾಲ್ಲೊ. ಆತಾಂ ಚೆರಿ ಹ್ಯಾಪ್ಪಿ... ತಿಕ್ಕೆ ಉಗ್ತಾನ್ ಭೊಂವ್ತಾ.

ಕಿತೆಂ? ಸತ್ ಮ್ಹಣ್ ಪಾತ್ಯೆಲ್ಯಾತ್? ಜಾಂವ್ಕಿ ಪುರೊ ಕೊಣ್ಣಾ ಮ್ಹಳ್ಳೆಂ ಭೊಗಪ್ ನೆ? ಹಾಕಾಚ್, “ಪೊಕ್ಲೆ” ಮ್ಹಣ್ಲೆಂ. ಖರೋ ಖರ್ ಸತ್ ಮ್ಹಣ್ ಪಾತ್ಯೆಂವ್ಕ್ ಲಾಂವ್ಚ್ಯೊ ಖಬೊ, ಗಜಾಲಿ ಆನಿ ತಾಂತುಂ ವಾಸ್ತವಿಕ್ ಸತ್ ನಾ ಆಸ್ಲೆಂ, ಆಧಾರ್ ನಾಸ್ಲೆಂ ವಿಷಯ್ ಆಜ್ ಚಡಾವತ್ ಚಾಲ್ತೆರ್ ಆಸ್ತಾತ್. ಕೊಂಕ್ಣೆಂತ್ ಹ್ಯಾ ಸಂಗಿಂಕ್ ಸಬಾರ್ ಆಡ್ ನಾಂವಾಂನಿ ಆಪಯ್ತಾತ್.

ರೈಲಾಂ ಸೊಡ್ಚಿಂ, ಗಾಳಿಪಟ, ಗರ್ನಾಳಿ, ಗಜೆಟ್, ಜಿಬ್ಯಾಳೊ, ಪಟಾಕೊ, ಬಂಡಲಾ, ಅಶೆಂ ಪಟ್ಟೆಕ್ ತುಮಿಯಾ ಶಿಮ್ಪಿ ಲಾವ್ಯೆತಾ. ಇಂಗ್ಲೀಷಾನ್ ‘Gossip’ ಮ್ಹಣ್ಚ್ಯಾ ಪೊಕ್ಲಾ ಗಜಾಲಿಂಕ್ ಏಕ್ ಇತಿಹಾಸ್ ಆಸಾ.

ಆದಿಂ ಮಾಗಾ ರಾಯಾಂಚಿ ರಾಜ್‌ಪಟ್ಟಿ ಚಲ್ತಾಲಿ. ಧನ್, ದಿವೆಂ, ಅಧಿಕಾರ್, ಪ್ರತಿಷ್ಠಾ ಪ್ರಾಸ್ ಆಪ್ಲೆ ಪರ್ಜೆನ್ ಸುಖಾನ್ ಆಸಾಜೆ ಮ್ಹಳ್ಳಿ ಖತ್ಕತಿ ಆಶಾ ಸದಾಂಚ್ ರಾಯಾಂಕ್ ಆಸ್‌ಲ್ಲಿ. ತ್ಯಾ ಖಾತಿರ್ ಗಾಂವಾನ್ ಗಾಂವ್ ಖಬೊ ಜಮೊಂವ್ಕ್ ಗುಪಿತ್ ರಾಜಕೀಯಾಂ



ಸಹಾಯಕಾಂಕ್ ಧಾಡ್ತಾಲೆ. ಸಾಧ್ಯಾ ಲೋಕಾಪರಿಂ ಬಸೊನ್, ಗಜಾಲಿ ಮಾರ್ನ್, ಖಾವ್ನ್, ಚೆವ್ನ್ ತಾಂಚೆ ಸಂಗಿಂಚ್ ಥೊಡೆಂ ಪಾವ್ಲಿಂ ರಾತ್ಯಾ ಪಾಶಾರ್ ಕರ್ನ್ ಗರ್ಜೆಚ್ಯೊ ಖಬ್ರೊ ಜಮಾಯ್ತಾಲೆ.

ಹ್ಯಾ ಗುಪ್ತ ಜಣಾಂ ವಿಶಿಂ ಕ್ರಮೇಣ್ ಲೋಕ್ ಚಿಕ್ಕೆ ಜಾಗ್ರುತ್ ಜಾಲೊ ಆನಿ ಚುಕಾರಿ ಮಾರುಂಕ್ ಶಿಕ್ಲೊ. ತೆದ್ನಾ ಗುಪ್ತ ಜಣಾಂನಿ ಲೋಕಾಕ್ ಪಿಯೊವ್ಣ್ಯಾಕ್ ಆಪೊವ್ಣೆಂ ದಿಲೆಂ. ಸಾಂಗಾತಾ ಬಸೊನ್ ಇಲ್ಲೆಂ ಇಲ್ಲೆಂ ಶೆಕುಂಕ್ ಲಾಗ್ಲೆ. ಶೆಕ್ತಾಂ ಶೆಕ್ತಾಂ ಸತಾಂ ಆಪಾಪಿಂಚ್ ವೊಂಕೊಂಕ್ ಲಾಗ್ಲೆ. ಪರಿಣಾಮ್ ಕಳಿತ್ ನಾಸ್ತನಾಂಚ್ ವಿಚಾರ್ ವಿನಿಮಯ್ ಗಜಾಲಿ ಆದಲ್ ಬದಲ್ ಜಾಂವ್ಣ್ಯಾಕ್ (ಪಿಯೆಂವ್ಕ್ ವೆಚೆಂ) Go-Sipping ಮ್ಹಣ್ ನಾಂವ್ ಪಡ್ಲೆಂ. ಸಾಂಗಾತಾ ಪಿಯೆತಾನಾ ಮತಿಚೆ ಹೆಳ್ಗೆ ಬಾಯ್ರ್ ಖಬ್ರೊ ಪಾಶಾರ್ ಜಾಲ್ಯೊ. ಅಸಲೆಂ ಪೊಕೊಳ್ ಉಲೊವ್ಣೆ ಆಜ್ Gossip ಜಾಲಾಂ.

ಅಸಲೆಂ 'ಗೊಸಿಫ್' ಖಿಂಚ್ಯಾಯ್ ಏಕೆ ವರ್ಗಾಕ್, ಗಾಂವಾಕ್ ಆನಿ ಸಮಾಜೆಕ್ ಸೀಮಿತ್ ಜಾವ್ನ್ ಉರೊಂಕ್ ನಾ. ಹರ್ ಎಕ್ ದೆಶಾಂತ್ ಪೊಕ್ಲೆಂ ಉಲೊವ್ಣ್ಯಾಚೆಂ ವಾರೆಂ ಜ್ಯೋರಾನ್ ವ್ಹಾಲ್ತಾ. ಕಾಮಾಂ ಥಳಾಂಚೆರ್, ಸೆಜ್ ಸಾಂಬಾರಾಂನಿ, ಈಷ್ಟಾ-ಮಂತ್ರಾ ಮಧೆಂ, ಮಾಧ್ಯಮಾಂನಿ ರಾಜಕೀಯ್ ತಶೆಂ ಫಿಲ್ಮೀ ವಲಯಾಂನಿ ಇಲ್ಲೆಂ ಚಡ್‌ಚ್ ರಾಜ್ ಚಲ್ತಾ.

ಸೆಜಾರ್ಚೆಂ ಸೆಲ್ಲಿ ಸುಕ್ರಾರಾ ಸಕಾಳಿಂ ಮಾಡಾಂ ಮುಳಾಂತ್ ವೊಂಕ್ಲೆಂ ಎಲಿಜಾಬಾಯೆನ್ ಪಳೆಲೆಂ. ವೊರೊಡ್ ಕಾಡ್ನ್ ಸೆಲ್ಲಿ ಬಿಕ್ಕೊನ್ ತೊಂಡ್ ಧುತಾನಾ ತಿಣೆಂ ಗೊಮ್ಮಿ ಲಾಂಬ್ ಕಾಡ್ನ್ ಧೃಡ್ ಕೆಲೆಂ. ಖಬರ್ ದೊರೊ ಉತ್ರೊನ್ ಎಲಿಜಾಬಾಯೆ ಥಾವ್ನ್ ಸಲಿಸಾಯೆನ್ ಗಾಂವಾರ್ ಪಾಚಾರ್ಲಿ. ಎಲ್ಲುಕ್-ವಲ್ಲುಕ್, ಮಿಲ್ಲಿಕ್-ಲಿಲ್ಲಿಕ್, ಸಿರ್ಲಾಕ್-ತುಕ್ರಾಕ್, ಎಸ್ತುಕ್-ಬೊಸ್ತುಕ್, ತೆಜ್ಜುಕ್-ಬಿಜ್ಜುಕ್, ಪಾವ್ಲಿನಾಕ್-ಎವ್ಲಿನಾಕ್, ಮ್ಹಣ್ ಉಜ್ಯಾಪರಿಂ ಪೆಟ್ಟಿ. ಖಬರ್ ಫಕತ್ತ್ ವೊಂಕಿಚೆ ಜಾಲ್ಯಾರ್ ಪರ್ವಾನಾತ್‌ಲ್ಲಿ.

ಕಿತ್ತುಚೆಂ ಧುವ್ ಸೆಲ್ಲಿ ಆಜ್ ವೊಂಕ್ತಾಲೆಂ. ಕಿತೆಂ ಹಂಕಾರ್ ಚೆಡ್ವಾಕ್. ಧಾವೆಂತ್ ಅಶೆಂ ರಾಪಿಲ್ಯಾರ್ ಮುಕಾರ್ ಕಿತೆಂ ಗತ್‌ಗೊ... ತಾಕಾ ಚಾರ್ ಮಯ್‌ನೆ ಖಿಯ್. ಹಾಂವೆಂಚ್ ಪಳೆಲಾಂ. ಕಿತ್ತುಬಾಯ್ ವಯ್ಜಿಣಿಕ್ ಸೊದುನ್ ಗೆಲ್ಯಾ.

ಖಬರ್ ಮಿನಿಫ್ ಆನಿ ಪಾದ್ರಿ ಸಾಯ್ಬಾಕಿ ಪಾವ್ಲಿ. ಹಪ್ತ್ಯಾ ಭಿತರ್ ಬೂದ್ ಬಾಳ್ ಸಾಂಗೊಂಕ್ ಪಾದ್ರಿ ಸಾಯ್ಬ್ ಸೆಲ್ಲಿಗೆರ್ ಯೆತಾನಾ ಸೆಲ್ಲಿ ಜಾಲಾಂತ್ ಜಿಬ್ಲಿ ಖೆಳ್ತಾಲೆಂ. ಮಯ್‌ನೆ ಸೊಡ್! ಸೆಲ್ಲಿ ಬಾವ್ಣೆಂ ತೊಂಡ್ ಧುತಾನಾ ಜಿಬೆ ಮೂಳ್ ನಿತಳ್ ಕರುಂಕ್ ವೊರೊಡ್ ಕಾಡ್ತಾಲೆಂ. ಎಲಿಜ್ ಬಾಯೆಚ್ಯಾ ಗಲಿಜ್ ದಿಷ್ಟಿಕ್ ಗುರ್ವಾರ್ ಕರ್ನ್ ಬಾಂಟ್ಲೆರಾ ಪರ್ಯಾಂತ್ ಪಾವೊಂಕ್ ಸಕ್ಲೆಂ. ಯಾಜಕ್ ಸಾಯ್ಬ್ ಸೆಲ್ಲಿ ಸಂಗಿಂ ಕಾಂಯ್ ಪ್ರಸ್ತಾಪ್‌ನಾಸ್ತಾಂ ಬೆಸಾಂವ್ ದಿವ್ನ್ ಪಾಟಿಂ ಪರ್ತಾಲೊ.

ಅಸಲ್ಯಾ ಗಜಾಲ್ಯಾಂನಿ, ಖಬ್ರಾಂನಿ, 'ನಡ್ವಾಚ್ಯೊ ಖುನ್' 'ವ್ಯಕ್ತಿತ್ವಾಚಿ ಖುನಿ' (Character Assassination) ಜಾತಾ. ತೆಂ ಅಸಲ್ಯೊ ಗಜಾಲಿ ಸುರು ಕರ್ಚ್ಯಾ ಮಹಾ ಜಿಬಾಳ್ಕಾಂಕ್ ಕಳಿತ್



ಆಸಾನಾ. ಅಸಲೋ ಖಬ್ರೊ ಎಕಾ ಕಿಟಾಳಾಂ ಪರಿಂ ಜಳಾತ್ತ್ ವೆತಾತ್. ವ್ಯಕ್ತಿ, ಕುಟುಂಬ, ಸಮಾಜ್, ಭಸ್ಕುಂಕ್ ಸಯ್ತ್ ಸಕ್ತಾ.

ರಾಯಾಳ್, ಗಿರೇಸ್ತ್ ಕುಟ್ಮಾಂತ್ಲೊ ಗುಪಿತ್ ಕರ್ನೊ ಲಿಪ್ಪೊ ಉರ್ತಾತ್ ಪೂಣ್ ದುಬ್ಳಾ ಧಾಕ್ಟಾಂಚೊ, ಗಾಂವ್ಚಾ ಪಾಪಾರ್ಯಾಂಚೊ ದೆಂವ್ಣೆರ್ ಧಾಂವ್ಚಾ ಉದ್ಕಾ ಪರಿಂ ವ್ಹಾಳಾತ್ತ್ ವೆತಾತ್. ರಾಯಾಳ್ ಗಿರೇಸ್ತಾಚೊ ಖಬ್ರೊ ಭಾಯ್ರ್ ಪಾಶಾರ್ ಜಾಂವ್ಚೆಚ್ ಲಿಪ್ತಿಂ ಗುಪ್ತಿಂ ಪ್ರಾರಂಭಿಲ್ಲೆಂ ಪೊಕ್ಲೆಂ ಉಲೊವ್ಪ್ ವ್ಹಳೊ ವ್ಹಳೊ ತೊಂಡಾಂ ಧಾವ್ನ್ ಕಾನಾಂಕ್ ಮಾತ್ರ್ ಪಾವ್ತಾ. ಹರ್ ನಿಮಾಣೊ ಸಬ್ದ್ ಮಾತ್ರ್, “ಕೊಣಾಯ್ಕಿ ಸಾಂಗಾನಾಕಾ” ಮ್ಹಣ್ ಆಕೇರ್ ಜಾತಾ. ಖಬರ್ ಮಾತ್ರ್ ಸಗ್ಳ್ಯಾ ಗಾಂವಾರ್ ಸುಲಲಿತ್ ರಿತಿನ್ ಪಾವ್ತಾ.

ಅಸಲೆಂಚ್ ಘಡಿತ್, ಘಟನ್ ಯಾ ಸಂಗತ್ ಜಾಯ್ ಮ್ಹಣ್ ನಾ, ಉಲೊವ್ಪಾಕ್! ವ್ಯಕ್ತಿ ವಿಶಿಂ, ವಾವ್ರಾ ವಿಶಿಂ, ಪ್ರಕೃತಿ ವಿಶಿಂ, ವಾಹನಾಂ ವಿಶಿಂ, ಸಂಬಂಧಾ ವಿಶಿಂ, ಇಷ್ಟಾಗತೆ ವಿಶಿಂ, ಧರ್ಮಾವಿಶಿಂ ಕಸಲೆಯ್ ಕಸ್ತಳ್ ಉಲೊವ್ಪೆತ್. ಉಲೊವ್ಪಾಕ್ ಗಡ್ ನಾ, ಮೀತ್ ನಾ, ವಿಚಾರ್ ತರಿ ನಾಂತ್ಚ್. ಕಸಲೆಯ್ ಆಧಾರ್ ಗರ್ಜ್ ನಾ, ಉತಳಾಯ್ ಆನಿ ಪಾತಳ್ ಜೀಬ್ ಆಸ್ಲಾರ್ ಕಿತೆಯ್ ಸತ್ ಕರ್ಯೆತ್. ಪೊರ್ ಲಾದ್ರುಕೆಲ್ಯಾ ರೆಡ್ಡಾನ್ ವಾಸ್ತು ಘಾಲೆಂ ಖಿಯ್, ವಾಸ್ತುಂ ಮೆಲೆಂ.

Gossip ಏಕ್ ಭೋವ್ ಪುರಾತನ್ ವಿನಿಮಯಾತ್ಮಕ್ ಮಂಥನ್. ಹರ್ ಶೆಳೆರಾಚೆ ಮೂಳ್ ಉದ್ಕಾ ಧಾವ್ನ್, ಧುಂವೊರ್ ಉಜ್ಯಾ ಧಾವ್ನ್ ಮ್ಹಳ್ಳ್ಯಾ ಸತಾಖಾಲ್ ಲಾಭ್‌ಲ್ಲೆ ವಿಚಾರ್ ಮಂಥನ್ ಕರುನ್ ವಿಚಾರ್ ವಿನಿಮಯ್ ಕರುನ್ ಉಂಚ್ಲೆ ಆಡಳ್ತೆ ಚಲಂವ್ಕ್ ಸಲಹಾ ದಿಂವ್ಚೆ Gossip Analysers (ಪೊಕ್ಳ್ಯಾ ಉಲೊವ್ಪಾಚೆಂ ವಿಮರ್ಶಕ್) ರಾಯಾಳ್ ಹುದ್ದಾಂನಿ ಆಸ್ತಾಲೆಂ ಮ್ಹಳ್ಳೆಂ ಐತಿಹಾಸಿಕ್.

ಜಾಂವ್ಕ್ ಪುರೊ ಎಕ್ಳೆ ನದ್ರೆನ್ ಪಳೆತಾನಾ ಪೊಕ್ಲೆಂ ಉಲೊವ್ಪ್ಯಾ ದ್ವಾರಿಂ ವೇಳ್ ಪಾಡ್, ಉತ್ಪನ್ನಾಕ್ ಕರಿಣ್ ಮಾರ್, ದುಸ್ಮಾನ್ಕಾಯ್ ಚಡ್ತಾ, ವಿಶ್ವಾಸಾಕ್ ಏರ್ ಪಡ್ತಾ, ಭೊಗ್ಲಾಂ ಶಿಂದೊನ್ ವೆತಾತ್, ಸಿಂತಿಮೆಂತಾ ಘಾಸಳ್ತಾತ್, ಗೌರವಾಕ್ ಕುರಾಡ್ ಪಡ್ತಾ, ಪ್ರತಿಷ್ಠಾ ಕೊಸ್ಕಾತಾ, ಲ್ಹಾನ್ವಣಾಚೆಂ ಭೊಗಪ್ ವಾಡ್ತಾ, ಜಿವ್ವಾತಾಕ್ ಪಾವ್ತಾಂವ್. ಹಿಂ ನಕಾರಾತ್ಮಕ್ ಕ್ರಿಯಾ ಫಕತ್ ಫಾರಿಕ್ಪಣ್ ಘೆಂವ್ಕ್ ಪ್ರೇತನ್ ಕರ್ಚ್ಯಾ ಜಿಬ್ಯಾಳ್ಯಾ, ಖಬ್ರಾಳ್ಯಾ ವ್ಯಕ್ತಿಂ ದ್ವಾರಿಂ ಮಾತ್ರ್ ಜಾಂವ್ಚೆಂ. ತಾಂಕಾಂ ಸುರ್ವಾತ್ ಆಸ್ತಾಂ ಅಂತ್ಯಯಿ ನಿಯಂತ್ರಣ್ ತಾಂಚೆಂ ಲಾಗಿಂ ಆಸಾಜೆ. ತೆ ಸಮಾಜೆಚೆ Damagers.

ಆನ್ಯೇಕ್ ಮುಖ್ ಆಸಾ ಸಕಾರಾತ್ಮಕ್. ಆಜ್ ತಾಂತ್ರಿಕತಾ ವಾಡ್ಲ್ಯಾ ಜಾಂವ್ಕ್ ಪುರೊ ಪೂಣ್ ತೊಂಡ್ಪಾಶಿಂ ಪಾಶಾರ್ ಜಾಲ್ಲ್ಯೊ ಖಬ್ರೊ ರಾಯ್‌ಪಾಟ್ ಉರೊಂವ್ಕ್ ಸಕ್ಲ್ಯಾತ್. ಝುಜಾರ್ಯಾಂಕ್ ವೆಚ್ಯಾ ಜೆವ್ಣಾಂತ್ ವೀಕ್ ಭರ್ಸುನ್ ದೋನ್ ಹಜಾರ್ ಝುಜಾರ್ಯಾಂಕ್ ಸಲಿಸಾಯೆನ್ ಮಾರುಂಕ್ ಯೆವ್ಜಿಲ್ಲ್ಯಾ ಯೋಜನಾಂಕ್ ಫಕತ್ ಎಕ್ಳೆ ತೊಂಡ್ಪಾಶಿಂ ಖಬ್ರೆನ್ ಏಕೀ ಝುಜಾರಿ ತ್ಯಾ ದೀಸ್ ಜೆವಿನಾಶೆಂ ಸಗ್ಳಿಂ ಘೌಜ್ ಉರೊಂವ್ಕ್ ಸಕ್‌ಲ್ಲೆಂ ನಿದರ್ಶನ್



ಹಾಂಗಾ ಜೊಕ್ಕಿಂ. ಸಕಾರಾತ್ಮಕ್ ಗಜಾಲಿ, ಹಾಸ್ಯ ತರಿ ಭೊಗ್ಲಾಂ ದುಖಾಯ್‌ನಾಸ್ಚೆಂ, ಹ್ಯಾ ಪೊಕ್ಕಾ ಉಲೊವ್ಪಾಂತ್ ರಾಗ್, ಮೊಸೊರ್, ಹಗೊಂ ಪರಿಕ್ಷಣಾನ್ ನಾಸ್ಚೆಂ ಉಲೊವ್ಪಾ ಸಮಾಜಿಚ್ಯಾ Managers ಹಾಂಚೆಂ.

ಕಿತೆಂ ಉಪ್ಯಾರಾಚೆಂ ಆಸಾ 'ಗೊಸಿಪ್' ವಾ ಪೊಕ್ಕಾ ಉಲೊವ್ಪಾಂನಿ?

\* ಅಸಲೆಂ ಉಲೊವ್ಪೆ/ಗಜಾಲಿ ಸಮಾಜಿಚೊ ಅಸೊರ್. ನೈತಿಕ್ ಮೌಲ್ಯಾಂ ದೆಂವೊನ್ ಯೆಂವ್ಚ್ಯಾ ಸಮಾಜಿಂತ್ ವ್ಯಕ್ತಿಕ್ ಗೌರವ್ ಪ್ರತಿಷ್ಟಾ ಪ್ರಮುಖ್. ಕೊಣಾಕಿ ಭಿಯೆನಾಸ್ತಾ ಸಮಾಜಿಚೆಂ ಥೊರುಂ ಮ್ಹಜ್ಯಾ ಹಾತಿಂ ಆಸಾ ಮ್ಹಣ್ಚ್ಯಾಂಕ್ ಜೆದ್ನಾ ಪ್ರತಿಷ್ಟಾಕ್ ಮಾರ್ ಭಸ್ತಾ, ತೆ ವ್ಯಕ್ತಿ ಫುಡ್ಲೆಂ ಮೇಟ್ ಕಾಡ್ತಾನಾ ಚಿಂತಾತ್. ತೆ ಸೀದಾ ಉಗ್ತಾನ್ ಸಾಂಗ್ಚೆಂ ಸ್ವೀಕರುಂಚೆಂ ಸ್ಥಿತೆರ್ ನಾಸ್ತಾ "ವಾಹನ್ ರಿವರ್ಸ್‌ಗೇರಿಗ್ ಸ್ಪಾಟ್" ಕೆಲ್ಲೆ ಪರಿಂ.

\* ಗಜಾಲಿ ಸುರು ಕರ್ತಲ್ಯಾಂಕ್ ಫರಕ್ ಪಡಾನಾ ತರೀ ತ್ಯೊ ಸಂಬಂಧ್ ಜಾಲ್ಲ್ಯಾ ವ್ಯಕ್ತಿಕ್ ಸಮಾಜಿಕ್ ಪ್ರಜ್ಞಾ ವಾಡ್ತಾ.

\* ತೊಂಡ್ಪಾಶಿಂ ಖಬ್ರೊ ಪಾಶಾರ್ ಕರ್ತಾನಾ ಸತಾಂತ್ ಉಣೆಂ ಜಾಲ್ಲ್ಯಾನ್ ಕ್ರಿಯಾತ್ಮಕ್ ಚಿಂತಾಂ, ಗಿರೇಸ್ತ್ ಭಾಸ್, ಸಬ್ದಾಚೆಂ ಭಂಡಾರ್ ಆಶಾರ್ ಪಾಶಾರ್ ಜಾತಾ.

\* ದಬಾವಾರ್ ಜೀಣ್ ಸಾರ್ಚ್ಯಾ ಆಯ್ಚೆ ಪಿಳ್ಗೆಕ್ ಸ್ಟ್ರೆಸ್, ಸ್ಟ್ರೈನ್, ಟೆನ್ಷನ್ ಥಾವ್ನ್ ಭಾಯ್ರ್ ಯೆಂವ್ಕ್ ಹಾಸ್ಯ ಏಕ್ ಮಾಧ್ಯಮ್. ಗೊಸಿಪ್- ಪೊಕ್ಕೆಂ ಉಲೊವ್ಪಾ ಚಿಂತಾಚಿ ಸಾಮಾನ್ಯ ದಿಶಾ ಬದ್ಲಿತಾ. ಆಜ್‌ಕಾಲ್ ಪಾಶಾರ್ ಜಾಂವ್ಚಿ ಎಸ್ಸೆಮ್ಪ್ಲೆಸಾಯ್ ಪೊಕ್ಕಾ Gossip ಚೆಂ ಏಕ್ ವರ್ಗ್.

ಖಬ್ರಾಳ್ಯಾಂಕ್, ಪೊಕ್ಕಾ ಉಲೊವ್ಪಾಕ್ ಬುನ್ಯಾದ್ ಘಾಲ್ತೆಲ್ಯಾಂಕ್

ಪವಿತ್ರ ಪುಸ್ತಕ್ ಕಿತೆಂ ಜಾಗ್ವೊಣ್ ದಿತಾ ಪಳೆವ್ಯಾಂ

\* ತೆ ಖಬ್ರಾಳೆ, ಚಾಡಿಯಾಳೆ ದೆವಾಕ್ ಕಾಂತಾಳ್ಯಾಚೆ. ಗರ್ವಿ, ಹಂಕಾರಿ ಆಪಾಪ್ಲಿ ಬಡಾಯ್ ಉಲಯ್ತಾಲೆ (ರೊಮಾಗಾರಾಂಕ್ 1:30)

\* ಹೆರಾಂಚಿ ದಯಾಮಯಾ ವಾ ಕಾಕುಳ್ತ್ ಕಣ್ವಾಳಾಯ್ ನಾತ್‌ಲ್ಲೆ (ರೊಮಾಗಾರಾಂಕ್ 1:31)

\* ಹ್ಯಾ ಲ್ಹಾನಾಂ ಪಯ್ಲಿ ಎಕ್ಲ್ಯಾಚಿ ಸಯ್ತ್ ಬೆಪಾವರ್ವಾ ಕರಿನಾಕಾತ್. (ಮಾ. 18:10)


\* ತುಜೆ ಭಾವ್ ಚೂಕ್ ಕರಿತ್ ಜಾಲ್ಯಾರ್ ತುಂ ವಚ್ ಆನಿ ತಾಚಿ ಚೂಕ್ ತುಜೆ ಆನಿ ತಾಚೆಂ ಮಧೆಂ ಗುಟಾನ್ ತಾಕಾ ದಾಕೊವ್ನ್ ದಿ. (ಲೂಕ್ 17:3/ಮಾತೆವ್ 18:15)

\* ಜೆಂ ಕಿತೆಂ ಸಂಸಾರಿ ತುಮಿ ಬಾಂದ್ತಾತ್, ತೆಂ ಸರ್ಗಿಯಾ ಬಾಂದುನ್ ಆಸ್ತೆಲೆಂ. (ಮಾ. 18:18)

ಪೊಕ್ಕೆ ಉಲೊವ್ಪಾ, ಗೊಸಿಪ್, ಗಜಾಲಿ... ಸಾಯ್ಬಾ ಭೊಗೊಸ್, ಆಮ್ಕಾಂ ಕಿತ್ಯಾಕ್ ಲೊಕಾಂಚಿ ಖಬರ್?

ಸಾಂಗ್‌ಲ್ಲ್ಯಾ ಪರಿಂ ಆನ್ಯೇಕ್ ಗಜಾಲ್... ಕೊಣಾಕಿ ಸಾಂಗಾನಾಕಾ...!!!






## ಸೆವಕ್ ಪ್ರಕಾಶನಾಚಿಂ ಪುಸ್ತಕಾಂ

ಪುಸ್ತಕ್	ಬರೊವ್ಪಿ	ವರಸ್
1. ಶಿಂಧ್‌ಲೆಂ ಕಾಳಿಜ್	- ಶ್ರೀ ಹೆನ್ರಿ ಡಿಸೋಜಾ, ಬಾರೆಬೈಲ್	
2. ಮೋಗ್ ಆನಿ ಭರ್ವಾಸೊ	- ಐರಿನ್ ಪಿಂಟೊ	1974
3. ನೊಯೆಲ್ಲಾ	- ವಿ.ಜೆ. ಮಿನೆಜ್, ಕಪುಚಿನ್	1977
4. ಸುನೆಚೊ ಅಪ್ರಾಧ್	- ಪಿ. ಡಿಸೋಜಾ	1983
5. ಚಾರ್ ಕಾಣಿಯೊ	- ಸಂಗ್ರಹ್	1984
6. ಅಂದ್ಲೊ	- ರೊನಾಲ್ಡ್ ಪಿರೇರ್, ಆಂಜೆಲೊರ್	1986
7. ಮ್ಹಜೆ ಖಾತಿರ್ ಜಿಯೆ	- ಜೆಫ್ರಿ ಸಿ. ಫೆರ್ನಾಂಡಿಸ್	1986
8. ರೊಜಾಚೊ ನವ್ರೊ	- ಹಿಲರಿ ಕಾರ್ಡೋಜಾ, ಪಾಲಡ್ಕ	1987
9. ಸುಂದರಿ	- ಜೊ. ಸಾ. ಆಲ್ವಾರಿಸ್	1991
10. ಸೆಲ್ವಿಕ್ ಆಯ್‌ಲ್ಲಿ ಸಯ್ರಿಕ್	- ಹಿಲರಿ ಕಾರ್ಡೋಜಾ, ಪಾಲಡ್ಕ	1991
11. ತಿಚ್ ಸೊದುನ್ ಆಯ್ಲಿ	- ಜೊ. ಸಾ. ಆಲ್ವಾರಿಸ್	1995
12. ದರ್ಯಾಂತ್ ಪಾವ್ಸ್ ಪಡ್ಲೊ	- ಎಡ್ವಿನ್ ಜೆ. ಎಫ್ ಡಿಸೋಜಾ	1995
13. ಧರ್ಯಾಧಿಕ್	- ಜೆಫ್ರಿ ಸಿ ಫೆರ್ನಾಂಡಿಸ್	1996
14. ಸಾಂ. ಪಿಯೊ	- ಮಾ  ವಾಲೆರಿಯನ್ ಫೆರ್ನಾಂಡ್	2004
15. ಹಾಯ್ ಮ್ಹಜ್ಯಾ ಪೊರಾಜಿತಾ	- ರುಪಟ್ ಕಪುಚಿನ್	2004
16. ಕಾಳ್ಜಾಚಿ ಭಾಸ್ ವೆಗ್ಳಿಚ್	- ಚೇತನ್ ಕಪುಚಿನ್	2004
17. ಮಾಣ್ಕುಲೆಂ	- ಎಡಿ ನೆಟ್ಕೊ	2004
18. ಜಿಣಿಯೆ ಸ್ಪಂದನ್	- ಬ್ರದರ್ ಜುನಿಪರ್	2004





ಪುಸ್ತಕ ಸಂಪಾದಕಾಚ್ಯಾ ಆವೃತ್ತಿ (2005-2009)  
ಪ್ರಕಟ ಜಾಲ್ಹಿ ಸೆವಕ್ ಪ್ರಕಾಶನಾಚೆ ಪುಸ್ತಕ

	ಬರೊವ್ಪಿ	ವರಪ್
ಕಾಚ್ಯೊ ಸರಿಯೊ	- ಕಪುಚಿನ್ ಫ್ರಾದ್	2005
	- ಜೆಫ್ರಿ ಸಿ. ಫೆರ್ನಾಂಡಿಸ್	2005
ವ್ ತುಕಾ ವಿಶೆವ್ ದಿತಲೊಂ	- ಮಾ  ವಾಲೆರಿಯನ್ ಫೆರ್ನಾಂಡ್	2005
ವಾಂವ್ ಪಾವ್-II	- ಮಾ  ವಾಲೆರಿಯನ್ ಫೆರ್ನಾಂಡ್	2005
the Wedding	- ವಿನೆಂಟ್ ಫೆರ್ನಾಂಡಿಸ್	2005
ವಾಕ್ ಹಾಂವ್ ಸೆವ್ತಾಂ	- ಮಾ  ವಿ.ಜೆ., ಮಾ  ಜೆ.ಬಿ.	2006
ರಾಬಾ	- ಜೊವಿಟಾ ರೀಮಾ ಮಧಾಯಸ್	2006
	- ಮಾ  ಜೊನ್ ಹ್ಯಾರಿ ಸೊಜ್	2006
	- ಮಾ  ಜೊನ್ ಹ್ಯಾರಿ ಸೊಜ್	2006
ಗಾಂ	- ಫ್ರಾದ್ ರೋಶನ್, ಕಪುಚಿನ್	2006
ಜೀಕ್	- ಜೂಡಿ ಪಿಂಟೊ	2006
ಚಿ ಕುರಾಡ್	- ಜೆ. ಎಫ್. ಡಿಸೋಜಾ, ಅತ್ತಾವರ್	2006
ನಿ ಫಾಲ್ಕಾಂ ಮದ್ಲೆಂ ಆಜ್	- ಜಿಯೋ ಆಗ್ರಾರ್	2006
ದೇವ್ ಸ್ತುತಿಚಿ ಚಾಕರ್ನ್	- ಮಾ  ರೊನಾಲ್ಡ್ ಸೆರಾವೊ	2006
ಯಿರ್ನಾ ವಾಟ್	- ಫ್ರಾದ್ ಜೊನ್ ಹ್ಯಾರಿ ಸೊಜ್	2008
ನ್	- ಫ್ರಾದ್ ಜೊನ್ ಹ್ಯಾರಿ ಸೊಜ್	2009
ಜಿಯೆ	- ಫ್ರಾದ್ ಜೊನ್ ಹ್ಯಾರಿ ಸೊಜ್	2009
36. ದೇವ್ ಜಾಣಾ ಮಿ  ಎಲಿಸನ್	- ಎಡ್ವಿನ್ ಜೆ. ಎಫ್. ಡಿಸೋಜಾ	2009
37. ಸ್ತ್ರೀ, ಫುರ್ದಾರ್ ಆನಿ ಭಲಾಯ್ಕಿ	- ಲಿಲ್ಲಿ ಮಿರಂದಾ, ಜೆಪ್ಪು	2009
38. ಲಾಂಪ್ಯಾಂ	- ಜಿಯೋ ಆಗ್ರಾರ್	2009
39. ಕುಟ್ಮಾ ಜಿ	- ಚಾರ್ಲ್ಸ್ ಡೊರಾ ರೊದ್ರಿಗಸ್	2009
40. ಭಾಂಗಾರಾ	- ಜೆ. ಎಫ್. ಡಿಸೋಜಾ, ಅತ್ತಾವರ್	2009
41. ಕಾಳ್ಜಾ ಕಿಟಾ	- ಸಂಗ್ರಹ್	2009



I

WORLD KONKANI CENTRE,  
SHAKTHINAGAR, MANGALORE

TITLE : ಲಾಂಛಾಂವ್  
Lampyanv  
Konkani Articles

YEAR : 2009

WORLD KONKANI CENTRE  
LIBRARY  
SHAKTHINAGAR D.K.




No. \_\_\_\_\_

Books lost, torn, defaced, marked  
or damaged in any way shall  
have to be replaced by the borrower.

Books issued can be recalled at  
any time, if necessary.

PLEASE HELP TO KEEP THIS BOOK  
FRESH & CLEAN





- ನಾಂವ್ : ಜಯೋ ಡಿ'ಸಿಲ್ವಾ
- ಅಭಿನಾಂವ್ : ಜಯೋ ಆಗ್ರಾರ್
- ಶಿಕಪ್ : ಪದ್ಯುತ್ರರ್ ಸನದ್ ಸಮಾಜ್ ಸೆವೆಂತ್ ತಲೆಂ ಸಾಹಿತ್ಯಾಂತ್  
ತರೀ ಅಜೂನ್ ಶಿಕ್ತೇ ಆಸಾ.
- ಹವ್ಯಾಸ್ : ಸಮಾಜ್ ಸೆವಾ, ಅಭಿನಯ್, ಸಾಹಿತ್ಯ್, ಫಿಲ್ಮ್ ಆನಿ ಪೊಲಿಷಣಾಂ
- ಸಾಧನ್ : 2000-ಂತ್ ರಾಷ್ಟ್ರೀಯ್ ಮಟ್ಟಾರ್ ಉತ್ತೀಮ್ ನಟ್ ಆನಿ ನಿರ್ದೇಶಕ್.  
-2008ವ್ಯಾ ವರ್ಸಾಕ್ ರಾಜ್ಯ್ ಮಟ್ಟಾರ್ ಅತ್ಯುನ್ನತ್ 'ಭುರ್ಗ್ಯಾ ರಾಕಣಿ ಪ್ರಶಸ್ತಿ'  
-ಭಾಷಣಾಂ, ಕವಿತಾಂ, ನಾಟಕಾಂನಿ 30 ವಯ್ರ್ ಪ್ರಶಸ್ತಿಯ್.
- ಮಾಧ್ಯಮಾಂತ್ : ಪಯ್ಲಿ ಕೊಂಕ್ಣಿ ಸೀರಿಯಲಾಂತ್ ಅಭಿನಯ್ ಆನಿ ಸಂವಾದ್.  
ಕನ್ನಡ ಟಿಆಫಿಲ್ಮಾಂ ಆನಿ ಧಾರಾವಾಹಿಂನಿ ಪಾತ್ರ್.  
ಕನ್ನಡ ಜಲನ್ ಜಿತ್ 'SMS6Z60' ಹಾಂತುಂ ಪಾತ್ರ್.
- ಕೃತಿ : ಪಯ್ಲಿಂ ಮೆಟಾಂ - ಕವಿತಾ - ಕೊಂಕ್ಣಿ  
-ಕಾಲ್ ಆನಿ ಫಾಲ್ಗ್ಯಾಂ ಮಧ್ಲೆಂ ಆಜ್ - ಲೇಖನಾಂ - ಕೊಂಕ್ಣಿ  
-ಮಕ್ಕಳ ನ್ಯಾಯ ಕಾಂಟದೆ ಏನು? ಯಾಕೆ? - ಕಾನೂನು ಮಾಹೆತ್ - ಕನ್ನಡ  
-ನಗು ಮಗು - ಕಾನೂನ್ ಮಾಹೆತ್ - ಕನ್ನಡ  
-The Voice of Voiceless Children - ಮಾಹೆತ್ ಕೃತಿ - ಇಂಗ್ಲಿಷ್
- ವಾಗ್ನಿ : ಸಂಪನ್ಮೂಲ್ ವ್ಯಕ್ತಿ ಜಾವ್ನ್ 2000 ಪ್ರಾಸ್ ಜಡಿತ್ ಶಿಜರ್,  
ಪಾರ್ಸಾಲ್, ಕಾಮಾಸಾಳಾಂನಿ ರಾಜ್ಯ್ ಮಟ್ಟಾರ್ ನಾಂವ್ ವ್ಹೆಲ್ಲಿ ಖ್ಯಾತ್.
- ಮೊಗಾಜಿಂ : ಭುರ್ಗಿಂ
- ಭೋಗಪ್ : ದೇವ್ ಬರೆಂ ಕರುಂ.

